

C. No. - 3963

किरातार्जुनीयकाव्यम् ।

OIS, IBH, L  
F4; 1



यथास्वमाशंसितविक्रमाः पुरा मुनिप्रभावक्षततेजसः परे ॥

ययुः क्षणादप्रतिपत्तिमूढतां महानुभावः प्रतिहन्ति पौरुषम् ॥ ४३ ॥

यथास्वमिति ॥ पुरा पूर्वं स्वं स्वमनतिक्रम्य यथास्वमहमेवेनं जेष्यामी-  
ह्याशंसिताः कांक्षिताः कथिता वा विक्रमा येस्ते परे शत्रवो मुनिप्रभावात्  
क्षततेजसो हतप्रभावाः सन्तः क्षणात्प्रतिपत्तिमूढतामज्ञानमोहान्धतां ययुः ।  
तथा हि । महानुभावोऽतिप्रतापः पौरुषं पुरुषस्य चेष्टितं प्रतिहन्ति  
नाशयति ॥ ४३ ॥

ततः प्रजहे सममेव तत्र तैरपेक्षितान्योन्यबलोपपत्तिभिः ॥

महोदयानामपि संघवृत्तितां सहायसाध्याः प्रदिशन्ति  
सिद्धयः ॥ ४४ ॥

तत इति ॥ तत एकैकस्याशक्तावपेक्षिता वाञ्छितान्योन्यबलोपपत्ति-  
न्योन्यशक्त्यवष्टम्भो यैस्तैः प्रमथैस्तत्रार्जुने । क्रियाधारत्वात्सप्तमी । समं  
द्युगपदेव प्रजहे प्रहतम् । भावे लिट् । तथा हि । सहायसाध्याः सिद्धयः  
कार्यसिद्धयो महोदयानां महानुभावानामपि संघेन वृत्तिव्यापारो येषां तेषां  
भावस्तत्ता तां संघवृत्तितां संभूयकारितां प्रदिशन्ति । अतो गणानामपि  
संभूयकारित्वं न दोष इति भावः ॥ ४४ ॥

किरातसैन्यादुरुचापनोदिताः समं समुत्पेतुरुपात्तरंहसः ॥

महावनादुन्मनसः खगा इव प्रवृत्तपत्रध्वनयः शिलीमुखाः ॥ ४५ ॥

किरातेति ॥ उरुभिर्बृहद्भिश्चापनोदिताः प्रक्षिप्ता उपात्तरंहसः प्राप्तवेगाः  
प्रवृत्तपत्रध्वनयः संजातपक्षस्वभाः शिलीमुखा बाणाः । महावनादुन्मनसः  
क्वापि गन्तुमुत्सुकास्तथोक्ताविशेषणविशिष्टाश्च खगाः पक्षिण इव । किरात-  
सैन्यात्समं समन्ततः समुत्पेतुः ॥ ४५ ॥

गभीररन्ध्रेषु भृशं महीभृतः प्रतिस्वनैरुन्नमितेन सानुषु ॥

धनुर्निनादेन जवादुपेयुषा विभिद्यमाना इव दध्वनुर्दिशः ॥ ४६ ॥

गभीरेति ॥ गभीररन्ध्रेषु गम्भीरगह्वरेषु महीभृतः सानुषु ये प्रतिस्वना-  
स्तैर्भृशमुन्नमितेनोत्थापितेन दीर्घीकृतेन जवादुपेयुषा प्राप्तवता धनुषां निना-  
देन दिशो विभिद्यमाना विदीर्यमाणा इव दध्वनुर्वर्नि चक्रुः ॥ ४६ ॥

विधूनयन्ती गहनानि भूरुहां तिरोहितोपान्तनभोदिगन्तरा ॥

महीयसी वृष्टिरिवानिलेरिता खं वितेने गणमार्गणावलिः ॥ ४७ ॥

015, 1 BH, 1  
P4; 1  
Kulakamala Ravi -  
bhavce.  
maha-

3963



$015, 1BH, \frac{1}{1A}$ 

(LIBRARY)

3963

1  
JANGAMAWADIMATH, VARANASI

F4; 1

● ● ● ● ●

[illegible]

जनियमानुसारेण यन्त्राधिकारिणा स्वयत्तिकृताः ।


~~Nov 2~~



महाकविश्रीभारविप्रणीतं

८५८

# किरातार्जुनीयकाव्यम् ।



महामहोपाध्यायकोलाचलमल्लिनाथसूरिकृतया  
घण्टापथाख्यया व्याख्यया समुल्लसितम् ।

तच्च

श्रीकृष्णदासात्मज-गङ्गाविष्णुना  
स्वकीये “ लक्ष्मीविकटेश्वर ” मुद्रणालये  
मुद्रयित्वा प्रकाशितम् ।

शकाब्दाः १८४६, संवत् १९८१.

कल्याण-मुंबई.

अस्य ग्रंथस्य पुनर्मुद्रणाद्यधिकारः सन् १९६७ तमप्यरा-  
जनियमानुसारेण यन्त्राधिकारिणा स्वयित्तोक्तः ।



# Time - Table

Day	6-11-45	11-30-12-15	12-15-1	1-1-45	1-45-2-30	2-30-3-15
Monday	R.N. 26 prose: v.r.	R.N. 2 Ancient History Q. B. Singh	X	R.N. 26 drama	X	Sanskrit प्रश्नोत्तर सुग्रीव
Tuesday	R.N. 26 Poetry: S. Singh	Constitutional History R.N. 2 B. Q.	X	26 drama	X	"
Wednesday	European History R.N. 4	Ancient History R.N. 2	X	26 poetry	X	93-
Thursday	European History R.N. 4	Constitutional History R.N. 4	X	26 drama	X	93-
Friday	R.N. 26 prose	X	X	Hindi 37	X	प्रेम चुकी सुग्रीव
Saturday	R.N. 26 prose	X	X	Hindi 37	X	प्रेम



# कविसमयनिर्णयः ।

श्रीमत्कविकुलकमलरविभारविः कविः कस्मिन् काले बभूवेति जिज्ञा-  
सायाम् । तत्र तावत्कालमद्विक्रमादित्यसभाकासारमहाकविकुलकुमुदकौ-  
मुदीनायकहृदयानन्ददायककान्यकुब्जदेशवासः कविकालिदासः किल  
बभूवेति प्रसिद्धौ नवरत्नस्यायमाद्यः श्लोकः ।

“ धन्वन्तरिक्षपणकामरसिंहशंकुवेतालभट्टघटखर्परकालिदासाः ।  
ख्यातो वराहमिहिरो नृपतेः सभायां रत्नानि वै वररुचिर्नव विक्रमस्य ॥”

इत्यतः सुस्पष्टमेव कालिदासस्य समयः समवभाति स एवाभिज्ञान  
शाकुन्तल-कुमारसंभव-रघुवंशमघदूत-श्रुतबोधाद्यनेकोपकारकाननेकग्रन्थान्  
प्रणिनाय ॥

यस्तु राक्षसकाव्यादिप्रणेता तदर्वाचीनो मिथ्यावासुदेववत् कालिदास-  
शब्देनैव स्वामप्यभिरूपां ख्यापयामास स त्वन्य एव । तत्तत्काव्य-  
प्रणालीप्रदर्शनमात्रेण सहृदयसुहृदां सुप्रसिद्धमेव । स प्राचीनो महाकविः  
कालिदासो भारविश्च समकालिकौ बभवतुः । यतः कदाचिद्विक्रमेणैव  
विक्रमेण साक कालिदासभारविदण्डिनद्वयोऽपि महाकवयः क्वचित्  
क्वचित् काञ्चीनूपुरशिक्षितकृतादरां कन्दुकक्रीडनपरां कमनीयां नूतन-  
कामिनीमवलोक्य क्रमशः सहैव वर्णयामासुः ॥

तत्र तावत्कालिदासः ।

पयोधराकारधरो हि कन्दुकः करेण रोषादिव ताड्यते मुहुः ।  
इतीव नेत्राकृति कर्ण उत्पलं स्त्रियः प्रसादाय पपात पादयोः ॥  
ततो भारविः ।

एकोऽपि त्रय इव भाति कन्दुकोऽयं कान्तायाः करतलरागरत्तरक्तः ।  
भूमौ तच्चरणनखांशुगौरगौरः खस्थस्तत्रयनमरीचिनीलनीलः ॥  
ततो दण्डी ।

विदितं ननु कन्दुक ते हृदयं वनिताधरपल्लवलुब्धमिति ।  
दयिताकरतामरसाभिहतः पातितः पतितः पुनरुत्पत्तसि ॥



उपमा कालिदासस्य भारवेरर्थगौरवम् ।

दण्डिनः पदलालित्यं त्रयोऽप्येकैकतोऽधिकाः ॥

अतः प्रोद्दीपितमनेन श्लोकचतुष्टयेन विक्रमराज्यसमकालिनौ महा-  
कविकालिदासभारवी रवीव बभूवतुः । ततो विक्रमादित्यस्य राज्यासनारो-  
हणतो रसबाणाङ्गधरामित ( १९५६ ) वर्षाणि व्यतीतानि ततो यत्कि-  
चिन्न्यूनाधिक्येन तावन्त्येव तानि तयोरपि । यत्तु किरातार्जुनीयप्रणेता  
अतिप्राचीनो महाकाविसुर्धन्यः श्रीभारविः कस्मिन् समये कतमं जनपदं  
जन्मना भूषितवानिति निश्चेतुमतीव दुःशकामिति केचित् ॥

किरातार्जुनीयमपहायान्यः कोऽपि ग्रन्थो भारविकविप्रणीतो नावलो-  
कितः । किरातार्जुनीयस्य तु प्रकाशवर्ष-जोनराज-एकनाथ-धर्मविजय-  
विनयसुन्दर-नरहरि-मल्लिनाथादिभिः प्रणीताष्टीकास्तत्तद्देशेषु समुपल-  
भ्यन्ते । तासु मल्लिनाथप्रणीता घण्टापथाख्यैव सर्वगुणपूर्णा सर्वत्र लब्ध-  
प्रचारा च । तत्र प्रकाशवर्ष-जोनराजौ कश्मीरदेशीयौ, धर्मविजय-विनय-  
सुन्दरौ जैनौ, एकनाथ नरहरि-मल्लिनाथाश्च दाक्षिणात्याः सन्ति । प्रताप-  
रुद्रीयटीकाप्रारम्भे मल्लिनाथस्य कनिष्ठसूनुः कुमारस्वामी मङ्गलाचरण-  
श्लोकद्वयानन्तरमित्यमात्मानं वर्णयति । ' वाणीं काणभुजीमजीगणद्वा-  
शासीच्च वैयासिकीमन्तस्तन्त्रमरस्त पत्रगगवीगुम्भेषु चाजागरीत् ।  
वाचामाचकलद्रहस्यमाखिलं यश्चाक्षपादस्फुरां लोकेऽभूद्यदुपशमेव विदुषां  
सौजन्यजन्यं यशः ॥ त्रिस्कन्धशास्त्रजलधिं चुलुकीकुरुते स्म यः ।  
तस्य श्रीमल्लिनाथस्य तनयोऽजनि तादृशः ॥ कोलचलपेद्वयार्यः प्रमाण-  
पदवाक्यपारदृश्वा यः । व्याख्यातसर्वशास्त्रः प्रबन्धकर्ता च सर्वाविद्यासु ॥  
तस्यानुजन्मा तदनुग्रहात्तविद्योऽनवद्यो विनयावनम्रः । स्वामी विपश्चि-  
द्वितनोति टीकां प्रतापरुद्रीयरहस्यभेत्राम् । यद्यान्निगूढमखिलं शक्त्या  
तत्तत्प्रकाशयते । नामूलं लिख्यते किञ्चिन्नानपेक्षितमुच्यते ॥ ' इति ।



अयं मल्लिनाथस्तैलङ्गाभिजनः यतोऽयं शिशुपालवर्धकिरातार्जुनीयादि-  
टीकासु केशवकोशं प्रमाणत्वेनोपन्यस्यति । केशवश्च स्वकीयकोशं ' तत्रायं  
सांप्रतं कलिः । तद्गताब्दाः कृतिथिमाः ( ४७६१ ) इति कटपयादिक्रमे-  
णात्मग्रन्थनिर्माणसमये कलिगताब्दान् वदति । एतदंश्या गजेन्द्रगढाख्य-  
नगर्यामद्याप्यधिवसन्तीति केचिद्वदन्ति ॥

अस्मिन् ग्रन्थे प्रथमतः कविसमयनिर्णयः, सर्गानुक्रमेण विषयानुक्रमः,  
ग्रन्थान्ते पञ्चदशसर्गस्थगोमूत्रिकादिवन्धश्लोकानां चित्राणि, ग्रन्थस्थ-  
निखिलश्लोकानाम् अकारादिवर्णानुक्रमेणानुक्रमणी च निवेशितास्ति । एवं  
प्रयत्नपूर्वकं शास्त्रिभिः परिशोध्य परिष्कृत्य च कल्याणनगर्या श्रीकृष्ण-  
दासतनयेन गंगाविष्णुना स्वकीये " लक्ष्मीवेंकटेश्वर " मुद्रणागारे स्थूल-  
सूक्ष्माक्षरैः पुष्टसचिक्कणपत्रेषु मुद्रितोऽयं ग्रन्थो निर्मत्सराणां गुणैकपक्ष-  
पातिनां विदुषामानन्दावहो भूयादिति शिवम् ॥





## अथ किराताजुर्नयिकाव्यस्य सर्गस्थितविष- याणामनुक्रमः ।

प्रथमः सर्गः—१ दुर्योधनराज्यनेपुण्यं जिज्ञासुना युधिष्ठिरेण प्रेषितस्य ज्ञात्वा निवृत्तस्य वनेचरस्य तेन साकं पुनः समागमः । २ दुर्योधनकर्तृक-  
नोतिनेपुण्यकथनम् । ३ सत्कृतस्य वनेचरस्य स्वस्थानगमनम् । ४ भीम-  
सन्निधौ युधिष्ठिरस्य द्रौपदीं प्रतिकथनम् । ५ तद्वचनश्रवणसमनन्तरं युधि-  
ष्ठिरं प्रति तदुत्तेजनकरं द्रौपदीवचनम् ॥

द्वितीयः सर्गः—१ युधिष्ठिरं प्रति भीमसेनवाक्यम् । २ भीमं प्रति  
युधिष्ठिरस्य सान्त्वनवचनम् । ३ तत्क्षणे वेदव्यासस्यागमनम् । ४ युधि-  
ष्ठिरकृतो व्याससत्कारः ॥

तृतीयः सर्गः—१ वेदव्यासस्वरूपवर्णनम् । २ वेदव्यासं प्रति युधिष्ठिर-  
वाक्यम् । ३ युधिष्ठिरं प्रति व्यासमुनिवाक्यम् । ४ अर्जुनं प्रति तपश्च-  
र्याया जयप्राप्त्यै व्यासकृतो विद्योपदेशः तपश्चर्यार्थं निदेशश्च । ५ व्यास-  
स्यान्तर्धानम् । ६ अर्जुनगमनोपक्रमः । ७ अर्जुनगमने भाविना वियोगेन  
पाण्डुपुत्राणां दौर्मनस्यम् । ८ अर्जुनकृतं द्रौपदीवलोकनम् । ९ अर्जुनं  
प्रति निकारोपदर्शको द्रौपदीवाक्यविस्तरः । १० व्यासमुनिनाज्ञतेन गुह्य-  
केन साकमर्जुनस्येन्द्रकीलनामकहिमालयपादविशेषं प्रति प्रस्थानम् ॥

चतुर्थः सर्गः—१ कविकृतं शरद्वर्णनम् । २ गुह्यककृतं शरद्वर्णनम् ।  
३ हिमाचलवलोकनम् ॥

पंचमः सर्गः—१ हिमाचलवर्णनम् । २ अर्जुनस्य तत्र प्राप्तिः ।  
यक्षान्तर्धानम् ॥

षष्ठः सर्गः—१ इन्द्रकीलेऽर्जुनकर्तृकारोहणस्य वर्णनम् । २ अर्जुनस्य  
तत्र तपःप्रारम्भः । ३ तपसो वर्णनम् । ४ इन्द्रकीलारण्यरक्षकैरिन्द्रसमीप-  
प्राप्याऽर्जुनतपोऽतिशयवर्णनम् । ५ अर्जुनतपसो विच्छेदाय देवाङ्गनागणं  
प्रतीन्द्रनिदेशः ॥



सप्तमः सर्गः—१ गन्धर्वैः सहितस्याप्सरसां व्रातस्य सविलासगमन-  
वर्णनम् । २ इन्द्रकीले समुपागतानामप्सरसां रथगजादियुक्तायाः  
सेनायाः सन्निवेशः ॥

अष्टमः सर्गः—१ अप्सरसां गन्धर्वाणां च कुसुमावचयक्रीडावर्णनम् ।  
२ जलक्रीडावर्णनम् ॥

नवमः सर्गः—१ सन्ध्यासमयवर्णनम् । २ चन्द्रोदयवर्णनम् । ३ राति-  
क्रीडावर्णनम् । ४ पानगोष्ठविर्णनम् । ५ पुनरपि संक्षेपेण सुरतवर्णनम् ।  
६ प्रातःकालवर्णनम् ॥

दशमः सर्गः—१ अर्जुनप्रलोभनायाऽप्सरसां तत्सभीपे गमनवर्णनम् ।  
२ अर्जुनस्य वर्णनम् । ३ वर्षादीनां ऋतूनां वर्णनम् । ४ किराटिनं विलोक्य  
देवाङ्गनानां चेष्टावर्णनम् । ५ तासां प्रयत्नवैफल्यवर्णनम् ॥

एकादशः सर्गः—१ अर्जुनाश्रमे ऋषिवेषकारिण इन्द्रस्यागमनवर्ण-  
नम् । २ इन्द्रार्जुनयोः संवादः । ३ प्रत्यक्षीभूतस्येन्द्रस्य शिवाराधनं कर्तव्यं  
मित्यर्जुनं प्रत्युपदेशः ॥

द्वादशः सर्गः—१ अर्जुनकृतस्य शिवाराधनाय तपोवर्णनम् । २ तत्त-  
पसाऽत्यन्तसंतप्तानां तापसानां शिवसन्निधौ गमनम्, अर्जुनतपोतिशयकथनं  
च । ३ शिवकृतं तापसानां सान्त्वनमर्जुनतत्त्वकथनं च । ४ वराहस्वरूप-  
धारिणोऽर्जुनपरिभवार्यमागतस्य भूकदानवस्य वधार्थमर्जुनं प्रति दयालुत्वेन  
च कपटकिरातस्वरूपिणः तद्रूपधारिण्या प्रमथगणसेनया सहितस्य शिवस्य  
मृगयाच्छलेनार्जुनाश्रमे गमनवर्णनम् ॥

त्रयोदशः सर्गः—१ वराहरूपधारिणो भूकदानवस्यार्जुनकर्तृकं विलो-  
कनम् । २ अर्जुनस्य तद्विलोकनेनानेकप्रकारतर्कास्तद्वर्णनम् । ३ शिवे-  
स्यार्जुनस्य च वराहोपरि बाणविक्षेपः । ४ गतासर्व्वराहस्यानतिविस्तरं  
वर्णनम् । ५ वराहविग्रहात्स्वशरमाददानमर्जुनं प्रति भगवत्प्रहितस्य भिच्छ-  
स्योत्तेजनकरं वाक्यम् ॥

चतुर्दशः सर्गः—१ भिच्छं प्रत्यर्जुनकर्तृकवचनवर्णनम् । २ वनेचरात्  
वचनमाकर्ण्य स्वसेनया सहितस्य कपटकिरातवेषधारिणः शिवस्यार्जुनकर्मक-



जयार्थमागमनम् । ३ शिवसेनया सहाजुर्नकर्तृकस्य विस्तृतयुद्धस्य वर्णनम् ॥

पंचदशः सर्गः—१ चित्रयुद्धवर्णनम् । २ सेनापलायनम् । ३ स्कन्दकृतं सेनासान्त्वनम् । ४ ततो विचित्रसमरवर्णनम् ॥

षोडशः सर्गः—१ कपटीकिरातवेषधारिणः शिवस्यात्यन्तं समरदाक्षिण्यं विलोकयार्जुनकर्तृकनानावितर्कः । २ महादेवेन साकमर्जुनकर्तृकाद्युद्धम् ॥

सप्तदशः सर्गः—१ अर्जुनस्य सेनया साकं युद्धवर्णनम् । शिवार्जुनयोर्युद्धवर्णनम् ॥

अष्टादशः सर्गः—१ शिवार्जुनयोर्भल्लयुद्धवर्णनम् । २ अर्जुनपराक्रमाधिक्यं विलोक्य शिवस्य प्रसन्नता या स्वस्वरूपप्रकटीकरणम् । ३ तत्र इन्द्रादिदेवानामागमनम् । ४ अर्जुनकृता शिवस्तुतिः ५ अर्जुनस्य वरयाचनवर्णनम् । ६ अर्जुनं प्रति पाशुपतास्त्रसहितस्य धनुर्वेदस्य शिवकृतोपदेशः । ७ इन्द्रादीनामपि शिवाज्ञयार्जुनं प्रति वरप्रदानं स्वस्वास्त्रदानं च । ८ शिवाज्ञया कृतकृत्यस्यार्जुनस्य युधिष्ठिरसभीषे गमनम् । ९ ग्रन्थसमाप्तिः ॥

इति किरतार्जुनीयकाव्यस्य सर्गस्थविषयाणामनुक्रमणिका समाप्ता ।



श्रीगणेशाय नमः ।

महाकविश्रीभारविप्रणीतं

# किरातार्जुनीयम् ।

मल्लिनाथकृतया घण्टापथव्याख्यया समेतम् ।

प्रथमः सर्गः ।

अर्धाङ्गीकृतदांपत्यमपि गाढानुरागि यत् ।

पितृभ्यां जगतस्तस्मै कस्मैचिन्महसे नमः ॥

आलम्बे जगदालम्बं हेरम्बचरणाम्बुजम् ।

शुष्यन्ति यद्रजःस्पर्शस्तस्यः प्रत्यूहवार्धयः ॥

तद्विव्यमव्ययं धाम सारस्वतमुपास्महे ।

यत्प्रकाशात्प्रलीयन्ते मोहान्धतमसश्छटाः ॥

वार्णीं काणभुजीमजागणदवाशासीञ्च वैयासकी-

मन्तस्तन्त्रमरंस्त पन्नगगवीगुम्फेषु चाजागरीत् ।

वाचामाचकलद्रहस्यमखिलं यश्चाक्षपादस्फुरां

लोकेऽभूद्यदुपज्ञमेव विदुषां सौजन्यंजन्यं यशः ॥

मल्लिनाथकविः सोऽयं मन्दात्मानुजिघृक्षया ।

तत्किरातार्जुनीयाख्यं काव्यं व्याख्यातुमिच्छति ॥

नारिकेलफलसंमितं वचो भारवेः सपदि तद्विभज्यते ।

स्वादयन्तु रसगर्भनिर्भरं सारमस्य रसिका यथेप्सितम् ॥

ज्ञानानिबन्धविवर्मेकपदैर्नितान्तं साशंकचङ्क्रमणखिन्नधियामशंकम् ।

कर्तुं प्रवेशमिह भारविकाव्यबन्धे घण्टापथं कमपि नूतनमातानिष्ये ॥

इहान्वयमुखेनैव सर्वं व्याख्यायते मया ।

नामूलं लिख्यते किञ्चिन्नानपेक्षितमुच्यते ॥

अथ तत्रभवान्भारविनामा कविः 'काव्यं यशसेऽर्थकृते व्यवहारविदे  
शिवेतरक्षतये । सद्यः परनिर्वृतये कान्तासंमिततयोपदेशयुजे ॥' इत्याद्यालं-



कारिकवचनप्रामाण्यात्काव्यस्यानेकश्रेयःसाधनताम्, ' काव्यालापांश्च वर्जयेत् ' इति निषेधशास्त्रस्यासत्काव्यविषयतां च पश्यन्किरातार्जुनीयाख्यं महाकाव्यं चिकीर्षुश्चिकीर्षितार्थाविघ्नपरिसमाप्तिसंप्रदायाविच्छेदलक्षणफलसाधनत्वात् ' आशीर्नमस्क्रियां वस्तुनिर्देशो वापि तन्मुखम् ' इत्याद्याशीर्वाद्यन्यतमस्य प्रबन्धमुखलक्षणत्वाच्च वनेचरत्वाच्च वनेचरस्य युधिष्ठिरप्राप्तिरूपं वस्तु निर्दिशन्कथामुपाक्षिपति—

श्रियः कुरूणामधिपस्य पालनीं प्रजासु वृत्तिं यमयुक्त्वा वेदितुम् ॥  
सुवर्णिलिङ्गीं विदितः समाययौ युधिष्ठिरं द्वैतवने वनेचरः ॥ १ ॥

श्रिय इति ॥ आदितः श्रीशब्दप्रयोगाद्वर्णगणादशुद्धिर्नात्रातीवोपयुज्यते तदुक्तम्—' देवतावाचकाः शब्दा ये च भद्रादिवाचकाः । ते सर्वे नैव निन्द्याः स्युर्लिपितो गणतोऽपि वा ॥ ' इति । कुरूणां निवासः कुरवो जनपदाः । ' तस्य निवासः ' इत्यण्यप्रत्ययः । जनपदे लृप् । तेषामधिपस्य दुर्योधनस्य संबन्धिनीम् । शेषे षष्ठी । श्रियो राजलक्ष्म्याः । ' कर्तृकर्मणोः कृति ' इति कर्मणि षष्ठी । पाल्यतेऽनयेति पालनी ताम् प्रतिष्ठापिकामित्यर्थः । प्रजारागमूलत्वात्संपद इति भावः । ' कारणाधिकरणयोश्च ' इति करणे ल्युट् । ' टिड्ढणञ् ' इत्यादिना ङीप् । प्रजासु जनेषु विषये । ' प्रजा स्यात्संततौ जने ' इत्यमरः । वृत्तिं व्यवहारं वेदितुं ज्ञातुं यं वनेचरमयुक्तं नियुक्तवान् । वर्णः प्रशस्तिरस्यास्तीति वर्णी ब्रह्मचारी । तदुक्तम्—' स्मरणं कीर्तनं केलिः प्रेक्षणं गुह्यभाषणम् । सकल्पोऽध्यवसायश्च क्रियानिर्वृतिरेव च ॥ एतन्मैथुनमष्टाङ्गं प्रवदन्ति मनीषिणः । विपरीतं ब्रह्मचर्यमेतदेवाष्टलक्षणम् ॥ ' एतदष्टविधमैथुनाभावः प्रशस्तिः । ' वर्णाद्ब्रह्मचारिणि ' इतीतिप्रत्ययः । तस्य लिङ्गं चिह्नमस्यास्तीति वर्णिलिङ्गी । ब्रह्मचारिवेषवानित्यर्थः । स नियुक्तः । वने चरतीति वनेचरः किरातः । ' भेदाः किरातशवरपुलिन्दा म्लेच्छजातयः । ' इत्यमरः । ' चरेष्टः ' इति टप्रत्ययः । ' तत्पुरुषे कृति बहुलम् ' इत्यलुक् । विदितं वेदनमस्यास्तीति विदितः । परवृत्तान्तज्ञानवानित्यर्थः । ' अर्शआदिभ्योच् ' इत्येच्प्रत्ययः । अथवा कर्तरि कर्मधर्मोपचाराद्विदितवृत्तान्तो

विदित इत्युच्यते । उभयत्रापि ' पीता गावः ' ' भुक्ता ब्राह्मणाः ' ' विभक्ता भ्रातरः ' इत्यादिवत्साधुत्वम् । न तु कर्तरि क्तः । सकर्मकेभ्यस्तस्य विधानाभावात् । अत एव भाष्यकारः- ' अकारो मत्वर्थीयः ' ' विभक्तमेषामस्तीति विभक्ताः । पीतमेषामस्तीति पीताः ' इति सर्वत्र । अथवोत्तरपदलोपोऽत्र द्रष्टव्यः । विभक्तधना विभक्ताः, पीतोदकाः पीता इति । अत्र लोपशब्दार्थमाहुः कैयटः- " गम्यार्थस्याप्रयोग एव लोपोऽभिमतः । " ' विभक्ता भ्रातरः ' इत्यत्र च धनस्य यद्विभक्तत्वं तद् भ्रातृपूषचरितम् । ' पीतोदका गावः ' इत्यत्राप्युदकस्य पीतत्वं गोप्यारोप्यते " इति । तद्वदत्रापि वृत्तिगतं विदितत्वं वेदितरि वनेचर उपचर्यते । एतेन ' वनाय पीतप्रतिवद्वत्साम् ' ' पातुं न प्रथमं व्यवस्यति जलं युष्मास्वपीतेषु या ' एवमादयो व्याख्याताः अथवा विदितो विदितवान् । सकर्मकादप्यविवाक्षिते कर्मणि कर्तरि क्तः । यथा ' आशितः कर्ता ' इत्यादौ । यथाहुः- ' धातोरर्थान्तरे वृत्तेर्धात्वर्थेनोपसंग्रहात् । ' प्रसिद्धैरविषक्षातः कर्मणोऽकर्मिका क्रिया ॥ ' इति । द्वैतवने द्वैताख्ये तपोवने । यद्वा द्वे इते गते यस्मात्तद्वैतम् । द्वैतमेव द्वैतम् । तच्च तद्वनं च तस्मिन् । शोकमोहादिवर्जित इत्यर्थः । युधि रणे स्थिरं युधिष्ठिरं धर्मराजम् । ' हृलदन्तात्सप्तम्याः सज्ञायाम् ' इत्यलुक् । ' गवियुधिभ्यां स्थिरः ' इति षत्वम् । समाययौ संप्राप्तः । अत्र ' वने वनेचरः ' इति द्वयोः स्वरव्यञ्जनसमुदाययोरेकदैवावृत्त्या वृत्त्यनुप्राप्ते नामालंकारः । अस्मिन्सर्गे वंशस्थवृत्तम् । तल्लक्षणम्- ' जुतौ तु वंशस्थमुदीरितं जरी ' इति ॥ १ ॥

कुम्भितेन

कृतप्रणामस्य महीं महीभुजे जितां सपत्नेन निवेदयिष्यतः ॥

न विव्यथे तस्य मनो न हि प्रियं प्रवक्तुमिच्छन्ति मृषा हितैषिणः २ ॥

कृतप्रणामस्येति । कृतप्रणामस्य तत्कालोचितत्वात्कृतनमस्कारस्य । सपत्नेन रिपुणा दुर्योधनेन । ' रिपौ वैरिसपत्नारिद्विषद्वेषणदुर्हदः ' इत्यमरः । जितां स्वायत्तीकृतां महीं महीभुजे युधिष्ठिराय । क्रियाग्रहणात्संप्रदानत्वम् । निवेदयिष्यतो ज्ञापयिष्यतः । ' लटः सद्वा ' इति शतृप्रत्ययः । तस्य वनेचरस्य मनो न विव्यथे । कथमीदृगप्रियं राज्ञे विज्ञापयामीति मनसि न चचालेत्यर्थः । ' व्यथ भयचलनयोः ' इति धातोर्लिट् । उक्तमर्थमर्थान्तरन्यासेन समर्थयते-न हीति । हि यस्मात् । हितमिच्छन्तीति हितैषिणः स्वामिहितार्थिनः पुरुषा मृषा मिथ्याभूतं प्रियं प्रवक्तुं नेच्छन्ति । अन्यथा कार्य

एवमपी ने शुभचित्तं केवल मन दे संतोष दे लिह असत्य मिथ



विधातकतया स्वामिद्रोहिणः स्थुरिति भावः । ' अमौढ्यममान्यममृषाभा-  
षित्वमभ्यूहकत्वं चेति चारगुणाः ' इति नीतिवाक्यामृते ॥ २ ॥

तथापि प्रियाहं राज्ञि कटुनिष्ठुरोक्तिर्न युक्तेत्याशंक्य स्वाम्यनुज्ञया न दुष्य-  
तीत्याशयेनाह— व्यापादः कर्तुम्

निर्णयः ॥ ३ ॥

द्विषां विधाताय विधातुमिच्छतो रहस्यनुज्ञामधिगम्य भूभृतः ॥ सुतः ॥ २५७

स सौष्ठवौदार्यविशेषशालिनीं विनिश्चितार्थामिति वाचमाददे ॥ ३ ॥

द्विषामिति ॥ रहस्येकान्ते स वनेचरो द्विषां शत्रूणाम् । कर्मणि पष्ठी ।  
विधाताय । विहन्तुमित्यर्थः । ' तुमर्थाच्च भाववचनात् ' इति चतुर्थी ।  
' भाववचनाच्च ' इति तुमर्थे षप्रत्ययः । अत्र तादर्थ्यमपि न दोषः । तथापि  
प्रयोगवैचित्र्यविशेषस्याप्यलंकारत्वादेवं व्यक्षते । विधातुं व्यापारं कर्तु-  
मिच्छतः । ' समानकर्तृकेषु तुमुन् ' । द्विषो विहन्तुमुद्युक्तज्ञानस्येत्यर्थः ।  
अत एव भूभृतो युधिष्ठिरस्यानुज्ञामधिगम्य । सुष्ठु भावः सौष्ठवं शब्दसाम-  
र्थ्यम् । सुष्ठुशब्दादव्ययादुद्गात्रादिस्वादप्रत्ययः । उदारस्य भाव औदार्य-  
मर्थसंपत्तिः । तयोर्द्वन्द्वः सौष्ठवौदार्ये । अत्रौदार्यशब्दस्याजाद्यदन्तत्वेऽ-  
पि ' लक्षणहेत्वोः क्रियायाः ' इत्यत्राल्पस्वरस्यापि हेतुशब्दस्य पूर्वनिपातमकु-  
र्वता सूत्रकृतेव पूर्वनिपातस्यानित्यत्वज्ञापनान्न पूर्वनिपातः । उक्तं च काशि-  
कायाम्—' अयमेव लक्षणहेत्वोरिति निर्देशः पूर्वनिपातव्यभिचारविह्वलम् ' इति ।  
त एव विशेषः तयोर्वा विशेषः । तेन शालते शोभते इति सौष्ठवौ-  
दार्यविशेषशालिनी ताम् । ताच्छील्ये णिनिः । विनिश्चितार्थी विशेषतः  
प्रमाणतो निर्णीतार्थामिति वक्ष्यमाणरूपां वाचमाददे स्वीकृतवान् । उवा-  
चेत्यर्थः ॥ ३ ॥

प्रथमं तावदप्रियनिषेदकमात्मानं प्रत्यक्षोभं याचते—

क्रियासु युक्तैर्नृपचारचक्षुषो न वञ्चनीयाः प्रभवोऽनुजीविभिः ॥

अतोऽहंसि क्षन्तुमसाधु साधु वा हितं मनोहारि च दुर्लभं वचः ॥ ४ ॥

क्रियास्विति ॥ हे नृप, क्रियासु कृत्यवस्तुषु युक्तैर्नियुक्तैरनुजीविभिर्भृत्यैः ।  
चारादिभिरित्यर्थः । चरन्तीति चराः । पचाद्यच् । त एव चाराः । चरेः  
पचाद्यजन्तात्प्रज्ञादिस्वादप्रत्ययः । त एव चक्षुर्येषां ते चारचक्षुषः ।  
' स्वपरमण्डले कार्याकार्यावलोकने चाराश्चक्षुषि क्षितिपतीनाम् ' इति  
नीतिवाक्यामृते । प्रभवो निग्रहानुग्रहसमर्थाः स्वामिनो न वञ्चनीया न प्रता-  
रणीयाः । सत्यमेव वक्तव्या इत्यर्थः । चारापचारे चक्षुरपचारवद्राज्ञां पदे

पदे निपात इति भावः । अतोऽप्रतार्यत्वाद्धेतोः । असाध्वप्रियं साधु प्रियं वा । मदुक्तमिति शेषः । क्षन्तुं सोढुमर्हसि । कुतः । हितं पथ्यं मनोहारि प्रियं च वचो दुर्लभम् । अतो मद्वचोऽपि हितत्वादप्रियमपि क्षन्तव्यमित्यर्थः ॥ ४ ॥

तर्हि तूष्णीभावा एव कुर्यादित्याशङ्क्याह—  
स किसखा साधु न शास्ति योऽधिपं हितान्न यः संशृणुते स किप्रभुः ॥  
सदानुकूलेषु हि कुर्वते रतिं नृपेष्वमात्येषु च सर्वसंपदः ॥ ५ ॥

स इति ॥ यः सखामात्यादिरधिपं स्वामिनं साधु हितं न शास्ति नोपदिशति 'ब्रुविशासि०' इत्यादिना शासेर्दुहादिपाठाद्विकर्मकत्वम् । स हितानुपदेष्टा । कुत्सितः सखा किसखा । दुर्मन्त्रित्यर्थः । 'किमः क्षेपे' इति समासान्तप्रतिषेधः । तथा यः प्रभुर्निग्रहानुग्रहसमर्थः स्वामी हितादाप्तजनान्द्रितोपदेष्टुः सकाशात् । 'आख्यातोपयोगे' इत्यपादानत्वात्पञ्चमी । न संशृणुते न शृणोति । हितमिति शेषः । 'समो गम्यच्छि०' इत्यादिना संपूर्वाच्चणोतेरकर्मकादात्मनेपदम् । अकर्मकत्वं वैवक्षिकम् । स हितमश्रोता प्रभुः किप्रभुः कुत्सितस्वामी । पूर्ववत्समासः । सर्वथा सचिवेन वक्तव्यं श्रोतव्यं च स्वामिना । एवं च राजमान्त्रिणोरैकमत्यं स्यादित्यर्थः । ऐकमत्यस्य फलमाह—सदेति । हि यस्मान्नृपेषु स्वामिषु । अमा सह भवा अमात्यास्तेषु च । 'अव्ययात्त्यप्' । अनुकूलेषु परस्परानुरक्तेषु सखु सर्वसंपदः सदा रतिमनुरागं कुर्वते कुर्वन्ति । न जातु जहतीत्यर्थः । अतो मया वक्तव्यं त्वया च श्रोतव्यमिति भावः । अत्रैवं राजमान्त्रिणोर्हितानुपदेष्टातदश्रवणानिन्दासामर्थ्यासिद्धे रैकमत्यलक्षणकारणस्य निर्दिष्टस्य सर्वसंपत्तिस्त्विद्विरूपकार्येण समर्थनात्कार्येण कारणसमर्थनरूपोऽर्थान्तरन्यासोऽलंकारः ॥ तदुक्तम्—'सामान्यविशेषकार्यकारणभावाभ्यां निर्दिष्टप्रकृतसमर्थनमर्थान्तरन्यासः' इति ॥ ५ ॥

संप्रति स्वाहंकारं परिहरति—

निसर्गदुर्बोधमबोधविकृवाः क भूपतीनां चरितं क जन्तवः ॥  
तवानुभावाऽयमवेदि यन्मया निगूढतत्त्वं नयवर्त्म विदिषाम ॥ ६ ॥

निसर्गेति ॥ निसर्गदुर्बोधं स्वभावदुर्ग्रहम् । 'ईषदुः०' इत्यादिना खल्वप्रत्ययः । भूपतीनां चरितं क । अबोधविकृवा अज्ञानोपहता जन्तवः । सादृशाः पामरजना इत्यर्थः । क । नोभयं संघटत इत्यर्थः । तथापि निगू-

यथापि मेरे सदाश अवोपजनं राजाओं की कुटिल नीति को नहीं समझ सकते  
तथापि मैंने आपकी छया में रहकर गुप्त तत्त्व को जाना है ।  
यथापि मादृशैरज जनैः कुटिला राजनीतिः सातमशक्या, तथापि तव प्रभावेणैव  
प्रकाशं भवति ।



ढतलं संवृतयाथार्थ्यं विद्विषां नयवर्त्म षाड्गुण्यप्रयोगः ' संधिविग्रहयानानि  
संस्थाप्यासनमेव च । द्वैधीभावश्च विज्ञेयाः षड्गुणा नीतिवैदिनाम् ॥ '  
इत्यादिरूपो यन्मयावेदि ज्ञातमिति यावत् । विदेः कर्मणि लृङ् । अयम् ।  
इदं वेदनमित्यर्थः विधेयप्राधान्यात्पुंलिङ्गनिर्देशः । तवानुभावः सामर्थ्यम् ।  
अनुगतो भावोऽनुभाव इति घञन्तेन प्रादिसमासः । न तूपसृष्टाद्व्यप्रत्ययः ।  
' श्रिणीभुवोऽनुपसर्गे ' इत्यनुपसर्गाद्भवतेर्धातोर्धाञ्चिधानात् । अत एव काशि-  
कायाम्--' कथं प्रभावो राज्ञां प्रकृष्टो भाव इति प्रादिसमासः ' इति ।  
दोषपरिहारौ सम्यग्ज्ञात्वैव विज्ञापयामि । न तु वृथा कर्णकठोरं प्रलपामी-  
त्याशयः ॥ ६ ॥

संप्राति यद्वक्तव्यं तदाह—

नानिधत्त आपह

धमय

विशङ्कमानो भवतः पराभवं नृपासनस्थोऽपि वनाधिवासिनः ॥

sp

दुरोदरच्छन्नजितां समीहते नयेन जेतुं जगतीं सुयोधनः ॥ ७ ॥

विशङ्कमान इति ॥ सखेन युध्यते सुयोधनः । ' भाषायां शोसियुधि-

शिधृषिमुषिभ्यो युज्वाच्यः ' । नृपासनस्थः सिंहासनस्थोऽपि । वनमधिवस-

तीति वनाधिवासिनो वनस्थात् । राज्यभ्रष्टादपीत्यर्थः । भवतस्त्वत्तः परा-

भवं पराजयं विशङ्कमान उत्प्रेक्षमाणः सन् । दुष्टमुदरमस्येति दुरोदरं

व्यतम् पृषोदरादित्वात्साधु । ' दुरोदरो व्यतकारे पणे व्यते दुरोदरम् । '

इत्यमरः । तस्य च्छन्नना मिषेण जितां लब्धां दुर्नयार्जितां जगतीं महीम् ।

' जगतीं विष्टपे मह्यां वास्तुच्छन्दोविशेषयोः । ' इति वैजयन्ती । नयेन

नीत्या जेतुं वशीकर्तुं समीहते व्याप्रियते । न तूदास्त इत्यर्थः । बलवत्स्वा-

मिकमविशुद्धागमं च धनं भुञ्जानस्य कुतो मनसः समाधिरिति भावः ।

अत्र ' दुरोदरच्छन्नजिताम् ' इति विशेषणद्वारेण पदार्थस्य चतुर्थपादार्थं

प्रति हेतुत्वेनोपन्यासाद्वितीयकाव्यलिङ्गमलङ्कारः । तदुक्तम्--' हेतोवाक्य-

पदार्थत्वे काव्यलिङ्गमुदाहृतम् । ' इति ॥ ७ ॥

' नयेन जेतुं जगतीं समीहते ' इत्युक्तम् । तत्प्रकारमाह--

तथापि जिह्मः स भवजिगीषया तनोति शुभ्रं गुणसंपदा यशः ॥

समुन्नयन्भूतिमनार्यसंगमाद्वरं विरोधोऽपि समं महात्मभिः ॥ ८ ॥

तथापीति ॥ तथापि साशङ्कोऽपि । जिह्मो वक्रः । वञ्चक इति यावत् ।

स दुर्योधनो भवजिगीषया । गुणैर्भवन्तमाक्रमितुमिच्छेत्यर्थः । ' हेतौ '

उत्साधुभिः सह मैत्रीभाषात् साधुभिः सह शत्रुताकारेण वरम् ।

न अस्मिन्  
नानिधत्त  
साधुभिः

इति तृतीया । गुणसंपदा दानदाक्षिण्यादिगुणगरिष्णा करणेन । शुभ-  
यशस्तनोति । स खलो गुणलोभनीयां त्वत्संपदमात्मसात्कर्तुं त्वत्तोऽपि  
गुणवत्तामात्मनः प्रकटयतीत्यर्थः । नन्वेवं गुणिनः सतोऽपि सज्जनविरोधो  
महानस्त्यस्य दोष इत्याशंक्य सोऽपि तत्संसर्गालाभे नीचसंगमाद्वरमुत्कर्षा-  
वहत्वादित्याह--समिति । तथाहि । भूतिं समुन्नयन्नुत्कर्षमापादयन् । 'लट्-  
शतृशानचौ' इत्यादिना शतृप्रत्ययः । पुनर्लङ्प्रहणसामर्थ्यात्प्रथमासामा-  
नाधिकरण्यम् । महात्माभिः समम् । सहेत्यर्थः । 'साकं सत्रा समं सह-  
इत्यमरः । अनार्यसंगमादुर्जनसंसर्गात् । 'पञ्चमी विभक्ते' इति पञ्चमी  
विरोधोऽपि वरं मनाक्प्रियः । 'देवाहृते वरः श्रेष्ठे त्रिषु क्लीबं मनाक्प्रिये'  
इत्यमरः । अत्र मैत्र्यपेक्षया मनाक्प्रियत्वं विरोधस्य 'भूतिं समुन्नयन्'  
इत्यस्य पूर्ववाक्यान्वये समाप्तस्य वाक्यार्थस्य पुनरादानात्समाप्तपुनरात्ताख्या-  
नदोषापात्तिः । तदुक्तं काव्यप्रकाशे--'समाप्तपुनरादानात्समाप्तपुनरात्त-  
कम् ।' इति । न च वाक्यान्तरमेतत् । येनोक्तदोषपरिहारः स्यात् ।  
अर्थान्तरन्यासोऽलंकारः । स च भूतिसमुन्नयनस्य पदार्थविशेषणद्वारा  
विरोधवत्त्वं प्रति हेतुत्वाभिधानरूपकाव्यालिङ्गानुप्राणित इति ॥ ८ ॥

ननु 'कातर्यं केवला नीतिः' इत्याशङ्क्य नीतियुक्तं पौरुषमस्येत्याह--  
कृतारिषड्वर्गजयेन मानवीमगम्यरूपां पदवीं प्रपित्सुना ॥

विभज्य नक्तं दिवमस्ततन्दिग्ना वितुन्यते तेन नयेन पौरुषम् ॥९॥

कृतेति ॥ षण्णां वर्गः षड्वर्गः । अराणामन्तःशत्रूणां कामक्रोधादीनां  
षड्वर्गोऽरिषड्वर्गः । शिवभागवतवत्समासः । तस्य जयः कृतो येन तेन  
तथोक्तेन । विनीतिनेत्यर्थः । विनीताधिकारे प्रजापालनमिति भावः । अग-  
म्यरूपां पुरुषमात्रदुःप्राप्याम् । मनोरिमां मानवीम् । मनुपदिष्टसदाचारकु-  
णामित्यर्थः । पदवीं प्रजापालनपद्धतिं प्रपित्सुना प्रपत्तिमिच्छुना । प्रपद्यते-  
सन्नन्तादुप्रत्ययः । 'सनि मीमा' इत्यादिनेसादेशः । 'अत्र लोपोऽ-  
भ्यासस्य' इत्यभ्यासलोपः । अस्ता तन्दिग्नालस्य यस्य तेनास्ततन्दिग्ना ।  
अनलसेनेत्यर्थः । 'तदिः सौत्रो धातुः' तस्मात् 'वङ्क्यादयश्च' इत्यौण-  
दिकः किन्प्रत्ययः । 'कृदिकारादक्तिनो वा ङीष् वक्तव्यः' इति ।  
'वन्दीघटातरतिन्द्रीति ङीष्न्तोऽपि' इति क्षीरस्वामी । तथा रामायणे  
प्रयोगः--'निस्तन्दिग्रप्रमत्तश्च स्वदोषपरदोषवित्' इति । तेन ह्यो-  
धनेन । पुरुषस्य कर्म पौरुषं पुरुषकारः उद्योग इति यावत् । युवादित्वाद्

लङ्प्रत्ययः । अत्रान्तोपादिनं विजितं अनलसः सन् अतोऽन्त्येऽर्थे अस्यां  
नेत्यायां इदं अन्त्यामिति अस्यां विभागं कृत्वा मानवनीतिमनुसृत्य  
स्वीकृते अस्यां करोति ।



संप्रति भृत्याद्यनुरागमाह--

स संततं दर्शयते गतस्मयः कृताधिपत्यामिव साधु बन्धुताम् १०॥

द्वयोर्धनः सर्वविशेष एव ह्यन्यथार्थः सर्वविशेषः निरभिमानः अत्र पटश्च सन् मृत्योः सारः  
मिन्नवद् अवहरति, मित्राणां सोदर दीनिव समादिभूते, सोदरदीष्ट-नैवं  
शाश्वतात् यद् राज्येऽस्मिन्, बहुतया भवत्येवमपि पतयं, भवत्येवमिति निदिष्टम्

मनुष्यान् ' इति । इह त्वण्यन्तावस्थायां कर्तॄणां भूत्यानां णौ कर्मस्वामिति  
भवत्येवात्मनेपदमिति ॥ १० ॥

न चायं त्रिवर्गात्प्रमाद्यतोत्तीत्याह—<sup>स पुनर्विषयः कर्तृभक्तः स्यात् अमर्यकत्वात्तन्मात्रमपि</sup>  
<sup>कर्म न आत्मनेपदमिति न च त्वण्यन्तावस्थायां सादां लेखने</sup>  
<sup>तदस्य विवर्गादियं परस्परानुपमर्देन सत्त्वं</sup>  
<sup>वर्धते एव ।</sup>

१९५३ असक्तमाराधयतो यथायथं विभज्य भक्त्या समपक्षपातया ॥

गुणानुरागादिव सख्यमीयिवान्न बाधतेऽस्य त्रिगणः परस्परम् ११

असक्तमिति ॥ यत्रायथं यथास्वं विभज्य । असंकीर्णरूपं विविच्येत्यर्थः ।

' यथास्वे यथायथम् ' इति निपातनाद्विर्भावो नपुंसकत्वं च । ' ह्रस्वो

नपुंसके प्रातिपदिकस्य ' इति ह्रस्वत्वम् । पक्षे पातः पक्षपात आसक्ति-

विशेषः समस्तुह्यो यस्यां तया समपक्षपातया । भक्त्यानुरागविशेषेण ।

पूज्येष्वनुरागो भक्तिरित्युपदेशः पूज्यश्चायं त्रिवर्ग इति । असक्तमनासक्तम् ।

अव्यसनितयेति यावत् । आराधयतः सेवमानस्य त्रयाणां धर्मार्थकामानां

गणस्त्रिगणस्त्रिवर्गः । ' त्रिवर्गो धर्मकामार्थैश्चतुर्वर्गः समोक्षकैः । ' इत्यमरः ।

गुणानुरागात्तदीयगुणेष्वनुरागात् । गुणवदाश्रयलोभादित्यर्थः । सख्यं

मैत्रीम् । ' सख्युर्यः ' इति यप्रत्ययः । इयिवानुपगतवानित्युत्प्रेक्षा ।

' उपेयिवाननाधानचूचानश्च । ' इति क्लृप्तप्रत्ययान्तो निपातः । ' नात्रोपस-

र्गस्तन्त्रम् ' इति काशिकाकार आह स्म । परस्परं न बाधते । समवर्ति-

त्वादस्य धर्मार्थकामाः परस्परानुपमर्देन वर्धन्त इत्यर्थः । उक्तं च—' धर्मा-

र्थकामाः सममेव सेव्या यो ह्येकसक्तः स जनो जघन्यः । ' इति ॥ ११ ॥

अथ श्लोकत्रयेणोपायकौशलं दर्शयन्नादौ सामदाने दर्शयति—

निरत्ययं साम न दानवर्जितं न भूरि दानं विरह्य सत्क्रियाम् ॥

प्रवर्तते तस्य विशेषशालिनी गुणानुरोधेन विना न सत्क्रिया १२ ॥

निरत्ययमिति ॥ तस्य दुर्धोधनस्य निरत्ययं निर्वाधम् । अमायिकमित्यर्थः ।

अन्यथा जनानां दुर्ग्रहत्वादिति भावः । साम सान्त्वम् । ' साम सान्त्वमुमे

समे ' इत्यमरः । दानवर्जितं न प्रवर्तते । अन्यथा लुब्धाद्यावर्जनस्य शुष्क-

प्रियैर्विक्रयैर्दुष्करत्वादिति भावः । उक्तं च—' लुब्धमर्थेन गृह्णीयात्साधुम-

क्कालिकर्मणा । मूर्खं लुब्धानुरोधेन तत्त्वार्थेन च पण्डितम् ॥ ' इति । तथा

भूरि प्रभूतम् । न तु कदाचित्स्वल्पमित्यर्थः । दानं धनत्यागः । सदित्याद-

रार्थेऽव्ययम् । ' आदरानादरयोः सदसती ' इति निपातसंज्ञास्मरणात् ।

तस्य क्रियां सत्क्रियां विरह्य विहाय । त्यपि लघुपूर्वात् ' इत्ययादेशः ।

न प्रवर्तते । अनादरे दानवैफल्यमिति भावः । न चैवं सर्वत्र, येनाविवे-

सामदानं भद्रं दण्डश्चतुर्षु उपायेषु अहो विरह्य येन सत् संपिं करोति तस्मै  
अनन्तरं ददाति । स यदि गुणवान् भवति तदा सत्कारं ददाति  
प्रभूतं दानं ददाति ।



कित्वं कोशहानिश्च स्यादित्याह—प्रेति । विशेषशालिन्यतिशययोगिनी  
सत्क्रियादरक्रिया गुणानुरोधेन गुणानुरागेण विना न प्रवर्तते । ‘पृथग्विना०’  
इत्यादिना तृतीया । गुणेष्वेवादरो भूरिदानं चेति नोक्तदोषावकाश इत्यर्थः ।  
अत्रोत्तरोत्तरस्य पूर्वपूर्वविशेषणतया स्थपनादेकावल्यलंकारः । तदुक्तं  
काव्यप्रकाशे—‘स्थप्यतेऽपोह्यते वापि यथापूर्वं परं परम् । विशेषणतया  
वस्तु यत्र सैकावली द्विधा ॥’ इति ॥ १२ ॥

अथ दण्डप्रकारमाह—  
वसूनि वाञ्छन्न वशी न मन्युना स्वधर्म इत्येव निवृत्तकारणः ॥

गुरूपदिष्टेन रिपौ सुतेऽपि वा निहन्ति दण्डेन स धर्मविप्लवम् १३ ॥

वसूनीति ॥ वशी दुर्योधनो वसूनि धनानि वाञ्छन्न लोभात्तेत्यर्थः ।  
‘वसु तोये धने मणौ’ इति वैजयन्ती । निहन्तीति शेषः । तथा मन्युना  
क्रोधेन न च । ‘मन्युर्दैन्ये क्रतौ क्रुधि’ इत्यमरः । ‘धर्मशास्त्रानुसारेण  
क्रोधलोभविर्वाजितः’ इति स्मरणादित्यर्थः । किंतु निवृत्तकारणो निवृत्त-  
लोभादिनिमित्तः सन् स्वधर्म इत्येव । स्वस्य राज्ञः सतो ममायं धर्मो ममेदं  
कर्तव्यमित्यस्मादेव हेतोरित्यर्थः । ‘अदण्डचान्दण्डयन्राजा दण्ड्यांश्चैवाप्य-  
दण्डयन् । अयशो महदाप्नोति नरकं चैव गच्छति ॥’ इति स्मरणादिति  
भावः । गुरूपदिष्टेन प्राड्विवाकोपदिष्टेन । ‘धर्मशास्त्रं पुरस्कृत्य प्राड्विवाक-  
मते स्थितः । समाहितमतिः पश्येद्वचवहाराननुक्रमात् ॥’ इति नारदस्मर-  
णात् । दण्डेन दमेन । शिक्षयेत्यर्थः । रिपौ सुतेऽपि वा । स्थितमिति  
शेषः । एतेनास्य समदर्शित्वमुक्तम् । धर्मविप्लवं धर्मव्यातिक्रमम् । अधर्म-  
मिति यावत् । निहन्ति निवारयति । दुष्ट एवास्य शत्रुः शिष्ट एव बन्धुः ।  
न तु संबन्धननिबन्धः पक्षपातोऽस्त्यर्थः ॥ १३ ॥

संप्रति भेदकौशलं दर्शयति—

विधाय रक्षान्परितः परेतरानशङ्किताकारमुपैति शङ्कितः ॥

क्रियापवर्गेष्वनुजीवितात्कृताः कृतज्ञतामस्य वदन्ति संपदः ॥ १४ ॥

विधयेति ॥ शंका संजातास्य शंकितोऽविश्वस्तः सन् परितः सर्वत्र  
स्वपरमण्डले परेतरानात्मीयान् । अवञ्चकानिति यावत् । यद्वा परानितर-  
यन्ति भेदेनात्मसात्कुर्वन्ताति परेतरान् । ‘तत्करोति०’ इति ण्यन्तात्कर्म-  
ण्यणप्रत्ययः । रक्षन्तीति रक्षान् रक्षकान् । मन्त्रं गुप्तिसमर्थानित्यर्थः । ‘न-

स दुर्योधनः आत्मीयान् जनान् शम्भरसाधर्म्याणि निपुण्य तेषु सम्पूर्णं विश्वासमस्तु  
सुशुप्तं तेषां आर्याणि पर्यालोचयन्नापि वात्स्याक्रा ॥ विश्वासं प्रदर्शयति ।  
आर्यावलोकने जमलव्यद्वयजातेः पुष्पक्रा ॥ ५५ ॥ वा तेषु अस्मत्त-

न्दिग्रहि० ' इत्यादिना 'पचाद्यच् । विधाय कृत्वा । नियुज्येत्यर्थः । अशंकितकारमुपैति । स्वयमविश्वस्तोऽपि विश्वस्तवदेव व्यवहरन्परमुखे-  
नैव परान्भिनत्तीत्यर्थः । न च तान् रक्षानुपेक्षते येन तेऽपि विकुर्वन्नित्रियाह--

क्रियेति । क्रियापवर्गेषु कर्मसमाप्तिष्वनुजीविसात्कृता भृत्याधिनाः कृताः । अपरावर्तितया दत्ता इत्यर्थः 'देये । च' इति सातिप्रत्ययः । संपदोऽस्य राज्ञः कृतज्ञतामुपकारित्वं वदति । प्रीतिदानैरेवास्य कृतज्ञत्वं प्रकाशयते, न तु वाङ्मात्रेणेत्यर्थः । कृतज्ञे राजन्यनुजीविनोऽन्युरज्यन्तेऽनुरक्ताश्च तं रक्षन्तीति भावः ॥ १४ ॥

अथोपायप्रयोगस्य फलवत्तां दर्शयति--  
अनारतं तेन पदेषु लम्बिता विभज्य सम्याग्विनियोगसात्क्रियाः ॥  
फलन्त्युपायाः परिवृंहितायतीरुपेत्य संवर्षमिवार्थसंपदः ॥ १५ ॥

अनारतामिति ॥ तेन राज्ञा पदेषूपदेयवस्तुषु । 'पदं व्यवसितत्राणस्थानलक्ष्माद्भिन्नवस्तुषु ।' इत्यमरः । सम्यगसंकीर्णमव्यस्तं च विभज्य विविच्य । विनियोग एव सत्क्रियानुग्रहः । सत्कार इति यावत् । यासां ता लम्बिताः । स्थानेषु सम्यक्प्रयुक्ता इत्यर्थः । उपायाः सामादयः । संवर्ष परस्परस्पर्धा-  
मुपेत्येवेत्युपेक्षा । परिवृंहितायतीः प्रचितोत्तरकालाः । स्थिरा इत्यर्थः ।  
अर्थसंपदोऽनारतमजघ्नं फलन्ति । प्रमुवत इत्यर्थः ॥ १५ ॥

अर्थसंपदमेवाह--

अनेकराजन्यरथाश्वसंकुलं तदीयमास्थाननिकेतनाजिरम् ॥

नयत्ययुगमच्छदगन्धिरार्द्रतां भृशं नृपोपायनदन्तिनां मदः ॥ १६ ॥

अनेकेति ॥ अयुगमच्छदस्य सप्तपर्णपुष्पस्य गन्ध इव गन्धो यस्यासा-  
वयुगमच्छदगन्धिः । 'सप्तम्युपमाने' इत्यादिना बहुव्रीहिस्तत्पदलोपश्च ।  
उपमानाच्च इति समासान्त इकारः । नृपाणामुपायनान्युपहारभता ये दन्ति-  
नस्तेषां मदः । 'उपायनमुपग्राह्यमुपहारस्तथोपदा ।' इत्यमरः । राज्ञा-  
मपत्यानि पुमांसो राजन्याः क्षत्रियाः । 'राजश्वशुराद्यत्' इति यत्प्रत्ययः ।  
राज्ञोऽपत्ये जातिग्रहणादन् । रथाश्वाश्वाश्च । रथाश्वम् । सेनाङ्गत्वादेकवद्भावः ।  
अनेकेषां राजन्यानां रथाश्वेन संकुलं व्याप्तं तदीयमास्थाननिकेतनाजिरं  
सभामण्डपाङ्गणं भृशमत्यर्थमार्द्रतां पङ्क्तिरत्वं नयति । एतेन महासमृद्धि-  
रस्योक्ता । अत एवोदात्तालंकारः । तथा चालंकारसूत्रम्--'समृद्धि-  
मद्वस्तुवर्णनमुदात्तः' इति ॥ १६ ॥

प्रत्ययं वाच्यं राजानो बहुन् मदमत्तान् भृशान् तन्मै उपहृति, येषां  
मद्वस्तुवर्णनं तस्य सभामण्डपाङ्गणमार्द्रतां पश्यते ।





वीरभटानुकूल्यमाह—

महौजस इति ॥ महौजसो महाबलाः । अन्यथा दुर्बलानामनुपकारित्वा-

संप्रति स्वराष्ट्रवत्परराष्ट्रवृत्तान्तमपि वेत्तीत्याह—

सः स्वार्थं ह्यहं सर्वं तन्निबोध मुनिवैरः परेषां राक्षसां क्रियाकलापं जानाति । यथा  
ह्यहं सर्वं तन्निबोध मुनिवैरः परेषां राक्षसां क्रियाकलापं जानाति । यथा  
ह्यहं सर्वं तन्निबोध मुनिवैरः परेषां राक्षसां क्रियाकलापं जानाति । यथा



मित्रबलमाह-

न तेन सज्यं कचिदुद्यतं धनुः कृतं न वा कोपविजिहमाननम् ॥

गुणानुरागेण शिरोभिरुह्यते नराधिपैर्मौल्यमिवास्य शासनम् ॥ २१ ॥

नेति ॥ तेन राज्ञा कचिदुद्यतमपि । सह ज्यया मौर्व्या सज्यम् । 'मौर्वी  
 ज्या शिञ्जिनी गुणः' इत्यमरः । 'तेन सहेति तुल्ययोगे' इति बहु-  
 व्रीहिः । धनुर्नोद्यतं नोर्ध्वीकृतम् । आननं वा कोपविजिह्वं कोपकुटिलं न  
 कृतम् । यस्य कोप एव नोदेति कुतस्तस्य युद्धप्रसक्तिरिति भावः । कथं  
 तर्ह्याज्ञां कारयति राज्ञ इत्यत्राह-गुणेति । गुणेषु दयादाक्षिण्यादिष्वनुरा-  
 गेण प्रेम्णा भाल्यपक्षे सूत्रानुषङ्गेण । यद्वा सौरभ्यगुणलोभेन । नराधिपै-  
 रस्य शासनमाज्ञा । मालैव माल्यं तदिव । चातुर्वर्ण्यादित्वात्स्वार्थे ष्यञ् इति  
 क्षीरस्वामी । शिरोभिरुह्यते धार्यते । 'वचिस्वपियजादीनां किति' इति यकि  
 संप्रसारणम् । अत्रोपमा स्फुटैव ॥ २१ ॥

संप्रत्यस्य धार्मिकत्वमाह-- यौवराज्ये नवयौवनेनोद्धतं निधाय दुःशासनेमिद्वशासनः ॥

सखेष्वखिन्नोऽनुमतः पुरोधसा धिनोति हव्येन हिरण्यरेतसम् ॥ २२ ॥

स इति ॥ इद्वशासनोऽप्रतिहताज्ञः स दुर्योधनो नवयौवनेनोद्धतं प्रगल्भं  
 धुरंधरमित्यर्थः । दुःखेन शास्यत इति । दुःशासनस्तम् । 'भाषायां शासि  
 युधि०' इत्यादिना खलर्थे युच्प्रत्ययः । यौवराज्ये युवराजकर्मणि ।  
 ब्राह्मणादित्वात्ष्यञ् । निधाय । नियुज्येत्यर्थः पुरोधसा पुरोहितेनानुमतोऽनु-  
 ज्ञातः । तस्मिन्प्राजके सतीत्यर्थः । तदुल्लंघने दोषस्मरणादिति भावः ।  
 'निष्ठा' इति भूतार्थे क्तः । न तु 'मतिबुद्धिः' इत्यादिना वर्तमानार्थे ।  
 अन्यथा 'पुरोधसा' इत्यत्र 'क्तस्य च वर्तमाने' इति षष्ठी स्यात् ।  
 अखिन्नोऽनलघो मखेषु क्रतुषु हव्येन हविषा । हिरण्यं रेतो यस्य तं हिरण्य-  
 रेतसमनलं धिनोति प्रीणयति । धिनवेः प्राणनार्थात् 'धिन्विक्कुण्वोर च'  
 इत्युप्रत्ययः । अकारश्चान्तादेशः ॥ २२ ॥

न चैतावता निरुद्योगैर्भाव्यमित्याशङ्क्याशां दर्शयति--

प्रलीनभूपालमपि स्थिरायति प्रशासदावारिधि मण्डलं भुवः ॥

स चिन्तयत्येव भियस्त्वदेष्ट्यतीरहो दुरन्ता बलवद्बिरोधिता ॥ २३ ॥

प्रलीनोति ॥ स दुर्योधनः प्रलीनभूपालम् । निसपत्नमित्यर्थः । स्थिरायति ।

चिरस्थायीत्यर्थः । भुवो मण्डलमा वारिधिभ्य आवारिधि । 'आहमयादाभि-

विधयोः ' इत्यव्ययाभावः प्रशासदाज्ञपयत्रापि । ' जक्षिभ्यादयः षट् ' इभ्यभ्यस्तसंज्ञा । ' नाभ्यस्ताच्छ्रुतुः ' इति । ' गमप्रतिषेधः । त्वत्त्वत्त एष्य-  
तिरागमिष्यतीति । धातूनामनेकार्थत्वादुक्तार्थसिद्धिः । अथवाङ्पूर्वः पाठः ।  
' एत्येधत्तूठसु ' इति वृद्धिः । ' लटः स्रद्धा ' इति शत्रुप्रत्ययः । ' उगि-  
तश्च ' इति ङीप् । ' आच्छीनद्योर्नुम् ' इति विकल्पाद्युभभावः । भियो-  
भयहेतून् । विपद इत्यर्थः । चिन्तयत्यालोचयत्येव । स एवाह—अहो  
बलवद्विरोधिता दुःखान्ता दुष्टावसना । सार्वभौमस्यापि प्रबलैः सह वैरायमाण-  
त्वमनर्थपर्यवसाय्येवोति तात्पर्यम् । सामान्येन विशेषसमर्थनरूपोऽर्थान्त-  
रन्यासः ॥ २३ ॥

ननु गूढाकारेऽङ्गितस्य भयं त्वया कथं निरधारीत्यत्राह— <sup>अयानुगः सन् व्यपदः तथा चोप</sup> सन् व्यपामनुमनसि।

कथाप्रसङ्गेन जनैरुदाहृतादनुस्मृताखण्डलसूनुविक्रमः ॥

तवाभिधानाद्व्यथते न तातनः स दुःसहान्मन्त्रपदादिवोरगः ॥२४॥

कथेति ॥ कथाप्रसङ्गेन गोष्ठीवचनेन जनैः । अन्यत्र कथाप्रसङ्गेन विष-  
वैद्येन । 'कथाप्रसङ्गे वार्तायां विषवैद्येऽपि वाच्यवत् ।' इति विश्वः ।  
एकवचनस्यातन्त्रत्वाज्जनविशेषणम् । उदाहृतादुच्चारितत्वाभिधानान्नामधे-  
यास्मारकाद्धेतोः । 'हेतौ' इति पञ्चमी । 'आख्याहे अभिधानं च  
नामधेयं च नाम च ।' इत्यमरः । अन्यत्र तवाभिधानात् । 'नामैकदेशग्रहणे  
नाममात्रग्रहणम्' इति न्यायात्तश्च वश्च तथौ ताक्ष्यवांसुकी तयोरभिवानं  
यस्मिन्पदे तस्मात् । यद्वा कथाप्रसङ्ग इनाश्च ते जनाश्चेत्येकं पदम् । अनु-  
स्मृताखण्डलसूनुविक्रमः स्मृतार्जुनपराक्रमः सन् दुःसहादातिदुःसहान्मन्त्रप-  
दान्मन्त्रशब्दास्मारकाद्धेतोः । आखण्डलसूनुरिन्द्रानुजः । उपेन्द्रो विष्णु-  
रिति यावत् । 'सूनुः पुत्रेऽनुजे रवौ' इति विश्वः । तस्य विः पक्षी । गरुड  
इत्यर्थः । तस्य क्रमः पादविक्षेपः । सोऽनुस्मृतो येन स तथोक्तः । स्मृतगरु-  
डमहिमा । उरग इव । नताननः सन् व्यथते दुःखायते । 'पीडा बाधा  
व्यथा दुःखम्' इत्यमरः । अत्युत्कटभयदोषादिविकारा दुर्वारा इति भावः ।  
सर्वतो जयमन्विच्छेत्पुत्रादिच्छेत्पराजयम् ।' इति न्यायादर्जुनोत्कर्षकथनं  
युधिष्ठिरस्य भूषणमेवेति सर्वमवदातम् ॥ २४ ॥

निगमयति--

तदाशु कर्तुं त्वायि जिह्मपद्यते विधीयतां तत्र विधेयमुत्तरम् ॥

परप्रणीतानि वचांसि चिन्वतां प्रवृत्तिसाराः खलु मादृशां गिरः॥२५॥

एवं कथञ्चिन्मयी तस्मिन् भवता प्रतीक्षाः अंशश्च कर्त्तव्यः । न हि तस्मिन्मयी  
कर्त्तव्यत्वात्तस्मिन्मयीः तस्मिन्मयी वस्तुन शक्त्यामि, भवता न च भवता ।



तदिति ॥ तत्समात्वायि जिह्मं कपटं कर्तुमुद्यते । त्वां जिघांसावित्यर्थः ।  
तत्र तस्मिन्दुर्योधने विधेयं कर्तव्यमुत्तरं प्रतिक्रियाशु विधीयतां क्रियताम् ।  
ननु कर्तव्यमपि त्वयैवोच्यतामिति चेत्तत्राह—परोति । परप्रणीतानि परोक्तानि  
वचांसि चिन्वतां गवेषयतां मादृशा म् । वार्ताहारिणामित्यर्थः । गिरः प्रवृत्ति-  
सारा वार्तामात्रसाराः खलु । ‘वार्ता प्रवृत्तिवृत्तान्तः’ इत्यमरः । वार्तामात्र-  
वादिनो वयम्, न तु कर्तव्यार्थोपदेशसमर्थाः । अतस्त्वयैव निर्धार्य कार्यमिति  
भावः । सामान्येन विशेषसमर्थनादर्थान्तरन्यासः ॥ २५ ॥

इतीरयित्वा गिरमात्तसत्क्रिये गतेऽथ पत्न्यौ वनसंनिवासिनाम् ॥

प्रविश्य कृष्णासदनं महीभुजा तदाचचक्षेऽनुजसंनिधौ वचः ॥ २६ ॥

इताति ॥ वनसंनिवासिनां पत्न्यौ वनेचराधिप इति गिरमारायेत्वोक्तत्वात्ता-  
सत्क्रिये गृहीतपारतोषिके गते सति । ‘ताष्ठिदानमेव चाराणां हि वेतनम् ।  
ते हि तल्लोभात्स्वाभिकार्येध्वताव त्वरयन्ते’ इति नीतिवाक्यामृते । अथ मही-  
भुजा राज्ञा कृष्णासदनं द्रौपदीभवनं प्रविश्यानुजसंनिधौ तद्वनेचरोक्तं वचो  
वाक्यमाचचक्ष आख्यातम् । अथवा । कृष्णेति पदच्छेदः । सदनं प्रविश्या-  
नुजसंनिधौ तद्वचः कृष्णाचचक्ष आख्यातम् । चक्षुःशब्देन दृष्टादेर्लक्ष्मणकर्मकत्वादम-  
धाने कर्माणि लिट् ॥ २६ ॥

निशम्य सिद्धिं द्विषतामपाकृतीस्ततस्तत्स्या विनियन्तुमक्षमा ॥

नृपस्य मन्युव्यवसायदीपिनीरुदाजहार द्रुपदात्मजा गिरः ॥ २७ ॥

निशम्येति ॥ अथ द्रुपदात्मजा द्रौपदा द्विषतां सिद्धिं वृत्तिरूपां निशम्य  
ततस्तदनन्तरम् । ततो द्विषद्भ्य आगतास्ततस्त्याः । ‘अव्ययाच्यप्’ इति  
त्यप् । अपाकृतीर्विकारान्विनियन्तुं निरोद्धुमक्षमा सती नृपस्य युधिष्ठिरस्य  
मन्युव्यवसाययोः क्रोधोद्योगयोर्दीपिनीः संवर्धिनीर्गिरी वाक्यान्युदाजहार ।  
जगादेत्यर्थः ॥ २७ ॥

भवादृशेषु प्रमदाजनोदितं भवत्यधिक्षेप इवानुशासनम् ॥

तथापि वक्तुं व्यवसाययान्ति मां निरस्तनारीसमया दुराधयः ॥ २८ ॥

भवादृशेष्विति ॥ भवादृशा भवद्विधाः । पण्डिता इत्यर्थः । तेषु विषये ।  
‘त्यदादिषु’ इत्यादिना कश्च । ‘आ सर्वनाम्रः’ इत्याकारादेशः । प्रम-  
दाजनोदितं स्त्रीजनोक्तम् । वदेः क्त । ‘वचिस्वपि’ इत्यादिना संप्रसार-  
णम् । अनुशासनं नियोगवचनमधिक्षेपस्तिरस्कार इव भवति । अतो

तदादिषु पाठेषु मादृशीना मूलपाठा उपदेशादितरेषां भवति न्यायि-  
द्वयं प्रत्यययोः उच्यते चित्तान्तरात् ॥ २८ ॥

सहचारिणी ॥ शत ॥ कुलीननानां दानवपाननानां दुर्लभपाननानां  
मया दारुणं रसदायकानामि कोलीयभार्यासमूहस्य स्वतोवेणैव गुणानुसंगिणी कुली-  
नलोहाणी पानोपेयानि रसदायकानि, तथा तन्मात्रे अस्मादि रसदायकानामपि मातापं दान-  
वपानं मन्मथानामपि गुणानुसंगिणी कुलीनमागतो मन्मथो रसदायकानां स्वतोवेणैव  
शत्रुमिषहारीतवान् ॥



गुणः शरीरः अन्तरात् ॥ १ ॥ तत्त्वगोचरे अस्मिन् ॥ २ ॥ एतन्मते काले इदं ॥  
 शास्त्रेणैव ॥ ३ ॥ मायया ॥ ४ ॥ भवः पुनः पुनर्निराकारो भवेत् ॥ ५ ॥ अथ शेषं ॥  
 किरातार्जुनीयकाव्यम् ।

मानी च त्वदन्यस्त्वत्तोऽन्यः । 'अन्यारात्०' इत्यादिना पञ्चमी । क  
 इव नराधिपो गुणैः संध्यादिभिः सौन्दर्यादिभिश्चानरक्तामनुरागिणीं कुलजां  
 कुलक्रमादागतां कुलीनां च मनोरमां श्रियमात्मवधूमिव स्वभार्यामिव । 'वधू-  
 र्जाया स्तुषा स्त्री च' इत्यमरः । परैः शत्रुभिरन्यैश्चापहारयेत् । स्वयमेवाप-  
 हारं कारयेदित्यर्थः । कलत्रापहारवल्लभ्यपहारोऽपि राज्ञा मानहानिकरत्वाद्-  
 नुपेक्षणीय इति भावः ॥ ३१ ॥

अथ दशभिः कोपोद्दीपनं करोति-

भवन्तमेतर्हि मनस्विगर्हिते विवर्तमानं नरदेव वर्तमानि ॥

कथं न मन्युर्ज्वल्यत्युदीरितः शमीतरुं शुष्कमिवाग्निरुच्छिखः ३२

भवन्तमिति ॥ हे नरदेव नरेन्द्र, एतर्हीदानीम् । अस्मिन्नापत्कालेऽपी-  
 त्यर्थः । 'एतर्हि संप्रतादानीमधुना संप्रतं तथा ।' इत्यमरः । 'इदमो  
 हिल्ल' इति हिल्लप्रत्ययः 'एतेतौ रथोः' इत्येतादेशः । आपदमेवाह-मन-  
 स्विगर्हिते श्राजनजुगुप्सिते वर्तमानं मार्गे विवर्तमानम् । शत्रुकृतां दुर्दशामनु-  
 भवन्तमित्यर्थः । भवन्तं त्वामुदारत उद्दीपितो मन्युः क्रोधः । शुष्कं नीर-  
 संसं । 'शुषः कः' इति निष्ठातकारस्य ककारः । शमी चासौ तरुश्चेति  
 विशेषणसमासः । तम् । शमीग्रहणं शास्त्रज्वलनस्वभावात्कृतम् । उच्छिख  
 उद्गतज्वालः । 'घृणिज्वाले अपि शिखे' इत्यमरः । विह्विरिव । कथं न ज्वल-  
 यति । ज्वलयितुमुचितमित्यर्थः । मितां ह्रस्वः ॥ ३२ ॥

नन्वन्तःशत्रुत्वादयं क्रोधस्त्याज्य एवेत्याशङ्क्याह-

अवन्ध्यकोपस्य विहन्तुरापदां भवन्ति वश्याः स्वयमेव देहिनः ॥

अमर्षशून्येन जनस्य जन्तुना न जातहार्देन न विद्विषा दरः ३३ ॥

अवन्ध्येति ॥ अवन्ध्यः कोपो यस्य तस्यावन्ध्यकोपस्यात एवापदां विह-  
 न्तुः । निग्रहानुग्रहसमर्थस्येत्यर्थः । पुंस इति शेषः । देहिनो जन्तवः स्वय-  
 मेव वश्या वशंगता भवन्ति । 'वशं गतः' इति यत्प्रत्ययः । अतस्त्वया  
 कोपिना भवितव्यमित्यर्थः । व्यतिरेके त्वनिष्ठमाचष्टे-अमर्षशून्येन निःकोपेन  
 जन्तुना । कन्यया शोक इतिवत् । 'हेतौ' इति तृतीया । हृदयस्य  
 कर्म हार्दं स्नेहः । 'प्रेमा ना प्रियता हार्दं प्रेम स्नेहः' इत्यमरः । युवादि-  
 त्वादण् । हृदयस्य 'हृल्लेखयदण्शेषेषु' इति हृदादेशः । जातहार्देन जात-  
 स्नेहेन गता जनस्यादरो न । विद्विषा द्विषता च सतादरो न । अमर्ष-

अमर्षशून्येन जनस्य स्वमेव वश्याः भवन्ति । अमर्षं तु जने  
 शत्रुं मित्रं वा सन्तं शत्रुतायां न गणयन्तीति

योऽप्युक्तं पादयोगेण गिरिहोदये पदोऽस्मिन् दृष्ट्वा पुनः गानु भवति ॥ १९ ॥ अहो ते  
 (नव्यप्रियता) ॥ घण्टापथव्याख्यासमेत-सर्गः १ ।

हीनस्य रागद्वेषावकिंचित्करत्वाद्गण्यावित्यर्थः । अथवा विद्विषा सता द्रो  
 भयं न । ' द्रोऽस्त्रियां भये श्वभ्रे ' इत्यमरः । एतस्मिन्नेव प्रयोगे संधिवशा-  
 द्विधा पदच्छेदः । पुंवाक्येषु न दोषः अतः स्थाने कोपः ' कार्यस्त्याज्यस्त्व-  
 स्थाने कोप इति भावः ॥ ३३ ॥

परिभ्रमँल्लोहितचन्दनोचितः पदातिरन्तर्गिरि रेणुरुषितः ॥  
 ३४ ॥

महारथः सत्यधनस्य मानसं दुनोति नो कच्चिदयं वृकोदरः ॥ ३४ ॥

परिभ्रमन्निति ॥ लोहितचन्दनोचित उचितलोहितचन्दनः । ' वाहिताग्न्या-  
 दिपुं ' इति साधुः । अभ्यस्तरक्तचन्दन इत्यर्थः । ' अभ्यस्तेऽप्युचितं  
 न्याय्यम् ' इति यादवः । महारथो रथचारी । उभयत्रापि प्रागिति शेषः ।  
 अद्य तु रेणुरुषितो धूलिच्छारतः । पादाभ्यामताति गच्छतीति पदातिः  
 पादचारी । ' अज्यतिभ्यां च ' इत्यनवृत्तौ ' पादे च ' इत्यौणादिक इणप्र-  
 त्ययः । ' पादस्य पदाज्यातिगोपहृतेषु ' इति पदादेशः । अन्तर्गिरि गिरि-  
 ष्वन्तः । विभक्त्यर्थेऽव्ययीभावः । ' गिरेश्च सेनकस्य ' इति विकल्पात्समा-  
 शान्ताभावः । परिभ्रमन्नयं वृकोदरो भः । सत्यधनस्येति सोल्लुण्ठनवच-  
 नम् । अद्यापि सत्यमेव रक्ष्यते, न तु भ्रातर इति भावः । तवेति शेषः ।  
 मानसं नो दुनोति । कच्चिन्न परितापयति । ' कच्चित्कामप्रवेदने ' इत्यमरः ।  
 स्वाभिप्रायाविष्करणं कामप्रवेदनम् ॥ ३४ ॥

विजित्य यः प्राज्यमयच्छदुत्तरान्कुरुनकुप्यं वसु वासवोपमः ॥

स वल्कवासांसि तवाधुनाहरन्करोति मन्युं न कथं धनंजयः ॥ ३५ ॥

विजित्येति ॥ वासव इन्द्र उपमा उपमानं यस्य स वासवोपम इन्द्रतुल्यो  
 यो धनंजयः । उत्तरान्कुरुन्मेरोरुत्तरान्मानुषान्देशविशेषान्विजित्य प्राज्यं  
 प्रभूतम् । ' प्रभूतं प्रचुरं प्राज्यम् ' इत्यमरः । कुर्यादन्यदकुप्यं हेमरूप्या-  
 त्मकम् । ' स्यात्कोशश्च हिरण्यं च हेमरूप्ये कृताकृते । ताभ्यां यदन्यत्त-  
 त्कुप्यम् ' इत्यमरः । वसु धनमयच्छद्वत्त्वान् । ' पात्रां ' इत्यादिना  
 दाणो यच्छादेशः । स धनं जयतीति धनंजयोऽर्जुनः । ' संज्ञायां भृतृवृजिं '   
 इत्यादिना खच्प्रत्ययः ' अरुद्विषत् ' इत्यादिना मुमागमः । अधुनास्मि-  
 न्काले । ' अधुना ' इति निपतनात्साधुः । तव वल्कवासांस्याहरन्कथं तव  
 मन्युं क्रोधं दुःखं वा न करोति ॥ ३५ ॥

मोऽनुगः हर्षमुत्पादयति कुहेन विजित्य प्रभूतं धनं तुभ्यं प्राप्नोति, एतदानीं  
 अस्माकं परिष्पन्नाश्च वल्कवान्पाशरूपेति दृष्ट्वा ३५ इति न  
 भवति ॥ श्रीकृष्ण-विश्वरूप-उद्देशः ॥



किराताजुनायकाव्यम् ।

वनान्तेति ॥ वनान्तो वनभूमिरेव शय्या तथा कठिनीकृताकृती कठिनी-  
कृतदेहौ । ' आकारो देह आकृतिः ' इति वैजयन्ती । विष्वक्समन्तात् ।  
' समन्ततस्तु परितः सर्वतो विष्वगित्यपि । ' इत्यमरः । कचाचितौ कच-  
व्याप्तौ । विशीर्णकेशावित्यर्थः । अत एवागजौ गिरिसंभवौ गजाविव  
स्थितावेतौ यमौ युग्मजातौ । माद्रीपुत्रावित्यर्थः । ' यमो दण्डधरे ध्वाङ्क्षे  
संयमे यमजेऽपि च । ' इति विश्वः । विलोक्यस्त्वं कथं धृतिसंयमौ संतो-  
षनियमौ । ' धृतिर्योगान्तरे धैर्ये धारणाध्वरतुष्टिषु । ' इति विश्वः । बाधितुं  
नोत्सहसे न प्रवर्तसे । ' शकधृष० ' इत्यादिना तुमुन् । अहो ते महद्भै-  
र्यमिति भावः ॥ ३६ ॥

अथ राज्ञो दुर्दशां दर्शयितुमुपोद्घातमाह । प्रकृतार्थं वर्णयितुमर्थान्तर-  
वर्णनमुपोद्घातः--

विचिन्तयन्त्या भवदापदं परां रुजन्ति चेतः प्रसभं ममाधयः ३७॥

इमामिति ॥ इमां वर्तमानाम् । त्वेमां तावर्कां त्वदायाम् । 'तस्येदम्' इत्यणप्रत्ययः 'तवक्रममकावेकवचने' इति तवकादेशः । 'तद्विते-  
ष्वचामादेः' इत्यादिवृद्धिः । धियं त्वदापद्विषयां चित्तवृत्तिमहं न वेद  
कीदृशी वा न वेद्मि । परबुद्धेरप्रत्यक्षत्वात्कारणानुमाने हेत्वभावादिति  
भावः । 'विदो लटो वा' इति लटो णल्लोपदेशः । न चात्मदृष्टान्तेनाप-  
न्नत्वादुःखित्वमनुमातुं शक्यते । धीरादिष्वनैकान्तिकत्वादित्याशयेनाह—  
चित्तवृत्तयो विचित्ररूपा धीराधीराद्यनेकप्रकाराः खलु । किंतु परामुत्कृष्टां  
भवदापदं विचिन्तयन्त्या भावयन्त्या मम चेतश्चित्तम् । आधयो मनोव्यथाः ।  
'उपसर्गे घोः किः' इति किप्रत्ययः । प्रसभं प्रसह्य रुजन्ति भज्जन्ति ।  
'रुजो भज्ने' इति घातोर्लट् । पश्यतामपि दुःसहा दुःखजननी त्वद्विपत्ति-  
रनुभवितारं त्वां न विकरोतीति महच्चित्रमित्यर्थः । चेत इति 'रुजार्थानां  
भाववचनानामज्वरेः' इति षष्ठी न भवति । तत्र शेषधिकाराच्छेषत्वस्या-  
विषिक्षतत्वादिति ॥ ३७ ॥

॥ १७ ॥ निमित्तं बुद्ध्यां हि लोकाः । दिनु तव  
महती मवस्था मा लोभ्य मम दुःखं च जायते । निदृश्यामवस्थायां  
नमं धैर्यं धत्ते इति मरदा ज्ञायमानेव ।

यस्य तं एवं कुर्वन्निजं यथायथा शक्यं यथायथा शक्यं स्तुतिगीतिमङ्गलैः ।  
निद्रामभूते भवतिस्म, तस्य ते साधने कुशलाभाय श्रेष्ठं यथायथा शक्यं ।  
अथ निद्रा नष्टा भवति षण्ठापयव्याख्यासमेतं-सर्गः १ । अथ दशविपरिचयः ।

तदापदमेव श्लोकत्रयेणाह—

पुराधिहूढः शयनं महाधनं विवोध्यसे यः स्तुतिगीतिमङ्गलैः ॥

अदभ्रदर्भामाधिशय्य स स्थलीं जहासि निद्रामशिवैः शिवारुतैः ३८

पुरेति ॥ यस्त्वं महाधनं बहुमूल्यं श्रेष्ठम् । 'महाधनं महामूल्ये' इति विश्वः । शयनं शय्यामाधिहूढः सन् । स्तुतयो गीतयश्च ता एव मंगलानि तैः करणभूतैः परा विवोध्यसे । वैतालिकैरिति शेषः । पूर्वं बोधित इत्यर्थः । 'पुरि लुङ् चास्मे' इति भूतार्थे लट् । स त्वमदभ्रदर्भा बहुकुशाम् । 'अस्त्री कुशं कुयो दर्भः' इति, 'अदभ्रं बहुलं बहु' इति चामरः । स्थलीमकृत्रिमभूमिम् । 'जानपद०' इत्यादिना कृत्रिमार्थे ङीष् । एतेन दुःसहस्पृश्यत्वमुक्तम् । 'अधिशोङ्स्थासां कर्म' इति कर्मत्वम् । अधिशय्य शयित्वा । 'अयडिचकिङति' इत्ययङादेशः । अशिवैरमङ्गलैः शिवारुतैः कौटुवासितैः । 'शिवा हरीतकी क्रोष्टा शमी नद्यामलकयुगे' इति वैज-यन्ती । निद्रां जहासि । अद्येति शेषः ॥ ३८ ॥

पुरोपनीतं नृप रामणीयकं द्विजातिशेषेण यदेतदन्धसा ॥

तद्य ते वन्यफलाशिनः परं परैति कार्यं यशसा समं वपुः ॥ ३९ ॥

पुरेति ॥ हे नृप, यदेतत्पुरोवर्ति वपुः पुरा द्विजातिशेषेण द्विजमुक्तावशिष्टे-नान्वसात्रेन । 'भिस्सां स्त्री भक्तमन्थोऽन्नम्' इत्यमरः । रमणीयस्य भावो रामणीयकं मनोहरत्वमुपनीतं प्रापितम् । नयतेर्द्विकर्मकत्वात्प्रधाने कर्मणि क्तः । 'प्रधानकर्मण्याख्येये लार्दीनाहुर्द्विकर्मणाम्' इति वचनात् । अद्य वन्यफलाशिनस्ते तव तद्वपुर्यशसा समं परमतिमात्रं कार्यं परैति प्राप्नोति । उभयमपि क्षीयत इत्यर्थः । अत्र सहोक्तिरलंकारः । तदुक्तं काव्यप्रकाशे—  
'सा सहोक्तिः सहार्थस्य बलादेकं द्विवाचकम्' इति ॥ ३९ ॥

अनारतं यौ मणिपीठशायिनावरञ्जयद्राजशिरःस्त्रजां रजः ॥

निषीदतस्तौ चरणौ वनेषु ते मृगद्विजालूनशिखेषु वह्निषाम् ॥ ४० ॥

अनारतमिति । अनारतमजस्रं मणिपीठशायिनौ मणिमयपादपीठस्थायिनौ यौ चरणौ राजशिरःस्त्रजां नमद्भूपालमौलिस्त्रजां रजः परागोऽरञ्जयत, तौ ते चरणौ मृगैर्द्विजैश्च तपस्विभिरालूनशिखेषु च्छिन्नाग्रेषु वह्निषां कुशानाम् । 'वह्निः कुशहुताशयोः' इति विश्वः । वनेषु निषीदतस्तिष्ठतः ॥ ४० ॥

ननु सर्वप्राणिसाधारण्यामापदि का परिदेवनेत्यत्राह—

शत्रुहृतादिष्वभिनिमित्ता यदियं दशा ततः समूलमुन्मूलयतीव मे मनः ॥

परैरपर्यासितवीर्यसंपदां पराभवोऽप्युत्सव एव मानिनाम् ॥ ४१ ॥

शत्रुहृतादिभिर्मां दृष्ट्वा इदं मनो मे व्यथते । हेमकुला चेदियं दशा तदा तत्र दैवीबलम्बन्मुचितं न दद्यात् ।



३४१०१ शमं त्यक्तवा तमः ३४१०१ । अंशः विहङ्गा मुनय एव समया  
 ॥ ३४१०१ शमन्ते न त संसारवृत्ताः ॥ ३४१०१ । ते शोभन् विना ॥  
 ॥ ३४१०१ शान्तिः । किरातार्जुनीयकाव्यम् ।

द्विषादिति ॥ यद्यतः कारणादियं दशावस्था । ' दशा वृत्ताववस्थायाम् ' इति विश्वः । द्विषन्तो निमित्तं यस्याः सा । ' द्विषोऽमित्रे ' इति शत्रुप्रत्ययः । अतो मे मनः समूलं साशयमुन्मूलयतीवोत्पाटयतीव । दैविकी त्वापन्न दुःखायेत्याह—परैरिति । परैः शत्रुभिरपर्यासितापर्यावर्तिता वीर्यसंपद्येषां तेषां मानिनां पराभवो विपदप्युत्सव एवेति वैधर्म्येणार्थान्तरन्यासः । मानहानिर्दुःसाह, न त्वापदिति भावः ॥ ४१ ॥

विहाय शान्तिं नृप धाम तत्पुनः प्रसीद संधेहि वधाय विद्विषाम् ॥  
 व्रजन्ति शत्रूनवधूय निःस्पृहाः शमेन सिद्धिं मुनयो न भूभृतः ४२ ॥

विहायेति ॥ हे नृप, शान्तिं विहाय तत्प्रसिद्धं धाम तेजो विद्विषां वधाय पुनः संधेद्वह्नीकुरु प्रसीद । प्रार्थनायां लोट् । ननु शमेन कार्यसिद्धौ किं क्रोधेनेत्यत्राह—व्रजन्तीति । निःस्पृहा मुनयः शत्रूनवधूय निजित्य शमेन क्रोधवर्जनेन सिद्धिं व्रजन्ति । भूभृतस्तु न । कैवल्यकार्यवद्राजकार्यं न शान्तिसाध्यमित्यर्थः ॥ ४२ ॥

पुरः सरा धामवतां यशोधनाः सुदुःसहं प्राप्य विकारमीदृशम् ॥  
 भवादृशाश्चेदधिकुर्वते रतिं निराश्रया हन्त हता मनस्विता ॥ ४३ ॥

पुर इति ॥ किं च धामवतां तेजस्विनाम् । परनिकारासहिष्णुनामित्यर्थः । पुरः सरन्तीति पुरःसरा अग्रेसराः ' पुरोऽग्रतोऽग्रेषु संतः ' इति टप्रत्ययः । यशोधना भवादृशाः सुदुःसहमतिदुःसहमीदृशमुक्तप्रकारं निकारं पराभवं प्राप्य रतिं संतोषमधिकुर्वते स्वीकुर्वते चेत्तर्हि । हन्त इति खेदे । मनस्विताभिमानिता निराश्रया सती हता । तेजस्विजनैकशरणत्वान्मनास्विताया इत्यर्थः । अतः पराक्रमितव्यमीति भावः । यद्यप्यत्र प्रसहन्स्यासङ्गतेरधिपूर्वात्करोतेः ' अथेः प्रसहने ' इत्यात्मनेपदं न भवति । ' प्रसहन् परिभवः ' इति काशिका । तथाप्यस्याः कर्त्रभिप्रायविवक्षायामेव प्रयोजकाच्चात्कर्त्रभिप्राये ' स्वरिताजितः ' इत्यात्मनेपदं प्रसिद्धम् ॥ ४३ ॥

अथ क्षमामेव निरस्ताविक्रमाश्चराय पयपि सुखस्य साधनम् ॥

विहाय लक्ष्मीपतिलक्ष्म कर्मुकं जटाधरः सञ्जुहुधीह पावकम् ४४ ॥

अथेति ॥ अथ पक्षान्तरे निरस्ताविक्रमः सन् । चिराय चिरकालेनापि क्षमां क्षान्तिमेव । ' क्षितिक्षान्त्योः क्षमा ' इत्यमरः । सुखस्य साधनं पर्येष्वगच्छासि तर्हि लक्ष्मीपतिलक्ष्म राजचिह्नं कर्मुकं विहाय । धरतीति

५२१०१ ॥ ३४१०१ शान्तिः । किरातार्जुनीयकाव्यम् ।

अतिता मंगः २२०५ एव । तत्र २१२० दोषा न जायते ।  
घण्टापथव्याख्यासमेत-सर्गः १ । २३

धरः । पचाद्यच् । जटानां धरो जटाधरः सन्निह वने पावकं जुहुषि ।  
पावके होमं कुर्वित्यर्थः । अधिकरणे कर्मत्वोपचारः । विरक्तस्य किं धनुषे-  
त्यर्थः । 'हुङ्गल्भ्यो हेधिः' ॥ ४४ ॥

अथ समयोल्लंघनाद्विभेषि तदपि न किञ्चिदित्याह—

न समयपरिरक्षणं क्षमं ते निकृतिपरेषु पेषु भूरिधान्नः ॥

अरिषु हि विजयार्थिनः क्षितीशा विदधति सोपधि संधिदूषणानि ४५

नेति ॥ पेषु शत्रुषु । निकृतिः परं प्रधानं येषु तेषु । तथोक्तेष्वपका-  
रतत्परेषु सत्सु भूरिधान्नो महौजसः प्रतिकारक्षमस्य ते तव समयस्योदश-  
संवत्सरान्वने वत्स्यामीत्येवंरूपा संवित् । 'समयाः शपथाचारकालसिद्धान्त-  
संविदः' इत्यमरः । तस्य परिरक्षणं प्रतीक्षणं न क्षमं न युक्तम् । 'युक्ते  
क्षमं शक्ते हिते त्रिषु' इत्यमरः । हि यस्माद्विजयार्थिनो विजिगीषवः  
क्षितीशा अरिषु विषये सोपधि सकपटं यथा तथा । 'कपटोऽस्त्री  
व्याजदम्भोपधयश्छद्मकैतवे' । इत्यमरः । संधिदूषणानि विदधति केनाचि-  
द्व्याजेन दोषमापाद्य संधिं दूषयन्ति । विघटयन्तीत्यर्थः । शक्तस्य हि  
विजिगीषोः सर्वथा कार्यसाधनं प्रधानमन्यत्समयरक्षणादिकमशक्तस्येति  
भावः । अर्यान्तरन्यासोऽलंकारः । पुष्पिताग्रावृत्तम् ॥ ४५ ॥

उक्तमर्थमाशर्वादपूर्वकमुपसंहरति—

विधिसमयनियोगादीप्तिसंहारजिह्वां शिथिलवसुमगाधे मग्न-  
मापत्पयोधौ ॥ रिपुतिमिरमुदस्योदीयमानं दिनादौ दिनकृ-  
तमिव लक्ष्मीस्त्वां समभ्येतु भूयः ॥ ४६ ॥

इति भारविकृतौ महाकाव्ये किरातार्जुनीये प्रथमः सर्गः ॥ १ ॥

विधीति ॥ विधिर्देवम् । 'विधिर्विधाने देवे च' इत्यमरः । समयः  
कालस्तयोर्नियोगात्रियमनाद्वेतोः । तयोर्दुरतिक्रमत्वादिति भावः । अगाधे  
दुस्तरे । आपत्पयोधिरिवेत्युपमितसमासः । दिनकृतमिवेति वक्ष्यमाणानुसारात्त-  
स्मिन्नापत्पयोधौ मग्नम् । सूर्योऽपि सायं सागरे मज्जति परेद्युरुन्मज्जतीत्या-  
गमः । दीप्तिः प्रताप आतपश्च तस्याः संहारेण जिह्वमप्रसन्नम् । शिथिलवसु  
शिथिलधनम् । अन्यत्र शिथिलरश्मिम् । 'वसुर्देवेऽग्नौ रश्मौ च वसु तोये  
धने मणौ' । इति वैजयन्ती । 'शिथिलबलम्' इति पाठे त्वमयत्रापि

सूर्यो यथा सूर्ये जुभादीक सन् पाल्नेमसमुद्रे निमज्जति पुनः ॥ ४७ ॥  
न तथा त्वमाय रचयशात् नीलगत्या च विधत्साय मग्नः सिरश्वान्  
॥ ४८ ॥ ५१ ॥ ५२ ॥ ५३ ॥



शिथिलशक्तिकमित्यर्थः । रिपुस्तिमिरामिवेति रिपुतिमिरमुदस्य निरस्योदीयमानमुद्यन्तम् । ' ईङ् गतौ ' इति धातोर्देवादिकात्कर्तारि शानच् । त्वां दिनादौ दिनकृतमिव लक्ष्मीर्भूयः समभ्येतु भजतु । ' आशिषि लिङ्लोटौ ' इति लोट् । चमत्कारकारितया मङ्गलाचरणरूपतया च सर्गान्त्यश्लोकेषु लक्ष्मीशब्दप्रयोगः । यथाह भगवान् भाष्यकारः—मङ्गलादीनि मङ्गलमध्यानि मङ्गलान्तानि च शास्त्राणि प्रथन्ते वीरपुरुषकाण्यायुष्मत्पुरुषकाणि च भवन्त्यध्येतारश्च प्रवक्तारो भवन्ति ' इति । पूर्णोपमेयम् । मालिनीवृत्तम् । सर्गान्तत्वाद्वृत्तभेदः । यथाह दण्डी—सर्गैरनतिविस्तीर्णैः श्राव्यवृत्तैः सुसंधिभिः । सर्वत्रभिन्नवृत्तान्तरूपेतं लोकरञ्जकम् ॥ ' इति ॥ ४६ ॥

अथ कविः काव्यवर्णनीयाख्यानपूर्वकं सर्गपरिसमाप्तिं कथयति—इतीत्यादि ॥ इतिशब्दः परिसमाप्तौ । भारविकृताविति कविनामकथनम् । महाकाव्य इति महच्छब्देन लक्षणसंपत्तिः सूचिता । किरातार्जुनीय इति काव्यवर्णनीययोः कथनम् । प्रथमः सर्गः । समाप्त इति शेषः । एवमुत्तरत्रापि द्रष्टव्यम् । किरातार्जुनावधिकृत्य कृतौ ग्रन्थः किरातार्जुनीयम् । ' शिशुक्रन्दयमसमद्वन्द्वेन्द्रजननादिभ्यश्छः ' इति द्वन्द्वाच्ञप्रत्ययः । राघवपाण्डवीयमितिवत् । तथा हर्जुन एवात्र नायकः किरातस्तु तदुत्कर्षाय प्रतिभटतया वर्णितः । यथाह दण्डी—'वंशवीर्यप्रतापादि वर्णयित्वा रिपोरपि । तज्जयान्नायकोत्कर्षकथनं च धिनोति नः ॥ ' इति । अथायं संग्रहः—'नेता मध्यमपाण्डवो भगवतो नारायणस्यांशजरतस्योत्कर्षकृते त्ववर्ण्यततरां दिव्यः किरातः पुनः । शृङ्गारादिरसोऽङ्गमत्र विजयी वीरः प्रधानो रसः शैलाद्यानि च वर्णितानि बहुशो दिव्यास्त्रलाभः फलम् ॥ ' इति ॥

इति श्रीमहामहोपाध्यायकोलाचलमल्लिनाथसूरिविरचितायां

किरातार्जुनीयकाव्यव्याख्यायां घण्टापथसमा-

ख्यायां प्रथमः सर्गः समाप्तः ॥ १ ॥

## द्वितीयः सर्गः ।

विहितां प्रियया मनःप्रियामथ निश्चित्य गिरं गरीयसीम् ॥

उपपत्तिमदूर्जिताश्रयं नृपमूचे वचनं वृकोदरः ॥ १ ॥

विहितामिति ॥ अथ वृकोदरो भीमः प्रियया द्रौपद्या । प्रियाग्रहणमस्या हितोपदेशतात्पर्यसूचनार्थम् । विहिताम् । अभिहितामित्यर्थः । विपूर्वस्य भीम आत्मनोऽभिमतं सागमं द्रौपदी वचनमाश्रय्य पुत्रिणां स्निग्धं तेजोव्यज्रं च ॥ १ ॥

दधातेः क्रियासामान्यवाचिनो योगविशेषपर्यवसानात् । मनःप्रियामभिमतार्थ-  
योगान्मनोहराम् । विशेषणद्वयेनापि गिरो ग्राह्यत्वमुक्तम् । गिरं गरीयसीं  
सारवत्तरां निश्चित्य नृपं धर्मराजमुपपत्तिमद्युक्त्युक्तमूर्जिताश्रयमुदारार्थं वच-  
नमूष उक्तवान् । कर्तारं लिट् । ब्रुवो वचिरादेशः ' ब्रुविशासि० ' इत्यादिना  
द्विकर्मकत्वम् । ' अकथितं च ' इति नृपस्य कर्मत्वम् ॥ १ ॥

किं तद्वचनं तदाह- <sup>शेषरी सन्तो मो विनायक य इव च नृपमुक्तवान्, तद्वचनं</sup> ब्रह्मस्फोटरपि बलु १- सन्तो, <sup>अतस्तस्मात्</sup> अतस्तस्मात्  
यद्वचोचत वीक्ष्य मानिनी परितः स्नेहमयेन चक्षुषा ॥ <sup>गिरमयं जनयते ।</sup>

अपि वागधिपस्य दुर्वचं वचनं तद्विदधीत विस्मयम् ॥ २ ॥

यदिति ॥ मानिनी क्षत्रियकुलाभिर्मानवती द्रौपदी स्नेहमयेन स्नेहप्रचुरेण  
' तत्प्रकृतवचने मयद् ' । चक्षुषा ज्ञानचक्षुषा । एतेनाप्तत्वमुक्तम् । परितो  
वीक्ष्य समन्ततो विविच्य यद्वचनमवोचत । ब्रुवोर्वक्तेर्वा लृङ् । ' वच उम् '  
इत्युमागमः । वागधिपस्य बृहस्पतेरपि दुर्वचं वक्तुमशक्यम् । शेषे षष्ठीयं  
न कृद्योगलक्षणा । अतो ' न लोक० ' इत्यादिना षष्ठीप्रतिषेधो नास्ति ।  
तद्वचनं विस्मयं विदधीत । सर्वस्यापीति शेषः । अथवा वागधिपस्यापि  
विस्मयं विदधीतेति संबन्धः । दुर्वचम् । केनापाति शेषः । यतः स्त्रौणमपि  
शास्त्रमनुरुणद्धि हितं चानुबध्नाति । अतो विस्मयकरं ग्राह्यं चैतद्वचनमिति  
तात्पर्यार्थः ॥ २ ॥ <sup>यथा दुष्प्रवेशो जलाशयः प्रेक्षितो घटे कृते सन्तो सर्वे प्रविशन्ते</sup>

विस्मयकरत्वे हेतुमाह- <sup>किं न घटस्त एव दुर्लभः तथा उपरोष्ठो सन्ति सुदुर्लभे</sup> नीने स्मृतं सर्वदुर्लभे, किन्तु तत्र उपरोष्ठे के दुर्लभः ।

विषमोऽपि विगाह्यते नयः कृततीर्थः पयसामिवाशयः ॥ <sup>अस्य उपरोष्ठो यः</sup> <sup>दोषः इदं शीतो</sup>  
स तु तत्र विशेषदुर्लभः सदुपन्यस्यति कृत्यवर्त्म यः ॥ ३ ॥ <sup>शरीरानुगतानि</sup>

विषम इति ॥ विषमोऽपि दुर्वोधोऽपि । अन्यत्र दुःप्रवेशोऽपि । नयो वायुमो-  
नीतिशास्त्रम् । पयसामाशयो ह्रद इव । कृततीर्थः कृताभ्यासाद्युपायः सन् । <sup>इदमेवाती</sup>  
' तीर्थं शास्त्राध्वरक्षेत्रोपायोपाध्यायमन्त्रिषु । इति विश्वः । अन्यत्र कृत-  
जलावतारः सन् । ' तार्थं योनौ जलावतारे च ' इति हलायुधः । विगा-  
ह्यते गृह्यते प्रविश्यते च किन्तु तत्र नये जलाशये च स तादृशः पुरुषो  
विशेषदुर्लभोऽत्यन्तदुर्लभो यः कृत्यं संधिविग्रहादि कार्यं स्नानादिकं च  
तस्य वर्त्म सत्साधु देशकालाद्यविरुद्धं यथा तथा । अन्यत्र गर्तग्राहपाषा-  
णादिरहितम् । यथा तथोपन्यस्यत्युदाहरति । ' उपन्यासस्तु वाङ्मु-  
खम् । ' ' उपोद्धात उदाहारः ' इत्यमरः । यथा केनचित्कृततीर्थं पयसि



गम्भीरेऽपि प्रवेष्टारः सन्ति । तीर्थकरस्तु विरलः । तद्वन्नीतावपि गूढ-  
मपि तत्त्वं वक्तार सति बोद्धारः सन्ति । वक्ता तु न सुलभः । अत इयमप-  
ठितापि साधु वक्तीति युज्यते विस्मय इत्यर्थः ॥ ३ ॥

अथ ग्राह्यत्वे हेतुमाह—

परिणाममुखे गरीयसि व्यथकेऽस्मिन्वचसि क्षतौजसाम् ॥

अतिवीर्यवतीव भेषजे बहुरल्पीयसि दृश्यते गुणः ॥ ४ ॥

परिणामेति ॥ परिणामः फलकालः परिपाकावस्था च । तत्र मुखे हिते

‘शस्तं चाथ त्रिषु द्रव्ये पापं पुण्यं सुखादि च ।’ इति सुखशब्दस्य विशेष्यालि-  
ङ्गत्वम् । गरीयसि भूयिष्ठे श्रेष्ठे च । क्षतौजसामुभयत्रापि क्षाणशक्तानां व्यथके  
युद्धोपोद्बलकत्वाद्व्यथकरे अन्त्यत्रादौ संशयादिदुःखजनके अल्पीयस्यल्पाक्षरेऽ-  
ल्पमात्रे च । उक्तं च—‘स्वल्पा च मात्रा बहुलो, गुणश्च’ इति । अस्मिन्वचसि  
द्रौपदीवाक्ये । अतिवीर्यवत्यन्तसामर्थ्यवति भेषजे औषध इव । ‘भेषजौष-  
धभेषज्यम्’ इत्यमरः । बहुरनेको गुणो मानत्राणराज्यलाभादिरोग्यबलपोषा-  
दिश्च दृश्यते । अतो ग्राह्यमस्या वचनमिति भावः ॥ ४ ॥

सत्यमेवं तथापि मह्यं न रोचते । किं करोमीत्यत्राह—

इयमिष्टगुणाय रोचतां रुचिरार्था भवतेऽपि भारती ॥

ननु वक्तृविशेषनिःस्पृहा गुणगृह्या वचने विपश्चितः ॥ ५ ॥

इयमिति ॥ रुचिरार्था महितार्थसंपन्नेति रुचिहेतुक्तिः । इयं भारती

द्रौपदीवाक्यमिष्टगुणाय । गुणग्राहिण इत्यर्थः । भवते तुभ्यमपि । ‘रुच्य-  
र्थानां प्रायिमाणः’ इति संप्रदानत्वाच्चतुर्थी । रोचतां स्वदताम् । विध्यर्थे  
लोट् । हितवचने बलादपीच्छां कुर्यादौषधवदिति भावः । तथापि ह्येणे  
वचसि का श्रद्धा तत्राह—नन्वाति । गुणानां गृह्या गुणगृह्याः । गुणपक्ष-  
पातिन इत्यर्थः । ‘पदास्वैरिवाह्यापक्ष्येषु च’ इति ग्रहेः क्यप् । विपश्चि-  
तो विद्वांसः । ‘विद्वान्विपश्चिदोषज्ञः’ इत्यमरः । वचने विषये वक्तृविशेषे  
स्त्रीपुंसादिलक्षणे निःस्पृहा ननु निरास्थाः खलु । ‘बालादपि सुभाषितं  
ग्राह्यम्’ इति न्यायादिति भावः ॥ ५ ॥

संप्रतिस्वयमुपालभते—

चतसृष्वपि ते विवेकिनी नृप विद्यासु निरुद्धिमागता ॥

कथमेत्य मतिर्विपर्ययं कूरिणी पङ्कमिवावसीदति ॥ ६ ॥

इति ग्राह्यं तथा निवेद्य वचनादपि तत्र कथमनं पु लि मंशः साम्प्रतं संहारः ।  
अत्र सन्तोऽस्मि

शत्रुमयी दृष्टिः । दुर्दृष्टाः शत्रुमयीतव दर्वः । १५ बहुभुजं यत् । यत्  
 गच्छततोऽपि न दष्टं विमन्यदाहन्ति , इदमेव मदीयम् ।  
 घण्टापथव्याख्यासमेतं-सर्गः २ । २७

चतसृष्विति ॥ हे नृप, चतसृष्वपि विद्यास्त्रान्वीक्षक्यादिषु । 'आन्वी-  
 क्षिकी त्रयी वार्ताः दण्डनीतिश्च शाश्वती । विद्याश्चेताश्चतस्रस्तु लोकसांस्थिति-  
 हेतवः ॥ ' इति-कामन्दकः । निरूढिमागता प्रसिद्धिं गता । अत एव-  
 विवेकिनी सदसद्विवेकवती । यथाह मनुः- 'आन्वीक्षक्यां तु विज्ञानं  
 धर्माधर्मौ त्रयीस्थितौ । अर्थानर्थौ तु वार्तायां दण्डनीत्यां नयानयौ ॥' इति ।  
 ते मतिः कथं करिणी पंकमिव विपर्ययं वैपरीत्यमविवेकरूपमेत्यावसीदति  
 नश्यति । तत्र युक्तमिति भावः ॥ ६ ॥

किं नश्चिन्नमिदानीं येनेत्यमुपालभ्येमहीत्यत्राह--  
 विधुरं किमतः परं परैरवगीतां गमिते दशमिमाम् ॥

अवसीदति यत्सुरैरपि त्वयि संभावितवृत्ति पौरुषम् ॥ ७ ॥

विधुरमिति ॥ त्वयि परैः शत्रुभिरिमांसीदृशीमवगीतां गहिताम् । 'अव-  
 गीतं तु निर्वादे मुहुर्दृष्टे च गहिता । ' दशां गमिते प्रापिते सति । सुरै-  
 रपि संभावितवृत्ति बहुकृतप्रसारम् । अथवा निश्चितसद्भावम् । पौरुषं पुरुष-  
 कारः । युवादिवा दण्डप्रत्ययः । अवसीदति नश्यतीति यत् । अतः परं  
 अतोऽन्यदधिकं किं विधुरं किं कष्टम् । न किञ्चिदित्यर्थः । 'विधुरं  
 प्रत्यवाये स्यात्कष्टविश्लेषयोरपि । ' इति वैजयन्ती । अस्तीति शेषः ।  
 'अस्तिर्भवन्तीपरः प्रथमपुरुषोऽप्रयुज्यमानोऽप्यस्ति ' इति भाष्यकारः ।  
 भवन्तीति लटः पूर्वाचार्याणां संज्ञा- । यद्वा पुरुषाधिकारस्य दुर्दशा सा च  
 शत्रुकृता । तदुपरि महत्कष्टं तच्च त्वदुपेक्षयेत्युपालभ्यस इत्यर्थः ॥ ७ ॥

अथोपेक्षाकालत्वादियमुपेक्षेत्याशङ्क्य नायमुपेक्षाकाले इति वक्तुं तदेव  
 तावच्छ्लोकद्वयेन विविनक्ति-

द्विषतामुदयः सुमेधसा गुरुरस्वन्ततरः सुमर्षणः ॥ न विद्वन्तीति यो बुध्यते  
 न महानपि भूतिमिच्छता फलसंपत्प्रवणः परिक्षयः ॥ ८ ॥

द्विषतामिति ॥ भूतिमुदयमिच्छता । शोभना मेधा यस्य तेन सुमेधसा भाषा  
 सुधिया 'नित्यमसिचप्रजामेधयोः' इत्यसिचप्रत्ययः । गुरुर्महानप्यस्वन्तत-  
 रोऽत्यन्तदुरन्तः । क्षयोन्मुख इत्यर्थः । द्विषतामुदयो वृद्धिः । सुखेन मृष्यत  
 इति सुमर्षणः सुसहः । उपेक्ष्य इत्यर्थः । स्वन्तश्चेदुर्मर्षण इति भावः ।  
 'भाषायां शासि०' इत्यादिना खलर्थे युचप्रत्ययः । महानापि फलसं-  
 पत्प्रवणः फलसंपदुन्मुखः । 'प्रनिरन्तर०' इत्यादिना गत्वम् ।  
 परिक्षयो न सुमर्षणः । नोपेक्ष्य इत्यर्थः । अन्यथा उपेक्ष्य इति

परीणामे दयां भावयन्तीति । नोपेक्षते चेत् बुध्यते तदा शत्रूणां  
 मदीयानां कथं ययः कालगती दया उपेक्ष्यः । परीणामे मदीयानां  
 भावयन्तीति चेत् बुध्यते तदा शत्रूणां परीक्षयः उपेक्षो न भावयति



भावः । न ह्युदय एव प्रतिकार्यो न च क्षय इत्येवोपेक्ष्यः । किन्तु स्वन्त-  
त्वास्वन्तत्वाभ्यामुभावपि प्रतिकार्यावुपेक्ष्यौ च भवत इत्यर्थः ॥ ८ ॥

अथोभयोरपि मध्य एकतरस्योदयक्षययोगीतिमुक्त्वेदानीं युगपत्परिक्षया-  
गमे गतिमाह—

अचिरेण परस्य भूयसीं विपरीतां विगणय्य चात्मनः ॥

क्षययुक्तिमुपेक्षते कृती कुरुते तत्प्रतिकारमन्यथा ॥ ९ ॥

अचिरेणेति ॥ कृतमनेनेति कृती । कुशल इत्यर्थः । ‘इष्टादिभ्यश्च’  
इतीनिप्रत्ययः । परस्य शत्रोः क्षययुक्तिं क्षययोगमाचिरेणाशुभाविनीं भूयसीं  
दुरन्तां च, तथात्मनः क्षययुक्तिं विपरीतां चिरभाविनीमल्पयितीं च विग-  
णय्य विचार्य । ‘ल्यपि लघुपूर्वात्’ इत्ययादेशः । उपेक्षते । अन्यथोक्त-  
विपरीत्ये परस्य क्षययुक्तावल्पीयस्याम्, स्वस्य भूयस्यां च सत्याभित्यर्थः ।  
तत्प्रतिकारं तस्या क्षययुक्तेः । प्रतिकारमाचिरेणाशु कुरुते । एवं सति  
यदा शत्रोरभ्युदयः स्वस्य चातिपरिक्षयो यथास्माकं तदा किं वक्तव्यम् । सद्यः  
प्रतिकुरुत इत्यार्थास्तिद्वमनुसंधेयम् ॥ ९ ॥

तथाप्युपेक्षायामनिष्टमाचष्टे—

अनुपालयतामुदेष्यतीं प्रभुशक्तिं द्विषतामनीहया ॥

अपयान्त्यचिरान्महीभुजां जननिर्वादिभयादिव श्रियः ॥ १० ॥

अनुपालयतामिति ॥ उदेष्यतीं वर्धिष्यमाणाम् । ‘आच्छीनद्योनुम्’ इति  
विकल्पाह्नमभावः । द्विषतीं प्रभुशक्तिं कोशदण्डजं तेजः । ‘स प्रभावः प्रतापश्च  
यस्तेजः कोशदण्डजम् ।’ इत्यमरः । अनीहयानुत्साहेनानुपाल-  
यतामुपेक्षमाणानां महीभुजां श्रियः संपदो जननिर्वादिभयात्रिकृष्टपुरुषानुरागो-  
त्थलोकापवादभयादिवेति हेतुत्प्रेक्षा । अचिरादपयान्त्यपसरन्ति । यथाह काम-  
न्दकः—‘स्त्रीभिः षण्ठ इव श्रीभिरलसः परिभूयते ।’ इति । अतः पगाक्र-  
मितव्येत्यर्थः ॥ १० ॥

ननु परिक्षीणः कथं प्रबलेनाभियुज्यत इत्यत्राह—

क्षययुक्तमपि स्वभावजं दधतं धाम शिवं समृद्धये ॥

प्रणमन्त्यनपायमुत्थितं प्रतिपञ्चन्द्रमिवं प्रजा नृपम् ॥ ११ ॥

क्षयेति ॥ क्षययुक्तमपि तथा क्षीणमपि सन्तं स्वभावजं सहजं शिवं सर्वलो-

काह्लादकं धाम क्षात्रं तेजः प्रकाशं च दधतं समृद्धये वृद्धये वृद्धयर्थमुत्थित-

परिक्षीणादपि प्रजाजनना राजा पति राज्यलामावर्त्तयति,  
नदीसर्पः—प्रजापतिरपि पतिरपि अन्वर्त्तितः ।

यथा न भवति । एतत् नितिः । अथ (१२) : सहायाः साध-  
नोपाया विभागो देशकालयोः । विनिपातप्रतीकारः सिद्धिः पञ्चाङ्गमिध्यते ॥  
वृद्धा भवता ५५ वृद्धा भवता ५५

मुमुक्षुः । वर्धिष्णुमिर्यर्थः । नृपं प्रजाः । प्रातिपञ्चन्द्रं द्वितीयाचन्द्रमिवे-  
त्यर्थः । प्रातिपञ्चन्द्रेण द्वितीयाग्रहणम् । प्रातिपादि तस्यादृश्यत्वादि । प्रण-  
मान्ति प्रह्वीभवेन वर्तन्त इति भावः । चन्द्रं तु नमस्कृवंति । क्षीणस्याप्युत्साहः  
कार्यसिद्धेर्निदानमित्यर्थः । ' जयं हि सततोत्साही दुर्बलोऽपि समश्नुते । '  
इति कामन्दकः ॥ ११ ॥

ननु प्रभुशक्तिशून्यस्योत्साहः कत्रोपयुज्यत इत्यत्राह—

प्रभवः खलु कोशदण्डयोः कृतपञ्चाङ्गविनिर्णयो नयः ॥  
स विधेयपदेषु दक्षतां नियतिं लोक इवानुरुध्यते ॥ १२ ॥

प्रभव इति ॥ कर्मणामारम्भोपायः पुरुषद्रव्यसंपदेशकालविभागो विनिपात-  
प्रतीकारः कार्यासिद्धिश्चेति पञ्चाङ्गानि । यथाह कामन्दकः--' सहायाः साध-  
नोपाया विभागो देशकालयोः । विनिपातप्रतीकारः सिद्धिः पञ्चाङ्गमिध्यते ॥  
इति पञ्चानामङ्गानां विनिर्णयः पञ्चाङ्गविनिर्णयः । ' तद्वितार्थः ' इत्यादिनो-  
त्तरपदसमासः । कृतः पञ्चाङ्गविनिर्णयो यस्य येन वा स तथोक्तः । नयो  
नातिः । मन्त्र इति यावत् । कोशोऽयराशिः । ' कोशोऽस्त्रा कुड्मले खड्गपि-  
धानेऽथौघादिव्ययोः । ' इत्यमरः । दण्डश्चतुरङ्गसैन्यम् । ' दण्डोऽस्त्री शासने  
राज्ञां हिंसायां लघुडे यम । यात्राज्ञायां सैन्यभेदे ' इति वैजयन्ता । तयोः  
कोशदण्डयोः । प्रभुशक्तेरित्यर्थः । प्रभवत्यस्मादिति प्रभवः कारणम् । ' ऋदो  
रप् ' । स नयो विधेयपदेषु कार्यवस्तुषु । ' पदं व्यवसितत्राणस्थानलक्ष्माङ्गप्रिव-  
स्तुषु । ' इत्यमरः । दक्षतां क्षिप्रकारित्वम् । उत्साहमित्यर्थः । लोकः कृष्णा-  
दिप्रवृत्तो जनः नियतिं देवमिव । ' नियतिनियमे देवे ' इति विश्वः । अनुरुध्यते-  
ऽनसराति । रुधेर्देवादिकात्कर्तारि लट् । मन्त्रस्यापि मूलमुत्साहस्तन्मूलायाः  
प्रभुशक्तेर्मूलमिति किमु वक्तव्यम् । अतः स एवाश्रयणीयः । यतो नक्तं दिवं  
मन्त्रयतस्तस्यापि प्रभोर्निरुत्साहस्य न किञ्चित्सिद्धयतीति ॥ १२ ॥

ननु सोत्साहस्यासहायस्य कथमर्थसिद्धिरित्यत्राह—

अभिमानवतो मनास्विनः प्रियमुच्चैःपदमारुरुक्षतः ॥

विनिपातनिवर्तनक्षमं मतमालम्बनमात्मपौरुषम् ॥ १३ ॥

अभिमानवत इति ॥ अभिमानवतो मानधनस्य प्रियमिष्टमुच्चैरुन्नतं पदं  
स्थानं राज्यादिकमारुरुक्षत आरोहामिच्छतः प्राप्तकामस्य मनस्विनो धीरस्या-

मपौरुषं स्वपुरुषकार एव विनिपातनिवर्तनक्षममनर्थप्रतीकारसमर्थमालम्बनं

यथा कश्चित् पुत्रपत्न्य उन्मत्तस्य आरुह्य पतयति तथैव ननु

स्त्रीपितृभ्यां मानधनं भवति, तथा (१३) पदमारुरुक्षतः शतः । यथा नितिः । अथ (१४) : सहायाः साध-  
नोपाया विभागो देशकालयोः । विनिपातप्रतीकारः सिद्धिः पञ्चाङ्गमिध्यते ॥



अथोक्तं ॥ १३ ॥ अथोक्तं ॥ १३ ॥ अथोक्तं ॥ १३ ॥ अथोक्तं ॥ १३ ॥  
 ३० अथोक्तं ॥ १३ ॥ अथोक्तं ॥ १३ ॥ अथोक्तं ॥ १३ ॥  
 किरातार्जुनीयकाव्यम् ।

सहकारि मतमिष्टम् । यथा कस्याचित्तुङ्गमारोहतः किञ्चित्पतनप्रतिबन्धकम-  
 नुचरहस्तादिकमालम्बनं तद्वादिति ध्वनिः । किं पौरुषादन्यैः सहायैः शूराणा-  
 मिति भावः ॥ १३ ॥

पौरुषानङ्गीकारे दोषमाहं—

विपदोऽभिभवन्त्यविक्रमं रहयत्यापदुपेतमायतिः ॥

नियता लघुता निरायतेरगरीयान्न पदं नृपः श्रियः ॥ १४ ॥

विपद् इति ॥ अविक्रमं पौरुषहीनं विपदोऽभिभवन्त्याक्रामन्ति । आपदु-  
 पेत्तं विपन्नमायतिरुत्तरकालः । 'उत्तरः काल आयतिः' इत्यमरः । रहयति  
 त्यजति निरायतेः आसन्नक्षयस्येत्यर्थः । लघुतागौरवं नियतावश्यंभाविनी । न  
 काश्चिदेनमाद्रियत इत्यर्थः । अगरीयांल्लघीयान्नपश्रियो राजलक्ष्म्याः पदमा-  
 स्पदं न भवति । यद्वा नृपेति पदच्छेदः । तस्मात्पौरुषं कर्तव्यमेवेत्यर्थः । अत्र  
 पूर्वपूर्वस्याविक्रमत्वादेरुत्तरोत्तरविपदादिकं प्रति कारणत्वात्कारणमालाख्यो-  
 ऽलंकारः । तथा सूत्रम्—'पूर्वपूर्वस्योत्तरोत्तरहेतुत्वे कारणमाला' इति ॥ १४ ॥

फलितमाह—

तदलं प्रतिपक्षमुत्तरेवलम्ब्य व्यवसायवन्ध्यताम् ॥

निवसन्ति पराक्रमाश्रया न विषादेन समं समृद्धयः ॥ १५ ॥

तदिति ॥ तत्तस्मात् । उपेक्षायां दोषसंभवादित्यर्थः । उत्तरेभ्युदयस्य  
 प्रतिपक्षमन्तरायं व्यवसायवन्ध्यतामुद्योगशून्यतामवलम्ब्यालम् । अवलम्बने-  
 नालमित्यर्थः । 'अलंखल्वोः प्रतिषेधयोः प्राचां क्त्वा' इति क्त्वाप्रत्ययः ।  
 तस्य ल्यबादेशः । तथाहि । पराक्रम आश्रयः कारणं यासां तास्तथोक्ताः  
 समृद्धयः संपदो विषादेन सममनुत्साहेन सह न निवसन्ति । पौरुषसाध्याः  
 संपदो नानुत्साहसाध्याः । उभयोः सहावस्थानविरोधादित्यर्थः । वैधर्म्येण  
 कार्यकारणरूपोऽर्थान्तरन्यासः ॥ १५ ॥

ननु समयः प्रतीक्ष्यते किं वेगेनेत्यत्राह—

अथ चेदवधिः प्रतीक्ष्यते कथमाविष्कृतजिह्मवृत्तिना ॥

धृतराष्ट्रसुतेन सुत्यजाश्चिरमास्वाद्य नरेन्द्रसंपदः ॥ १६ ॥

अथेति ॥ अथावधिः कालः प्रतीक्ष्यते चेत् । 'अवधिस्त्ववधाने स्यात्सा-  
 म्निकाले बिलेऽपि च ।' इति विश्वः । आविष्कृतजिह्मवृत्तिना प्रकटितक-  
 षट्पञ्चवहारेण धृतराष्ट्रसुतेन दुर्योधनेन नरेन्द्रसंपदो राज्यसंपदः । नरेन्द्रेति वा-  
 १। सुमत्तत्वात् सहाय्य राज्यलक्षणं प्राप्तिरिति चेन्नान्यत् तदा राज्यादयः सुमत्त-  
 २। नरेन्द्रः । अतः कृष्णराजो धृतराष्ट्रस्य पुत्रः सत्यमात्रे भूपरमात् । दुर्योधन-  
 ३। नरेन्द्रस्य पुत्रः । अतः कृष्णराजो धृतराष्ट्रस्य पुत्रः सत्यमात्रे भूपरमात् । दुर्योधन-  
 ४। नरेन्द्रस्य पुत्रः । अतः कृष्णराजो धृतराष्ट्रस्य पुत्रः सत्यमात्रे भूपरमात् । दुर्योधन-

३२

अथवा तदा दैववशात्स्वयमेवं संपदो दास्यति चेत्तथापि तत्कथं रोचये-  
महीत्याह—

द्विपतेति ॥ अथवा द्विषता विहितं पुनः प्रत्यर्पितमात्मनः पदं राज्यं त्वया  
लब्ध्वा लप्स्यते यदि । लभेः कर्मणि लुट् । हे जननाथ, तवानुजन्मनामनुजा-  
नामाविष्कृतपौरुषैः प्रकटितपराक्रमैर्भुजैः कृतमलम् । अस्मद्भुजैर्न किञ्चित्सा-  
ध्यमित्यर्थः । राज्यदानादानयोर्द्विषतामेव स्वातन्त्र्येऽस्मद्भुजैर्वफल्यात् ।  
'क्षत्रियस्य विजितव्यम्' इति शास्त्रात्क्षत्रियेणैव राज्यं ग्राह्यमिति भावः ।  
कृतमिति प्रतिषेधार्थमव्ययं चादिषु पठ्यते । 'कृतमिति निवारणनिषेधयोः'  
इति गणव्याख्याने । भुजैरिति गम्यमानसाधनक्रियापेक्षया करणत्वात्तृतीया ।  
उक्तं च न्यासोद्घोते—'न कवलं श्रूयमाणैव क्रिया निमित्तं कारकभावस्या-  
पि तु गम्यमानापि' इति ॥ १७ ॥

मदसिक्तमुखैर्मृगाधिपः करिभिर्वर्तयते स्वयं हतैः ॥

मदेति ॥ मृगाधिपः सिंहो मदसिक्तमुखैः । मदवर्षिभिरित्यर्थः । स्वय  
स्वेनैव हतैः कशिरिभिर्यतये वृत्तिं करोति । तैरेव जीवतीत्यर्थः । चौरादि-  
काहतेर्लट् । भौवादिकस्य तु ' अणावकर्मकाच्चित्तवत्कर्तृकात् ' इति पास्मै-  
पदानियमादिति । तथाहि । तेजसा प्रभावेण । ' तेजो बले प्रभावे च ज्योति-  
ष्यर्चिषि रेतसि । ' इति वैजयन्ती । जगल्लघयँल्लघूकुर्वन्महांस्तेजस्यन्यतोऽ-  
स्मात्पुरुषाद्भ्रातृं वृद्धिं नेच्छति खलु । नहि तेजस्विनः परायत्तवृत्तित्वं युक्तम् ।  
मनुवचनं त्वञ्छारविषयमिति भावः । विशेषेण वक्ष्यमाणसामान्यसमर्थनरू-

पोऽर्थान्तरन्यासः ॥ १८ ॥

पोऽर्थान्तरन्यासः ॥ १८ ॥  
 व्यापारितान् । तथा तेजस्य जगः सृष्टेर्जसैव गणयता सृष्टं विग्रह्य तज्जगज्जगि  
 नतु दुर्गं च प्रीतिपित्वा नापि पश्यद्वताम् ।



अथैवं संवत्सराणां गणना कथं तदाक्रमणा समर्थं गच्छेत्तं भवति सप्तमं प्रतिगमनं कर्तव्यं  
तथाह तेजसिभ्यः जगत्त एव इदं मेवासी प्रतिद्विदिने इष्टमिति

विमिति ॥ मृगाधिपः सिंहः किं फलं प्रयोजनमपेक्ष्य ध्वनतो गर्जतः ।  
 धरन्तीति धराः । पचाद्यच् । पयसां धरास्तान्पयोधरान्मेवान्प्रार्थयतेऽ-  
 भियाति । ' याच्नायामभियाने च प्रार्थना कथ्यते वृधेः । ' इति कैशवः ।  
 यद्वावरुणद्वीत्यर्थः । प्रा अर्थयते । ' प्रा स्याद्याच्चावरोधयोः ' इत्याभिधा-  
 नात्प्रा अवरोधेन । प्रा इति तृतीयान्तम् । आकारान्तस्य प्राशब्दस्य योग-  
 विभागात् ' आतो धातोः ' इत्यालोपः । तथाहि । महीयसो महत्तरस्य सा  
 प्रकृतिः खलु यया प्रकृत्यान्पयसमुन्नतिं परवृद्धिं नु सहते । महतः परमञ्जन-  
 मेव पुरुषार्थ इत्यर्थः । पूर्ववदलंकारः ॥ २१ ॥

निगमयति-उक्ताथोपसंहरणं निगम उच्यते ।  
 कुरु तन्मतिमेव विक्रमे नृप निर्धूय तमः प्रमादजम् ॥

ध्रुवमेतदेवेहि विदिषां त्वदनुत्साहहता विपत्तयः ॥ २२ ॥

कुरु तदिति ॥ हे नृप, तत्तस्मादुक्तरात्या पराक्रमोत्साहयोर्हेतुत्वाद्धेतोः ।  
 ' यत्तद्यतस्ततो हैतो ' इत्यमरः । प्रमादजं तमो मोहं निर्धूय निरस्य विक्रमे  
 पौरुष एव मतिं कुरु । विक्रममेवाङ्गीकुरु, न तूपायान्तरमित्यर्थः । न च  
 विक्रमवैफल्यशंका कार्येत्याह-ध्रुवमिति । विदिषां विपत्तयस्त्वदनुत्साहह-  
 तास्तवानुत्साहेनाव्यवसायेन हताः प्रतिबद्धाः । अन्यथा प्रागेव विपद्येरन्निति  
 भावः । इत्येतद् ध्रुवं निश्चितमवेहि विद्धि । ' ध्रुवं नित्ये निश्चिते च ' इति  
 शाश्वतः ॥ २२ ॥  
 न च नः पराजयशङ्का कार्येत्याह—

द्विरदानिव दिग्विभावितांश्चतुरस्तोयनिधीनिवायतः ॥

प्रसहेत रणे तवानुजान्द्विषतां कः शतमन्युतेजसः ॥ २३ ॥

द्विरदानिति ॥ दिग्विभावितान्दिक्षु प्रसिद्धांस्तानायत आगच्छतः । आङ्-  
 पूर्वादिण्धातोः शतप्रत्ययः । चतुरो द्विरदान्दिग्गजानिव, तथोक्तविशेषणां-  
 श्वचतुरस्तोयनिधीनिव, रण आयतौ दिग्विभाविताञ्छतमन्युतेजस इन्द्रविक्र-  
 मांश्चतुरस्तवानुजान्द्विषतां मध्ये कः प्रसहेत । सोढुं शक्नुयादित्यर्थः । ' शकि  
 लिङ् च ' इति शक्यार्थे लिङ् । अतो निःशङ्कं प्रवर्तस्विति भावः ॥ २३ ॥

आशिर्वादव्याजेन फलितमाह—

ज्वलतस्तव जातवेदसः सततं वैरिकृतस्य चेतसि ॥

विदधातु शमं शिवेतरा रिपुनारीनयनाम्बुसतंतिः ॥ २४ ॥

शमः शान्तिः शिवेतरा रिपुनारीनयनाम्बुसतंतिः, तेषां शिवेतरा रिपुनारीनयनाम्बुसतंतिः  
 तस्याः—पत्नीत्यादि मन्वेत, नान्यथा ।



ज्वलत इति ॥ तव चेतसि सततं ज्वलतो वैरिक्लृप्तस्य जातवेदसः ।  
 क्रोधाग्निरित्यर्थः । शिवेतराशिवामङ्गला । वैधव्यदुःखजनकत्वादिति भावः ।  
 रिपुनारिण्यनाम्बुसंततिवैरिबनिताश्चुप्रवाहः शमं विदधातु । वैरिक्लृप्तस्य  
 क्रोधस्य वैरिवधमन्तरेण शान्त्यसंभवादवश्यं तद्वधस्त्वया कर्तव्य इत्यर्थः ।  
 क्रोधस्य विषयस्य निगरणेन विषयिणो जातवेदस एवोपनिबन्धादतिशयोक्ति-  
 रलंकारः । तदुक्तम्—‘ विषयानुपादानाद्विषय्युपनिबध्यते । यत्र साति-  
 शयोक्तिः स्यात्कवेः प्रोढोक्तिर्जीविता ॥ ’ इति । तत्रापि क्रोधस्य जात-  
 वेदसो भेदोऽप्यभेदाध्यवसायाद्भेदेऽभेदरूपा । तत एवाम्बुनिर्वाप्यत्वोक्तिश्च  
 घटते । तथा च यथाम्बुसेकेनाग्निः शाम्यति तथा शत्रुवधेन क्रोध इत्यौ-  
 पम्यं गम्यते ॥ २४ ॥ इति पदः कथं भूय यथा अङ्कुरोऽपि अकृतिरस्य करोति  
 तथा राजा युधिष्ठिरं भीमस्य सान्त्वय गच्छति

इति दर्शितविक्रियं सुतं मरुतः कोपपरीतमानसम् ॥ अङ्कुरोऽपि अङ्कुरोऽपि अङ्कुरोऽपि अङ्कुरोऽपि  
 उपसान्त्वयितुं महीपतिर्द्विरदं दुष्टमिवोपचक्रमे ॥ २५ ॥ अङ्कुरोऽपि अङ्कुरोऽपि

इताति ॥ इत्युक्तरित्या दर्शिता विक्रिया विकारो वागारम्भात्मको येन तं  
 कोपपरीतमानसं कोपाक्रान्तचित्तम् । इदं विशेषणद्वयं द्विरदेऽपि योज्यम् ।  
 मरुतः सुतं भीमं महीपतिर्युधिष्ठिरो दुष्टं द्विरदमिव । एतेन भीमस्य शौर्यमेव  
 न बुद्धिरस्तीति गम्यते । उपसान्त्वयितुमनुनेतुमुपचक्रमे प्रवृत्तः । ‘ प्रोपाभ्यां  
 समर्थाभ्याम् ’ इत्यात्मनेपदम् । राज्ञा तावदुपकारविशेषापेक्षया कथंचिद-  
 वशो जनः शनैः शनैर्द्विरदवशीकरणीयः, न तु त्याज्य इति भावः ॥ २५ ॥  
 प्रथमं तावत्स्तुत्यादिभिः प्रसादयति—

अपवर्जितविप्लवे शुचौ हृदयग्राहिणि मङ्गलास्पदे ॥

विमला तव विस्तरे गिरां मतिरादर्श इवाभिदृश्यते ॥ २६ ॥

अपवर्जितेति ॥ विप्लवः प्रमाणवाधः । अन्यत्र बाह्यमलसंक्रमः । सोप-  
 वर्जितो यस्य तस्मिन्नपवर्जितविप्लवे । शुचौ । सौशब्दं लोहशुद्धिश्च शुचि-  
 त्वम् । तद्वर्तित्यर्थः । अत एव हृदयग्राहिणि मनोरमे मङ्गलास्पदे । एकत्र  
 हितार्थप्रतिपादकत्वादन्यत्र मङ्गलवस्तुत्वाच्च श्रेयस्करे । ‘ रोचनं चन्दनं हेम  
 मृदङ्गं दर्पणं मणिम् । गुरूनाग्निं तथा सूर्यं प्रातः पश्येत्सदा बुधः ॥ ’ इति  
 पुराणवचनात् । तव गिरां विस्तरे वाक्प्रपञ्चे । ‘ प्रथमे वावशब्दे ’ इति  
 चम्प्रतिषेधात् ‘ ऋदोग्प् ’ इत्यप् । अत एव ‘ विस्तारो विग्रहो व्यासः  
 स तु शब्दस्य विस्तरः । ’ इत्यमरः । मतिस्त्वहाद्विरादर्शं दर्पण इव

विना साधनं न विना युक्तिः प्रदर्शितः तथापि युक्तिः साक्षात् संप्रतिपत्तिः।  
विना अयं आश्चर्यं एवं वचनं न विना कोऽपि नास्ति, केन वक्ता तु  
सुखं परत एव।



35

किरातार्जुनायकाव्यम् ।

यदि साधूक्तं तर्हि तथैव क्रियतामित्याशङ्क्याह—

अवसाययितुं क्षमाः सुखं न विधेयेषु विशेषसंपदः ॥ २९ ॥

वस्तुविशेषावधारणमन्तरेणैव प्रवृत्तिरित्याशङ्क्याह—

वृणते हि विमृश्यकारिणं गुणलुब्धाः स्वयमेव संपदः ॥ ३० ॥

विमृष्य कार्यं न कर्तव्यम् । अमुष्यका २१ विपदम् आह्वयति ।  
विमृष्यका २१ तु न च लेशं सम्पत्तिं लभते ।

वापि न शक्यते शरदं लोक इवाधितिष्ठति ॥ ३० ॥  
 कर्माणि कर्त्तव्यतया धृष्टापथव्याख्यासमेतं-सर्गः ३ । मिथ्येत्यनुगुणं  
 विवेकपूर्वकं यथाकालम् अनु विष्ठति । मिथ्येत्यनेन फल जायते ।  
 तिरैककार्येण सप्रथनद्विधर्म्येणार्थान्तरन्यासः । द्वितीयाधेन च स एव साध-  
 म्येणेति ज्ञेयम् ॥ ३० ॥

ननु साहसिकस्यापि फलसिद्धिर्दृश्यत एव । तार्किक विवेकेनेत्यत्राह—

अभिवर्षति योऽनुपालयन्विधिबीजानि विवेकवारिणा ॥

स सदा फलशालिनीं क्रियां शरदं लोक इवाधितिष्ठति ॥ ३१ ॥

अभीति ॥ यः पुमान् । विधीयन्त इति विधयः कृत्यवस्तूनि बीजानी-  
 वेत्युपभितसमासः । शरदं लोक इवेति वाक्यगतोपमानुसारात् । तानि  
 विधिबीजानि । विवेको वाराव तेन विवेकवारिणा । पूर्ववत्समासः । अनु-  
 पालयन्प्रतीक्षमाणः संरक्षन्नभिवर्षति सिञ्चति । स पुमान् । फलं । साधन-  
 निष्पाद्योऽर्थः, सस्यं च । ‘सस्ये हेतुकृते फलम्’ इत्युभयत्राप्यमरः ।  
 तच्छालिनीं क्रियां कर्म लोको जनः । ‘लोकस्तु भुवने जने’ इत्यमरः ।  
 शरदमिव सदा क्रियाफलं प्राप्नोत्येव । न कदाचिद्वच्यभिचरतीत्यर्थः । साह-  
 सिकस्य काकतालीयन्यायेन फलसिद्धिविवेकिनस्तु नियतेति भावः । अत्र  
 फलशब्देन सस्यहेतुकृतयोरर्थयोरभेदाध्यवसायाच्छेषमूलातिशयोक्तिस्तदनुगु-  
 णीता चोपमेत्यनुसंधेयम् ॥ ३१ ॥

नियता विवेकिनः फलसिद्धिरित्युक्तम् । संप्रति तामेव रुच्यर्थं स्तौति—

शुचि भूषयति श्रुतं वपुः प्रशमस्तस्य भवत्यलंक्रिया ॥

प्रशमाभरणं पराक्रमः स नयापादितसिद्धिभूषणः ॥ ३२ ॥

शुचीति ॥ शुचि संप्रदायशुद्धं श्रुतं शास्त्रश्रवणं कर्तुं वपुर्भूषयति ।  
 अन्यथाविद्वान्पुरुषः शोच्य इति भावः । तस्य श्रुतस्य प्रशमः क्रोधोपशा-  
 न्तिरलंक्रिया भूषणं भवति । अन्यथा श्रुतवैफल्यादिति भावः । पराक्रमः  
 सत्यवसरे शौर्यं प्रशमस्याभरणं भवति । अन्यथा सर्वैः परिभूयत इति  
 भावः । स पराक्रमः । नयापादिता नीतिसंपादिता । विवेकपूर्विकेति  
 यावत् । सा चासौ सिद्धिश्च सैव भूषणं यस्य स तथोक्तः । अन्यथा साह-  
 सिकस्य सिद्धिः काकतालीयत्वेन । पक्षे पराक्रमवैयर्थ्यं स्यादिति भावः ।  
 ‘वपुषो भूष्यतैवात्र सिद्धेर्भूषणतेव तु । उभयं मध्यमानां तु तेषां पूर्वीत्तरे-  
 च्छया ॥’ इति विवेकः । एवंविशिष्टसिद्धेरनन्यभूषिता एव भूषणत्वोक्त्या  
 सर्वोत्तरतया त्तुतिर्गम्यते । अत्रोत्तरोत्तरस्य पूर्वपूर्वविशेषणत्वादेकावल्यलं-  
 कारः । तदुक्तम्—‘यत्र विशेषणभावं पूर्वं पूर्वं प्रति क्रमेणैव । भजति परं  
 परमेपालं कृतिरेकावली कथिता ।’ इति ॥ ३२ ॥

शरीरस्य निश्चयप्रवणम् । निश्चयायाः प्रवणं शान्तिः । शान्तिर्भूषणं  
 सममेव पराक्रमप्रवणम् । पराक्रमस्य प्रवणं नीतिप्रवणम् ।  
 कार्यसिद्धिरिति ।



मन्त्रेण विना सन्निधानेन कुर्यात् नैतिहा चर्यादौ मन्त्राग्नेयाभिधानं नीतिभारतं  
नक्षत्राणां स्थापनां प्रकल्पति । यथैव अन्येभ्योऽपि दुर्गमे गृहे प्रस्थापयित्वा शिवस्य  
प्रसादमेवाप्य लोकमतीत्यपि मन्त्राद्युपदेशोऽस्ति ।  
३८ किराताजुनीयकव्यम् ।

विमृष्य कुर्यादिति स्थितम् । तत्र विमर्षोपायः क इत्युक्ते शास्त्रमेवेत्याह—

मतिभेदतमस्तिरोहिते गहने कृत्यविधौ विवेकिनाम् ॥

सुकृतः परिशुद्ध आगमः कुरुते दीप इवार्थदर्शनम् ॥ ३३ ॥

मतीति ॥ मतिभेदः कार्यविप्रतिपत्तिः मतिभेदस्तम् इवेत्युपमितसमासः ।  
दीप इवेत्युपमानुसारात् । तेन तिरोहित आच्छन्नेऽत एव गहने दुरवगाहे  
कृत्यविधौ कार्यानुष्ठाने विवेकिनां सुकृतः सदभ्यस्तोऽत एव परिशुद्धो निश्चि-  
तोऽन्यत्र सुविहितः प्रवातादिदोषरहितश्च आगमः शास्त्रम् । ' आगमः  
शास्त्र आयाते ' इति विश्वः । दीप इवार्थदर्शनं कार्यज्ञानं वस्तुप्रति-  
भासनं च कुरुते ॥ ३३ ॥

एवं विमृष्य कुर्वतो दैवादनर्थागमोऽपि न कश्चिदपराध इत्याह—

स्पृहणीयगुणैर्महात्माभिश्चरिते वर्तमाने यच्छतां मनः ॥

विधिहेतुरहेनुरागसां विनिपातोऽपि समः समुन्नतेः ॥ ३४ ॥

स्पृहणियाति ॥ स्पृहणीयगुणैर्लोकश्लाघ्यगुणैर्महात्माभिः सज्जनैश्चरितेऽनु-  
ष्ठिते वर्त्मन्याचारे मनो यच्छतां निदधताम् । सन्मार्गेण व्यवहरतामित्यर्थः ।  
विधिहेतुर्दैवानिमित्तकः । ' विधिर्विधाने दैवे च ' इत्यमरः । अत एवाग-  
सामपराधानामहेतुर्विनिपातो दैविकानर्थोऽपि । ' विनिपातोऽवपाते स्याद्देवा-  
दिव्यसनेऽपि च । ' इति विश्वः । समुन्नतेरतिवृद्धेः समस्तुत्यः । दैविकेषु  
पुरुषस्यानुपालभ्यत्वादिति भावः । यथाह कामन्दकः—' यत्तु सम्यगुप-  
क्रान्तं कार्यमेति विपर्ययम् । पुरुषस्त्वनुपालभ्यो दैवान्तरितपौरुषः ॥ '  
इति ॥ ३४ ॥

संप्राति यद्विमृष्यं तदाह—

शिवमौपयिकं गरीयसीं फलनिष्पत्तिमदूषितायतीम् ॥

विगणय्य नयन्ति पौरुषं विजितक्रोधरया जिगीषवः ॥ ३५ ॥

शिवमिति ॥ जिगीषवो विजयेच्छवो नृपा विजितक्रोधरया जितक्रोधवेगाः

सन्तो गरीयसीं प्रभूतामदूषितायतीमक्षतोत्तरकालाम् । स्वन्तामित्यर्थः ।  
फलनिष्पत्तिं फलसिद्धिं विगणय्य । फलवत्त्वं निश्चित्येत्यर्थः । पौरुषं पुरुष-  
कारं शिवमनुकूलमौपयिकमुपायम् । विनयादित्वात्स्वार्थे ठक् । उपायाद्ध-  
स्वत्वं च । नयन्ति प्रापयन्ति । पौरुषमुपायेन योजयन्तीत्यर्थः । नानिश्चि-  
तफलं कर्म कुर्वत इति भावः । यथाह कामन्दकः—' निष्फलं क्लेशबहुलं  
संदिग्धफलमेव च । न कर्म कुर्यान्मातिमान् सदा वैरानुबन्धि च ॥ ' इति ।

ये निजप्राप्तिलज्जिता मनीषिणः सन्ति, ते जगत्पदस्य नाशकं क्रमेण  
पूर्वमेव निजित्य भस्मभरिणामे प्रचुरं सुखं, वाक्येऽपि  
सदा न तदभ्येवोपायं कुर्वन्ति । नहि ईश्वरसाहाय्यं हास्यं

मन्त्रं, प्रसादादपि नैतिहा चर्यादौ मन्त्राग्नेयाभिधानं नीतिभारतं  
नक्षत्राणां स्थापनां प्रकल्पति । यथैव अन्येभ्योऽपि दुर्गमे गृहे प्रस्थापयित्वा शिवस्य  
प्रसादमेवाप्य लोकमतीत्यपि मन्त्राद्युपदेशोऽस्ति ।

शिवस्य पौरुषं विजितक्रोधरया जिगीषवः

नयतिः प्रापणार्थं द्विकर्मकः । अ गौरुषस्य कर्तृस्थकर्मत्वेऽप्युपायस्यातथा-  
त्वात्क्रोधं विनयते इत्यादिवत् 'कर्तृस्थे चाश्रिरे कर्मणि' इत्यात्मनेपदं  
न भवति ॥ ३५ ॥

अपनेयमुदेतुमिच्छता तिमिरं रोषमयं धिया पुरः ॥

अपनेयमिति ॥ उदेतुमभ्युदेतुमिच्छता राज्ञो पुरः प्रथमं रोषादागतम् ।

ननु दुर्बलस्यैवमस्तु, बलीयस्तु क्रोधादेव कार्यासिद्धिरित्यत आह—

क्षयपक्ष इवैन्दवीः कलाः सकला हन्ति स शक्तिसंपदः ॥ ३७ ॥

बलवानिति ॥ बलवाञ्छूरोऽपि यः कोपाज्जन्म यस्य तस्य कोपज-  
न्मनः । ' अवज्यो बहुव्रीहिव्यधिकरणो जन्माद्युत्तरपदः ' इति वामनः ।  
तमसो मोहस्य । कृद्योगात्कर्तरि षष्ठी । अभिभवमाक्रान्तिं न रुणद्धि न  
निवारयति । स नृपः । क्षयस्य पक्षः क्षयपक्षः कृष्णपक्ष ऐन्दवीरिन्दुसंबन्धि-  
नीः कला इव । ' कला तु षोडशो भागः ' इत्यमरः । सकलाः समग्राः  
शक्तिसंपदः प्रभुमन्त्रोत्साहशक्तिस्तिस्रोऽपि हन्ति नाशयति । अन्धस्य जंघा-  
बलमिव क्रोधान्धस्य लोकोत्तरमपि सामर्थ्यं व्यर्थमेवेत्यर्थः । अत्र कालस्य  
सर्वकारणत्वात्क्षयपक्षस्य कलाक्षयकारित्वमस्त्येव । तमस्तु तत्कालवैजृम्भ-  
णात्तथा व्यपदेशः ॥ ३७ ॥

विमृष्य कुर्वतः क्रियाप्रकारमाह—

समवृत्तिरुपैति मार्दवं समये यश्च तनोति तिग्मताम् ॥

अधितिष्ठति लोकमोजसा स विवस्त्रानिव मेदिनीपतिः ॥ ३८ ॥

समेति ॥ यः । समा नातिमृदुर्नातितिग्मा वृत्तिर्यस्य स समवृत्तिः स  
समये सत्यवत्सरे मार्दवं मृदुवृत्तिवभुपैति तिग्मतां तीक्ष्णवृत्तित्वं च तनोति ।  
स मेदिनीपतिर्विवश्वानिव ओजसा तेजसा लोकमाधितिष्ठत्याक्रामति ।  
सूर्योऽपि ऋतुभेदेन समवृत्तिरित्यादि यौज्यम् ॥ ३८ ॥

च यो यथा सर्वेषु सदनशीलो भवति ; अथवा सर्वेषु श्रेणिकुलो भवति, सवर्ग  
 भजाः वशी कर्तुं शक्नुते - च शक्तोऽपि । अतो मया समस्तं मुनिभिः मे  
 नमस्तेति मुनिभिः च, दुर्जनं हृदये नोद्यतां तीक्ष्णालं भवति, स एव



श्री ल, तदा शास्त्रानुसारेण कृष्णललाभाय ध्यानं न- विनाशाय ॥

अतिपातितेति ॥ अतिपातितान्यतिक्रान्तानि कालः समयोऽनुरूपः  
साधनानि सहायादीनि यया सा तथोक्ता । तापयतीति तापनी । कर्तरि  
ल्यट् । टित्वान्ङीप् । स्वस्य यच्छरीरमिन्द्रियवर्गश्च तयोस्तापन्यक्षमा क्रोधो  
भञ्जन्तं जनवत्पृथग्जनमिव । ' तेन तुल्यं ' इति वतिप्रत्ययः ।  
तैनेवार्थो लक्ष्यते । ' तद्धितश्चासर्वविभक्तिः ' इत्यव्ययम् । नयसिद्धेर्नयसा-  
ध्यफलादपनेतुं पृथक्कर्तुं नार्हति । असमयक्रोधस्यात्मसंतापातिरिक्तं फलं  
नास्तीत्यर्थः ॥ ४२ ॥

उपकारकमायतेर्भृशं प्रसवः कर्मफलस्य भूरिणः ॥

उपकारकमिति ॥ आयतेरुत्तरकालस्य भृशमत्यंतमुपकारकम् । स्थिर-  
फलहेतुरित्यर्थः । भूरिणः प्रभूतस्य कर्मफलस्य । प्रसूयतेऽनेनिति प्रसवः  
कारणम् । अपायि न भवतीत्यनपायि स्वयमविनश्यदेव द्विषा निबर्हणं  
विनाशकभेदं गुणकं साधनं तितिक्षासमं क्षमातुल्यं नास्ति । ' क्षान्तिः क्षमा  
तितिक्षा च ' इत्यमरः । ' तिज निशाने ' इति धातोः ' गुप्तिञ्जिद्भ्यः  
सन् ' इति क्षमार्थे सन्प्रत्ययः । तितिक्षासममित्यनुक्तोपमेया समास आर्थी  
लुप्तोपमा, भृशायत्यनपायिशब्दैः साधनान्तरैवलक्षण्याद्व्यातिरेकश्च व्यज्यते ।  
भेदप्राधान्य उपमानादुपमेयस्याधिक्ये विपर्यये च व्यतिरेकः ॥ ४३ ॥

प्रणतिप्रवणान्विहाय नः सहजस्नेहनिबद्धचेतसः ॥

प्रणतीति ॥ सहजस्त्रेहेनाकृत्रिमप्रेणा निबद्धचेतसोऽस्मासु गाढं लग्न-  
चित्ताः । सुयोधने तु न तथेति भावः । किं च मानभूतामहंकारिणां प्रथ-  
मेऽप्रेसराः । सुयोधनस्तु ततोऽपीति भावः । वृष्णयो यादवाः प्रणतिप्रव-  
णान्प्रणामपरान् । सुयोधनस्तु न तथेति भावः । नोऽस्मान्विहाय सुयोधनं  
सदा न प्रणमन्ति न नमन्ति नानुसरन्ति । किंतु कार्यकाले त्यक्ष्यन्त्येवे-  
त्यर्थः । सति यादवविग्रहे न किंचिदस्माकमसाध्यं भवेदिति भावः । अने-  
कप्रदार्थहेतुकं काव्यलिङ्गमलंकारः ॥ ४४ ॥

सुहृदः सहजास्तथेतरे मतमेषां न विलंघयन्ति ये ॥

विनयादिव् यापयन्ति ते धृतराष्ट्रात्मजमात्मासिद्धये ॥ ४५ ॥

सोदकारन म पिबिब कयें वा एतत्पक्षे अनवाही के छावि मयेंहु उपे नम - मारकोवां  
 भित भूतो रेलका प ये व मयवा एयें ता छुना कयि में मारव विना मरुतुला, सामी, ले  
 सुवें सा मयलं रंगार सिम लमयार कयट एवे दर्श नमो उपे नम मयपे  
 वा र मयल मयें लय मयल। वा र मयल मयें लय मयल। वा र मयल मयें लय मयल।



मल के भरीर करवाले दुमो धन के साथ अमी मगर आप विष्णु के साथ  
विष्णु के साथ रामों को मेरे पक्ष से पुरादेगी। जेहे कि उरक केते है  
अमलन के मुल को समुद्र के देव। ए  
किराता जुनीयका व्ययम् ।

सृष्ट इति ॥ किं चैषां वृष्णीनां ये सहजाः सहजाताः । मातृपितृपक्षा  
इत्यर्थः । 'अन्येष्वपि दृश्यते' इति ङप्रत्ययः । सुहृदो मित्राणि तथेतरे  
कृत्रिमसुहृदश्च मतं वृष्णिपक्षं न विलंघयन्ति नातिक्रामन्ति । ते द्वयेऽपि  
नृपाः । दुर्योधनोपजीविनोऽपीति भावः । आत्मसिद्धय आत्मजीवनार्थं धृत-  
राष्ट्रात्मजं दुर्योधनं विनयादानुकूल्यादित्र यापयन्ति कालं गमयन्ति । कार्य-  
काले तु वृष्णिपक्षप्रवेशिन एवेत्यर्थः । यातेर्ण्यन्ताल्लट् । 'आर्तीहि०'  
इत्यादिना पुगागमः ॥ ४५ ॥

किंच नायमभियोगकाल इत्याशयेनाह--

अभियोग इमान्महीभुजो भवता तस्य कृतः कृतावधेः ॥

प्रविघाटयिता समुत्पतन्हरिदश्वः कमलाकरानिव ॥ ४६ ॥

अभियोग इति ॥ कृतावधेः परिभाषितकालस्य । ' अवाधिस्त्ववधानं  
स्यात्साम्निकाले विलेऽपि च । ' इति विश्वः । तस्य सुयोधनस्य । कर्मणि  
षष्ठी । भवता कृतः । अवधित इति शेषः । अभियोगः । आर्द्राभिभव  
इति यावत् । ' अभियोगस्तु शपथे स्यादार्द्रं च पराभवे । ' इति विश्वः ।  
इमान्पूर्वोक्तान्महीभुजो राज्ञो हरिदश्च उष्णरश्मिः कमलाकरानिव समुत्पत-  
न्मुद्यन्नेव प्रविघाटयिता भेत्स्यति । घाटयतेभौवादिकाललुट् । चौरादिकस्य तु  
' मितं ह्रस्वः ' इति ह्रस्वत्वं स्यात् ॥ ४६ ॥

अथ न ये वृष्णिपक्षास्तान्प्रत्याह—

उपजापसहान्विलङ्घयन्स विधाता नृपती-मदोद्धतः ॥

सहते न जनोऽप्यधःक्रियां किमु लोकाधिकधाम राजकम् ॥४७॥

उपजापेति ॥ मदोद्धतः स दुर्योधनो नृपतीनन्यान्नृपान्विलंघयन्मदादव-  
मानयन् । सहन्त इति सहाः । पञ्चादयच् । उपजापस्य सहान्भेदयोग्यान् ।  
'समौ भेदोपजापौ' इत्यमरः । विधाता विधास्यति । दधातेर्लुट् । अवमा-  
नितो जनः सुभेद्य इति भावः । न च ते सहिष्णव इत्याह—जनः प्राकृतोऽ-  
प्यघः क्रियामपमानं न सहते । लोकाधिकधाम लोकोत्तरप्रतापं राजकं राज-  
समूहः । गोत्रोक्षोष्ट्र०' इत्यादिना बुञ्प्रत्ययः । किमु । न सहत इति किं  
वक्तव्यमित्यर्थः । तथा सति कृत्स्नमेव राजमण्डलमस्मानेवावलम्ब्यत  
इति भावः ॥ ४७ ॥

ननु सखीनिवेत्यादिवनेचरोक्त्या तस्य मदसंभावनापि कथामिरयत्राह—  
असमापितकृत्यसंपदां हतवेगं विनयेन तावता ॥

प्रभवन्त्यभिमानशालिनां मदमुत्तम्भयितुं विभूतयः ॥ ४८ ॥

असमापितोति ॥ असमापितकृत्यसंपदामकृतकृत्यानामतोऽभिमानशालि-  
नामहंकारिणां विभूतयः संपद एव तावता स्वल्पेन विनयेन । कार्यवशा-  
दारोपितेनेति शेषः । हतवेगं प्रतिबद्धवेगं नतु स्वरूपतो हतं मदमुत्तम्भ-  
यितुं वर्धयितुं प्रभवन्ति । सर्वथा दुर्जनसंपदो विकारयन्तीति भावः ॥ ४८ ॥

अथ मदस्यानर्थहेतुतां युग्मेनाह—

मदमानसमुद्धतं नृपं न वियुक्ते नियमेन मूढता ॥

अतिमूढ उदस्यते नयान्नयहीनादपरज्यते जनः ॥ ४९ ॥

मदेति ॥ मदमानाभ्यां दर्पाहंकाराभ्यां समुद्धतं नृपं मूढता कार्यापरिज्ञानं  
नियमेनावश्यं न नियुक्ते न विमुञ्चति । अतिमूढो नयान्नीतिमार्गादुदस्यते  
उत्क्षिप्यते । कर्मकर्तारि लट् । नयहीनाज्जनोऽपरज्यतेऽपरक्तो भवति ।

‘स्वारितञितः०’ इत्यादिनात्मनेपदम् ॥ ४९ ॥

अपरागसमीरणेरितः क्रमशीर्णाकुलमूलसंततिः ॥

सुकरस्तरुवत्सहिष्णुना रिपुरुन्मूलयितुं महानपि ॥ ५० ॥

अपरागेति ॥ अपरागोऽप्रीतिः । द्वेष इति यावत् । समीरण इव ।  
तेनेरितश्चोदितः । अत एव क्रमेण शीर्णा शीर्णाभूताकुला चला च मूलसं-  
ततिः प्रकृत्यादिस्वजनवर्गः शिफासंघातश्च यस्य स तथोक्तः । ‘मूलं  
वशीकृते स्वीये शिफातारान्तिकादिषु ।’ इति वैजयन्ती । रिपुर्महानपि  
तरुवद्वृक्ष इव सहिष्णुना क्षमावतोन्मूलयितुमुद्धर्तुं सुकरः सुसाध्यः । सुकरो-  
न्मूलन इत्यर्थः । अत्र मदादेः पूर्वपूर्वस्योत्तरं प्रति कारणत्वात्कारणमाला,  
तरुवदित्युपमा चेति द्वयोः संसृष्टिः ॥ ५० ॥

नन्वन्तर्भेदमात्रेण कथं सुसाध्यस्तत्राह—

अणुरप्युपहन्ति विग्रहः प्रभुमन्तः प्रकृतिप्रकोपजः ॥

आखिलं हि हिनस्ति भूधरं तरुशाखान्तनिघर्षजोऽनलः ॥ ५१ ॥

अणुरिति ॥ अणुरल्पोऽप्यन्तःप्रकृतिप्रकोपजोऽन्तरङ्गमात्याद्यपरागस-  
मुत्थः । ‘प्रकृतिः पञ्चभूतेषु स्वभावे मूलकारणे । छन्दः कारणगुह्येषु जन्त्व-  
मात्यादिकेष्वपि ॥’ इति वैजयन्ती । विग्रहो वैरं प्रभुमुपहन्ति नाशयति ।  
अत्र दृष्टान्तमाह—तरुशाखान्तानां निघर्षो घर्षणं तज्जोऽनलोऽग्निः । भूधरं



गिरिमखिलं साकल्येन हिनस्ति हि । दहतीत्यर्थः । अत्रोपमानोपमेयसमानधर्माणां प्रतिबिम्बतया निर्देशेन दृष्टान्तालंकारः ॥ ५१ ॥

तथापि कथं वर्धमानं शत्रुमुपेक्षेतेत्याशङ्क्य दुर्विनीतत्वादित्याह—

मतिमान्विनयप्रमाथिनः समुपेक्षेत समुन्नतिं द्विषः ॥

सुजयः खलु तादृगन्तरे विपदन्ता ह्यविनीतसंपदः ॥ ५२ ॥

मतिमानिति ॥ मतिमान्प्राज्ञः । विनयं प्रमथ्नातीति विनयप्रमाथिनो दुर्विनीतस्य द्विषः समुन्नतिं वृद्धिं समुपेक्षेत । उपेक्षायाः फलमाह—तादृगविनीतोऽन्तरे क्वचिद्रन्त्रे सुजयः सुखेन जेतुं शक्यः खलु । हि यस्मादविनीतसंपदो विपदन्ता विपन्नमर्यादकाः । अनर्थोदका इत्यर्थः ॥ ५२ ॥

कथं दुर्विनीतस्य शत्रोः सुजयमित्याशङ्क्य भेदजर्जरितत्वादित्याह—

लघुवृत्तितया भिदां गतं बहिरन्तश्च नृपस्य मण्डलम् ॥

अभिभूय हरत्यनन्तरः शिथिलं कूलमिवापगारयः ॥ ५३ ॥

लघ्विति ॥ लघुवृत्तितया स्वस्य दुर्वृत्तरूपतया बहिर्भिन्नादिजनपदेष्वन्तरास्यादिषु च भिदां भेदं गतम् 'षिद्धिदादिभ्योऽङ्' इत्यङ्प्रत्ययः । नृपस्य मण्डलं राष्ट्रमनन्तरः संनिहितो जिगीषुरापगारयो नदीवेगः शिथिलमन्तर्भेदजर्जरं कूलमिवाभिभूयाक्रम्य हरति ॥ ५३ ॥

अनुशासतमित्यनाकुलं नयवर्तमानकुलमर्जुनाग्रजम् ॥

स्वयमर्थ इवाभिवाञ्छितस्तमभीयाय पराशरात्मजः ॥ ५४ ॥

अन्विति ॥ इतीत्यमाकुलमरिणिकारस्मरणात्क्षुभितमर्जुनाग्रजं भीमसेनं नयवर्तमानं नीतिमार्गमनाकुलमसंकीर्णं यथा तथानुशासतमुपदिशन्तम् । 'जाक्षित्यादयः षट्' इत्यभ्यस्ताच्छतुर्नुमभावः । तं धुधिष्ठिरं पराशरात्मजो वेदव्यासः । स्वयमभिवाञ्छितोऽर्थ इव । साक्षान्मनोरथ इवेत्युत्प्रेक्षा । अभीयाय प्राप्तः ॥ ५४ ॥

अथ युग्मेनाह—

मधुरैरवशानि लम्भयन्नापि तिर्यश्चि शमं निरीक्षितैः ॥

परितः पटु बिभेदेनसां दहनं धाम विलोकनक्षमम् ॥ ५५ ॥

मधुरैरिति ॥ मधुरैः शान्तैर्निरीक्षितैरवलोकनैः । नपुंसके भावे क्तः ।

न विद्यते वशमायत्तत्वं येषां तान्यवशानि प्रतिकूलानि । 'वशमायत्ततायां च' इति विश्वः । तिर्यश्चि मृगपक्ष्यादीनि शमं शान्तिं लम्भयन्प्रापयन् ।

'लभेश्च' इति तुमागमः । 'गत्यर्थः' इत्यादिना द्विकमकत्वम् ।

परितः पटूज्ज्वलमेनसाम् । दहतेऽनेनेति दहनं निवर्तकं तथापि विलोक-  
नक्षमं दर्शनीयम् । बह्मचादिविलक्षणमिति भावः । धाम तेजो विभ्रत् ॥ ५५ ॥

सहस्रोपगतः सविस्मयं तपसां सूतिरसूतिरापदाम् ॥

ददृशे जगतीभुजा मुनिः स वपुष्मानिव पुण्यसंचयः ॥ ५६ ॥

सहसेति ॥ पुनः सहस्रोपगतोऽकस्मादागतस्तपसां सूतिः प्रभव आप-  
दामसूतिरप्रभवः । निवर्तक इति यावत् । स मुनिर्व्यासो वपुष्मान्देहधारी  
पुण्यसंचयः पुण्यराशिरिवेत्युत्प्रेक्षा । जगतीभुजा राज्ञा सविस्मयं  
ददृशे दृष्टः ॥ ५६ ॥

अथोच्चकैरासनतः परार्ध्यादुद्यन्स धूतारुणवल्कलाग्रः ॥ ५७ ॥

रराज कीर्णाकपिशंशुजालः शृङ्गात्सुमेरोरिव तिग्मरश्मिः ॥ ५७ ॥

अथेति ॥ अथ दर्शनानन्तरम् । उच्चकैरुन्नतात्परार्ध्याच्छ्रेष्ठात् । ‘ अर्धा-  
द्यत् ’ । ‘ परावराधमोत्तमपूर्वाच्च ’ इति यत्प्रत्ययः । आसनतः सिंहा-  
सनादुद्यद्वात्तिष्ठन्नत एव धूतानि कम्पितान्यरुणानि वल्कलाग्राणि यस्य स  
तथोक्तः । स नृपः कीर्णं विस्तृतमाकपिशंशुजालं यस्य स तथोक्तः ।  
सुमेरोः शृङ्गादुद्यस्तिग्मरश्मिरिव रराज ॥ ५७ ॥

अवहितहृदयो विधाय सोऽर्हाभृषिवदृषिप्रवरे गुरुपदिष्टाम् ॥

तदनुमतमलंचकार पश्चात्प्रशम इव श्रुतमासनं नरेन्द्रः ॥ ५८ ॥

अवाहितोति ॥ स नरेन्द्रोऽवहितहृदयोऽप्रमत्तचित्तः सन् । ऋषिप्रवरे मुनि-  
श्रेष्ठे । ऋषिवदृष्यर्हम् । अर्हार्थं वतिप्रत्ययः । गुरुपदिष्टाम् । शास्त्रीया-  
मित्यर्थः । अर्हा पूजाम् । ‘ गुरोश्च हलः ’ इत्यकारप्रत्ययः । विधाय पश्चा-  
दनन्तरं तदनुमतं तेनानुज्ञातमासनम् । प्रशमः शान्तिः श्रुतं शास्त्रश्रवण-  
मिव । अलंचकार । उक्तं च—‘ प्रशमस्तस्य भवत्यलंक्रिया ’ इति मुन्या-  
ज्ञयोर्पविष्टवानित्यर्थः ॥ ५८ ॥

व्यक्तोदितस्मितमयूखविभासितोष्ठस्तिष्ठन्मुनेरभिमुखं स  
विकीर्णधाम्नः ॥ तन्वन्तमिद्धमभितो गुरुमंशुजालं लक्ष्मी-

मुवाह सकलस्य शशाङ्कमूर्तेः ॥ ५९ ॥

इति भारविकृतौ महाकाव्ये किरातार्जुनीये द्वितीयः सर्गः ॥ २ ॥

व्यक्तेति ॥ व्यक्तोदितैः स्फुटोद्भूतैः स्मितमयूखैर्विभासितावोष्ठौ यस्य स  
तथोक्तः । विकीर्णधाम्नो विस्तीर्णतेजसो मुनेरभिमुखं तिष्ठन् स नृपः ।



इदं दीप्तमंशुजालं तन्वन्तं गुरुं गीष्पतिम् । ‘गुरुर्गीष्पतिपित्रादौ’ इत्य-  
मरः । ‘अभितः परितः०’ इत्यादिना द्वितीया । अभितोऽभिमुखम् ।  
तिष्ठत इति शेषः । सकलस्य संपूर्णस्य शशाङ्का मूर्तिर्यस्य तस्येन्दोर्लक्ष्मी-  
मुवाह वहति स्म । अत्रोपमेयस्य राज्ञः उपमानेन्दुधर्मेण लक्ष्म्याः साक्षात्सं-  
बन्धासंभवात्तत्सदृशीं लक्ष्मीमिवेति प्रतिबिम्बकरणाक्षेपादसंभवद्वस्तुसंबन्धा-  
त्पदार्थवृत्तिर्निदर्शनालंकारः । तदुक्तम्—‘प्रतिबिम्बस्याकरणे संभवता यत्र  
वस्तुयोगेन । तत्साम्यमसंभवता निदर्शना सा द्विधाभिमता ॥’ इति ॥ ५९ ॥  
इति श्रीमहामहोपाध्यायकोलाचलमल्लिनाथसूरिविरचितायां किरातार्जुनी-  
यकाव्यव्याख्यायां घण्टापथसमाख्यायां द्वितीयः सर्गः समाप्तः ॥ २ ॥

## तृतीयः सर्गः ।

अथ त्रिभिर्मुनिं विशिषंश्चतुर्भिः कलापकमाह । तदुक्तम्—‘द्वाभ्यां  
युग्ममिति प्रोक्तं त्रिभिः श्लोकैर्विशेषकम् । कलापकं चतुर्भिः स्यात्तदूर्ध्वं  
कुलकं स्मृतम् ॥’ इति—

ततः शरच्चन्द्रकराभिरामैरुत्सर्पिभिः प्रांशुमिवान्शुजालैः ॥

विभ्राणमानीलरुचं पिशङ्गीर्जटास्तडित्वन्तमिवाम्बुवाहम् ॥ १ ॥

तत इति ॥ तत उपवेशानन्तरं धर्मात्मजो युधिष्ठिरः शरच्चन्द्रकराभि-  
रामैः । आह्लादकैरित्यर्थः । उत्सर्पिभिरूर्ध्वं प्रसारिभिरंशुजालैः प्रांशुमुन्नत-  
मिव स्थितमित्युत्प्रेक्षा । पुनरानीलरुचं कृष्णवर्णं पिशङ्गीः पिङ्गलवर्णाः  
गौरादित्वान्डीप् । जटा विभ्राणं धारयन्तमत एव तडित्वन्तं विद्यद्युक्तमम्बु-  
वाहमिव स्थितमित्युत्प्रेक्षा ॥ १ ॥

प्रसादलक्ष्मीं दधतं समग्रां वपुःप्रकर्षेण जनातिगेन ॥

प्रसह्य चेतःसु समासजन्तमसंस्तुतानामपि भावमार्द्रम् ॥ २ ॥

प्रसादेति ॥ पुनः समग्रां संपूर्णां प्रसादः सौम्यता तस्य लक्ष्मीं संपदं  
दधतम् । अत एव जनमतगच्छतीति जनातिगेन लोकातिशायिना ।  
‘अन्येष्वपि दृश्यते’ इति डप्रत्ययः । वपुःप्रकर्षेणाकारसंपदासंस्तुतानाम-  
परिचितानामपि । व्यासोऽयमित्यजानतामपत्यर्थः । ‘संस्तवः स्यात्परि-  
श्रयः’ इत्यमरः । चेतःसु चित्तेष्वार्द्रं स्नेहार्द्रं भावमभिप्रायं प्रसह्य बलात्स-

भासजन्तम् । लगयन्तामिति यावत् । ' दंशसञ्जस्वञ्जां शपि ' इत्युपधायां लोपः । प्रसन्नाकारेषु सर्वोऽपि स्निह्यतीति भावः ॥ २ ॥

अनुद्धताकारतया विविक्तां तन्वन्तमन्तःकरणस्य वृत्तिम् ॥

माधुर्यविस्त्रम्भविशेषभाजा कृतोपसंभापमिवोक्षितेन ॥ ३ ॥

अनुद्धतेति । पुनरनुद्धताकारतया शान्ताकारत्वेन लिङ्गेनान्तःकरणस्य वृत्तिं विविक्तां पूताम् । शान्तामिति यावत् । ' विविक्तौ नविजनौ ' इत्यमरः । तन्वन्तं प्रकटयन्तम् । आकृतिरेवास्य चित्तशुद्धिं कथयतीत्यर्थः । पुनर्माधुर्यं निसर्गसौम्यतां विस्त्रम्भो विश्वासः । ' समौ विस्त्रम्भविश्वसौ ' इत्यमरः । तयोर्विशेषमातिशयं भजतीति तथोक्तेनेक्षितेन दर्शनेनैव कृतोपसंभाषा संभाषणं येन तमिवेत्युत्प्रेक्षा । दृष्टिविशेषेणैवोपसंभाषणं मिव स्थितमित्यर्थः । काशिकायां तु ' उपसंभाषणमुपसान्त्वनम् ' इति भासनादिसूत्रे ॥ ३ ॥

धर्मात्मजो धर्मनिबन्धिनीनां प्रसूतिमेनःप्रणुदां श्रुतीनाम् ॥

हेतुं तदभ्यागमने परीप्सुः सुखोपविष्टं मुनिमावभाषे ॥ ४ ॥

धर्मेति ॥ पुनर्धर्मं निबन्धन्तीति धर्मनिबन्धिनीनामग्निहोत्रादिधर्मप्रतिपादिकानाम् । एनःप्रणुदामवच्छिदाम् । क्विप् । श्रुतीनां वेदानाम् । ' श्रुतिः स्त्री वेद आम्नायः ' इत्यमरः । प्रसूतिं प्रभवं सुखेनोपविष्टं मुनिं तदभ्यागमने तस्य मुनेरागमने हेतुं परीप्सुर्जिज्ञासुः । ' आप्रोतेः सन्नन्तादुप्रत्ययः ' ' आप्जप्युधामात् ' इतीकारः, ' अत्र लोपोऽभ्यासस्य ' इत्यभ्यासलोपः । आवभाष उवाच ॥ ४ ॥

अनाप्तपुण्योपचयैर्दुरापा फलस्य निर्धूतरजाः सवित्री ॥

तुल्या भवद्दर्शनसंपदषा वृष्टेर्दिवो वीतबलाहकायाः ॥ ५ ॥

अनाप्तेति । अनाप्तपुण्योपचयैरकृतपुण्यसंग्रहैर्दुरापा दुर्लभा । फलस्य सवित्रा श्रेयस्करी निर्धूतरजा हतरजोगुणान्यत्र निरस्तधूलिः । ' रजो रजोगुणे धूलौ परागार्तवयोरापि ' इति शाश्वतः । एषा भवद्दर्शनसंपत्संपत्तिः । लाभ इति यावत् । संपदादिभ्यः क्विपो भावार्थत्वात् । वीतबलाहकाया गतभेदाया दिव आकाशस्य संवान्धिन्या वृष्टेस्तुल्येत्युपमालंकारः । अनन्त्रवृष्टि-वदतर्वितोपपन्नं भवद्दर्शनं सर्वथा कस्याचिच्छ्रयसो निदानमित्यर्थः । वारि ब्रह्मताति बलाहकः । पृथोदरादित्वात्साधुः ॥ ५ ॥

अद्य क्रियाः कामदुधाः क्रतूनां सत्याशिषः संप्रति भूमिदेवाः ॥

आसंसृतेरस्मि जगत्सु जातस्त्वय्यागते यद्बहुमानपात्रम् ॥ ६ ॥



अद्येति ॥ अद्य क्रतूनां क्रिया अनुष्ठानानि । कामान्दुहन्तीति काम-  
दुघाः । फलदा इत्यर्थः । 'दुहः कञ्चश्च' इति क-प्रत्ययो घादेश्च ।  
संप्रत्यय भूमिदेवा ब्राह्मणाः । 'द्विजात्यग्नजन्मभूदेववादवाः विप्रश्च  
ब्राह्मणः' इत्यमरः । सत्याशिषो जाताः । ब्राह्मणाशिषोऽद्य फलिता  
इत्यर्थः । यद्यतः कारणात्त्वय्यागते सति । त्वदागमेन निमित्तेनेत्यर्थः ।  
अस्मीत्यहमर्थेऽव्ययम् । 'अस्मीत्यस्मदर्थानुवादेऽहमर्थेऽपि' इति गणव्या-  
ख्याने । 'दासे कृतागासि भवत्युचितः प्रभूणां पादप्रहार इति सुन्दरि नास्मि  
दूये ।' इति प्रयोगाच्च । आसंसृतेरासंसारात् । यावत्संसारमित्यर्थः । अभिवि-  
धावाङ्गविकल्पादसमासः । जगत्सु बहुमानपात्रं बहुयोग्यताभाजनं जातः ।  
सकलसत्कर्मफलभूतं त्वदागमनं येन मे जगन्मान्यतेति भावः ॥ ६ ॥

श्रियं विकर्षत्यपहन्त्यधानि श्रेयः परिस्त्रौति तनोति कीर्तिम् ॥  
संदर्शनं लोकगुरोरमोघं तवात्मयोनेरिव किं न धत्ते ॥ ७ ॥

श्रियमिति ॥ आत्मयोनेर्ब्रह्मण इव लोकगुरोस्तवामोघमविफलं संदर्शनं  
श्रियं विकर्षत्याकर्षति । अघानि दुःखान्यपहन्ति । 'अंहोदुःखव्यसनेष्व-  
घम्' इत्यमरः । श्रेयः पुरुषार्थं परिस्त्रौति स्त्रवति च तनोति । किं बहुना  
किं न धत्ते किं करोति । सर्वं करोतीत्यर्थः ॥ ७ ॥

श्र्योतन्मयूखेऽपि हिमद्युता मे नानिर्वृतं निर्वृतिमेति चक्षुः ॥

समुज्झितज्ञातिवियोगखेदं त्वत्सन्निधाबुच्छ्वसतीव चेतः ॥ ८ ॥

योतदिति ॥ हे भगवन्, श्र्योतन्मयूखे सुधाम्नाविकरे हिमद्युतावन्दा-  
वापि विषये नानिर्वृतम् । नञर्थस्य नशब्दस्य सुप्सुपेति समासः । मे चक्षु-  
स्त्वत्सन्निधौ निर्वृतिं सुखमेति । तथा चेतश्च समुज्झितज्ञातिवियोगखेदं  
त्यक्तबन्धुविरहदुःखं समुच्छ्वसतीवानुपरोधेन प्राणितीवेत्युत्प्रेक्षा । पूर्वार्धे तु  
निर्वृतिकारणे सत्यपीन्दावनिर्वृतिकथनाद्विशेषोक्तिः । तदुक्तम्—'तत्साम-  
ग्र्यामनिर्वृतिर्विशेषोक्तिर्निगद्यते ।' इति ॥ ८ ॥

निरास्पदं प्रश्नकुतूहलित्वमस्मास्वधीनं किमु निःस्पृहाणाम् ॥

तथापि कल्याणकरिं गिरं ते मां श्रोतुमिच्छा मुखरीकरोति ॥ ९ ॥

निरास्पदमिति ॥ प्रश्नकुतूहलित्वं निरास्पदम् । त्वदागमनप्रयोजनप्रश्नो  
निरास्पद इत्यर्थः । 'आस्पदं प्रतिष्ठायाम्' इति निपातः । प्रश्नानव-  
काशे हेतुमाह—निःस्पृहाणाम् । युष्मादृशमित्यर्थः । अस्मास्वधीनमायत्तं

किमु । न किञ्चिदस्मत्तो लभ्यमित्यर्थः । आधारत्वविवक्षायां सप्तमा ।  
तथापि कल्याणवरीम् । अस्माद्वितैकहेतुमित्यर्थः । निःस्पृहवृत्तेः पारार्थ्या-  
दिति भावः । ' कृजो हेतु० ' इति टप्रत्यये ङीप् । अतस्ते गिरं श्रोतु-  
मिच्छा माम् । मुखं वागस्यास्ताति मुखरो निरन्तरभाषी । ' रप्रकरणे  
खमुखकुक्षेभ्य उपसंख्यानम् ' इति रः । ' दुर्मुखे मुखराबद्धमुखौ ' इत्य-  
मरः । ततश्चिप्रत्ययः । मुखरीकरोति । व्याहरयतीत्यर्थः । निःस्पृहस्यापि  
ते वाक्यमस्माद्वितकरत्वाच्छ्रोतव्यामिति भावः ॥ ९ ॥

इत्युक्तवानुक्तिविशेषरम्यं मनः समाधाय जयोपपत्तौ ॥

उदारचेता गिरमित्युदारां द्वैपायेननाभिदधे नरेन्द्रः ॥ १० ॥

इतीति ॥ इतात्थमुक्तिविशेषरम्यमुक्तिवैचित्र्यचारु यथा तथोक्तवान् ।  
उदारचेता महामना नरेन्द्रो द्वैपायनेन व्यासेन । द्वीपमयनं स्थानं जन्मभू-  
मिर्यस्यै स द्वीपायनः । स एव द्वैपायनस्तेन । ' प्रज्ञादिभ्यश्च ' इति  
स्वार्थेऽणप्रत्ययः । नापत्यार्थे । ' नडादिभ्यः फक् ' तेष्वेव पाठाद्वाधि-  
तार्थत्वाच्च । जयोपपत्तौ मनः समाधाय । जयसिद्धिमपेक्ष्येत्यर्थः । इति  
वक्ष्यमाणप्रकारामुदारामर्थवतीं गिरमभिदध उक्तः । दुर्हादित्वाद्प्रधाने  
कर्मणि लिट् । ' प्रधानकर्मण्याख्येये लादीनाहुर्दिकर्मणाम् । अप्रधाने दुर्हा-  
दीनां ण्यन्ते कर्तुश्च कर्मणः ॥ ' इति वचनात् ॥ १० ॥

आदौ तावत्तस्य माध्यस्थ्यभङ्गदोषं युग्मेन परिहरति--

चिचीषतां जन्मवतामलध्वीं यशोवतं सामुभयत्र भूतिम् ॥

अभ्यर्हिता बन्धुषु तुल्यरूपा वृत्तिर्विशेषेण तपोधनानाम् ॥ ११ ॥

चिचीषतामिति ॥ अलध्वीं गुर्वीम् । ' वोतो गुणवचनात् ' इति ङीष् ।  
यशोवतंसां कार्तिभूषणाम् । उभयत्रेह चमुत्र च भूतिं श्रेयश्चिचीषतां चेत्तुं  
संग्रहीतुमिच्छताम् । चिनोतेः सन्नन्ताच्छतृप्रत्ययः । जन्मवतां शरीरिणां  
बन्धुषु विषये तुल्यरूपैकविधा वृत्तिर्व्यवहारोऽभ्यर्हितोचिता तपोधनानां  
त्वस्मत्सदृशां विशेषेण नियमेनाभ्यर्हिता ॥ ११ ॥

तथापि निम्नं नृप तावकीनैः प्रह्वीकृतं मे हृदयं गुणौघैः ॥

वीतस्पृहाणामपि मुक्तिभाजां भवन्ति भव्येषु हि पक्षपाताः ॥ १२ ॥

तथापाति ॥ तथापि तुल्यवृत्तौ चित्तेऽपि । हे नृप, तावकीनैस्त्वदीयैः ।  
' युष्मदस्मदोरन्यतरस्यां खश्च ' इति खञ्प्रत्ययः ' तवकममकावेकवचने ।



इति तवकादेशः । गुणौघैः प्रह्वीकृतमार्वाजितं मे हृदयं निघ्नं त्वदायत्तम् ।  
 'अधीनो निघ्न आयत्तः' इत्यमरः । ननु निःस्पृहस्य कोऽयं पक्षपात  
 इत्यत्राह—वीतेति । षीतस्पृहाणां विरक्तानां मुक्तिभाजाम् । मुमुक्षूणा-  
 मपीत्यर्थः । भवन्तीति भव्याः साधवः । 'भव्यगेयः' इत्यादिना  
 कर्तरि निपातः । तेषु पक्षपाताः स्नेहाः भवन्ति । न तु साध्वनुग्रहो  
 महतां माध्यस्थ्यभञ्जक इति भावः ॥ १२ ॥

अथ नृपस्य गुणवत्तां प्रकटयितुं धृतराष्ट्रस्य दुश्चेष्टामुद्धाटयति—

सुता न यूयं किमु तस्य राज्ञः सुयोधनं वा न गुणैरतीताः ॥

यस्त्यक्तवान्वः स वृथा बलाद्वा मोहं विधत्ते विषयामिलाषः ॥ १३ ॥

सुता इति ॥ यूयं तस्य राज्ञो धृतराष्ट्रस्य सुताः पुत्रा न किमु । अपि  
 तु सुता एवेत्यर्थः । गुणैः शान्तिदानदाक्षिण्यादिभिः सुयोधनं नातीता  
 नातिक्रान्ता वा अतीता एत्यर्थः । कर्तरि क्तः । असुतत्वमगुणत्वं च त्यागे  
 हेतुः युष्मासु तन्नास्तीत्यर्थः । उपालम्भे कारणमाह—य इति । यो  
 धृतराष्ट्रो वो युष्मान्वृथा निष्कारणमेव त्यक्तवान् । यदि वयं सुता गुणाधि-  
 काश्च तर्हि कथमत्याक्षी त्राह—बलादिति । स विषयामिलाषो भोगतृष्णा  
 बलाद्वा बलादिव । 'वा स्याद्विकल्पोपमयोरेवार्थेऽपि समुच्चये ।' इति  
 विश्वः । मोहमविवेकं विधत्ते । विषयामिलाषातिरिक्तो न कश्चिदुष्म-  
 त्त्यागहेतुरस्तीत्यर्थः । अत्र कार्यकारणसमर्थनरूपोऽर्थान्तरन्यासः ॥ १३ ॥

अथ राज्ञ उत्साहवर्धनाय शत्रोर्हानिं सूचयति—

जहातु नैनं कथमर्थसिद्धिः संशय्य कर्णादिषु तिष्ठते यः ॥

असाधुयोगा हि जयान्तरायाः प्रमाथिनीनां विपदां पदानि ॥ १४ ॥

जहात्विति ॥ एनं धृतराष्ट्रमर्थसिद्धिः कथं न जहातु । जहात्वेवेत्यर्थः ।  
 'प्रेषातिसर्गप्राप्तकालेषु कृत्याश्च' इति प्राप्तकाले लोट् । तस्य हानिकालः प्राप्त  
 इत्यर्थः । कुतः । यो धृतराष्ट्रः संशय्य संदिग्ध कर्णादिषु तिष्ठते कर्णा-  
 दीन्दुर्मन्त्रिणः संदिग्धार्थे निर्णेतृत्वेनावलम्बत इत्यर्थः । 'प्रकाशनस्थेया-  
 ख्ययोश्च' इति स्थेयाख्यायामात्मनेपदम् । तिष्ठतेऽस्मिन्निति स्थेयो विवाद-  
 पदनिर्णेतारः । तथाह । असाधुयोगा दुर्जनसंसर्गा जयान्तराया जयविधा-  
 तकाः । किं च प्रमाथिनीनामुन्मूलनशीलानां विपदां पदानि स्थानानि ।  
 'पदं व्यवसितत्राणस्थानलक्ष्माङ्गघ्निवस्तुषु ।' इत्यमरः । न केवलं

जयघातिनः किं त्वनर्थकारिणश्चेत्यर्थः । धृतराष्ट्रोऽपि दुर्जनविधेयत्वाद्दिन-  
इत्यतीति भावः ॥ १४ ॥

एवं शत्रोरनर्थं सूचयित्वा राज्ञोऽर्थसिद्धिं सूचयति—

पथश्च्युतायां समितौ रिपूणां धर्म्या दधानेन धुरं चिराय ॥

त्वया विपत्स्वप्यविपत्ति रम्यमाविष्कृतं प्रेम परं गुणेषु ॥ १५ ॥

पथ इति ॥ रिपूणां समितौ सभायाम् । ‘ सभासमितिसंसदः ’ इत्य-  
मरः । पथश्च्युतायां मार्गाद्भ्रष्टायाम् । दुरात्मनो दुःशासनस्य स्त्रीग्रहणसाह-  
समङ्गीकृतवत्यामित्यर्थः । चिराय धर्म्या धर्मादनपेताम् । ‘ धर्मपथ्यर्थन्या-  
यादनपेते ’ इति यत्प्रत्ययः । धुरं भारं दधानेन । कुच्छेष्वपि धर्मादचलते-  
त्यर्थः । त्वया विपत्स्वपि । अविपत्त्यविनाश्यत एव रम्यं गुणेषु शान्त्यादिषु  
विषये परमुत्कृष्टं प्रेमाविष्कृतं प्रगटीकृतम् । दुःसहमपि सोढवता त्वया साधु  
कृतमिति भावः ॥ १५ ॥

विधाय विध्वंसमनात्मनीनं शमैकवृत्तेर्भवतश्छलेन ॥

प्रकाशितत्वं नमति शीलसाराः कृतोपकारा इव विद्विषस्ते ॥ १६ ॥

विधयेति ॥ किं च शम एवैका मुख्या वृत्तिर्यस्य तस्यापरोपतापिनो  
भवतश्छलेन कपटेन । आत्मने हित आत्मनीनः । स न भवतीत्यनात्म-  
नानः । स्वस्यैवानर्थहेतुरित्यर्थः । तम् । ‘ आत्मन्विश्वजनभोगोत्तरपदांस्त्वः ’  
इति खप्रत्ययः । विध्वंसमपकारं विधाय कृत्वा । प्रकाशितः प्रख्यापित-  
स्त्वं नमति शीलयोस्तव प्रज्ञासद्वृत्तयोः सारः प्रकर्षो यैस्ते तथोक्ताः । ते तव  
विद्विषः कृतोपकारा इवोपकृतवन्त इव । अपकारोऽप्युपकारायैव संवृत्तः ।  
यदेषां दौर्जन्यं युष्मत्साजन्यं च जगति सुव्यक्तमासीदित्यर्थः । विद्यमानस्यापि  
सुजनस्य चन्दनदारुण इव गुणाः परिभव एव प्रचुरीभवन्तीति भावः ॥ १६ ॥

अथ प्रयोजनान्तरमाह—

लभ्या धरित्री तव विक्रमेण ज्यायांश्च वीर्यास्त्रवलैर्विपक्षः ॥

अतः प्रकर्षाय विधिर्विधेयः प्रकर्षतन्त्रा हि रणे जयश्रीः ॥ १७ ॥

लभ्येति ॥ तव । त्वयेत्यर्थः । ‘ कुल्यानां कर्तारि वा ’ इति षष्ठी ।

धरित्री विक्रमेण लभ्या प्राप्तव्या । न च सुलभ्या तं विनेत्याह—विपक्षश्च  
शत्रुरपि । वीर्यं शौर्यमन्त्राण्यग्नेयादीनि बलानि सैन्यानि तैर्ज्यायान्प्रशस्यतरः ।  
अधिकतरः इति यावत् । ज्येष्ठस्य । ‘ ज्यादादीयसः । ’ इति ज्यादेशः ।



अतः प्रकर्षायाधिक्याय विधिरूपायो विधेयः कर्तव्यः । कुतः । हि यस्मा-  
द्रूपे जयश्रीः प्रकर्षतन्त्रा प्रकर्षप्रधाना । प्रकर्षायत्तेत्यर्थः । ' तन्त्रं प्रधाने  
सिद्धान्ते ' इत्यमरः । वलिन एव जयः, न तु दुर्वैलस्येति भावः ॥ १७ ॥

अथ ' त्रिः० ' इत्यादिना श्लोकचतुष्टयेन विपक्षज्यायस्त्वं वर्णयति—

त्रिःसप्तकृत्वो जगतीपतीनां हन्ता गुरुर्यस्य स जामदग्न्यः ॥

वीर्यावधूतः स्म तदा विवेद प्रकर्षमाधारवशं गुणानाम् ॥ १८ ॥

त्रिःसप्तेति ॥ त्रिरावृत्तान्सप्तवारांस्त्रिः सप्तकृत्वः । एकविंशतिकृत्व इत्यर्थः ।  
त्रिःसप्तशब्दयोः सुप्सुपेति समासः । ' संख्यायाः क्रियाभ्यावृत्तिगणने  
कृत्वसुच् ' इति कृत्वसुच्प्रत्ययः । जगतीपतीनां महीपतीनां हन्ता नाशको  
गुरुरध्वेदोपदेष्टा सः । प्रसिद्ध इत्यर्थः । अत एव यच्छब्दानपेक्षत्वम् ।  
तदुक्तं काव्यप्रकाशे—' प्रक्रान्तप्रसिद्धानुभूतार्थविषयस्तच्छब्दो यच्छब्दो-  
पादानं नापेक्षते ' इति । जमदग्नेरप्रत्ययं पुमाञ्जामदग्न्यः । ' गर्गादिभ्यो  
यञ् ' इति यञ्प्रत्ययः । यस्य भीष्मस्य वीर्यावधूतो विक्रमाभिभूतः ।  
अम्बिकास्वयंवर इत्यर्थः । तदा भङ्गप्राप्तिसमये गुणानां शौर्यादीनां प्रकर्ष-  
मतिशयमाधारवशमाश्रयाधीनं विवेद जज्ञे स्म । स्वविद्यायाः स्वशिष्ये  
भीष्मे स्वस्मादपि प्रकर्षाधानदर्शनादिति भावः । ' स्म पादपूरणे भूतेऽर्थे  
च ' इति विश्वः ॥ १८ ॥

यस्मिन्ननैश्वर्यकृतव्यलीकः पराभवं प्राप्त इवान्तकोऽपि ॥

धुन्वन्धनुः कस्य रणे न कुर्यान्मनो भयैकप्रवणं स भीष्मः ॥ १९ ॥

यस्मिन्निति ॥ यस्मिन्भीष्मे विषये । अनाश्वरस्य भावोऽनैश्वर्यमसामर्थ्यम् ।

' नञः शुचीश्वरक्षेत्रज्ञकुशलनिपुणानाम् ' इति विकल्पात्रञः पूर्व-  
पदवृद्धयभावः । तेन कृतव्यलीको जानितवैलक्ष्यः । ' दुःखे वैलक्ष्ये व्यली-  
कम् ' इति यादवः । अन्तकोऽपि यमोऽपि पराभवं प्राप्त इव । भीष्मस्वे-  
च्छामरणत्वादन्तकोऽपि पराजित इवास्ते, किमुतान्य इति भावः । स  
भीष्मो रणे धनुर्धुन्वन्कम्पयन्कस्य मनो भयैकप्रवणं भय-एकप्रवणमेकोन्मु-  
खम् । शिवभागवतवत्समासः । न कुर्यात् । सर्वस्यापि मनसि भयं कुर्या-  
देवेत्यर्थः ॥ १९ ॥

सृजन्तमाजाविषुसंहतीर्वः सहेत कोपज्वलितं गुरुं कः ॥

परिस्फुरल्लोलशिखाप्रजिह्वं जगज्जिघत्सन्तमिवान्तवह्निम् ॥ २० ॥

सृजन्तमिति ॥ आजौ रण इषुसंहतीर्बाणसंधान्सृजन्तं वर्षन्तं कोपञ्च-  
लितमत एव परिस्फुरन्त्यो लोलाश्च शिखाग्राण्येव जिह्वा यस्य तं तथोक्तं  
जगद्धोकं जिघत्सन्तमत्तुमिच्छन्तम् । अदेः सन्नन्ताच्छतप्रत्ययः । ‘ लुङ्-  
सनोर्घस्लृ ’ इति घस्लृदेशः । अन्तर्वाहिं कालाग्निमिव स्थितं गुरुं द्रोणं वो  
युष्माकं मध्ये कः सहेत सोढुं शक्नुयात् । न कोऽपीत्यर्थः । ‘ शकि लिङ्  
च ’ इति शक्यार्थे लिङ् ॥ २० ॥

निरीक्ष्य संरम्भनिरस्तधैर्यं राधेयमाराधितजामदग्न्यम् ॥

असंस्तुतेषु प्रसभं भयेषु जायेत मृत्योरपि पक्षपातः ॥ २१ ॥

निरीक्ष्येति ॥ संरम्भेण कोपेन निरस्तं त्याजितं धैर्यं निर्विकारचित्तत्वं  
येन तं तथोक्तम् । आटोपेनैव परधैर्यापहारिणमित्यर्थः । आराधितजामदग्न्यं  
शुश्रूषितभार्गवम् । जामदग्न्यादधिगतास्त्ररहस्यमित्यर्थः । राधेयं राधासुतं  
कर्णम् । ‘ ह्यभ्यो ढक् ’ । निरीक्ष्य मृत्योरप्यसंस्तुतेष्वपारिचितेषु । ‘ सस्तवः  
स्यात्परिचयः ’ इत्यमरः । भयेषु प्रसभं पक्षपातः परिचयो जायेत ।  
मृत्योरप्यस्माद्विभीयात्किमुतान्य इति भावः । संभावनायां लिङ् । अत्र  
जनिक्रियापेक्षया समानकर्तृकत्वाभावेऽपि पक्षपातक्रियापेक्षया तत्संभवा-  
न्निरीक्ष्येति ल्यञ्जिर्देशः । ‘ समर्थनीयः प्रधानोपसर्जनभावस्त्वप्रयोजकः ’  
इति व्यक्तिविवेककारः । अत्र भयसंबन्धरहितस्य मृत्योर्भयसंबन्धाविधाना-  
दसंबन्धे संबन्धरूपातिशयोक्तिरलंकारः ॥ २१ ॥

अथानन्तरं करणीयमागमनप्रयोजनं च युग्मेनाह—

यया समासादितसाधनेन सुदुश्चरामाचरता तपस्याम् ॥

एते दुरापं समवाप्य वीर्यमुन्मूलितारः कपिकेतनेन ॥ २२ ॥

ययेति ॥ यया विद्यया करणेन सुदुश्चरामतिदुष्करां तपस्यां तपश्चर्याम् ।  
‘ कर्मणो रोमन्थतपोभ्यां वर्तिचरोः ’ इति वयङ् । ‘ अप्रत्ययात् ’ इति  
द्वियामप्रत्ययः । आचरता । पशुपतिं प्रति तपः कुर्वतेत्यर्थः । अत एव  
समासादितं प्राप्तं साधनं पाशुपतास्त्ररूपं येन तेन । कपिर्हेनुमान्केतनं चिह्नं  
यस्य तेन । अर्जुनेनेत्यर्थः । दुरापमन्यस्य दुर्लभं वीर्यं तेजः समवाप्य । एते  
पूर्वोक्ता भीष्मादय उन्मूलितार उन्मूलयिष्यन्ते । उन्मूलयतेर्ष्यन्तात्कर्मणि  
लृट् । अत्र चिण्वदिडागमेऽपि तस्य ‘ असिद्धवद्वाभात् ’ इत्यासिद्धत्वात्  
‘ णेरनिटि ’ इति णिलोपः । तन्निमित्तस्यैव ‘ आनिटि ’ इति



निषेधात् । उक्तं चे—‘ चिण्वद्वाद्धिर्युक्च हन्तेश्च घत्वं दीर्घश्चोक्तो यो मितां वा चिणीति । इद् चासिद्धस्तेन मे लुप्यते णिर्नित्यश्चायं वल्निमितो विधाती ॥ ’ इति ॥ २२ ॥

महत्त्वयोगाय महामहिम्नामाराधनीं तां नृप देवतानाम् ॥

दातुं प्रदानोचित भूरिधाम्नीमुपागतः सिद्धिमिवास्मि विद्याम् २३ ॥

महत्त्वोति ॥ हे नृप, महत्त्वयोगाय प्रकर्षलाभाय महामहिम्नां महानुभावानां देवतानामिन्द्रादीनाम् । आराध्यतेऽनयेत्याराधनी ताम् । प्रसादयित्री-मित्यर्थः । करणे ल्युट् । डीप् । भूरिधाम्नीं महाप्रभावाम् । ‘ धाम देशे गृहे रश्मौ स्थाने जन्मप्रभावयोः । ’ इति विश्वः । ‘ अन उपधालोपिनोऽन्यतरस्याम् ’ इति वा डीप् । विद्यामिन्द्रमन्त्ररूपां सिद्धिं साक्षात्कार्यसिद्धिमि-वोति विद्याया अमोघत्वोक्तिः । हे प्रदानोचित दानपात्रभूत । फलभोक्तृत्वादस्य पात्रत्वोक्तिः । दातुमुपागतोऽस्मि ॥ २३ ॥

इत्युक्तवन्तं ब्रज साधयेति प्रमाणयन्वाक्यमजातशत्रोः ॥

प्रसेदिवांसं तमुपाससाद्वसन्निवान्ते विनयेन जिष्णुः ॥ २४ ॥

इताति ॥ इत्युक्तवन्तं प्रसेदिवांसं प्रसन्नम् । ‘ भाषायां सदवसस्तुवः ’ इति कसुः । तं मुनिं जिष्णुर्जयनशीलोऽर्जुनः । ‘ ग्लजिस्थश्च० ’ इति गस्तुप्रत्ययः । ब्रज साधयानुतिष्ठेत्येवंरूपम् । अजातशत्रोर्धर्मराजस्य । स्वयमविद्वेषणशीलत्वादियं संज्ञा । वाक्यं प्रमाणयन् । तदादिष्टः सन्नित्यर्थः । अन्ते वसंश्छात्र इव । ‘ छात्रान्तेवासिनौ शिष्ये ’ इत्यमरः । विनयेनानौद्वत्येनोपससाद समीपं प्राप ॥ २४ ॥

निर्याय विद्याथ दिनादिरम्याद्विम्बादिवार्कस्य मुखान्महर्षेः ॥

पार्थाननं वह्निकणावदाता दीप्तिः स्फुरत्पद्ममिवाभिषेदे ॥ २५ ॥

निर्यायेति ॥ अथ वह्निकणावदाता स्फुलिङ्गवदुज्ज्वला । देवतासान्निध्यादिति भावः । विद्येन्द्रमन्त्ररूपा । दिनादिरम्यादर्वस्य प्रभातभास्करस्य विम्बादिव महर्षेर्व्यासस्य मुखान्निर्याय निर्गत्य । ‘ समासेऽनञ्पूर्वे क्त्वो ल्यप् ’ । दीप्तिरर्कदीप्तिः । स्फुरद्विकसत्पद्ममिव । पार्थाननमर्जुनस्य मुखमभिषेदे प्रविष्टा ॥ २५ ॥

योगं च तं योग्यतमाय तस्मै तपःप्रभावाद्विततार सद्यः ॥

येनास्य तत्त्वेषु कृतेऽवभासे समुन्मिलेव चिराय चक्षुः ॥ २६ ॥

योगं चेति ॥ योग्यतमायार्हतमाय तस्मै पार्थाय तं वक्ष्यमाणमहिमानं  
योगं ध्यानविधिं च । ' योगः संनहनोपायध्यानसंगतियुक्तिषु । ' इत्यमरः ।  
तपःप्रभावात्सद्यो विततार ददौ । चिरकालग्राह्यमपीति भावः । येन योगन  
तत्त्वेषु प्रकृतिमहदादिषु । तथा च । मूलप्रकृतिर्महानहंकारो मनश्च पञ्च  
तन्मात्राणि पञ्च बुद्धीन्द्रियाणि पञ्च कर्मेन्द्रियाणि पञ्च महाभूतानीति चतुर्विं-  
शति तत्त्वानि । तत्रावभासे साक्षात्कारे कृते सत्यस्यार्जुनस्य चक्षुराक्षि-  
चिराय समुन्मिमीलेवोन्मिषितमिवेत्युत्प्रेक्षा । तदा तस्य कोऽपि महानाखि-  
लाज्ञानभञ्जनस्तत्त्वावभासश्चिरादन्धस्य दृष्टिभाम् इवामवादिति भावः ॥२६ ॥

आकारमाशंसितभूरिलभं दधानमन्तःकरणानुरूपम् ॥

नियोजयिष्यन्विजयोदये तं तपःसमाधौ मुनिरित्युवाच ॥ २७ ॥

आकारमिति ॥ आशंसित आख्यातो भूरिलभोऽनेकश्रेयःप्राप्तयेन तं  
तथोक्तम् । महाभाग्यसूचकमित्यर्थः । अन्तःकरणशब्देन तद्भूतिरुत्साहो  
लक्ष्यते । तदनु रूपं तदनुकूलम् । उत्साहानुगुणव्यापारक्षममित्यर्थः ।  
आकारं मूर्तिं दधानं तमर्जुनं मुनिर्विजयोदये विजयफलके तपःसमाधौ  
तपोनियमे । ' समाधिर्नियमे ध्याने नवाके च समर्थने । ' इति विश्वः ।  
नियोजयिष्यन् । नियोजयितुमिच्छन्नित्यर्थः । ' लट् शेषे च ' इति लट् ।  
' लटः सद्वा ' इति सत्प्रत्ययः । इति वक्ष्यमाणमुवाच ॥ २७ ॥

अनेन योगेन विवृद्धतेजा निजां परस्मै पदवीमयच्छन् ॥

समाचराचारमुपात्तशस्त्रो जपोपवासाभिषवैर्मुनीनाम् ॥ २८ ॥

अनेनेति ॥ अनेन स्वोपादिष्टेन योगेन विवृद्धतेजा निजां पदवीं परस्मा  
अयच्छन् । परस्य प्रवेशमयच्छन्नित्यर्थः । उपात्तशस्त्रो निगृहीतायुधः सत् ।  
जपोपवासाभिषवैः स्वाध्यायानशनस्नानैर्मुनीनामाचारं समाचरानुतिष्ठ ॥ २८ ॥

क्षेत्रविशेषे तपःसिद्धिरित्याशयेन तं निदर्शयन्नाह—

करिष्यसे यत्र सुदुश्चराणि प्रसत्तये गोत्रभिदस्तपांसि ॥

शिलोच्चयं चारुशिलोच्चयं तमेष क्षणान्नेष्यति गुह्यकस्त्वाम् ॥ २९ ॥

करिष्यस इति ॥ यत्र शिलोच्चये गोत्रभिद इन्द्रस्य प्रसत्तये प्रसादाय  
सुदुश्चराणि तपांसि करिष्यसे । चारुशिलोच्चयं रम्यशिखरं तं शिलोच्चयं  
गिरिमिन्द्रकीलरूपम् । ' अद्रिगोत्रगिरिग्रावाचलशैलशिलोच्चयाः । ' इत्य-



मरः । त्वामेष गुह्यको यक्षः । अनन्तरमेवास्य पुरःप्रादुर्भावादेश इति निर्देशः । क्षणात्रेष्यति प्रापयिष्यति ॥ २९ ॥

इति ब्रुवाणेन महेन्द्रसूनुं महर्षिणा तेन तिरोबभूवे ॥

तं राजराजानुचरोऽस्य साक्षात्प्रदेशमादेशमिवाधितष्टौ ॥ ३० ॥

इति ॥ इति त्वं महेन्द्रसूनुमर्जुनं ब्रुवाणेनोक्तवता । 'वर्तमानसामीप्ये' इति भूते वर्तमानवत्प्रत्ययस्तिरोधानस्याविलम्बसूचनार्थः । तेन महर्षिणा व्यासेन तिरोबभूवेऽन्तर्दधे । भावे लिट् । राजराजो यक्षराजः । 'राजा प्रभौ नृपे चन्द्रे यक्षे क्षत्रियशक्रयोः ।' इति विश्वः । तस्यानुचरः पूर्वोक्तयक्षोऽस्य मुनेरादेशं साक्षादिव प्रदेशमर्जुनाधिष्ठितस्थानमधितष्टौ । प्राप्त इत्यर्थः । 'स्थादिष्वभ्यासेन चाभ्यासस्य' इति षत्वम् ॥ ३० ॥

कृतानतिव्याहृतसान्त्ववादे जातस्पृहः पुण्यजनः स जिष्णौ ॥

इयाय सख्याविव संप्रसादं विश्वासयत्याशु सतां हि योगः ॥ ३१ ॥

कृतेति ॥ स पुण्यजनो यक्षः कृतानतिः कृतप्रणामः सन् व्याहृतसान्त्ववादे उक्तप्रियंवचने । 'व्याहार उक्तिर्लपितम्' इत्यमरः । जिष्णावर्जुने जातस्पृहो जातानुगः सन् । सख्यौ सुहृदीव । 'अथ मित्रं सखा सुहृत्' इत्यमरः । संप्रसादं विश्रम्भमियाय प्राप । तथा हि सतां साधूनां योगः संगतिराशु विश्वासयति विश्वासं जनयति हि । सामान्येन विशेषसमर्थनरूपोऽर्थान्तरन्यासः ॥ ३१ ॥

अथोष्णभासेव सुमेरुकुञ्जान्विहीयमानानुदयाय तेन ॥

बृहद्द्युतीन्दुःखकृतात्मलाभं तमः शनैः पाण्डुसुतान्प्रपेदे ॥ ३२ ॥

अथेति ॥ अथोष्णभासा सूर्येणोदयाय पुनरुद्गमाय विहीयमानास्त्यज्यमानानिति तमःप्रसिकारणोक्तिः बृहद्द्युतीन् । सौवर्णत्वाद्दीप्यमानानित्यर्थः । इति तमसः संकोचकारणोक्तिः । सुमेरुकुञ्जानिव । अत्र सुमेरुग्रहणं कुञ्जानां सौवर्णत्वद्योतनार्थम् । तेनार्जुनेनोदयाय श्रेयसे विहीयमानान्बृहद्द्युतनिनेकबुद्धिप्रकाशान् । पूर्ववद्विशेषणद्वयस्य प्रयोजनमनुसंधेयम् । पाण्डुसुतान् चतुर इति शेषः । दुःखेन कृच्छ्रेण कृत उपपादित आत्मलाभ उत्पत्तिर्यस्य तत्तथोक्तम् । तेषां विवेकित्वात् कथंचिल्लब्धोदयमित्यर्थः । तमः शोकोऽन्धकारश्च । 'तमोऽन्धकारे स्वर्भानौ तमः शोके गुणान्तरे ।' इत्युभयत्रापि विश्वः । शनैर्मन्दं प्रपेदे । तेषां विवेकित्वाद्भीतभीतमिवेति भावः । अत्र तमःशब्दस्य श्लिष्टत्वाच्चेष्टानुप्राणितेयमुपमा ॥ ३२ ॥

असंशयालोचितकार्यनुन्नः प्रेम्णा समानीय विभज्यमानः ॥

तुल्याद्विभागादिव तन्मनोभिर्दुःखातिभारोऽपि लघुः स मेने ॥३३॥

असंशयेति ॥ असंशयमसंदिग्धं यथा तथालोचितं विवेचितं यत्कार्यं तेन  
लुप्तो निरस्त इति लघुत्वहेतुक्तिः-! 'तुदविदोन्दत्राब्राह्मिभ्योऽन्यतरस्याम्'  
इति निष्ठानत्वम् । कार्यगौरवमालोच्य निरस्त इत्यर्थः । तथापि प्रेम्णा भ्रातृ-  
वात्सल्येन कर्त्रा समानीय पुनराकृष्य विभज्यमानः समभागीक्रियमाणः ।  
तुल्येन प्रेम्णा तुल्यदुःखत्वं भवतीति भावः । स पूर्वोक्तो दुःखमेवातिभारोऽ-  
पि । अतिभारभूतमपि दुःखमित्यर्थः । तन्मनोभिस्तेषां चतुर्णां पार्थानां मनो-  
भिस्तुल्याद्विभागादिव । पूर्वोक्तात्प्रेमकृतात्समावभागादिवेत्यर्थः । वस्तुतस्तु  
विवेकादेवेति भावः । पुनर्विभागग्रहणं तस्य हेतुत्वोत्प्रेक्षार्थमनुवादाददोषः ।  
लघुर्मेने मतः । यथैकोऽनेकधा विभज्य बहुभिरुह्यमानो महानपि भारो लघु-  
र्मेन्यते तद्वदित्यर्थः ॥ ३३ ॥

अथैव प्रेम्णाकृष्यमाणमपि शोकं विवेको निर्जिगायेत्याह—

धैर्येण विश्वास्यतया महर्षेस्तीव्रादरातिप्रभवाच्च मन्योः ॥

वीर्यं च विद्वत्सु सुते मघोनः स तेषु न स्थानमवाप शोकः ॥३४॥

धैर्येणेति ॥ धैर्येण तेषां निसर्गतो निर्विकारचित्तत्वेन तथा महर्षेर्व्या-  
सस्य । प्रवर्तकस्येति शेषः । विश्वास्यतया । श्रद्धेयवचनत्वेनेत्यर्थः । अरा-  
तिप्रभवादरातिहेतुकात्तीव्राहुः सहान्मन्योः क्रोधाद्धेतोस्तथार्जुनप्रभावपरिज्ञाना-  
च्चेति । हेत्वन्तरं विशेषणमुखेनाह—मघोनः सुतेऽर्जुने वीर्यं च । 'न लोकः'  
इत्यादिना षष्ठीप्रातिषेधः । विद्वत्सु । ज्ञातवस्त्विति यावत् । 'विदेः  
शतुर्वसुः' इति वैकल्पिको वस्वादेशः । तेषु पार्थेषु स शोकः स्थानं स्थितिं  
नावाप न प्राप ॥ ३४ ॥

तान्भूरिधाम्नश्चतुरोऽपि दूरं विहाय यामानिव वासरस्य ॥

एकौघभूतं तदशर्मं कृष्णां विभावरं ध्वान्तमिव प्रपेदे ॥ ३५ ॥

तानिति ॥ तान् पार्थास्त्यक्तवत् । तच्छर्मं सुखम् । 'शर्म' शातसुखानि  
च । इत्यमरः । तद्विरुद्धमशर्मं दुःखम् । 'नञ्' इति नञ्समासः । भूरिधा-  
मोऽतितेजस्विन इति हानिहेतुत्वोक्तिः । चतुरस्तान्पार्थानपि वासरस्य भूरिधा-  
मश्चतुरो यामान्प्रहरानिव । दूरं विहाय त्यक्तवैकौघभूतमेकराशिभूतं सत् ।  
'श्रेण्यादयः कृतादिभिः' इत्यर्थे कर्मधारयः । 'श्रेण्यादिराकृतिगणः' इति



शकटायनः । कृष्णां विभावरीं कृष्णपक्षरात्रिं ध्वान्तमिव । कृष्णां द्रौपदीं  
प्रपेदे प्राप ॥ ३५ ॥

तुषारलेखाकुलितोत्पलाभे पर्यश्रुणी मङ्गलमङ्गभीरुः ॥

अगूढभावापि विलोकने सा न लोचने मीलयितुं विषेहे ॥ ३६ ॥

तुषारोति ॥ सा द्रौपदी विलोकनेऽर्जुनावलोकनेऽगूढभावागूढाभिप्रायापि ।  
स्फुटाभिलाषिणीति यावत् । ' भावो लीलाक्रियाचेष्टाभूत्याभिप्रायजन्तुषु । '  
इति वैजयन्ती । मङ्गलमङ्गभीरुर्मङ्गलहानेर्भीता सती । पर्यश्रुणा परिगता-  
श्रुके । बाष्पावृते इत्यर्थः । अत एव तुषारलेखाकुलितोत्पलाभे हिमबिन्दु-  
सहितेन्दीवरसंनिभे इत्युपमालकारः । लोचने मीलयितुं न विषेहे न शशाक ।  
अश्रुणोर्दृष्ट्यावरकत्वेऽपि तन्निपातस्यामङ्गलत्वात्तन्निर्वर्तकं निर्मूलनं सा न  
चकारत्यर्थः ॥ ३६ ॥

अकृत्रिमप्रेमरसाभिरामं रामार्पितं दृष्टिविलोभि दृष्टम् ॥

मनःप्रसादाञ्जलिना निकामं जग्राह पाथेयमिवेन्द्रसूनुः ॥ ३७ ॥

अकृत्रिमेति ॥ इन्द्रसूनुर्जुनः । क्रियया निवृत्तः कृत्रिमः । ' दिवतः  
वित्रः ' इति वित्रः । ' कत्रेर्मन्त्रित्यम् ' इति मन्त्रित्ययः । ताद्विरुद्धम् । प्रेमैव  
रसः । अकृत्रिमेण प्रेमरसेनाभिरामम् । अन्यत्र प्रेमरसेन मधुरादिना चामि-  
रामम् । रामया रमण्यार्पितम् दृष्टिं विलोभयताति दृष्टिविलोभि । दृष्टि-  
प्रियमित्यर्थः । दृष्टं दर्शनम् । ' नपुंसके भावे क्तः ' । मनःप्रसादः । प्रसन्नं  
मन इत्यर्थः । सोऽञ्जलिनिवेत्युपमितसमासः । तेन मनःप्रसादाञ्ज-  
लिना । पथि साधु पाथेयं शम्बलमिव । ' पथ्यतिथिवसतिस्वपतेर्दृष्ट्वा ' ।  
निकाममातिशयेन जग्राह । रामार्पितं पाथेयं पथि क्षेमाय भवतीत्यागम् ॥ ३७ ॥

धैर्यावसादेन हृतप्रसादा वन्यद्विपेनेव निदाघासिन्धुः ॥

निरुद्धबाष्पोदयसन्नकण्ठमुवाच कृच्छ्रादिति राजपुत्री ॥ ३८ ॥

धैर्येति ॥ वन्याद्विपेन वन्यग्रहणमच्छृङ्खलवद्योतनार्थम् । निदाघासिन्धु-  
ग्रीष्मनदीव । निदाघग्रहणं दौर्बल्यद्योतनार्थम् । धैर्यावसादेन धैर्यभ्रंशेन  
कर्त्रा हृतप्रसादा हतनैर्मल्या । क्षोभं गमितेत्यर्थः । राजपुत्री क्षत्रियसुता  
द्रौपदी । अतः क्षात्रयुक्तमेव वक्ष्यतीति भावः । निरुद्धबाष्पोदयं संरुद्धरो-  
दनं सन्नकण्ठं हीनस्वरम् । अथ तयोरुभयोः कृतबहुव्रीह्योः क्रियाविशेषण-  
योर्विशेषणसमासः । कृच्छ्रात्कथंचिदिति वक्ष्यमाणमुवाच ॥ ३८ ॥

मग्नां द्विषच्छन्नानि पङ्कभूते संभावनां भूतिभिवोद्धरिष्यन् ॥

आधिद्विषामा तपसां प्रसिद्धेरस्मद्भिना मा भृशमुन्मनीभूः ॥ ३९ ॥

मग्रामिति ॥ पङ्कभूते पकोपमिते । ' भूतं क्षमादौ पिशाचादौ न्याय्ये सत्योपमानयोः । ' इति विश्वः । द्विषच्छन्नानि शत्रुकपटे मग्राम् । दुरुद्धरा-  
मित्यर्थः । संभावनां योग्यताम् । गौरवमिति यावत् भूतिं संपदामिव ।  
' भूतिर्भस्मानि संपदि ' इत्यमरः । उद्धरिष्यन् । उद्धारकस्त्वमिति शेषः ।  
आधिद्विषां दुःखाच्छिदां तपसामा प्रसिद्धेः सम्यक्सिद्धिपर्यन्तमस्माद्भिना ।  
अस्माभिर्विनेत्यर्थः ' पृथग्विना० ' इत्यादिना विकल्पात्पञ्चमी । भृशं मोन्म-  
नाभूः । अस्मद्विरहाद्भुमना मा भूरित्यर्थः । दौर्मनस्यस्य तपः परिपन्थित्वा-  
दितिः भावः ' माडि० ' इत्याशीरर्थे लुङ् । ' न माड्योगे ' इत्य-  
डागमप्रतिषेधः । अनुन्मना उन्मनाः संपद्यमान उन्मनी । अभूततद्भावे च्विः ।  
' अहर्मेनश्चक्षुश्चेतोरहोरजसां लोपश्च ' इति सकारलोपः । ' अस्य च्वौ ' इतीकारः ॥ ३९ ॥

अथानौत्सुक्यदाढ्यार्थं तस्य सर्वार्थसिद्धिनिदानत्वमाह—

यशोऽधिगन्तुं सुखलिप्सया वा मनुष्यसंख्यामतिवर्तितुं वा ॥

निरुत्सुकानामभियोगभाजां समुत्सुकेवाङ्गमुपैति सिद्धिः ॥ ४० ॥

यश इति ॥ यशोऽधिगन्तुम् । कीर्तिं लब्धुमित्यर्थः । सुखस्य लिप्सया  
लब्धुमिच्छया वा । मनुष्यसंख्यां मनुष्यगणनामतिवर्तितुमतिक्रामितुं वा ।  
अमानुषं कर्तुं वेत्यर्थः । अभियोगभाजामभिविवेशवतां निरुत्सुकानामनुत्सु-  
कानाम् । अदुर्भेनायमानानामित्यर्थः । सिद्धिः पूर्वोक्तं यशः सुखाद्यर्थसि-  
द्धिश्च । समुत्सुकेवानुरक्तकान्तेवाङ्गमुत्सङ्गमन्तिकं चोपैति तस्मादस्मद्विरह-  
दुःखमातपः सिद्धेः सोढव्यमिति भावः ॥ ४० ॥

अथास्य मन्यद्दीपनद्वारा तपःप्रवृत्तिं प्रथयितुमारिणिकार तावच्चतु-  
। भरुद्वाटयति—

लोकं विधात्रा विहितस्य गोप्तुं क्षत्रस्य मुष्णन्वसु जैत्रमोजः ॥

तेजस्विताया विजयैकवृत्तेर्निघ्नन्प्रियं प्राणमिवाभिमानम् ॥ ४१ ॥

लोकमिति ॥ विधात्रा ब्रह्मणा लोकं गोप्तुं विहितस्य सृष्टस्य क्षत्रस्य  
क्षत्रियजातेः संबन्धि । जयनशीलं जेतुं तदेव जैत्रम् । जेतुं शब्दात्तन्वन्तात्  
' प्रज्ञादिभ्यश्च ' इति स्वार्थेऽणप्रत्ययः । ओजो बलं दीप्तिर्वा । ' ओजो



बले च दीप्तौ च ' इति विश्वः । तदेव वसु धनमिति रूपकालंकारः ।  
मुष्णन्नपहरन् । अरिनिवृत्तस्य कुतः क्षात्रं तेज इति भावः । किञ्च विज-  
यैकवृत्तेर्विजयैकजीवितायाः । ' क्षत्रियस्य विजितव्यम् ' इति स्मरणादिति  
भावः । ' वृत्तिर्वर्तनजीवने ' इत्यमरः । तेजस्वितायाः तेजस्विना-  
मित्यर्थः । तेजःप्राधान्यद्योतनार्थं भावप्रधानो निर्देशः । प्रियं प्राणमिव ।  
प्राणसममित्यर्थः । अभिमानमहंकारं निघ्नन्वण्डयन् । तेजस्विनां प्राणहानि-  
श्रया मानहानिरिति भावः ॥ ४१ ॥

‘ अधिक्षेपाद्यसहनं तेजः प्राणात्ययेष्वपि ’ न त्याज्यमित्याह—

व्रीडानतैराप्तजनोपनीतः संशय्य कृच्छ्रेण नृपैः प्रपन्नः ॥

वितानभूतं विततं पृथिव्यां यशः समूहन्निव दिग्विकीर्णम् ॥ ४२ ॥

व्रीडेति ॥ पुनश्च । आप्तजनेनोपनीतः साधितः । प्रापित इत्यर्थः ।  
तथापि संशय्य संदिह्य असंभावितबुद्धयोति भावः । व्रीडानतैः जुगुप्सितवृ-  
त्तान्तश्रवणादिति भावः । नृपैर्देशान्तरस्थैः कृच्छ्रेण प्रपन्नः आप्तोक्तत्वात्कथं-  
चिद्विश्वस्त इत्यर्थः । यः शृण्वतामपि दुःसहः किमुतानुभवतामिति भावः ।  
इत्येषा पूर्वेषां व्याख्या । अन्यथा च व्याख्यायते—आप्तजनोपनीतो ज्ञाति-  
कृतः संशय्य कथमिदमन्याय्यमुपेक्ष्यमिति विचार्य व्रीडानतैः । जुगुप्सितकर्म-  
दर्शनादिति भावः । नृपैस्तत्रस्थैः कृच्छ्रेण प्रपन्नोऽङ्गाकृतः । गोत्रकलहेषु  
मध्यस्थैरुदासितव्यमिति बुद्धयोपेक्षित इत्यर्थः । पक्षद्वयेऽपि प्रसन्न इत्यत्राप्त-  
जनोपनीतत्वस्य पदार्थभूतस्य विशेषणगत्या हेतुत्वोक्त्या काव्यलिङ्गमलंकारः ।  
पृथिव्यां वितानभूतमुल्लोचोपमितम् । यद्वा वितानभूतं वितानसमम् ।  
उल्लोचतुल्यमिति यावत् । ' युक्ते क्षमादावृते भूतं प्राण्यतीते समे त्रिषु । '  
' अस्त्री वितानमुल्लोचः ' इत्यमरः । दिग्विकीर्णं दिगन्तलग्नम् । वितानमपि  
दिगन्तलग्नमिति भावः । विततं प्रथितं यशः समूहन्निव संकोचयन्निवेत्यु-  
त्प्रेक्षा । अरातिपरिभूतस्य कुतः कीर्तिरिति भावः ॥ ४२ ॥

वीर्यावदानेषु कृतावमर्षस्तन्वन्नभूतामिव संप्रतीतिम् ॥

कुर्वन्प्रयामक्षयमायतीनामर्कत्विषामह इवावशेषः ॥ ४३ ॥

वीर्येति ॥ पुनश्च । वीर्याण्येवावदानानि तेषु कृतावमर्षः कृतास्कन्दनः ।  
पुराकृतपराक्रमजातान्यपि प्रमृजन्नित्यर्थः । ' अवदानं कर्म वृत्तम् ' इत्य-  
मरः । अत एव संप्रतीतिं ख्यातिम् । ' प्रतीते प्रथितख्यातवित्तविज्ञात-

विश्रुताः । 'इत्यमरः । अभूतामविद्यमानानामिवैयुत्प्रेक्षा । सतोऽप्यसत्त्व-  
मुत्प्रेक्ष्यते । तन्वन्कुर्वन् । पुनश्चाहोऽवशेषो दिनान्तोऽर्कत्विषामिवायती-  
नामुत्तरकालानां प्रयामक्षयं दैर्घ्यनाशं कुर्वन्निति श्रौती पूर्णयमुपमा ।  
अरिनिराकृतस्य पुनश्चिरावस्थानमिति भावः ॥ ४३ ॥

प्रसह्य योऽस्मासु परैः प्रयुक्तः स्मर्तुं न शक्यः किमुताधिकर्तुम् ॥  
नवीकरिष्यत्युपशुष्यदाद्रः स त्वद्विना मे हृदयं निकारः ॥ ४४ ॥

प्रसह्येति ॥ पुनश्च । परैः शत्रुभिरस्मासु प्रसह्य प्रयुक्त आचरितो यो  
निकारः परिभवः केशाकर्षणरूपः स्मर्तुं न शक्यः । अधिकर्तुमनुभवितुं  
किमुत । यय स्मरणमपि दुःसहमनुभवस्तु दुःसह इति किमु वक्तव्यमि-  
त्यर्थः । स निकारस्त्वद्विना त्वया विना । 'पृथग्विना०' इत्यादिना पञ्चमी ।  
आद्रः सन् कृतश्चिदभिभूतात्पुराणप्रहार इव । त्वाद्विरहदुःखात्पुनर्नवी-  
कारिष्यति । नवीमविष्यतीत्यर्थः । उपशुष्यत् । त्वया विना शुष्कमिति  
भावः । दुःखस्तम्भनं शोषपदार्थो मे हृदयं नवीकरिष्यत्यार्द्राकरिष्यति ।  
व्रणमिवेति भावः । दुःखितस्य पुनर्दुःखोपचयः प्रशान्तप्रायमपि दुःखहेतुं  
पुनरुद्घाटयतात्यर्थः । अत्र शोषादिविशेषणसाम्याद्ब्रणाद्यप्रस्तुतार्थप्रतीतिः  
समासोक्तिरलंकारः ॥ ४४ ॥

पुनः प्रकारान्तरेण मन्यमुद्घापयति 'प्राप्तः' इत्यादिभिस्त्रिभिः । तत्र वक्ष्य-  
माणप्रत्यभिज्ञानहेतुभिर्धनंजयं विशिनष्टि—

प्राप्तोऽभिमानव्यसनादसह्यं दन्तीव दन्तव्यसनादिकारम् ॥

द्विषत्प्रतापान्तरितोरुतेजाः शरद्धनाकीर्णं इवादिरहः ॥ ४५ ॥

प्राप्त इति ॥ अभिमानस्य व्यसनाद् भ्रंशात् । 'व्यसनं विपदि भ्रंशे  
दोषे कामजकोपजे' इत्यमरः । दन्तव्यसनादंतभंगादन्तीवासह्यं विकारं  
वैरूप्यं प्राप्तः । अतो न प्रत्यभिज्ञायत इति भावः । एवमुत्तरत्राप्यनुसंखे-  
यम् । पुनश्च । द्विषत्प्रतापेन शत्रुतेजसान्तरितं तिरस्कृतमुरु तेजः प्रतापो  
यस्य स तथोक्तः । अत एव शरद्धनाकीर्णः शरन्मेघच्छन्नोऽह्न आदिः  
प्रत्यूष इव स्थितः । तद्वदवाप्रत्यभिज्ञायमान इत्यर्थः । मध्याह्नस्तु मेघाव-  
रणेऽपि कथंचित्प्रत्यभिज्ञायत एवेत्याशयेनोक्तमादिरति ॥ ४५ ॥

सत्रीडमन्दैरिव निष्क्रियत्वान्नात्यर्थमस्त्रैरवभासमानः ॥

यशःक्षयक्षीणजलार्णवाभस्त्वमन्यमाकारमिवाभिपन्नः ॥ ४६ ॥



सत्रीडेति ॥ पुनश्च । निष्क्रियत्वादर्थक्रियाशून्यत्वात्सत्रीडमन्दैरिव सत्रीडैरत एव मन्दैरपटुभिरिव स्थितैरित्युत्प्रेक्षा । ' मूढाल्पापटुनिर्भाग्या मन्दाः ' इत्यमरः । अत्रैरत्यर्थं नावभासमानो न प्रकाशमानः । पूर्वं तु नैवमिति भावः । किंतु यशःक्षयाद्धितोः क्षीणजलो योऽर्णवस्तदाभस्तत्सदृशस्त्वमन्यमाकारमभिपन्नः प्राप्त इव स्थित इवेत्युत्प्रेक्षा । तस्य क्षीणजलार्णवम इत्युपमासंसृष्टिः ॥ ४६ ॥

दुःशासनामर्षरजोविकीर्णैरोभिर्विनाथैरिव भाग्यनाथैः ॥

केशैः कदर्थीकृतवीर्यसारः कञ्चित्स एवासि धनंजयस्त्वम् ॥४७॥

दुःशासनेति ॥ पुनश्च । दुःशासनस्य कर्तुरामर्ष आमर्षणमाकर्षणं स एव रजो धूलिः । मालिन्यहेतुत्वादिति भावः । तेन विकीर्णैर्विक्षिप्तैरत एव विनाथैरिवः स्थितवतां युष्माकमसत्त्वप्रायत्वादनथैरिव । स्थितैरित्युत्प्रेक्षा । अन्यथा कथमियं दुर्दशेति भावः । किंतु भाग्यनाथैर्देवमात्रशरैः । अन्यथा स्वरूपमपि लुप्येतेति भावः । एभिः परिदृश्यमानैः । असंयमितैरिति भावः । केशैः शिरोरुहैः कुत्सितोऽर्थो वस्तु कदर्थः । ' अर्थोऽभिधेयैरवस्तुप्रयाजननिवृत्तिषु । ' इत्यमरः । ' कोः कत्तत्पुरुषेऽचि ' इति कुशब्दस्य कदादेशः । कदर्थीकृतौ गह्वार्थीकृतौ वीर्यसारौ शौर्यसारौ यस्य स तथोक्तः । इत्थं पूर्वविलक्षणस्त्वं स एव धनंजयोऽसि कञ्चित् । ' कञ्चित्कामप्रवेदने ' इत्यमरः । स एव चेत्त्वं नैवमस्मानुपेक्षस इति भावः ॥ ४७ ॥

अथाप्युपेक्षणे दोषमाह--

स क्षत्रियस्त्राणसहः सतां यस्तत्कार्मुकं कर्मसु यस्य शक्तिः ॥

बहन्द्वयीं यद्यफलेऽर्थजाते करोत्यसंस्कारहतामिवोक्तिम् ॥ ४८ ॥

स इति ॥ क्षतात्रायत इति क्षत्रं क्षत्रियकुलम् । ' सुपि ' इति योगविभागात्कप्रत्ययः । पृषोदरादित्वात्पूर्वपदस्यान्त्यलोपः । अथवा क्षादिति क्तिबन्तोपपदात्कप्रत्ययः । क्षत्रे जातः क्षात्रयः । ' क्षात्राद्धः ' इति घप्रत्ययः । कर्मणे प्रभवतीति कार्मुकम् । ' कर्मण उक्ञ् ' इत्युक्प्रत्ययः । एवं स्थिते वाक्यार्थः कथ्यते । यः सतां साधूनाम् । सहत इति सहः । पचाद्यच् । यस्त्राणस्य सहस्त्राणसहो रक्षणक्षमः स एव क्षत्रियशब्दवाच्यः तंथा यस्य कार्मुकस्य कर्मसु रणक्रियासु शक्तिः । अस्तीति शेषः । तदेव कार्मुकशब्दवाच्यम् । अत्रैवतौ शब्दौ मुख्यौ । नान्यत्रेत्यर्थः । एवं स्थिते

द्वयीं द्विविधाभुक्तिम् । द्वाविमौ क्षत्रियवार्मुकशब्दावित्यर्थः । अफले । पूर्वो-  
क्तावयवार्थश्चान्ये अर्थजाते स्वाभिधेयसामान्यजातिमात्र इत्यर्थः । ' जातं  
जात्योद्यजन्मसु ' इति विश्वः । वहन्वर्तयन् । संस्कारहतामव्युत्पत्तिदूषितामिव  
करोतीत्युत्प्रेक्षा । तस्मात्त्वमस्मद्रक्षणेनोक्तदोषादात्मानं मोचयस्वे-  
त्यर्थः ॥ ४८ ॥

अथ त्वद्गुणा अपि नोज्जीवयेयुरित्याह—

वीतौजसः संनिधिमात्रशेषा भवत्कृतां भूतिमपेक्षमाणाः ॥

समानदुःखा इव नस्त्वदीयाः सरूपतां पार्थ गुणा भजन्ते ॥४९॥

वीतेति ॥ हे पार्थ, वीतौजसो निष्प्रभाः संनिधिमात्रशेषाः सत्तामात्राव-  
शिष्टा भवत्कृतां भवता करिष्यमाणाम् । ' आशंसायां भूतवच्च ' इति भूत-  
वत्प्रत्ययः । भूतिमभ्युदयमपेक्षमाणास्त्वदीया गुणाः समानदुःखाः समदुः-  
खभाज इव नोऽस्माकं सरूपतां वीतौजस्त्वादिसाधर्म्यं भजन्त इत्युपमा ।  
सा च समानदुःखा इवेत्युत्प्रेक्षया वीतौजस्त्वादिसंभावितयानुप्राणितेत्यनुसं-  
धेयम् ॥ ४९ ॥

तथापि ममैव कोऽयं भार इत्यत आह—

आक्षिप्यमाणं रिपुभिः प्रमादान्नागैरिवालूनसटं मृगेन्द्रम् ॥

त्वां धूरियं योग्यतयाधिरूढा दीप्त्या दिनश्रीरिव तिग्मराश्मिम् ५० ॥

आक्षिप्येति ॥ प्रमादात्प्रज्ञाहिनत्वात् । नतु दौर्बल्यादिति भावः । रिपु-  
भिराक्षिप्यमाणमधिक्षिप्यमाणमत एव प्रमादात् । नागैर्गजैः । ' ग्रहेभाह-  
गजा नागाः ' इति वैजयन्ती । आलूनसटमाक्षिप्तकेसरम् । ' सटा जटोके-  
सरयोः ' इत्यमरः । मृगेन्द्रं सिंहमिव स्थितम् । त्वामियं धूः कार्यभारः ।  
तिग्मराश्मिं सूर्यं दीप्त्या दिनश्रीरिव योग्यतया निर्वाहकतयाधिरूढारू-  
ढवती । कर्तरि क्तः । त्वदधीनेत्यर्थः ॥ ५० ॥

पूर्वं निर्व्यवसायस्य ' स क्षत्रियः ' इत्यादिना दोषे उक्तः । संप्रति  
व्यवसायिनो गुणमाह—

करोति योऽशेषजनातिरिक्तां संभावनामर्थवतीं क्रियाभिः ॥

संसत्सु जाते पुरुषाधिकारे न पूरणी तं समुपैति संख्या ॥५१॥

करोतीति ॥ यः पुमानशेषजनादितरजनादातिरिक्तामाधिकाम् । सर्वाति-  
शायिनीमित्यर्थः । संभावनां योग्यतां क्रियाभिश्चरितैरर्थवतीं सफलां करोति ।  
तं पुमांसं संसत्सु सभासु । 'सभासमिति संसदः' इत्यमरः । पुरुषाधिकारे



योग्यपुरुषगणनाप्रस्तावे जाते सति । पूर्यतेऽनयेति पूरणी संख्या द्वित्वादि-  
संख्या न समुपैति न गच्छति । अद्वितीयो भवतीत्यर्थः । तस्मादसाधार-  
णलाभाय त्वयापि महानुत्साह आस्थेय इति भावः ॥ ५१ ॥

अथ द्वाभ्यां सुलभाविपक्षस्य प्रोषितस्यार्जुनस्य कर्तव्यमुदिशति—

प्रियेषु यैः पार्थ विनोपपत्तेर्विचिन्त्यमानैः क्लममेति चेतः ॥

तव प्रयातस्य जयाय तेषां क्रियादधानां मघवा विघातम् ॥ ५२ ॥

प्रियेष्विति ॥ हे पार्थ, प्रियेष्वस्मासु विषय उपपत्तेः कारणाद्विनैव विचि-  
न्त्यमानैरकस्मादेवांशङ्क्यमानैर्यैश्चेतः क्लमं खेदमेति । जयाय प्रयातस्य  
तव संबन्धिनां तेषामघानां व्यसनानाम् । ‘दुःखैर्नोव्यसनेष्वघम्’ इत्यमरः ।  
मघवेन्द्रः । योऽस्माभिरुपास्यत इति भावः विघातं निवारणं क्रियात्करोतु ।  
आशिषि लिङ् । तस्मादस्मच्चिन्तया न चेतः खेदयितव्यं जयार्थिना त्वया  
अन्यथा तदसंभवादिति भावः ॥ ५२ ॥

मा गाश्चिरायैकचरः प्रमादं वसन्नसंवाधशिवेऽपि देशे ॥

मात्सर्यरागोपहतात्मनां हि स्वलन्ति साधुष्वपि मानसानि ॥ ५३ ॥

मा गा इति ॥ असंवाधोऽसंकटः । विजन इत्यर्थः । ‘संकटं ना तु  
संवाधः’ इत्यमरः । शिवो निर्बाधः । द्वयोरन्यतरस्य विशेष्यत्वविवक्षायां  
विशेषणसमासः । आस्मिन्नसंवाधशिवेऽपि देशे चिराय चिरमेकश्चासौ चर-  
श्चेत्येकचर एकाकी वसन् प्रमादं दौर्बल्यं मा गाः । ‘इणो गा लुङि’  
इति गादेशः । नतु निःस्पृहस्य ममाकांचित्करः प्रमाद इति वाच्यामित्याश-  
ङ्क्याह—मात्सर्येति । मत्सर एव मात्सर्यं द्वेषो रागः स्नेहस्ताभ्यामुपहता-  
त्मनां रागद्वेषदूषितस्वभावां मानसानि मनांसि साधुषु सज्जनेष्वपि विषये  
स्वलन्ति विकुर्वन्ते हि । अत्र प्रमादनिषेधलब्ध्याप्रमादरूपकारणेनार्थप्राप्ति-  
रूपकार्यस्य व्यतिरेककारणसमर्थनाद्वैधर्म्येण कार्यकारणसमर्थनरूपोऽर्थ-  
न्तरन्यासः ॥ ५३ ॥

निगमयति—

तदाशु कुर्वन्वचनं महर्षेर्मनोरथान्नः सफलीकुरुष्व ॥

प्रत्यागतं त्वास्मि कृतार्थमेव स्तनोपपीडं परिबधुकामा ॥ ५४ ॥

तदिति ॥ तत्तस्मात्कारणात् । आशु शीघ्रं महर्षेर्वचनं कुर्वन् । तपस्य  
न्नित्यर्थः । नोऽस्माकं मनोरथान्सफलीकुरुष्व । अरिनिर्घातनेनास्मान्प्रतिष्ठा-

पयेत्यर्थः । प्रार्थनायां लोट् । किंच कुतार्थं कृतकृत्यं प्रत्यागतमेव त्वा  
त्वाम् । 'त्वामौ द्वितीयायाः' इति त्वादेशः । स्तनयोरुपपीडय स्तनयोप-  
पीडम् । 'सप्तम्यां चोपपीडरुधकर्षः' इति णमुल् । परिरब्धुं कामो यस्याः  
सा परिरब्धुकामास्मि आलिङ्गितुमिच्छामीत्यर्थः । 'तुं काममनसोरापि' इति  
मकारलोपः । प्राक्कार्यसिद्धेः प्रमदालिङ्गनमपि न प्रीतिदमिति भावः ॥५४॥

उदीरितां तामिति याज्ञसेन्या नवीकृतोद्गाहितविप्रकाराम् ॥

आसाद्य वाचं स भृशं दिदीपे काष्ठामुदीचीमिव तिग्मराशिमः ॥५५॥

उदीरितामिति ॥ सोऽर्जुन इतीत्यं यज्ञसेनस्यापत्येन स्त्रिया याज्ञसेन्या  
द्रौपद्योदीरितामुक्ताम् । नवीकृतः पुनरुद्घाटनेन तथा प्रत्यायितोऽत एवोद्ग्रा-  
हितो मनसि निधापितश्च विप्रकारः परिभवो यया सा तां वाचमासाद्य ।  
आकर्ण्येत्यर्थः । उदीचीं काष्ठां दिशम् । 'दिशस्तु ककुभः काष्ठा  
आशाश्च हरितश्च ताः ।' इत्यमरः । तिग्मराशमिव । भृशं दिदीपे  
ज्ज्वाल । चुक्रोधेत्यर्थः ॥ ५५ ॥

अथाभिपश्यन्निव विद्विषः पुरः पुरोधसारोपितहेतिसंहातिः ॥

बभार रम्योऽपि वपुः स भीषणं गतः क्रियां मन्त्र इवाभिचारिकीम् ५६ ॥

अयेति ॥ अथ विद्विषः शत्रून्पुरोऽभिपश्यन्निव स्थितस्तथा पुरोधसा  
धौम्येनारोपिता समन्त्रमाहिता हेतिसंहतिरायुधकलापो यस्य स तथोक्तः ।  
'हेतिज्ज्वालांकुरायुधे' इति वैजयन्ती । सोऽर्जुनो रम्यः सौम्यः सत्रापि ।  
अभिचारः परहिंसा प्रयोजनं यस्याः साभिचारिकी । 'प्रयोजनम्' इति ठञ् ।  
तां क्रियां गतः । अभिचारकर्मणि नियुक्त इत्यर्थः । मन्त्र इव । रम्यः  
प्रकृत्या रमणीयः । भीषयत इति भीषणम् । नन्द्यादित्वाल्ल्युप्रत्ययः ।  
वपुर्बभार । प्रशान्तो मन्त्रः प्रयोगभेदादिव । सोऽप्यवस्थाभेदाद्भीषणो  
बभूवेत्यर्थः ॥ ५६ ॥

उक्तमायुधारोपणं विवृण्वन्प्रस्थानमाह त्रिभिः--

अविलङ्घ्यविकर्षणं परैः प्रथितज्यारवकर्म कार्मुकम् ॥

अगतावरिदृष्टिगोचरं शितनिस्त्रिंशयुजौ महेषुधी ॥ ५७ ॥

अविलङ्घ्येति ॥ परैः शत्रुभिरविलङ्घ्यमनातिक्रमणीयं विकर्षणं यस्य तत् ।  
अमोघाकर्षणमित्यर्थः । किंच प्रथितो ज्यारवो गुणध्वनिः कर्म बाणभोक्षणा



दिकं च यस्य तत्कार्मुकं चोद्वहन्नित्यन्वयः । तथारीणां दृष्टिगोचरं दृष्टिपथ-  
मगतौ । आहवेष्वातिवर्तित्वादस्येति भावः । निर्गतस्त्रिंशतोऽगुलिभ्यो निस्त्रिंशः  
खङ्गः । उप्रत्यये संख्यायास्तत्पुरुषस्योपसंख्यानात्समासान्तः । तेन शितेन  
तक्षिणेन युक्त इति शितनिस्त्रिंशयुजौ । ' सत्सूद्विष० ' इत्यादिना क्तिप् ।  
महेषुधी महानिषंगौ । इषवो धीयन्तेऽनयोरिति विग्रहः । ' कर्मण्यधिकरणे  
च ' इति किप्रत्ययः । ' तूणोपासद्गूणीरनिषङ्गा इषुधिर्द्वयोः । तूण्यां खङ्गे  
तु निस्त्रिंशचन्द्रहासासिरेष्टयः ॥ ' इत्यमरः ॥ ५७ ॥

यशसेव तिरोदधन्मुहुर्महसा गोत्रभिदायुधक्षती ॥

कवचं च सरत्नमुद्बहज्ज्वलितज्योतिरिवान्तरं दिवः ॥ ५८ ॥

यशसेति ॥ किंच । गोत्रभिद इन्द्रस्यायुधक्षतीर्वज्रप्रहाररन्ध्राणि । खण्ड-  
वदाहसंभवादिति भावः । महसा स्वकान्त्या यशसेव मूर्तया कीर्त्येव मुहु-  
स्तिरोदधदाच्छादयन् । सरत्नं रत्नसहितमत एव ज्वलितज्योतिर्दीप्ततार-  
कम् । ' ज्योतिस्ताराग्निमा ज्वाला द्रवपुत्रार्थधरात्मसु । ' इति वैजयन्ती ।  
दिवोऽन्तरं नभोमध्यामिवावस्थितम् । ' अन्तरं परिधानीये बाह्ये स्वीयेऽन्तरा-  
त्मानि । क्लीबे मध्ये प्रकाशे च ' इति वैजयन्ती । कवचं चोद्वहन् ॥ ५८ ॥

अलकाधिपभृत्यदर्शितं शिवमुर्वीधरवर्त्म संप्रयान् ॥

हृदयानि समाविवेश स क्षणमुद्भाष्पदृशां तपोभृताम् ॥ ५९ ॥

अलकेति ॥ सोऽर्जुनोऽलकाधिपभृत्येन यक्षेण दर्शितमतः । शिवं निर्वा-  
धमुर्वीधरवर्त्म हिमवन्मार्गं प्रति संप्रयान्प्रगच्छन् । क्षणमुद्भाष्पदृशां वियो-  
गतुःखात्साश्रुनेत्राणां तपोभृतां द्वैतवननिवासिनां तपस्विनां हृदयानि समावि-  
वेश । खेदयामासेत्यर्थः ॥ ५९ ॥

अनुजगुरथ दिव्यं दुन्दुभिध्वानमाशाः ।

सुरकुसुमानिपातैर्व्योम्नि लक्ष्मीर्वितेने ॥

प्रियमिव कथायिष्यन्नलिलिङ्ग स्फुरन्तीं

भुवमनिभृतवेलावीचिबाहुः पयोधिः ॥ ६० ॥

इति भारविकृतौ महाकाव्ये किरातार्जुनीये तृतीयः सर्गः ॥ ३ ॥

अनुजगुरिति ॥ अथाशा दिशः । दिवि भवं दिव्यम् । ' दिगादिभ्यो यत् ' ।  
दुन्दुभिध्वानमनुजगुरनुदध्वनुः । गायतेर्लिट् । व्योम्नि सुरकुसुमानिपातैर्ल-  
क्ष्मीर्वितेने । पुष्पवृष्टिश्चाजनिष्टेत्यर्थः । किंच । अनिभृताश्चञ्चला वेलयां

कूले या वीचयस्ता एव बाहवो यस्य स तथोक्तः । ' वेला कूलविकारयोः ' इति शाश्वतः । पयोधिः स्फुरन्तीमुल्लसन्तीं हर्षात्स्फन्दमानां च भुवं प्रियमिष्टं भारावतारणरूपं कथयिष्यन्निव । कथायेतुमिवेत्यर्थः । ' लट् शेषे च ' इति चकारात्क्रियार्थायां क्रियायां लट् । आलिलिङ्ग । सर्वं चेदं शिवं देवकार्यप्रवृत्तत्वादस्येति भावः । अत्र विशेषणमात्रसाम्यादप्रस्तुतस्य गम्यत्वात्समासोक्तिरलंकारः । तत्र चाप्रस्तुतयोर्भूमिसमुद्रयोः प्रतिपन्नाभ्यां नायकाभ्यां भेदेऽभेदलक्षणातिशयोक्तिवशादालिङ्गनोक्तिरिति रहस्यम् । एवमतिशयोक्त्यनुप्राणिता समासोक्तिः । प्रियकथनात्स्नेहमुज्जीवयति तदनुभावं भजत इत्युभयो-रङ्गाङ्गिभावेन संकर इति विवेचनीयम् ॥ ६० ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनी-  
यकाव्यव्याख्यायां घण्टापथसमाख्यायां तृतीयः सर्गः समाप्तः ॥ ३ ॥

## चतुर्थः सर्गः ।



ततः स कूजत्कलहंसमेखलां सपाकसस्याहितपाण्डुतागुणाम् ॥

उपाससादोपजनं जनप्रियः प्रियाभिवासादितयौवनां भुवम् ॥ १ ॥

तत इति ॥ ततः प्रस्थानानन्तरं जनप्रियः सोऽर्जुनः । कलहंसा मेखला इवेत्युपामितसमासः । अन्यत्र कलहंसा इव मेखलेति विशेषणसमांसः । कूजन्ती कलहंसमेखला यस्यास्ताम् । सह पाकेन वर्तन्त इति सपाकानि सस्यानि तैः सस्यैराहितः संपादितः पाण्डुतैव गुणो यस्यास्तां भुवमासादितयौवनां प्राप्तयौवनां प्रियाभिवा । उपजनं जनसमीपे । अन्यत्र सखीसमक्षम् । समीपार्थेऽव्ययीभावः । उपाससादोपगतवान् । उपमालंकारः ॥ १ ॥

विनम्रशालिप्रसवौघशालिनीरपेतपङ्काः ससरोरुहाम्भसः ॥

ननन्द पश्यन्नुपसीम स स्थलीरुपायनीभूतशरद्गुणश्रियः ॥ २ ॥

विनम्रेति ॥ सोऽर्जुनो विनम्रशालिप्रसवौघशालिनीरवनतशालिफलस्तोम-  
शोभिनीरपेतपङ्का निष्पङ्काः ससरोरुहाण्यम्भांसि यासु तास्तथोक्ताः । उपा-  
यनीभूता अर्जुनं प्रत्युपहारीभूताः शरद्गुणश्रियः पूर्वोक्ताः शरद्धर्मसंपदो यासु  
ताः । उपसीम ग्रामसीमासु । विभक्त्यर्थेऽव्ययीभावः । समासान्तविधेर-  
नित्यत्वात् ' अनश्च ' इति समासान्तो न भवति । केचित्तु—' अप्यन्येषां



कठिनवपुषां दुर्गमे ग्रामसीन्नि ' इत्यादौ नपुंसकप्रयोगदर्शनात् ' नपुंसकादन्यतरस्याम् ' इति विकल्पात्साधुः इत्याहुः । स्थलीरकृत्रिमा भुवः । ' जानपदम् ' इत्यादिना अकृत्रिमार्थे ङीष् । पश्यन्ननन्द जहर्ष । अत्र शरद्गुणेषु तादात्म्येनाशेष्यमाणस्योपायनस्य प्रकृते नन्दनक्रियोपयोगित्वात्परिणामालंकारः ॥ २ ॥

निरीक्ष्यमाणा इव विस्मयाकुलैः पयोभिरुन्मीलितपद्मलोचनैः ॥

हृतप्रियादृष्टिविलासविभ्रमा मनोऽस्य जह्रुः शफरीविवृत्तयः ॥ ३ ॥

निरीक्ष्यमाणा इति ॥ विस्मयाकुलैराश्चर्यरसाविष्टैरत एवोन्मीलितानि पद्मान्येव लोचनानि येषां तैः पयोभिरम्भोभिर्निरीक्ष्यमाणा इव स्थिताः । हृतः प्रियादृष्टिविलासानां विभ्रमः शोभा याभिस्तास्तथोक्ता इति मनोहारे हेतुक्तिः । ' विभ्रमः संशये भ्रान्तौ शोभायां च ' इति वैजयन्ती । शफरीविवृत्तयो मत्सीस्फुरितान्यस्यार्जुनस्य मनो जह्रुः ॥ ३ ॥

तुतोष पश्यन्कलमस्य सोऽधिकं सवारिजे वारिणि रामणीयकम् ॥

सुदुर्लभे नार्हति कोऽभिनन्दितुं प्रकर्षलक्ष्मीमनुरूपसंगमे ॥ ४ ॥

तुतोषेति ॥ सोऽर्जुनः । सवारिजे साम्बुजे वारिणि कलमस्य शालिविशेषस्य । ' शालयः कलमाद्याश्च षष्टिकाद्याश्च पुंस्यमी । ' इत्यमरः । रमणीयस्य भावो रामणीयकम् । ' योपधाद्गुरुपोत्तमाद्गुञ् ' तत्पश्यन्नाधिकं तुतोष । अनुरूपसंगमादिति भावः । तथाहि । सुदुर्लभेऽनुरूपसंगमे योग्यसमागमे लब्धे । सतीति शेषः । प्रकर्षलक्ष्मीं योग्यसमागमनानिमित्तामुत्कर्षसंपदमभिनन्दितुं स्तौतुं को नार्हति । सर्वोऽप्यभिनन्दत्येवेत्यर्थः । सामान्येन विशेषसमर्थनरूपोऽर्थान्तरन्यासः ॥ ४ ॥

नुनोद तस्य स्थलपद्मिनीगतं वितर्कमाविष्कृतफेनसंततिः ॥

अवाप्तकिञ्चलकविभेदमुच्चकैर्विवृत्तपांठीनपराहतं पयः ॥ ५ ॥

नुनोदेति ॥ आविष्कृता प्रकटीकृता फेनसंततिर्दिण्डीरसमूहो यस्य तत्तथोक्तम् । ' डिण्डीरोऽब्धिकफः फेनः ' इत्यमरः । अवाप्तः किञ्चलकविभेदः केसरपगमो येन तत्तथोक्तम् । कुतः उच्चकैरुच्चकं यथा तथा विवृत्तेन लुठितेन पाठीनेन मत्स्यविशेषेण पराहतं ताडितम् । ' सहस्रदंष्ट्रः पाठीनः ' इत्यमरः । पयः कर्तुं तस्यार्जुनस्य स्थलपद्मिनीगतम् । तद्गोचरमित्यर्थः ॥

वितर्कं संशयं नुनोद चिच्छेद । पाठीनपराहृत्या किञ्चलकापायेन जलदर्श-  
नात्स्थलपद्मिनीशङ्का निवृत्तेत्यर्थः । अत्र निश्चयोत्तरसंदेहालंकारः ॥ ५ ॥

कृतोर्मिरेखं शिथिलत्वमायता शनैः शनैः शान्तरयेण वारिणा ॥

निरीक्ष्य रेमे स समुद्रयोषितां तरङ्गितक्षौमविपाण्डु सैकतम् ॥ ६ ॥

कृतेति ॥ सोऽर्जुनः । शिथिलत्वमायता गच्छता । दिने दिने क्षीय-  
माणेनेत्यर्थः । अत एव शनैः शनैः शान्तरयेण । अन्यथोर्मिरेखानुदयादिति  
भावः । वारिणा । कृता ऊर्मयः पर्वाण्येव रेखा राजयो यस्य तत्तथोक्तम् ।  
तरङ्गा अस्य संजातास्तरङ्गितं भङ्गितम् । 'तदस्य संजातं' इतीति ।  
यत्क्षौमं पुकूलं तद्वद्विपाण्डु शुभ्रमित्युपमालंकारः । समुद्रयोषितां नदीनाम् ।  
सिकतास्यास्तीति सैकतं पुलिनम् । 'सिकताशर्कराभ्यां च' इत्यणप्रत्ययः ।  
'तोयोत्थितं तत्पुलिनं' सैकतं सिकतामयम् । 'इत्यमरः । निरीक्ष्य  
रेमे तुतोष ॥ ६ ॥

तत्त्रिभिः शालिगोप्त्रीं वर्णयति—

मनोरमं प्रापितमन्तरं भ्रुवोरलंकृतं केसरेणुनाणुना ॥

अलक्तताम्राधरपल्लवश्रियां समानयन्तीमिव बन्धुजीवकम् ॥ ७ ॥

मनोरममिति ॥ अणुना सूक्ष्मेण केसरेषु किञ्चलकेषु । 'किञ्चलकः केसरोऽ-  
स्त्रियाम्' इत्यमरः यो रेणुः परागस्तेनालंकृतमत एव मनो रमयतीति  
मनोरमम् । 'कर्मण्यण्' इत्यण् । भ्रुवोरन्तरं प्रापितं भ्रूमध्ये निवेशितं  
बन्धुजीवकं बन्धूकपुष्पम् । 'बन्धूको बन्धुजावकः' इत्यमरः । अलक्तता-  
मस्य लाक्षारागरक्तस्याधरपल्लवस्य श्रिया शोभया समानयन्तीं समीकुर्वती-  
मिव । साम्यपरीक्षां कुर्वतीमिवेत्यर्थः । उत्प्रेक्षालंकारः ॥ ७ ॥

नवातपालोहितमाहितं मुहुर्महानिवेशौ परितः पयोधरौ ॥

चकासयन्तीमरविन्दजं रजः परिश्रमाम्भःपुलकेन सर्पता ॥ ८ ॥

नवेति ॥ महात्रिवेशः स्थानं ययोस्ती महानिवेशौ । पीवरावित्यर्थः ।  
पयोधरौ परितः । स्तनयोः समन्तादित्यर्थः । 'अभितः परितः समयानि-  
कषाहाप्रातियोगेऽपि' इति द्वितीया । मुहुराहितं नवातपालोहितं बालातपता-  
म्रमरविन्दजं रजः परागं सर्पता प्रसरता परिश्रमाम्भःपुलकेन स्वेदोद्भेदेन  
चकासयन्तीं शोभयन्तीम् । चकास्तेर्ण्यन्ताच्छतरि ङीप् । अलंकरणं कुर्व-  
तीम् । तत्रापि विकृततेति भावः ॥ ८ ॥



कपोलसंश्लेषि विलोचनात्विषा विभूषयन्तीमवतंसकोत्पलम् ॥

सुतेन पाण्डोः कलमस्य गोपिकां निरीक्ष्य मेने शरदः कृतार्थता ९

कपोलेति ॥ पुनः कपोलसंश्लेषि यदवतंसकोत्पलं कर्णोत्पलं तद्विलोचन-  
विषा विभूषयन्तीम् । आभरणस्याप्याभरणमिति भावः । कलमम् । गोपाय-  
तीति गोपिकां शालिगोप्त्रीम् । ण्वुल्प्रत्ययः । निरीक्ष्य पाण्डोः सुतेनार्जुनेन  
शरदः । कृतार्थाया भावः कृतार्थता साफल्यम् । शरदः स्वगुणसंपत्तिस्त्रिनि-  
योगलाभादिति भावः । ' त्वत्तलोगुणवचनस्य पुंवद्भावो वक्तव्यः । ' मेनेऽ-  
मानि । मन्यतेः कर्मणि लिट् ॥ ९ ॥

उपारताः पश्चिमरात्रिगोचरादपारयन्तः पतितुं जवेन गाम् ॥

तमुत्सुकाश्चक्रुरवेक्षणोत्सुकं गवां गणाः प्रस्तुतपीवरोधसः ॥ १० ॥

उपारता इति ॥ पश्चिमा चासौ रात्रिश्चेति विशेषणसमासः । अपररात्र  
इत्यर्थः । ' पूर्वा दिक्पश्चिमं नभः ' इत्यादिवदेकदेशशब्दस्यैकदेशशब्द-  
सामानाधिकरण्यादेकदेशे पर्यवसानम्, न तु पश्चिमं रात्रेरित्येकदेशिसमासः ।  
तद्विधायके पूर्वापरादिसूत्रे पश्चिमशब्दाग्रहणादत एव ' अहःसर्वेकदेशः ।  
इत्यादिना न समासान्तोऽपि तस्यापि पूर्वापरादिसूत्रोक्तसमासविषयत्वादिति ।  
प्रकाशवर्षस्तु—एकदोशिसमासमेवाश्रित्य समासान्तमाह, तन्मृग्यम् । गाव-  
श्चरन्त्यत्रेति गोचरो गवां जग्धिस्थानं वनम् । पश्चिमरात्रौ यो गोचरस्त-  
स्मादुपारताः संनिवृत्ता जवेन. गां भुवं पतितुं धावितुमपारयन्तोऽशक्नुवन्तः  
प्रस्तुतपीवरोधसो वत्सस्मरणात्स्त्रवंत्पीनापीनाः । ' उधस्तु क्लीबमापीनम् '  
इत्यमरः । ' उधसोऽनङ् ' इति स्त्रीग्रहणं कर्तव्यमिति नियमान्नानङादेशः ।  
उत्सुका वस्तेषूत्कण्ठिता गवां गणास्तमर्जुनमवेक्षणोत्सुकं दर्शनलालसं चक्रुः ।

स्वर्गेषुपशुवागवज्रदिङ्नेत्रघृणिभूजले । लक्ष्यदृष्ट्या स्त्रियां पुंसि गौः ' इत्युभय-  
त्राप्यमरः । अत्र स्वभावोक्तिरलंकारः—' स्वभावोक्तिरलंकारो यथावद्वस्तुवर्ण-  
नम् । ' इति लक्षणात् ॥ १० ॥

परीतमुक्षावजये जयाश्रिया नदन्तमुच्चैः क्षतसिन्धुरोधसम् ॥

ददर्श पुष्टिं दधत् स शारदीं सविग्रहं दर्पमिवाधिपं गवाम् ॥ ११ ॥

परीतमिति ॥ सोऽर्जुनः उक्षावजय उक्षान्तरमङ्गे सति जयाश्रिया परतिं  
वेष्टितमुच्चैर्नदन्तं क्षतसिन्धुरोधसं रुग्णसरित्तटं शरदि भवां शारदीं पुष्टिमव-  
यवोपचर्य दधत् गवामाधिपं महोक्षं सविग्रहं मूर्तिमन्तम् । ' कायो देहः क्लीब-  
पुंसोः शरीरं वर्ष्म विग्रहः ' इत्यमरः । दर्पमिवेत्युत्प्रेक्षा । ददर्श ॥ ११ ॥

विमुच्यमानैरपि तस्य मन्थरं गवां हिमानीविशदैः कदम्बकैः ॥

शरन्नदीनां पुलिनैः कुतूहलं गलद्बकूलैर्जघनैरिवादधे ॥ १२ ॥

विमुच्यमानैरिति ॥ हिमानीविशदैर्हिमसंघातशुभ्रैः । 'हिमानी हिमसंह-  
तिः' इत्यमरः । 'इन्द्रवरुण०' इत्यादिना डीष् । तत्संनियोगादानुगा-  
मश्च । गवां कदम्बकैः कर्तृभिः । 'कदम्बकं समूहे श्राफले पुष्पविशेषके' ।  
इत्यमरः । मन्थरं मन्दं विमुच्यमानैरपि । किमुताविमुच्यमानैरिति भावः ।  
शरन्नदीनां सबन्धिभिः । शरद्ग्रहणं प्रावृण्वृत्त्यर्थं तत्र पुलिनादर्शनादिति  
भावः । पुलिनैः कर्तृभिः गलद्बकूलैर्जघनैरिव तस्यार्जुनस्य कुतूहलं कौतुकमा-  
बुध आहितम् ॥ १२ ॥

गतान्पशूनां सहजन्मबन्धुतां गृहाश्रयं प्रेम वनेषु विभ्रतः ॥

ददर्श गोपानुपधेनु पाण्डवः कृतानुकारानिव गोभिरार्जवे ॥ १३ ॥

गतानिति ॥ पाण्डवोऽर्जुनः पशूनां गवाम् । सह जन्म येषां ते सह-  
जन्मानः सोदरास्त एव बन्धवस्तेषां भावस्तत्ता तां गतान् । पशुषु सोद-  
राभिमानवत् इत्यर्थः । गृहाश्रयं गृहविषयं प्रेम वनेषु विभ्रतः । वनेषु  
गृहाभिमानिन इत्यर्थः । आर्जवे विधेयत्वे । गोभिः पशुभिः कृतानुकारा-  
ननुकृतानिव स्थितानित्युत्प्रेक्षा । ततो विधेयानित्यर्थः । गाः पान्तीति  
गोपा गोपालकाः । 'आतोऽनुपसर्गे कः' इति कप्रत्ययः । तानुपधेनु  
धेनुसमीपे । समीपार्थेऽव्ययीभावः । ददर्श । अत्रोत्प्रेक्षानुप्राणिता स्वभावो-  
क्तिरलंकारः ॥ १३ ॥

अथ चतुर्भिर्वल्लवीर्नर्तकीसाम्येन वर्णयति—

परिभ्रमन्मूर्धजपट्पदाकुलैः स्मितोदयादर्शितदन्तकेसरैः ॥

मुखैश्चलत्कुण्डलरश्मिरञ्जितैर्नवातपामृष्टसरोजचारुभिः ॥ १४ ॥

परिभ्रमदिति ॥ मूर्धजाः षट्पदा इवेत्युपमितसमासः । सरोजचारु-  
भिरित्युपमानुसारात् । परिभ्रमद्भिश्चलद्भिर्मूर्धजैः षट्पदैराकुलानि तैः । दन्ताः  
केसरा इवेति पूर्ववत्समासः । स्मितोदयेनादर्शिता ईषत्प्रकाशिता दन्तकेसरा  
येषां तैस्तथोक्तैः । चलत्कुण्डलरश्मिरञ्जितैश्चलत्कनककर्णवेष्टेनप्रभानुलिप्तैरेत  
एव नवातपामृष्टं बालातपस्पृष्टं यत्सरोजं तद्वच्चारुभिर्मुखैरुपलक्षिताः ॥ १४ ॥

निबद्धनिःश्वासविकम्पिताधरा लता इव प्रस्फुरितैकपल्लवाः ॥

व्यपोढपाशैरपवर्तितत्रिका विकर्षणैः पाणिविहारहारिभिः ॥ १५ ॥



निबद्धेति ॥ निबद्धेनानुरुद्धेन निःश्वासेन विकम्पिता अधरा यासां तास्तथोक्ता अत एव प्रस्फुरितैकपल्लवाः । प्रचलितैकपल्लवा इत्यर्थः । ' कचि-  
त्संख्याशब्दस्य वृत्तिविषये वीप्सार्थत्वं सप्तपर्णादिवत् ' इति कैयटः । एता  
इव स्थिताः । दैवादेकपल्लवस्फुरणस्यापि लोके संभवादुपमैवेयं नोत्प्रेक्षा ।  
किंच । व्यपोढानि विपरीतानि पार्श्वानि येषु तैः पाणिविहारहारिभिः  
पाणिविक्षेपमनोहरैः । ' अङ्गहारोऽङ्गविक्षेपः ' इत्यमरः । विकर्षणैर्मन्थगुणा-  
कर्षणैरपवर्तितत्रिकाः संचलितनितम्बाः । यद्यपि ' पृष्ठवंशाधरे त्रिकम् ' इत्य-  
मरः । तथाप्यत्र नितम्बो लक्ष्यते तन्नैकव्यादिति भावः ॥ १५ ॥

व्रजाजिरेष्वम्बुदनादशङ्किनीः शिखण्डिनामुन्मदयत्सु योषितः ॥

मुहुः प्रणुत्रेषु मथां विवर्तनैर्नदत्सु कुम्भेषु मृदङ्गमन्थरम् ॥ १६ ॥

व्रजेति ॥ व्रजाजिरेषु गोष्ठप्राङ्गणेषु । अधिकरणे सप्तमी । ' व्रजो गोष्ठा-  
ध्ववृन्देषु ' इति विश्वः । अम्बुदनादशङ्किनीर्गर्जितभ्रमवतीरिति भ्रान्तिमदलं-  
कारः । शिखण्डिनां योषितो मयूरीः । योषिद्ग्रहणं भोग्ध्यातिशयार्थम् ।  
उन्मदयत्सुन्मदाः कुर्वत्सु । ' तत्करोति० ' इति ण्यन्त च्छतृप्रत्ययः । मथां  
मन्थनदण्डानाम् । ' वैशाखमन्थमन्थानमन्थानो मन्थदण्डके । ' इत्यमरः ।  
विवर्तनैः परिभ्रमणैर्मुहुः प्रणुत्रेषु कम्पितेष्विति स्वभावोक्तिः । कुम्भेषु  
कलशेषु मृदङ्गवन्मन्थरं मन्दं नदत्सु स्वनत्सु सत्स्वाति वाद्यसाम्योक्तिः ।  
भावलक्षणे सप्तमीयम् ॥ १६ ॥

स मन्थरावल्लिगतपीवरस्तनीः परिश्रमक्लान्ताविलोचनोत्पलाः ॥

निरीक्षितुं नोपरराम बलवीराभिप्रनृत्ता इव वारयोषितः ॥ १७ ॥

स इति ॥ मन्थरं मन्दमावल्लिगताश्चञ्चलाः पीवराः स्तना यासां तास्त-  
थोक्ताः । ' स्वाङ्गाच्चोपसर्जनादसंयोगोपधात् ' इति ङीष् । परिश्रमेण  
क्लान्तानि ग्लानानि विलोचनोत्पलानि यासां तास्तथोक्ता बलवीर्गोपीः ।  
' गोपे गोपालगोसंख्यगोधुगाभीरबल्लवाः । ' इत्यमरः । अभिप्रनृत्ता  
नृत्यन्तीः । ' गत्यर्थाकर्मक० ' इत्यादिना कर्तरि क्तः । ' मतिबुद्धिपूजा-  
र्थेभ्यश्च ' इति चकाराद्वर्तमानार्थत्वम् । वारयोषितो वेश्या इव । ' वारस्त्री-  
गणिका वेश्या ' इत्यमरः । सोऽर्जुनो निरीक्षितुम् । ईक्षतेस्तुमुन् । नोप-  
रराम न विरमाति स्म । ' उपाञ्च ' । ' विभाषाकर्मकात् ' इति परस्मै-  
पदम् । अत्र चतुःश्लोक्यामुपमास्वभावोक्त्योः संसृष्टिः ॥ १७ ॥

अपात पूर्वा जहतो विजिहतां वृषोपभुक्तान्तिकसस्यसंपदः ॥

रथाङ्गसीमन्तितसान्द्रकर्दमान्प्रसक्तसंपातपृथक्कृतान्पथः ॥ १८ ॥

अपातेति ॥ सोऽर्जुनः । पूर्वा प्रावृषेण्यां विजिहतां वक्रतां जहतस्त्य-  
अतः । शरदि निष्पङ्कत्वेन समरेखयैव सुगमत्वादिति भावः । जहातेः  
ज्ञातृप्रत्ययः । वृषोपभुक्तान्तिकसस्यसंपदो वृषचर्वितप्रान्तसस्यसमृद्धीन् ।  
'सुकृते वृषभे वृषः' इत्यमरः । सीमन्ता इव सीमन्ताश्चक्राङ्गपद्धतयः  
सीमन्तवन्तः कृताः सीमन्तिताः । मत्त्वन्तात् 'तस्करोति०' इति णिच्  
क्तः । णाविष्ठवद्भावान्मतुपो लृक् । रथाङ्गैश्चक्रैः सीमन्तिताः सान्द्राः  
कर्दमा घनीभूताः पङ्का येषु तान्प्रसक्तसंपातेन संततसंचारेण पृथक्कृतान्पथो  
अर्गान्पात जगामेति स्वमावोक्तिः ॥ १८ ॥

जनैरुपग्राममनिन्द्यकर्मभिर्विविक्तभावेद्भितभूषणैर्वृताः ॥

भृशं ददर्शाश्रममण्डपोपमाः सपुष्पहासाः स निवेशवरुधः ॥ १९ ॥

जनैरीति ॥ सोऽर्जुनः उपग्रामं ग्रामेषु । विभक्त्यर्थेऽव्ययीभावः ॥  
अनिन्द्यकर्मभिरनिषिद्धवृत्तिभिः । वृत्तिश्चैकत्र कृष्यादिरन्यत्र शिलोञ्छादिः ।  
विविक्तान्येकाग्राणि भावोऽभिप्राय इद्वितं चेष्टा भूषणमलंकारश्च येषां तैस्तथो-  
क्तेर्जनैर्वृताः । अधिष्ठिता इत्यर्थः । अत एवाश्रमेषु मुनिस्थानेषु ये मण्डपा-  
स्तदुपमाः । 'मण्डपोऽस्त्री जनाश्रयः' इत्यमरः । सपुष्पहासा पुष्पविका-  
ससहिताः । 'तेन सह०' इत्यादिना बहुव्रीहिः । निवेशवरुधो गृहगु-  
हिमनीः । 'वीरुधो वल्लिगुल्मिन्यौ' इति वैजयन्ती । भृशं सादरं ददर्श ।  
उपमालंकारः ॥ १९ ॥

ततः स संप्रेक्ष्य शरद्गुणश्रियं शरद्गुणालोकनलोलचक्षुषम् ॥

उवाच यक्षस्तमचोदितोऽपि गां न हीद्वितज्ञोऽवसरेऽवसीदति २० ॥

तत इति ॥ ततः स पूर्वोक्तो यक्षः शरद्गुणश्रियं संप्रेक्ष्य । दर्शनीयां  
वर्णनीयां च विचार्येत्यर्थः । शरद्गुणालोकने लोलचक्षुषं सतृष्णदृष्टिम् ।  
'लोलश्चलसतृष्णयोः' इत्यमरः । तमर्जुनमचोदितोऽप्यपृष्ठोऽपि गां वाचमु-  
वाच । तथाहि । इद्वितज्ञो भावज्ञः । 'इद्वितं हृत्ततो भावः' इति विश्वः ।  
अवसर उक्तियोग्ये काले नावसीदति न वाचं यच्छति । 'नापृष्ठः कस्यचिद्  
श्रूयात्' इति निषेधस्त्वनाकांक्षितोक्तिविषय इति भावः । सामान्येन विशेष-  
समर्थनरूपोऽर्थान्तरन्यासः ॥ २० ॥



इयं शिवाया नियतेरिवायतिः कृतार्थयन्ती जगतः फलैः क्रियाः॥  
 जयश्रियं पार्थ पृथूकरोतु ते शरत्प्रसन्नाम्बुरनम्बुवारिदा ॥ २१ ॥  
 इयमिति ॥ हे पार्थ, शिवायाः कल्याणकारिण्या नियतेः । 'देवं दिष्टं  
 भागधेयं स्त्री नियतिर्विधिः ।' इत्यमरः । शुभावहदैवस्यायतिः फलदान-  
 कालः सैव जगतः क्रियाः कृष्यादिकर्माणि फलैर्लभैः । 'लाभनिष्पत्तियोगेषु  
 बीजभावे धने फलम् ।' इति वैजयन्ती । कृतार्थयन्ती फलयन्ती प्रसन्ना-  
 म्बुनिर्मलोदकानम्बुवारिदा निर्जलमेधा । अनेन विशेषणद्वयेन द्यावापृथिव्यौ-  
 रानुकूल्य सूचयति । इयं शरत्ते जयश्रियं पृथूकरोतु । आशीरर्थे लोट् ॥ २१ ॥

उपैति सस्यं परिणामरम्यता नदीरनौद्धत्यमपङ्कता महीम् ॥

नवैर्गुणैः संप्रति संस्तवस्थिरं तिरोहितं प्रेम घनागमश्रियः ॥ २२ ॥

उपैतीति ॥ सस्यं व्रीह्यादिकं परिणामेन परिपाकेन या रम्यता सोपैति ।  
 नदीरनौद्धत्यं गम्यरूपत्वमुपैति । महीमपङ्कता निष्पङ्कत्वमुपैति । तथाहि ।  
 संप्रति नवैर्गुणैः पूर्वोक्तैः शरद्धर्मैः संस्तवेन परिचयेन स्थिरं दृढमपि घनाग-  
 मश्रियः प्रावृद्धलक्ष्म्याः संबन्धि । तद्विषयमित्यर्थः । प्रेम तिरोहितम् । निर-  
 र्थकं कृतमित्यर्थः । गुणतन्त्राः प्रेमाणो न परिचयतन्त्रा इति भावः ।  
 वास्तवालंकारः ॥ २२ ॥

पतन्ति नास्मिन्विशदाः पतत्रिणो धृतेन्द्रचापा न पयोदपङ्कयः ॥

तथापि पुष्पाति नभः श्रियं परां न रम्यमाहार्यमपेक्षते गुणम् २३

पतन्तीति ॥ अस्मिन्नभसि विशदाः पतत्रिणो बलाका न पतन्ति न  
 प्रसरन्ति धृतेन्द्रचापाः पयोदपङ्क्तयश्च न पतन्ति । तथापि श्रीकारणाभावे-  
 ऽपि नभः परां श्रियं शोभां पुष्पाति । तथाहि । रम्यं स्वभावसुन्दरं वस्त्वा-  
 हार्यमारोप्यमाणं गुणं नापेक्षते । तत्र स्वभावस्यैव समर्थत्वादिति भावः ।  
 अर्थान्तरन्यासः ॥ २३ ॥

विपाण्डुभिर्म्लानतया पयोधरैश्च्युताचिराभागुणहेमदामभिः ॥

इयं कदम्बानिलभर्तुरत्यये न दिग्वधूनां कृशता न राजते ॥ २४ ॥

विपाण्डुभिरिति ॥ कदम्बानिलशब्देन वर्षतुरुपलक्ष्यते । स एव भर्ता तस्या-  
 त्यये विरहे म्लानतया निर्जलतया दुर्बलतया च विपाण्डुभिश्च्युतानि रहि-  
 तान्यचिराभागुणा विशुद्धता एव हेमदामानि सुवर्णसूत्राभरणानि येभ्यस्तैः  
 पयोधैरम्भोदैः । अन्यत्र स्तनैः । उपलक्षितानाम् । 'स्तनाम्भोदौ पयो-

धरौ ' इति वैजयन्ती । दिश एव बध्वस्तासामियं कृशता न राजत इति न । किंतु राजत एव वियुक्तत्वात् । ' अर्ताते मुदिते हृष्टा प्रोषिते मलिना कृशा । ' इति स्मरणादिति भावः । सामान्यतः प्रसक्तमराजनं कार्श्यस्यैकेन नञा संभाव्य द्वितीयेन निषेधति । यथाह वामनः- 'संभाव्यनिषेधनिवर्तने द्वौ प्रतिषेधौ ' इति । अत्र रूपकालंकारः स्फुट एव ॥ २४ ॥

विहाय वाञ्छामुदिते मदात्ययादरक्तकण्ठस्य रुते शिखण्डिनः ॥

श्रुतिः श्रयत्युन्मदहंसनिःस्वनं गुणाः प्रियस्वेऽधिकृता न संस्तवः २५

विहायेति ॥ मदात्ययान्मदक्षयादरक्तकण्ठस्याश्राव्यस्वरस्य । कण्ठशब्देनात्र तद्गत स्वरो लक्ष्यते । शिखण्डिनो मयूरस्य संबन्धिन्युदित उच्चैस्तरे रुते कूजिते वाञ्छां विहाय । श्रुतिः श्रोत्रम् । ' कर्णशब्दग्रहौ श्रोत्रं श्रुतिः स्त्री श्रवणं श्रवः । ' इत्यमरः । उन्मदहंसनिःस्वनं मत्तमरालकूजितं श्रयति भजते । नन्वकाण्डे परिचितमरिहारेणापरिचिते कथं प्रीत्युदय इत्याशङ्क्यार्थान्तरं न्यस्यति—गुणा इति । प्रीणातीति प्रियः । ' इगुपधज्ञाप्रिः कः ' इति कप्रत्ययः । प्रियत्वे प्रीतिकरत्वे गुणा अधिकृता नियुक्ताः । संस्तवः परिचयो नाधिकृतो न सैमर्यः । प्रेमाधाने गुणवत्त्वं प्रयोजकं न परिचय इत्यर्थः ॥ २५ ॥

अमी पृथुस्तम्बभृतः पिशङ्गतां गता विपाकेन फलस्य शालयः ॥

विकासि वप्राम्भसि गन्धसूचितं नमन्ति निघ्रातुमिवासितोत्पलम् २६

अमी इति ॥ अमी पृथुस्तम्बान्गुच्छान्विभ्रतीति पृथुस्तम्बभृतः । ' स्तम्बो गुच्छस्तृणादिनः ' इत्यमरः । फलस्य प्रसवस्य विपाकेन परिणामेन पिशङ्गतां गताः शालयो ब्रीहिविशेषाः । वप्राम्भसि केदारोदके । ' पुंनपुंसकयोर्वप्रः केदारः क्षेत्रम् ' इत्यमरः । विकसतीति विकासि विकसितं गन्धेन सूचितं ज्ञापितमसितोत्पलं निघ्रातुमाघ्रातुमिव नमन्ति । ' निध्यातुमिव ' इति पाठे द्रष्टुमित्यर्थः । निर्वर्णयितुं वा । ' निर्वर्णनं तु निध्यानं दर्शनालोकनेक्षणम् । ' इत्यमरः । अत्र फलभारान्नमनस्य निघ्राणफलकत्वमुत्प्रेक्ष्यत इति फलोत्प्रेक्षा ॥ २६ ॥

अथ चतुर्भिः कलापकमाह—

मृणालिनीनामनुरञ्जितं त्विषा विभिन्नमम्भोजपलाशशोभया ॥

पयःस्फुरच्छालिशिखापिङ्गितं द्रुतं धनुष्वण्डमिवाहिविद्विषः २७ ॥



मृणालिनीनामिति ॥ मृणालिनीनां पद्मिनीनां त्विषा हरितवर्णेनानुरञ्जितम् । तद्वर्णतामापादितमित्यर्थः । तथाम्भोजपलाशशोभया पद्मदलकान्त्या आरुण्येनेत्यर्थः । विभित्रं मिश्रितम् । तथा स्फुरच्छालिशिखापिशङ्कितं स्फुटिः कलमाग्रेः पिङ्गलीकृतमित्यं नानावर्णत्वाद्भुतं पलायितमहिविद्विषो वृत्रशत्रोर्निद्रस्य । ‘ सपे वृत्रासुरेऽप्यहिः ’ इति वैजयन्ती । धनुष्वण्डमिव स्थितम् । ‘ नित्यं समासेऽनुत्तरपदस्थस्य ’ इति विसर्जनीयस्य पत्वम् । पयो वप्राभोऽपदिश्य व्याजीकृत्य धावतामित्यागामिना संबन्धः । अत्र धनुष्वण्डस्य द्रुतस्य लोकेऽप्रासिद्धत्वादुत्प्रेक्ष्यं नोपमा ॥ २७ ॥

विपाण्डु संव्यानमिवानिलोद्धतं निरुन्धतीः सप्तपलाशजं रजः ॥

अनाविलोन्मीलितबाणचक्षुषः सपुष्पहासा वनराजयोषितः ॥ २८ ॥

विपाण्डुवति ॥ विपाण्डु शुभ्रमनिलोद्धतमनिलोत्क्षिप्तम् । सप्त सप्त पलाशानि पत्राणि पर्वसु येषां ते वृक्षाः सप्तपलाशाः । क्वचित्संख्याशब्दस्य वृत्तिविषये वीप्सार्थत्वं सप्तपर्णादिवदित्युक्तम् । तेषां पुष्पाणि सप्तपलाशानि द्विहीनं प्रसवे सर्वम् ’ इत्यमरः । ‘ फले लुक् ’ इत्यणो लुक् । तेषु जातं सप्तपलाशजं रजः परागं संव्यानमुत्तरीयमिव । संव्यानमुत्तरीयं च ’ इत्यमरः । निरुन्धतीर्निवारयन्तीः । प्रावृतवतीरिति यावत् । अनाविलान्य-कलुषाण्युन्मीलितानि च बाणानि नीलसैरेयकाणि चक्षुषीव यासां तास्तथोक्ताः । ‘ नीलस्वर्थगलो दासी बाण ओदनपाक्यपि । ’ इति धन्वन्तरिः । पुष्पाणि हासा इव तैः सह वर्तन्त इति सपुष्पहासाः । वनराजयो योषित इव वनराजयोषितः । ता अपदिश्येत्यन्वयः । अत्र संव्यानमिवेत्युपमैवान्यत्रोपमितसमासे लिङ्गम् । यथा काचित्केनचित्कामुकेनाक्षिप्तं स्तनांशुकं निरुधे तद्वदिति भावः ॥ २८ ॥

अदीपितं वैद्युतजातवेदसा सिताम्बुदच्छेदतिरोहितातपम् ॥

ततान्तरं सान्तरवारिशिकरैः शिवं नभोवर्त्म सरोजवायुभिः ॥ २९ ॥

अदीपितमिति ॥ वैद्युतजातवेदसा वैद्युताग्निनादीपितमप्रकाशितम् । विद्युत्प्रकाशस्य दृष्टिविधातकत्वात्तद्वाहित्यं गुण इति भावः । सिताम्बुदानां छेदैः खण्डेस्तिरोहितातपम् । न दृष्टिबाधो नाप्यातपबाध इति भावः । सान्तरवारिशिकरैर्विरलाम्बुकणैस्ततान्तरं व्याप्तमध्यं सरोजवायुभिः शिवं रम्यं नभोवर्त्म चापदिश्येति स्वभावोक्तिरलंकारः ॥ २९ ॥

सितच्छदानामपदिश्य धावतां रुतैरमीषां ग्रथिता पतत्रिणाम् ॥

प्रकुर्वते वारिदरोधनिर्गताः परस्परालापमिवामला दिशः ॥ ३० ॥

सितेति ॥ अपदिश्य धावतामिति पूर्वश्लोकत्रयोक्तं पयःप्रभृतिकमुदिश्य धावताममीषां सितच्छदानां पतत्रिणां हंसानाम् । ' हंसास्तु श्वेतगरुतश्चक्राङ्गा मानसौकसः । ' इत्यमरः । रुतैः शब्दैर्ग्रथिता दृढाः । ' ग्रथितं गुम्फितं दृढम् ' इत्यमरः । वारिदरोधनिर्गता मेघोपरोधनिर्मुक्ता अत एवामलाः प्रसन्ना दिशः परस्परालापं प्रकुर्वत इव । दिष्ट्या मेघोपरोधनिर्मुक्ताश्विरादुच्छ्वसिता इति हंसकृजितव्याजेन परस्परालापन्तीवेत्युत्प्रेक्षा ॥ ३० ॥

विहारभूमेरभिघोषमुत्सुकाः शरीरजेभ्यश्च्युतयूथपङ्क्तयः ॥

असक्तमृधांसि पयः क्षरन्त्यमूरुपायनानीव नयन्ति धेनवः ॥ ३१ ॥

विहारेति ॥ विहारभूमेः । अपररात्रगोचरादित्यर्थः । आगच्छन्त्य इति शेषः । अभिघोषमुत्सुका व्रजं प्रत्युत्कण्ठिताः । वत्सप्रेम्णेति भावः । ' घोष आभीरपल्ली स्यात् ' इत्यमरः । च्युता वृटिता यूथानां कुलानां पङ्क्तिः श्रेणीबन्धो यासां तास्तथोक्ताः । ' सजातीयैः कुलं यूथम् ' इत्यमरः । अमूर्धेनवोऽसक्तमप्रातिबन्धं पयः क्षीरं क्षरन्ति स्त्रवन्ति । वत्सस्मरणात् स्त्रवन्तीत्यर्थः । क्षरतेः शतृप्रत्ययः । ऊधांसि शरीरजेभ्योऽपत्येभ्य उपायनानीवातितोषकारीणीवेत्युत्प्रेक्षा । नयन्ति प्रापयन्ति । यथा लोके कुतश्चित्प्रवासादेत्य मातरः किञ्चित्खाद्यमानयन्ति तद्वादिति भावः ॥ ३१ ॥

जगत्प्रसूतिर्जगदेकपावनी व्रजोपकण्ठं तनयैरुपेयुषी ॥

द्युतिं समग्रां समितिर्गवामसावुपैति मन्त्रैरिव संहिताहुतिः ॥ ३२ ॥

जगदिति । जगत्प्रसूतिर्जगत्कारणम् । आज्यादिहविर्द्वारेणेति भावः । जगतामेकपावनी मुख्यशोधनी व्रजोपकण्ठं गोष्ठान्तिकम् । ' दूगान्तिकार्थेभ्यो द्वितीया च ' इति द्वितीया । ' उपकण्ठान्तिकाभ्यर्णाभ्यग्राः ' इत्यमरः । तनयैर्वत्सैरुपेयुषी संगता । ' उपेयिवाननाश्चाननूचानश्च ' इति कसुप्रत्ययान्तो निपातः । ' उगितश्च ' इति डोप् । असौ गवां समितिः संहतिः । मन्त्रैर्ऋग्यजुषादिभिः । ' मन्त्रो ऋगादिगुह्योक्तिः० ' इति वैजयन्ती । संहिता योजिताहुतिरिव । समग्रां द्युतिमुपैति आहुतिरपि जगत्प्रसूतिर्जगदेकपावनी च । " अग्नौ प्रास्ताहुतिः सम्यगादित्यमुपातिष्ठते । आदित्याज्जयते वृष्टिर्वृष्टेरन्नं ततः प्रजाः ॥ " इति स्मरणादिति भावः ॥ ३२ ॥



कृतावधानं जितवर्हिणध्वनौ सुरक्तगोपिजनगीतानिःस्वने ॥

इदं जिघत्सामपहाय भूयसीं न सस्यमभ्येति मृगीकदम्बकम् ३३

कृतेति ॥ जितवर्हिणध्वनौ । केकानुकारिणित्यर्थः । एतेन षड्जस्वरप्रायं गायन्तीति गम्यते । यथाह मातङ्गः—‘ षड्जं मयूरो वदति ’ इति । गाः पान्ताति गोपास्तेषां भार्या गोप्यः । ‘ आतोऽनुपसर्गे कः ’ इति कप्रत्ययः । ‘ पुयोगादाख्यायाम् ’ इति ङीष् । ता एव जनः । सुरक्तो मधुरकण्ठो यो गोपीजनो बल्लवीजनस्तस्य गीतानिःस्वने गाने कृतावधानमेकाग्रचित्तमिदं पुरोवर्ति मृगीकदम्बकं कर्तुं भूयसीमतिमहतीं जिघत्सामत्तुमिच्छाम् । अदेः सन्नन्तादुप्रत्ययः । ‘ लुङ्सनोर्घस्त्व ’ इति घस्त्वदेशः । अपहाय हित्वा सस्यं नाभ्येति नोपैति । गीतासक्त्या क्षुधामपि न गणयतीत्यर्थः ॥ ३३ ॥

असावनास्थापरयावधीरितः सरोरुहिण्या शिरसा नमन्नपि ॥

उपैति शुष्यन्कलमः सहाम्भसा मनोभुवा तप्त इवाभिपाण्डुताम् ३४

असाविति ॥ शिरसाग्रेण मूर्ध्ना च नमन्प्रणमन्नप्यनास्थापरयानादरपरया सरोरुहिण्यावधीरितोऽवज्ञातः । अम्भसा । सहचरभूतेनेति भावः । शुष्यन्नसौ कलमः शालिविशेषः । मनोभुवा तप्त इव कामार्त इव । अभिपाण्डुतामुपैति । अत्रानास्थापरयेति प्रकृतसरोरुहिणीविशेषणसामर्थ्यादप्रस्तुतनायिकाप्रतीतिः समासोक्तिः । उत्तिष्ठमानायाः सरोरुहिण्याः प्रतीयमानया नायिकया शुद्धभेदेऽप्यभेदलक्षणातिशयोक्तिमहिम्नावधीरणक्रियासंबन्धान्निर्वहन्ती मनोभुवा तप्त इवेत्युत्प्रेक्षा निर्वर्हिहेकेत्यातिशयोक्त्यनुप्राणितसमासोक्त्युपमयोरङ्गागिभवेन संकरः ॥ ३४ ॥

अमी समुद्रतसरोजरेणुना हताहतासारकणेन वायुना ॥

उपागमे दुश्चरिता इवापदां गतिं न निश्चेतुमलं शिलीमुखाः ॥ ३५ ॥

अमी इति ॥ समुद्रतसरोजरेणुनेति सौरभ्योक्तिः । हतासारकणेनोपात्तम्बुकणेनेति शैत्योक्तिः । ‘ धारासंपात आसारः ’ इत्यमरः । वायुना हता आकृष्टा अमी शिलीमुखा भृङ्गाः । आपदामुपागमे राजादिभयागमे दुश्चरिता दुष्टकर्माणश्चौरादय इव । गम्यत इति गतिं गन्तव्यदेशम् । ‘ देशोपायागमे गतिः ’ इति वैजयन्ती । निश्चेतुं नालं न समर्थाः । एकत्र वायोः सार्वत्रिकत्वेनोपादानादननिश्चयादन्यत्र भयान्धत्वादिति भावः ॥ ३५ ॥

मुखैरसौ विद्रुमभंगलोहितैः शिखाः पिशंगीः कलमस्य विभ्रती ॥

शुकावलिव्यक्तशिरषिकोमला धनुःश्रियं गोत्रभिदोऽनुगच्छति ३६ ॥

मुखैरिति ॥ विद्रुमभङ्गलोहितैर्मुखैः पिशङ्गीः पिशङ्गवर्णाः कलमस्य शिखाः शाल्यग्राणि विभ्रती व्यक्तशिरीषकोमला विकसितशिरीषसवर्णासौ शुकावली-  
गौत्रभिद इन्द्रस्य धनुषः श्रियमनुगच्छत्यनुकरोति । नानावर्णत्वादिन्द्रधनुरि-  
वाभातीत्युपमालंकारः ॥ ३६ ॥

इति कथयति तत्र नातिदूरादथ ददृशे पिहितोष्णरश्मिबिम्बः ॥

विगलितजलभारशुक्लभासां निचय इवाम्बुमुचां नगाधिराजः ॥ ३७

इतीति ॥ अथ तत्र तस्मिन्पूर्वोक्ते यक्ष इतीत्यं कथयति सति नातिदू-  
रादनतिदूरात् । ईषद्वर इत्यर्थः । नञर्थस्य नशब्दस्य सुप्सुपेति समासः ।  
पिहितोष्णरश्मिबिम्बस्तिरोहितार्कमण्डल इत्यौन्नत्योक्तिः । नगाधिराजो हिमा-  
द्रिविगलितो जलभारो येषां ते तथोक्ताः अत एव शुक्लभासः । द्वयोरन्य-  
तरस्य विशेष्यत्वविवक्षया विशेषणसमासः । तेषां विगलितजलभारशुक्लभासां  
शुभ्राणामम्बुमुचां निचय इव मेघवृन्दमिव ददृशे दृष्टः ॥ ३७ ॥

तमतनुवनराजि श्यामितोपत्यकान्तं नगमुपरि हिमानीगौर-  
मासाद्य जिष्णुः ॥ व्यपगतमदरागस्यानुस्मर लक्ष्मीम-  
सितमधरवासो विभ्रतः सीरपाणेः ॥ ३८ ॥

इति भारविकृतौ महाकाव्ये किरातार्जुनीये चतुर्थः सर्गः ॥ ४ ॥

तमिति ॥ जिष्णुर्जुनोऽतनुभिर्महतीभिर्वनराजिभिः श्यामिताः श्यामला  
उपत्यकान्ता आसन्नभूमिप्रदेशा यस्य तं तथोक्तम् । ‘ उपत्यकाद्रासन्ना  
भूमिरूर्ध्वमधित्यका । ’ इत्यमरः । ‘ उपाधिभ्यां त्यकन्नासन्नारूढयोः ’  
इति त्यकन्प्रत्ययः । उपरि हिमानीभिर्हिमसंघातैर्गौरं शुभ्रं नगं हिमाद्रिमा-  
साद्य । व्यपगतो निवृत्तो मदरागो यस्य तस्य । असितं नीलमधरं वास  
उत्तरीयं विभ्रतो धृतवतः । सीरं हलं पाणौ यस्य तस्य सीरपाणेर्हलायुधस्य  
‘ हलायुधः । नीलाम्बरो रौहिणेयस्तालाङ्को मुसली हली । संकर्षणः सीर-  
पाणिः ’ इत्यमरः । ‘ सप्तमीविशेषणे० ’ इति ज्ञापकाद्वच्यधिकरणपदो-  
बहुव्रीहिः । ‘ प्रहरणार्थेभ्यः परे निष्ठासप्तम्यौ स्तः ’ इति सप्तम्याः परनि-  
पातः । लक्ष्मीं शोभामनुस्मर स्मृतवान् । अत्र सदृशदर्शनेन सदृशान्तरस्य  
स्मरणात्स्मरणालंकारः । ‘ सदृशं सदृशानुभवाद्यत्र स्मर्येत तत्स्मरणम् ’  
इति विद्याधरः ॥ ३८ ॥

इति श्रीमहामहोपाध्यायकोलाचलमल्लिनाथसूरीविरचितायां किरातार्जुनी-  
यकाव्यव्याख्यायां घण्टापथसमाख्यायां चतुर्थः सर्गः समाप्तः ॥ ४ ॥



## पञ्चमः सर्गः ।

अथ हिमवद्वर्णनमारभते । तत्र पञ्चदशभिः कुलकमाह—

अथ जयाय नु मेरुमहीभृतो रभसया नु दिगन्तादिदृक्षया ॥

अभिययौ स हिमाचलमुच्छ्रितं समुदितं नु विलंघयितुं नमः ॥ १ ॥

अथेति अथानन्तरं सोऽर्जुनो मेरुमहीभृतो हेमाद्रेर्जयाय नु नयार्थं वा । नुशब्दोऽत्र वितर्के । ' नु पृच्छायां वितर्के च ' इत्यमरः । रभसो वेगः । ' रभसो वेगहर्षयोः ' इति वैजयन्तीविश्वप्रकाशौ । तद्वत्त्या रभसया । अतीवोत्कण्ठतयेति यावत् । अर्शआदिष्वादृच्प्रत्ययः । दिगन्तानां दिदृक्षया नु द्रष्टुमिच्छया वा ' नभोऽन्तरिक्षं विलंघयितुं न्वतिक्रमितुं वा समुदितम् । समुत्पतितमिव स्थितमित्यर्थः । कुतः । उच्छ्रितमुन्नतं हिमस्याचलं हिमाचलमभिययौ । अत्र निर्धारितानेकफल औन्नत्यगुणनिमित्तोदितादिक्रियोत्प्रेक्षा । सा च व्यञ्जकाप्रयोगात्प्रतीयमानेति संक्षेपः । द्रुतविलम्बितं वृत्तम्—' द्रुतविलम्बितमाह नभौ भरौ ' इति लक्षणात् ॥ १ ॥

तपनमण्डलदीपितमेकतः सततनैशतमोवृतमन्यतः ॥

हासिताभिन्नतमिस्रचयं पुरः शिवामिवानुगतं गजचर्मणा ॥ २ ॥

तपनेति ॥ पुनः । एकत एकस्मिन्भागे । सार्वविभक्तिकस्तसिः । तपनमण्डलेन दीपितं प्रकाशितम् । अन्यतोऽन्यस्मिन्भागे सततेनानिषिद्धेन नैशेन निशिभवेन तमसा वृतम् । एकत्राह्ना रात्र्या चान्यत्र संगतामित्यर्थः । अत एव पुरोऽग्रे हासितेनादृहासेन भिन्नतमिस्रचयं निरस्ततमस्तोभं तथा गजचर्मणानुगतं पश्चाद्व्याप्तम् । ' पश्चात्सादृश्ययोरनु ' इत्यमरः । शिवमिव स्थितम् । तपनतेजःप्रसारोऽन्यस्य कण इव कुत्रचित्परिसमाप्यत इति महत्त्वादतिशयोक्तिः ॥ २ ॥

क्षितिनभःसुरलोकनिवासिभिः कृतनिकेतमदृष्टपरस्परैः ॥

प्रथयितुं विभुतामाभिनिर्मितं प्रतिनिधिं जगतामिव शंभुना ॥ ३ ॥

क्षितीति—परस्परेऽन्योन्ये । ' कर्मव्यतिहारे सर्वनाम्नो द्वे भवतः ' इति वक्तव्यात्परशब्दस्य द्विर्भावः । ' समासवच्च बहुलं यदा न समासवत्प्रथमैकवचनं तदा पूर्वपदस्य ' इति वक्तव्यात्प्रथमैकवचनम् । सुट् कस्कादिभ्यश्चिसर्जनीयस्य सत्त्वं बहुवचनं चान्योन्यशब्दवत् । यथा माघे—' अन्योन्ये

न्येषां पुष्करैरामृशान्तः ' इति । अदृष्टाः परस्परे येस्तेऽदृष्टपरस्परास्तैस्त-  
थोक्तैः । क्षितौ नभसि सुरलोके च निवसन्तीति तैस्तथोक्तैः । भूर्भुवःस्वर्लो-  
कवासिभिरित्यर्थः । कृतनिकेतं कृतास्पदम् । अत एव शंभुना विभुतां स्वसा-  
मर्थ्यं प्रथयितुमभिनिर्मितं जगतां प्रतिनिधिं प्रतिकृतिमिव स्थितमित्युत्प्रेक्षा ।  
' प्रतिकृतिरर्चा पुंसि प्रतिनिधिरुपमोपमानं स्यात् ' इत्यमरः । त्रैलोक्यश्चा-  
ध्योपममपरिच्छेद्यं चेति भावः ॥ ३ ॥

भुजगराजसितेन नभःश्रिया कनकराजिविराजितसानुना ॥

समुदितं निचयेन तडित्वतीं लघयता शरदम्बुदसंहतिम् ॥ ४ ॥

भुजगेति—पुनश्च । भुजगराजसितेन शेषाहिधवलेन नभःश्रिया गग-  
नस्पृशा कनकस्य राजिभी रेखाभिर्विराजिताः सानवो यस्य तेन तथोक्तेन ।  
अत एव तडित्वतीं शरदम्बुसंहतिं शरन्मेघचयं लघयता लघूकुर्वता । तत्तु-  
ल्येनेत्यर्थः । अत एवोपमालंकारः । निचयेन शिखरसमूहेन समुदितं समुन्न-  
तम् । निचयेनेति । यद्यपि निचयशब्दः शिखरस्यावाचकस्तथापि पर्वतव-  
र्णनप्रकरणोक्तत्वात्पाषाणानिचयः शृङ्गवाची भवितुमर्हति । यथा—' कूटोऽ-  
स्त्री शिखरं शृङ्गम् ' इति कूटशब्दः समूहापरपर्यायः । अत एव लक्षणाश्रय-  
णीया । अत एवावाच्यवचनं न दोषः ॥ ४ ॥

मणिमयूखचयांशुकभासुराः सुरवधूपरिभुक्तलतागृहाः ॥

दधतमुच्चशिलान्तरगोपुराः पुर इवोदितपुष्पवना भुवः ॥ ५ ॥

मणीति ॥ पुनः । मणिमयूखचया अंशुकानीव पटकादीनीव तैर्भासुराः ।  
सुरवधूभिः परिभुक्ता लता गृहा इव यासु तास्तथोक्ताः । उच्चानि शिलान्त-  
राणि गोपुराणीव शिलान्तराणि शिलामध्यानि पुरद्वाराणि यासु ताः । उदि-  
तान्यूर्जितानि पुष्पाणां वनानि यासु ताः । अत एव पुर इव नगराणीव  
स्थिताः । भुवो दधतम् ॥ ५ ॥

अविरतोऽज्झितवारिविपाण्डुभिर्विरहितैरचिरद्युतितेजसा ॥

उदितपक्षमिवारतनिःस्वनैः पृथुनितम्बविलम्बिभिरम्बुदैः ॥ ६ ॥

अविरतोति ॥ पुनश्च । अविरतमविच्छिन्नमुज्झितवारयः । अवृष्टिमन्त  
इत्यर्थः । अत एव विपाण्डवश्च तैरविरतोऽज्झितवारिविपाण्डुभिः । अत  
एव हिमवत्पक्षत्वं संभवतीति भावः । अचिरद्युतितेजसा विरहितैर्विद्युत्ते-  
जोरहितैः । आरतानिःस्वनैः प्रशान्तगर्जितैश्च । अन्यथा पक्षत्वहानिः



स्यादिति भावः । पृथुनितम्बाविलम्बिभिर्महाकटकसङ्गिभिः । 'कटकोऽस्त्री  
नितम्बोऽद्रेः' इत्यमरः । अम्बुदैरुदितपक्षं संजातपक्षमिव स्थितम् ।  
प्राश्चित्तपक्षस्यापि हिमाद्रेर्ध्वलाम्बुदसंबन्धात्पुनः पक्षोत्थानमुत्प्रेक्ष्यते ॥ ६ ॥

दधतमाकरिभिः करिभिः क्षतैः समवतारसमैरसमैस्तटैः ॥

विविधकामहिता महिताम्भसः स्फुटसरोजवना जवना नदीः ॥ ७ ॥

दधतामिति १ पुनश्च । आकरः खनिरेषामस्तीति योनिस्त्वेनेत्याकरिभि  
राकरजैः । 'खानिः स्त्रियामाकरः स्यात्' इत्यमरः । करिभिर्गजैः  
कर्तृभिः क्षतै रुणैः समवतारेषु तीर्थेषु समैरविषमैरसमैरसदृशैः । अनुपमै-  
रित्यर्थः । तटैरुपलक्षितास्तथा महिताम्भसः श्लाघ्योदका अत एव विविधेभ्यः  
कामेभ्योऽवगाहनाद्युपभोगेभ्यो हिता अनुकूलाः । 'चतुर्थी तदर्थः' ।  
इत्यादना समासः । स्फुटानि विकसितानि सरोजवनानि यासु ताः ।  
जवना वेगवतीः । 'जुचङ्कम्य' । इत्यादिना युच् । नदीर्दधतम् ।  
यमकवृत्त्यनुप्रासभेदत्वास्वयमेवालंकारः । अर्थालंकारस्त्वभ्युच्चयः । तस्या-  
तिदुष्करत्वाद्वसपोषोऽपि नाद्रियते । तदुक्तम्—'प्रायशो यमके चित्रे  
रसवृद्धिर्न मृग्यते' ॥ ७ ॥

नवविनिद्रजपाकुसुमात्विषां द्युतिमतां निकरेण महाश्मनाम् ॥

विहितसांध्यमयूखामिव क्वचिन्निचितकाञ्चनभित्तिषु सानुषु ॥ ८ ॥

नवेति ॥ पुनश्च । नवानि विनिद्राणि विकसितानि च यानि जपाकुसु-  
मानि ताम्रपुष्पिकाकुसुमानि तेषां त्विष इव त्विषो येषां ते तेषाम् ।  
'ओद्गुप्षं जपापुष्पं रूपिका ताम्रपुष्पिका' इति वाग्भटः । द्युतिमतां  
महाश्मनां मणीनाम् । पद्मरागाणामित्यर्थः । विशेषणसामर्थ्यात् । निकरेण  
समूहेन हेतुना क्वचिन्निचिताः संघाटिताः काञ्चनभित्तयो येषु तेषु सानुषु  
विहिताः सांध्याः संध्यायां भवा मयूखा यस्मिंस्तमिव स्थितम् । काञ्चनभि-  
त्तिषु पद्मरागप्रभाप्रसराद्वादितसंध्याराग इव भातीत्युत्प्रेक्षा ॥ ८ ॥

पृथुकदम्बकदम्बकराजितं ग्रथितमालतमालवनाकुलम् ॥

लघुतुषारतुषारजलश्रयुतं धृतसदानसदाननदान्तिनम् ॥ ९ ॥

पृथ्वीति ॥ पुनश्च । पृथुभिः कदम्बतां कदम्बैर्नीपकुसुमसमूहै राजि-  
तम् । 'कदम्बमाहुः सिद्धार्थे नीपे च निकुरम्बके' । इत्युभयत्रापि विश्वः ।  
ग्रथितमालैर्बद्धपङ्क्तिभिस्तमालवनैस्तापिच्छवनैराकुलमाकीर्णम् । 'काल-

स्कन्धस्तमालः स्यात्तापिच्छोऽपि ' इत्यमरः । लघुतुषारमल्पशीकरं यत्तुषा-  
रजलं हिमोदकं श्रयोतति वर्षति तं तथोक्तम् । ' तुषारौ हिमशीकरौ ' इति  
शाश्वतः । ' अन्येभ्योऽपि दृश्यते ' इति किप् । सदानाः समदाः सदाननाः  
शोभनाननाश्च ये दन्तिनस्ते धृता येन तं तथोक्तम् ॥ ९ ॥

रहितरत्नचयान्न शिलोच्चयानपलताभवना न दरीभुवः ॥

विपुलिनाम्बुरुहा न सरिद्धधूरकुसुमान्दधतं न महीरुहः ॥ १० ॥

रहितेति ॥ पुनश्च । रहितरत्नचयान् रहितः परित्यक्तो रत्नचयो यैस्तान्  
रत्नराशिरहिताञ्छिलोच्चयाञ्छिखराणि न दधतम् । अपलताभवना लतागु-  
हरहिता दरीभुवो गुहाप्रदेशान्न दधतम् । ' दरी तु कंदगो वा स्त्री देवखातबिले  
गुहा । ' इत्यमरः । विगतानि पुलिनान्यम्बुरुहाणि च यासां ताः । सरितो  
वध्व इव ताः सरिद्धधूर्न दधतम् । अत्र सरितां वध्वौपम्यात्पुलिनानामम्बु-  
रुहाणां च वदनजघनौपम्यं गम्यते । अकुसुमान्महीरुहो वृक्षाव दधतम् ।  
किंतु रत्नदिसंपन्नानेव शिलोच्चयादीन्दधतमित्यर्थः । महाविभाषया नात्र  
नञ्समासः ॥ १० ॥

व्यथितसिन्धुमनीरशनैः शनैरमरलोकवधूजघनैर्धनैः ॥

फणभृतामभितो विततं ततं दयितरम्यलतावकुलैः कुलैः ॥ ११ ॥

व्यथितेति ॥ पुनश्च । अनीरशनैरनिर्मैखलैः सरशनैरित्यर्थः । घनैर्निविडै-  
रमरलोकवधूजघनैः शनैर्मन्दं व्यथितसिन्धुं क्षोभितनदीकम् । अयमपरः  
स्वर्ग इति भावः । ये रम्या लताश्च बकुलाः केसराश्च ते दयिताः प्रिया  
येषां तैस्तथोक्तैः । ' विशारदो मद्यगन्धो बकुलः स च कसरः । ' इति  
वैद्यके । फणभृतां सर्पाणां कुलैरभितस्ततं व्याप्तं तथा विततं विस्तृतम् ॥ ११ ॥

ससुरचापमनेकमणिप्रभैरपपयोविशदं हिमपाण्डुभिः ॥

अविचलं शिखैरुपविभ्रतं ध्वनितसूचितमम्बुमुचां चयम् ॥ १२ ॥

ससुरेति ॥ अनेका विचित्रा मणिप्रभा येषां तैस्तथोक्तैः । हिमेन पाण्डुभिः  
शिखैः कृत्वा ससुरचापं सेन्द्रचापम् । अपपया निर्जलोऽत एव विशदश्च  
तमपपयोविशदम् । अविचलं देवान्निश्चलम् । अतः शिखरशङ्कास्याभूदित्यर्थः ।  
किंतु ध्वनितेन गर्जितेन सूचितं ज्ञापितमम्बुमुचां चयमविरतमुपविभ्रतम् । अत्र  
किल कल्पितसादृश्याच्छिखरमेघसंदेहो मेघनिश्चयान्तः सन्देहालङ्कारः १२ ॥

विकचवारिरुहं दधतं सरः सकलहंसगणं शुचि मानसम् ॥

शिवमगात्प्रजया च कृतेर्ष्यया सकलहंसगणं शुचिमानसम् ॥ १३ ॥



विकचेति ॥ पुनश्च विकचवारिरुहम् । नित्यविकसितारविन्दमित्यर्थः ।  
वृत्तिसामर्थ्यात् । कलहंसगणैः सह वर्तत इति सकलहंसगणम् । ' कादम्बः  
कलहंसः स्यात् ' इत्यमरः । यद्वा । सकलाः सर्वे हंसगणा यस्मिस्तत्तथो-  
क्तम् । शुचि नित्यनिर्मलं मानसं मानसाख्यं सरो दधतम् । किंच कृतेर्ष्या  
कृताश्चिन्निमित्तात्कृपितयेत्यर्थः । अगात्मजया पार्वत्या सकलहं सपिवादम् ।  
सगणं संप्रथम् । ' गणाः प्रथमसंख्यौघाः ' इति वैजयन्ती । शुचिमान-  
समविद्याविनिर्मुक्तचित्तं शिवं च दधतम् । एतेन सकलशैलवैलक्षण्य-  
मस्योक्तम् ॥ १३ ॥

ग्रहविमानगणानभितो दिवं ज्वलयतौषधिजेन कृशानुना ॥

मुहुरनुस्मरयन्तमनुक्षपं त्रिपुरदाहमुमापतिसेविनः ॥ १४ ॥

ग्रहेति ॥ दिवमभितो दिवोऽभिमुखम् । ' अभितः परितः० ' इत्या-  
दिना द्वितीया । ग्रहाश्चन्द्रादयो विमानानि देवयानानि च । ' व्योमयानं विमा-  
नोऽस्त्री ' इत्यमरः । तेषां गणाञ्ज्वलयता प्रदीपयता । ' मितां ह्रस्वः ' इति ह्रस्वः । ओषधिजेन तृणविशेषजन्येन कृशानुना वह्निना कृत्वानुक्षपं प्रतिक्षपम् । वीप्सायामव्ययीभावः । उमापतिसेविनः प्रमथादीन् । ' गति-  
शुद्धि० ' इत्यादिना द्विकर्मत्वम् । त्रयाणां पुराणां समाहारत्रिपुरम् । ' तद्धि-  
तार्थ० ' इत्यादिना समासः । ' पात्रादिभ्यः प्रतिषेधो वक्तव्यः ' इति स्त्रीलिङ्गप्रतिषेधः । तस्य दाहं त्रिपुरदाहं मुहुरनुस्मरयन्तम् । ननु ' अधी-  
गर्थ० ' इत्यादिना दाहमित्यत्र षष्ठी किं न स्यात् । तस्याः शेषार्थे विधानाच्छेषत्वस्याविवक्षितत्वात् । अत्र ' कविसंमतसादृश्यात्स्मृतिः ' इति स्मरणालंकारः ॥ १४ ॥

विततशीकरराशिभिरुच्छ्रितैरुपलरोधविवर्तिभिरम्बुभिः ॥

दधतमुन्नतसानुसमुद्धतां धृतसितव्यजनामिव जाह्नवीम् ॥ १५ ॥

विततेति ॥ विततशीकरराशिभिर्विस्तृतशीकरपुञ्जैरुच्छ्रितैरुत्पतितैः ।  
कृतः । उपलरोधेन विवर्तिभिरम्बुभिर्हेतुभिर्धृतसितव्यजनामिव गृहीतामल-  
चामराभिव स्थितामित्युत्प्रेक्षा । उन्नतसानुषु समुद्धतां वहन्तीं जाह्नवीं गङ्गां  
दधतम् ॥ १५ ॥

अनुचरेण धनाधिपतेरथो नगविलोकनविस्मितमानसः ॥

स जगदे वचनं प्रियमादरान्मुखरतावसरे हि विराजते ॥ १६ ॥

अनुचरेणेति ॥ अथोऽनन्तरम् । ‘ मङ्गलानन्तरारम्भप्रश्रुतात्स्न्येष्वथो  
अथ ’ इत्यमरः । धनाधिपतेरनुचरेण यक्षेण नगविलोकनेन विस्मितमानसः  
सोऽर्जुनः । आदरात्प्रियं वचनं जगदे गदितः । गदतेर्बुधेर्न्यस्य दुहादित्वात्  
प्रधाने कर्मणि लिट् । अपृष्टपरिभाषणदोषं परिहरन्ति—मुखरता वाचाल-  
त्वम् । अपृष्टपरिभाषित्वमिति यावत् । अत्रसरे श्रोतुराकांक्षासमये विराजते  
हि । आकांक्षितमपृष्टोऽपि ब्रूयादिति भावः ॥ १६ ॥

अलमेष विलोकितः प्रजानां सहसा संहतिमहसां विहन्तुम् ॥

घनवर्त्म सहस्रधेव कुर्वन् हिमगौरैरचलाधिपः शिरोभिः ॥ १७ ॥

अलमिति ॥ हिमेन गौरैः शुभ्रैः शिरोभिः शिखरैर्घनवर्त्म खं सहस्रधा  
कुर्वन्निपाटयन्निवेत्युत्प्रेक्षा । एषोऽचलाधिपो हिमवान्विलोकितो दृष्टमात्र एव  
प्रजानामहसां संहतिं पापसंघातं सहसा विहन्तुमलं समर्थः । ‘ पर्याप्तिवचने-  
ष्वलमर्थेषु ’ इति तुमुन् । औपच्छन्दसिकं वृत्तम्—‘ पर्यन्ते यौ तथैव शेषं  
चौपच्छन्दसिकं सुधीभिर्लुक्तम् । ’ इति स्मरणात् ॥ १७ ॥

इह दुरधिगमैः किञ्चिदेवागमैः सततमसुतरं वर्णयन्त्यन्तरम् ॥

अमुमतिविपिनं वेद दिग्व्यापिनं पुरुषमिव परं पद्मयोनिः परम् १८

इहेति ॥ इहास्मिन्पर्वते । सुतरं न भवतीत्यसुतरम् । दुस्तरमित्यर्थः ।  
तरतेः खलुप्रत्ययः । अन्तरं मध्यभागम् । पुरुषं त्वन्तरं तत्त्वम् । दुरधि-  
गमैर्दुरारोहैरन्यत्र दुर्गैर्हारागैर्बृक्षैरन्यत्र पुराणादिभिः । ‘पुराणेऽप्यागमो  
वृक्षे ’ इति रुद्रटः । किञ्चिदेव सततं वर्णयन्ति । न तु कदाचित्प्रत्यक्षे-  
णापि निःशेषं ज्ञातुमशक्यत्वादिति भावः । किंत्वतिविपिनमतिगहनं दिग्व्या-  
पिनमुभयत्रापि समम् । अमुं गिरिं परं पुरुषं परमात्मानमिव परं केवलम् ।  
‘ परमव्ययमिच्छन्ति केवले ’ इति विश्वः । पद्मयोनिर्ब्रह्मैव वेद । नान्य  
इत्यर्थः । ‘विदो लटो वा ’ इति णलादेशः । अत्रोपमायमकयोः संसृष्टिः ।  
क्षमावृत्तम्—‘ तुरगरसयतिर्नो भरो गः क्षमा ’ लक्षणात् ॥ १८ ॥

रुचिरपल्लवपुष्पलतागृहैरुपलसज्जलजैर्जलराशिभिः ॥

नयति संततमुत्सुकतामयं धृतिमतीरुपकान्तमपि द्वियः ॥ १९ ॥

रुचिरपल्लवेति ॥ अयं गिरिः । रुचिराणि पल्लवानि पुष्पाणि च येषां ते  
तथाभूता लतागृहा येषु तैस्तथोक्तैरुपलसज्जलजैः शोभितकमलैर्जलराशिभिः



सरोभिः करणैः उपकान्तं कान्तसमीपे धृतिमतीर्थैर्वतारपि समीपस्थानपि प्रियान्न गणयन्तीः । मानिनीरित्यर्थः । स्त्रियः संततमुत्सुकतां नयति । तासां मानग्रन्थि शिथिलयतीत्यर्थः । अथवा । उपकान्तं धृतिमतीस्तुष्टिमतीरपि सुरततृप्ता अपि पुनरप्युत्सुकतां नयतीत्यर्थः । उभयत्राप्युद्दीपकत्वादतिशयोक्तिः । वृत्तमुक्तम् ॥ १९ ॥

सुलभैः सदा नयवतायवता निधिगुह्यकाधिपरमैः परमैः ॥

अमुना धनैः क्षितिभृतातिभृता समतीत्य भाति जगती जगती २०

सुलभैरिति ॥ नयवता नीतिमतायवता भाग्यवता च सदा सुलभैः । नान्यैरित्यर्थः । 'अयः शुभावहो विधिः' इत्यमरः । निधीनां महापद्मादीनाम् । 'अस्त्री पद्मो महापद्मः शंखो मकरकच्छपौ । मुकुन्दकुन्दनीलाश्च खर्वश्च निधयो नव ॥' इत्यमरः । गुह्यकानां चाधिपं कुबेरं रमयन्तीति तथोक्तैः । कर्मण्यण् । परमैरुत्कृष्टैर्धनैः करणैः अमुना क्षितिभृता हिमाद्रिणातिभृता पूर्णा सती जगती मही जगती स्वर्गपाताललोकौ समतीत्यातिक्रम्य भाति । अमानुषैरपि दुर्लभाः संपदोऽत्र संभवन्तीति भावः । अत्र धनातिभृतीति पदार्थस्य विशेषणगत्या जगदतिक्रमणहेतुत्वोक्त्या काव्यालङ्गम् । तस्य यमकेन संसृष्टिः । प्रमिताक्षरावृत्तम्—'प्रमिताक्षरा सजससैरुदिता' इति लक्षणात् ॥ २० ॥

अखिलमिदममुष्य गौरीगुरोस्त्रिभुवनमपि नैति मन्ये तुलाम् ॥

अधिवसति सदा यदेनं जनैरविदितविभवो भवानीपतिः ॥ २१ ॥

अखिलमिति ॥ अमुष्य गौरीगुरोर्हिमवत इदमखिलम् । त्रयाणां भुवनानां समहारास्त्रिभुवनमपि । 'तद्धितार्थः' इत्यादिना समासः । पात्रादित्वात्स्त्रीत्वप्रतिषेधः । तुलां साम्यं नैतीति मन्ये । यद्यतो जनैरविदितविभवोऽज्ञातमाहिमा भवानीपतिः शिवः सदैवं गिरिमधिवसति । अस्मिन् वसतीत्यर्थः । 'उपान्वध्याङ्कुसः' इति कर्मत्वम् । अतोऽयं धर्मक्षेत्रामिति भावः । प्रभावृत्तम्—'स्वरशरविरातिर्नौ सरौ प्रभा' इति लक्षणात् ॥ २१ ॥

वीतजन्मजरसं परं शुचि ब्रह्मणः पदमुपैतुमिच्छताम् ॥

आगमादिव तमोपहादितः संभवन्ति मतयो भवच्छिदः ॥ २२ ॥

वीतीति ॥ वीते निवृत्ते जन्मजरसौ यस्य तद्वीतजन्मजरसम् । 'जराया जरसन्यतरस्याम्' इति जरसादेशः । अत्र तदन्ताविधेरिष्टत्वात्परत्वेन

स्यादेशबाधकत्वाच्च । तथाहि—‘ टाडसिङ्गसामिनात्स्या इति स्यादेश-  
बाधनात् । परत्वाज्जरसादेशं बभावे भाष्यकृत्स्वयम् ॥ सूत्रकारमते यत्तु  
ज्ञापकात्परबाधनम् । भवेत्तदपि टाडस्योर्न पुनर्ङसि संभावि ॥ मतद्वयेऽपि  
तत्तुल्यं ङसि यत्पूर्वबाधनम् । परत्वाज्जरसादेशस्तस्यात्स्यादेशबाधनात् ॥  
ज्ञापकं यच्च टाडस्योर्यावादेशाविनादिति । ईकारदीर्घयोस्तत्र वैयर्थ्यं तत्तु तौ  
विना ॥ एत्वे सवर्णे दीर्घे च रूपसिद्धिर्भवेद्यतः । व्यर्थसूत्राक्षरत्यागाद्भ-  
ङ्गत्वैतज्ज्ञापकं फणी ॥ स्वातन्त्र्याज्जरसादेशं जगौ पूर्वस्य बाधनात् । सम-  
र्थनप्रपञ्चस्तु भाष्यकैयटयोः स्फुटः ॥ ’ एवं च यदत्र जरस इति केषांचि-  
त्पाठान्तररूपनं तदज्ञानविजृम्भितमेव । ब्रह्मणः परमात्मनः संबन्धि पर-  
मुत्कृष्टं शुचि निष्कलङ्कम् । पद्यत इति पदं स्थानं तादात्म्यलक्षणम् ।  
मुक्तिमित्यर्थः । उपैतुं प्राप्तुमिच्छतां मुमुक्षूणामागमाच्छास्त्रादिव । तमोऽ-  
पहन्तीति तमोपहादविद्यानिवर्तकात् । ‘ अपे क्लेशतमसोः ’ इति उपत्ययः ।  
इतोऽस्माद्भिरेः । भवं छिन्दन्तीति भवाच्छिदः संसारनिवर्तकाः । ‘ सत्सू-  
द्विषः ’ इत्यादिना किप् । मतयस्तत्त्वज्ञानानि संभवन्त्युत्पद्यन्ते । क्षेत्रवि-  
शेषस्यापि ज्ञानोपायत्वादित्याशयः । न केवलमयं भोगभूमिः । किंतु  
मुक्तिक्षेत्रमपीति तात्पर्यार्थः । रथोद्धतावृत्तम् । तल्लक्षणम्—‘ रात्रराविह  
रथोद्धता लगौ ’ इति ॥ २२ ॥

दिव्यस्त्रीणां सचरणलाक्षराणां रागायाते निपातितपुष्पापीडाः ॥

पीडाभाजः कुसुमचिताः साशंसं शंसन्त्यस्मिन्सुरतविशेषं शय्याः

दिव्येति ॥ अस्मिन्निरौ । चरणलाक्षारणैः सह वर्तन्ते तास्तथोक्ताः ।  
धेनुकपुरुषार्थितादिबन्धेषु स्त्रियाः पादतलस्याधःस्पर्शान्तिद्रागाङ्किता इत्यर्थः ।  
निपातिता व्यानतकरणे स्त्रीणामधोमुखत्वाद्भ्रष्टाः पुष्पापीडाः कुसुमशेखरा  
यासु तास्तथोक्ताः । ‘ शिखा स्वापीडशेखरौ ’ इत्यमरः । पीडाभाजो  
विमर्दभाजः । भङ्गिमन्त्य इत्यर्थः । भ्रमरप्रेङ्खोलितादौ सर्वतः कटीपरिभ्रम-  
णसंभवादिनि भावः । कुसुमैश्वर्याः कुसुमव्याप्ताः इभमार्जारादिकरणेषु  
स्तनभुजाद्यवयवानां शय्यातलस्थायित्वान्मार्दवाय कुसुमाचिता इत्यर्थः ।  
दिव्यस्त्रीणां संबन्धिन्यः । शेरत आस्ति इति शय्यास्तल्पानि ‘ संज्ञायां समज-  
निषदः ’ इत्यादिना क्यप् । रागायाते रागोद्रेके सति यः साशंसः सतृष्णः  
सुरतविशेषस्तम् । जातावेकवचनम् । सुरतविशेषानित्यर्थः । शंसन्ति  
सूचयन्ति । विवृण्वन्तीत्यर्थः । अत्र लाक्षारागादिपदार्थानां सुरतविशेषशंसनं



प्राति विशेषणगत्या हेतुत्वोक्त्या काव्यलिङ्गमलंकारो यमकेन संसृज्यते । जलधरमालावृत्तम्—‘म्भौ स्मौ चेतस्याज्जलधरमाला ख्याता’ इति लक्षणात् । धेनुकादिबन्धलक्षणं तु रतिरहस्ये—‘न्यस्तहस्तयुगला निजे पदे योषिदेति कटिरूढवल्लभा । अग्रतो यदि शनैरधोमुखी धेनुकं वृषवदुन्नते प्रिये ॥ स्वेच्छया भ्रमति वल्लभेऽपि या योषिदाचरति वल्लभायितम् । व्यानतं रतमिदं यदि प्रिया स्यादधोमुखचतुष्पदाकृतिः ॥ तत्कार्दं समधिरूढ वल्लभः स्याद्वृषादिपशुसंस्थितिरित्यतः । चक्रवद् भ्रमति कुञ्चितांग्रिका भ्रामरं न जघने समुद्गते ॥ सर्वतः कटिपरिभ्रमो यदि प्रेङ्खलपूर्वमिदमुक्तमूलितम् । भूगतस्तनयुगास्यमस्तकामुन्नतस्फिजमधोमुखीं स्त्रियम् । क्रमाति स्वकरकृष्टमेहने वल्लभे करिरतं तदुच्यते ॥ ’ प्रसारिते पाणिपादे शय्यास्पृश मुखोरासि । उन्नतायाः स्त्रियाः कट्यां मार्जारकरणं विदुः ॥ ’ इति ग्रन्थान्तरे । ‘कान्तोत्पीडा भ्मौ स्मौ’ इति वृत्तम् ॥ २३ ॥

गुणसंपदा समधिगम्य परं महिमानमत्र महिते जगताम् ॥

नयशालिनि श्रिय इवाधिपतौ विरमान्ति न ज्वलितुमौषधयः ॥ २४ ॥

गुणेति ॥ जगतां महिते जगद्भिः पूजिते पूज्यमाने । ‘मतिबुद्धिः’ इत्यादिना वर्तमाने क्तः । ‘क्तस्य च वर्तमाने’ इति षष्ठी । अत्र हिमवत्पौषधयस्तृणज्योतीषि नयशालिन्यधिपतौ नीतिसंपन्ने राज्ञि श्रियः संपदा क्षेत्रगुणसंपत्त्या । अन्यत्र संध्यादिगुणसंपदा । परं महिमानम् । उभयत्रापि प्रकाशसामर्थ्यम् । समधिगम्य ज्वलितुं प्रकाशितुं न विरमान्ति । अविरतं ज्वलन्तीत्यर्थः । अन्यत्र रात्रादावेति भावः ॥ २४ ॥

कुररीगणः कृतरवस्तरवः कुसुमानताः सकमलं कपलम् ॥

इह सिन्धवश्च वरणावरणाः करिणां मुदे सनलदानलदाः ॥ २५ ॥

कुरराति ॥ इहाद्रौ कुररीगण उत्क्रोशसङ्घः । ‘उत्क्रोशकुररौ समौ’ इत्यमरः । कृतरवः कृतारवः । तरवः कुसुमैरानताः कमलं जलं सकमलं सपन्नम् । ‘कमलं जलपद्मयोः’ इति विश्वः । यद्वा कं जलमलमत्यन्तं सपन्नं वर्तते । ‘कं जले शिरसि च’ इत्यमरः । किञ्च वरणा द्रुमा आवरणं यासां ता वरणावरणाः । ‘वरणो वरुणः सेतुस्तिक्तशाकः कुमारकः’ इत्यमरः । सनलदाः सोशीराः । ‘मूलेऽस्योशीरमस्त्रियाम्’ ‘अभयं नलदं सेव्यम्’ इत्यमरः । अनलं संतापं दान्ति खण्डयन्ति शमयन्तीत्यनलदाः । सनलदाश्च

ता अनलदाः सिन्धवो नद्यः करिणां मुदे भवन्तीति शेषः । न कुत्राप्युक्त-  
वैपरीत्यमिति भावः ॥ २५ ॥

सादृश्यं गतमपनिद्रचूतगन्धैरामोदं मदजलसेकजं दधानः ॥

एतस्मिन् मदयन्ति कोकिलानकाले लीनालिः सुरकरिणां  
कपोलकाशः ॥ २६ ॥

सादृश्यमिति ॥ एतस्मिन्पर्वतेऽपनिद्रचूतगन्धैः सादृश्यं गतं फुल्लाम्रपुष्प-  
गन्धसदृशं मदजलसेकजमामोदं परिमलं दधानो विभ्राणः । अत एव  
लीनालिः संसक्तभृङ्गः सुरकरिणाम् । कण्थतेऽनेनेति काषः कपोलानां काषः  
कषणस्थानं द्रुमस्कन्धादि । अकाले वसन्तातिरिक्ते कालेऽपि कोकिलान्मद-  
यति । 'मितां ह्रस्वः' इति ह्रस्वः । अत्र वसन्तरूपकारणाभावोऽपि  
मदाख्यकार्योत्पत्तिकथनाद्विभावनालंकारः । तदुक्तम्—'कारणेन विना  
कार्यस्योत्पत्तिः स्याद्विभावना' इति । सा च चूतगन्धैः सादृश्यमित्यु-  
पमया वामोदं दधान इति पदार्थहेतुककाव्यलिङ्गेन चाङ्गाङ्गिभावेन संकीर्यते ।  
किंच कोकिलानां मदगन्धे चूतगन्धभ्रान्त्या भ्रान्तिमदलंकारो व्यज्यते । प्रह-  
र्षिणीवृत्तम्—'म्रौम्रौ गच्छिदशयतिः प्रहर्षिणायम्' इति लक्षणात् ॥

सनाकवनितं नितम्बरुचिरं चिरं सुनिनदैर्नदैर्वृतममुम् ॥

मता फणवतोऽवतो रसपरा परास्तवसुधासुधाधिवसति ॥ २७ ॥

सनाकेति ॥ पुनश्च । सनाकवनितं साप्सरस्कं नितम्बैः कटकैः रुचिरं  
सुनिनदैः सुधोषैर्नदैः प्रवाहैर्वृतममुम् । अमुष्मिगिरावित्यर्थः । 'उपान्व-  
ध्याङ्वासः' इति कर्मत्वम् । अवतोऽधोलोकरक्षकस्य फणवतो नागराजस्य  
मतेष्टा । 'मतिबुद्धिः' इत्यादिना वर्तमाने क्तः । तद्योगात्षष्ठी । रसेन  
क्षोदेन परोत्कृष्टा परास्तवसुधा त्यक्तभूलोका सुधामृतं चिरमधिवसति ।  
अतोऽन्यत्र भूमण्डले कुत्रापि सुधा नास्तीत्यर्थः । मेरुप्रतिभयोऽयं गिरिरिति  
भावः । अत्र प्रस्तुतविशेषणसामर्थ्यादप्रस्तुतमेरुप्रतीतिः समासोक्तिरलंकारः ।  
स च यमकेन संसृज्यते । जलोद्धतगतिवृत्तम्—'सैर्नसजसा जलोद्धतगतिः'  
इति लक्षणात् ॥ २७ ॥

श्रीमल्लताभवनमोषधयः प्रदीपाः शय्या नवानि हरिचन्दन-

पल्लवानि ॥ आरिभन् रतिश्रमनुदश्च सरोजवाताः स्मर्तुं

दिशन्ति न दिवः सुरसुन्दरीभ्यः ॥ २८ ॥



श्रीमदिति ॥ अस्मिन्नद्वौ श्रीमत्समृद्धिमल्लता एव भवनम् । ओषधयस्तु-  
णज्योतीष्वेव प्रदीपाः । नवानि हरिचन्दनपल्लवानि सुरतरुक्सलयान्येव  
शय्याः । ‘ हरिचन्दनमाख्यातं गोशीर्षे सुरपादपे ’ इति विश्वः । रतिश्रम-  
नुदः सुरतश्रमहारिणः सरोजवाताश्च । सुरसुन्दरीभ्यः । क्रियाग्रहणाच्च-  
तुर्थी । दिवो दिवम् । ‘ अधीगर्थ० ’ इत्यादिना कर्मणि षष्ठी । स्मर्तुं न  
दिशन्ति । विस्मारयन्तीत्यर्थः । स्वर्गादप्यतिरिच्यतेऽसाविति भावः । अत्र  
पूर्वाद्धे रूपकत्रयं स्फुटमेव ॥ २८ ॥

ईशार्थमम्भसि चिराय तपश्चरन्त्या यादोविलङ्घनविलोल-  
विलोचनायाः ॥ आलम्बताग्रक्रमत्र भवो भवान्याः श्रयोत-  
न्निदाघसलिलाङ्गुलिना करेण ॥ २९ ॥

ईशार्थमिति ॥ ईशायेतीशार्थं यथा तथेति क्रियाविशेषणम् । ‘ अर्थेन  
सह नित्यसमासः सर्वालिंगता च वक्तव्या ’ । चिराय चिरमम्भसि तपश्च-  
रन्त्या अत एव यादोविलङ्घनविलोलविलोचनाया जलजन्तुविघटितचकिते-  
क्षणायाः । तपसोऽप्यधिकं दृष्ट्यैव विलोभयन्त्येति भावः । ‘ यादांसि  
जलजन्तवः ’ इत्यमरः । भवान्याः भवपत्न्याः । प्रयोगकालापेक्षोऽयं  
निर्देशः । ‘ इन्द्रवरुणभव० इत्यादिना ङीष् । आनुगागमश्च । करैक-  
देशस्यापि करत्वादग्रश्चासौ करश्चेति समानाधिकरणे समासः । अत एव  
वामनः—‘ हस्ताग्राग्रहस्तयोर्गुणगुणिनोर्भेदाभेदौ ’ इति । तमग्रकरं भवः  
शिवः श्रयोतन्निदाघसलिलाङ्गुलिना स्रवत्स्वेदाङ्गुलिनेति सात्त्विकोदयोक्तिः ।  
करेणात्र गिरावालम्बत गृहीतवान् । अत्राद्भुतातीतवृत्तान्तस्य प्रत्यक्षवद-  
भिधानाद्भाविकालंकारः—‘ अतीतानागते यत्र प्रत्यक्षवदलक्षिते । अत्य-  
द्भुतार्थकार्यत्वाद्भाविकं तदुदाहृतम् ॥ ’ इति लक्षणात् । वसन्ततिलकावु-  
त्तम्—‘ उक्ता वसन्ततिलका तभजा जगौ गः ’ इति तल्लक्षणात् ॥ २९ ॥

येनापविद्धसलिलः स्फुटनागसन्ना देवासुरैरस्मृतमम्बुनिधि-  
र्ममन्थे ॥ व्यावर्तनैरहिपतेरयमाहिताङ्गः खं व्यालिखन्निव  
विभाति स मन्दराद्रिः ॥ ३० ॥

येनेति ॥ देवाश्चासुराश्च तैर्देवासुरैः । ‘ येषां च विरोधः शाश्वतिकः ’  
इति नैकवद्भावः । एषां यतः कार्यते एव विरोधो न गोव्याघ्रादिवच्छाश्वतिक  
इत्याहुः । येन मन्दराद्रिणा । मन्थदण्डीकृतेनेति भावः । अपविद्धसलिलः

क्षितजलोऽत एव स्फुटं नागसन्न पातालं यस्मिन्सोऽम्बुनिधिरमृतं ममन्थे  
मथितः । मथनार्तेद्विकर्मकत्वादुहादित्वादप्रधाने कर्मणि लिट् । अहिपतेः ।  
मन्थगुणीकृतस्य वासुकेरित्यर्थः । ‘मन्थानं मन्दरं कृत्वा नेत्रं कृत्वा तु  
वासुकिम्’ । इति भारतवचनात् । व्यावर्तनेर्वेष्टनैराहिताङ्कः कृतचिह्नः सोऽयं  
मन्दराद्रिः खमाकाशं व्यालिखन्त्यापाटयन्निव विभाति । अत्रौन्नत्यानुपादाने-  
नैव स्वलेखनोत्प्रेक्षणादनुपात्तगुणनिमित्ता क्रियास्वरूपोत्प्रेक्षा ॥ ३० ॥

नीतोच्छ्रायं मुहुरशिशिररश्मेरुच्चैरानीलाभैर्विरचितपरभागा  
रत्नैः ॥ ज्योत्स्नाशङ्कामिह वितरति हंसश्येनी मध्येऽप्यहः  
स्फटिकरजतभित्तिच्छाया ॥ ३१ ॥

नीतेति ॥ इहाद्रावशिशिररश्मेरुष्णांशोरुच्चैर्मयूखैः । संक्रान्तैरित्यर्थः ।  
नातोच्छ्रायमुच्छ्रायं नीता । विस्तारितेत्यर्थः । तथा नीलाभैरसितप्रभै रत्नैरि-  
न्द्रनीलैर्विरचितपरभागा । तत्संनिधानाल्लब्धोत्कर्षेत्यर्थः । हंस इव श्येनी  
श्वेतवर्णा । ‘विशदश्येतपाण्डराः’ इत्यमरः । ‘वर्णादनुदात्तात्तोपधात्तो  
नः’ इति श्येतशब्दान्डीप् । तकारस्य च नकारः । स्फटिकानां रजतानां  
च भित्तयस्तासां छाया कान्तिः अहो मध्ये । मध्याह्नेऽपीत्यर्थः । मुहुर्ज्यो-  
त्स्नाशङ्कां ज्योत्स्नाभ्रांतिं वितरति जनयतीति भ्रान्तिमदलंकारः ॥ ३१ ॥

दधत इव विलासशालि नृत्य मृदु पतता पवनेन कम्पितानि ॥

इह ललितविलासिनीजनभ्रूगतिकुटिलेषु पयस्सु पङ्कजानि ॥ ३२ ॥

दधत इति ॥ इहाद्रौ मृदु पतता मन्दं बहता पवनेन कम्पितानि पङ्क-  
जानि ललितविलासिनीजनस्य भ्रूगतिवत्कुटिलेषु । ईषत्तरङ्गितेष्वित्यर्थः ।  
पयस्सु विलासशालि नृत्यं दधत इव । सविलासं नृत्यन्तीवेत्युत्प्रेक्षा ।  
पुष्पिताग्रावृत्तम् ॥ ३२ ॥

अस्मिन्नगृह्यत पिनाकभृता सलीलमाबद्धवेपथुरधीरविलोच-  
नायाः ॥ विन्यस्तमङ्गलमहौषधिराश्वरायाः सस्तोरगप्रति-  
सरेण करेण पाणिः ॥ ३३ ॥

अस्मिन्नाति ॥ अस्मिन्नद्रौ पिनाकभृता शिवेनाधीरविलोचनायाश्चकित-  
दृष्टेः । उरगदर्शनादिति भावः । ईश्वराया गौर्याः । ‘स्थेशभास०’ इत्या-  
दिना वरच् । पुंयोगविवक्षाभावान्न ङीप् । आबद्धवेपथुः प्राप्तकम्प इति



सात्त्विकोक्तिः । ' टितोथुच् ' इत्यथुच्प्रत्ययः । विन्यस्ता मङ्गलमहौषधि-  
र्यवांकुरादि यस्मिन् स पाणिः । स्रस्तो गलित उरग एव प्रतिसरः कौतुक-  
सूत्रं यस्य तेन । ' आहुः प्रतिसरो हस्तसूत्रे माल्ये च मण्डने ' इति  
विश्वः । करेण सलीलमगृह्यतेति देवस्य पार्वतीपरिणयनवर्णनम् । ईशाथीम-  
त्यत्र त्वनुग्रहमात्रोक्तिरित्यपौरुषवत्यम् । भाविकमेवाङ्कारः ॥ ३३ ॥

क्रामद्विर्धनपदवीमनेकसंख्यैस्तेजोभिः शुचिमणिजन्मभिर्वि-  
भिन्नः ॥ उस्त्राणां व्यभिचरतीव सप्तसप्तेः पर्यस्यन्निव निचयः

सहस्रसंख्याम् ॥ ३४ ॥

क्रामद्विरिति ॥ घनपदवीमाकाशं क्रामद्विर्व्यश्नुवानैरनेकसंख्यैः । परः-  
सहस्रैरित्यर्थः । क्वचित् ' अनेकवर्णैः ' इति पाठस्तु प्रामादिक एव । वैय-  
थ्याद्व्याघाताच्चेति । शुचिमणिभ्यः स्फटिकेभ्यो जन्म येषां तैः । ' जन्मा-  
द्युत्तरपदो बहुव्रीहिव्यधिकरणोऽपीष्यते ' इति वामनः । तेजोमिर्विभिन्नो  
मिश्रोऽत एव पर्यस्यन्प्रसर्पन्निहाद्वौ सप्तसप्तेः सवितुरुस्त्राणां किरणानां निचयो  
निकरः । सहस्रमिति संख्या सहस्रसंख्या ताम् । स्वानियतामिति शेषः ।  
व्यभिचरत्यतिक्रामतीवेत्युत्प्रेक्षा ॥ ३४ ॥

व्यधत्त यस्मिन्पुरमुच्चगोपुरं पुरां विजेतुर्धृतये धनाधिपः ॥

स एष कैलास उपान्तसर्पिणः करोत्यकालास्तमयं विवस्वतः ॥ ३५ ॥

व्यधत्तेति ॥ यस्मिन्कैलासे धनाधिपः कुबेरः पुरां विजेतुः शिवस्य धृतये  
संतोषायोच्चगोपुरमुन्नतपुरद्वारम् । ' पुरद्वारं तु गोपुरम् ' इत्यमरः । पुरम-  
लकाख्यां पुरीं व्यधत्त निर्मितवान् । तत्सखित्वादिति भावः । स एष  
कैलासं उपान्तसर्पिणः प्रान्तचारिणो विवस्वतः सूर्यस्याकाले प्रसिद्धेतरका-  
लेऽस्तमयं करोतीवेत्युत्प्रेक्षा । वस्तुतस्तु तत्कारणाभावाद्ब्रह्मकाप्रयोगाद्ब-  
भ्योत्प्रेक्षा । सा चोपान्तवर्तितयासंबन्धे संबन्धलक्षणातिशयोक्त्युत्थापितेति  
विवेकः । अस्तमिति मकारान्तमव्ययम् । तस्य पचाद्यजन्तेनाथशब्देन  
षष्ठीसमासः । वृत्तमुक्तम् ॥ ३५ ॥

नानारत्नज्योतिषां संनिपातैश्छन्नेष्वन्तःसानु वप्रान्तरेषु ॥

बद्धांबद्धां भित्तिशङ्काममुष्मिन्नावानावान्मातरिश्वा निहन्ति ॥ ३६ ॥

नानेति ॥ अमुष्मिन्कैलासेऽन्तःसानु । सानुष्वित्यर्थः । विभक्त्यर्थेऽ-  
व्ययीभावः । नानारत्नज्योतिषाम् अनेकमणिकान्तीनां संनिपातैर्व्यतिकरैश्छ-  
न्नेषु छादितेषु । ' वा दान्तशान्त० ' इत्यादिना निपातः । वप्रान्तरेषु कट-

कान्तरेषु बद्धांबद्धामभीक्ष्णबद्धाम् । दृढोत्पादितामित्यर्थः । ‘ नित्यवीप्सयोः’  
इति नित्यार्थे द्विर्भावः । ‘ नित्यमभीक्ष्णम् ’ इति काशिका । एकपदं  
चैतत् । भित्तिशङ्कां भित्तिरिति संदेहमावानावानभीक्ष्णमापतन् । आङ्पूर्वा-  
द्वाधातोः शतृप्रत्ययः । द्विर्भावादि पूर्ववत् । मातर्यन्तरिक्षे श्रूयति गच्छ-  
तीति मातरिश्वा वायुः । कनिन्प्रत्ययः । ‘ तत्पुरुषे कृति बहुलम् ’ इत्यलुक् ।  
निहन्ति निवर्तयति । वायुसंचाराद्वित्यभावोऽवधार्यत इत्यर्थः । अतो निश्च-  
यान्तःसंदेहालंकारः । शालिनीवृत्तम् ॥ ३६ ॥

रम्या नवद्युतिरपैति न शाद्वलेभ्यः श्यामीभवन्त्यनुदिनं  
नलिनीवनानि ॥ अस्मिन्विचित्रकुसुमस्तवकाचितानां  
शाखाभृतां परिणमन्ति न पल्लवानि ॥ ३७ ॥

रम्येति ॥ अस्मिन्नद्वौ । शादाः शष्पाणि सन्त्येष्विति शाद्वलास्तेभ्यः ।  
‘ शाद्वलः शादहरिते ’ इत्यमरः । ‘ नडशादाद् डलच् ’ । रम्या नवा द्युतिर्ना-  
पैति । किंतु नित्येत्यर्थः । नलिनीवनान्यनुदिनं सर्वदा श्यामीभवन्ति । न  
कदाचित्पाण्डुरीभवन्तीत्यर्थः । विचित्रकुसुमस्तवकैरिचितानां व्याप्तानां  
शाखाभृतां तरूणां पल्लवानि न परिणमन्ति । न जीर्णानि भवन्तीत्यर्थः ।  
सर्वदा नूतनमेव सर्वं वर्तत इत्यर्थः । अत्र प्रस्तुतस्येव तत्तद्वस्तुगतकान्ति-  
स्थैर्यरूपकार्यस्य वर्णनात्प्रस्तुतमिव कारणं कश्चिदसाधारणः कैलासस्य  
महिमावगम्यत इति पर्यायोक्तिरलंकारः । तदुक्तम्—‘ कारणं गम्यते यत्र  
प्रस्तुतं कार्यवर्णनात् । प्रस्तुतत्वेन संबन्धस्तत्पर्यायोक्तमुच्यते ॥’ इति ॥ ३७ ॥  
परिसरविषयेषु लीढमुक्ता हरितवृणोद्गमशङ्कया मृगीभिः ॥

इह नवशुककोमला मणीनां रविकरसंवलिताः फलन्ति भासः ॥ ३८ ॥  
परिसरेति ॥ इहाद्वौ परिसरविषयेषु पर्यन्तदेशेषु । ‘ विषयो देशो’  
इति निपातः । मृगीभिर्हरितवृणोद्गमशङ्कया नीलवृणान्कुरभ्रान्त्येति भ्रान्ति-  
मदलंकारः । लीढा पूर्वमास्वादिताः पश्चान्मुक्ता लीढमुक्ताः । दग्धप्ररूढ  
इत्यादिवत् ‘ पूर्वकालः ’ इत्यादिना समानाधिकरणसमासः । नवशुकको-  
मलाः शुकसवर्णा मणीनां मकरतमणीनां भासो रविकरैः संवलिता मिश्रिताः  
सत्यः फलन्ति संमूर्च्छन्ते । वर्धन्त इति यावत् ॥ ३८ ॥

उत्फुल्लस्थलनलिनीवनादमुष्मादुद्धूतः सरसिजसंभवः परागः ॥  
वात्याभिर्वियाति विवर्तितः समन्तादाधत्ते कनकमयातपत्रलक्ष्मीम् ३९ ॥



उत्फुल्लेति ॥ अस्मिन्नद्रौ वात्याभिर्वातसमूहैः । 'वातादिभ्यो यत्' इति यत्प्रत्ययः । अमुष्मादृश्यमाणदुत्फुल्लस्थलनलिनीवनात् । जलपतितस्य परागत्योत्थानासंभवात्स्थलग्रहणम् । उत्फुल्लसंफुल्लयोरुपसंख्यानान्निष्ठालत्वम् । उद्धूत उत्थापितो वियति समन्ताद्विवर्तितः परिमण्डलितः अन्तराले तु दण्डायमान एवेति भावः । सरसिजसंभवः पद्मोद्भवः परागः । रूढद्यभिप्रायेणात्र सरसिजशब्दप्रयोगो द्रष्टव्यः । कनकमयातपत्रलक्ष्मीमाधत्तेऽनुकरोति । अत्र परागस्यातपत्रलक्ष्मीसंबन्धासंभवात्तत्सदृशीं लक्ष्मीमिति प्रतिबिम्बेनाक्षेपादसंभविधर्मसंबन्धेयं निदर्शना । तदुक्तम्—'असंभवद्वर्भयोगादुपमानोपमेययोः । प्रतिबिम्बक्रियागम्या यत्र सा स्यान्निदर्शना ॥' इति ॥ ३९ ॥

इह सनियमयोः सुरापगायावुषसि सयावकसव्यपादरेखा ॥

कथयति शिवयोः शरीरयोगं विषमपदा पदवी विवर्तनेषु ॥ ४० ॥

इहेति ॥ इहाद्रावुषसि प्रभाते सुरापगायां लक्षणया तत्कूले सयावका सालक्तका सव्यपादस्य रेखा वामचरणमुद्रा यस्यां सा । 'यावोऽलक्तो दुमामय' इत्यमरः । तथा विषमाणि महदल्पानि पदानि यस्यां सा विवर्तनेषु प्रदक्षिणक्रियासु पदवी । शिवयोः, प्रदक्षिणपद्धतिरित्यर्थः । सनियमयोः संध्यायां प्रणमतोरित्यर्थः । शिवा च शिवश्च तयोः शिवयोरुभाशंकरयोः । 'पुमान्श्रिया' इत्येकशेषः । शरीरयोगमर्वाङ्गसंघटनारूपं कथयति । सनियमयोरिति नियमविषयेऽपि विरहासहाविह विहरतः शिवाविति भावः । अत्र पदवीविशेषणपदार्थयोः कथनं प्रति हेतुत्वोक्त्या काव्यलिङ्गमलंकारः ॥ ४० ॥

संमूर्च्छतां रजतभित्तिमयूखजालैरालोलपादपलतान्तरनिर्गतानाम् । घर्मद्युतेरिह मुहुः पटलानि धाम्नामादर्शमण्डलनिभानि समुल्लसन्ति ॥ ४१ ॥

संमूर्च्छतामिति ॥ इहाद्रौ रजतभित्तिमयूखजालैः संमूर्च्छतां बहुलीभवतामालोलानां पादपलतानां तरुशाखानामन्तरेषु रन्ध्रेषु निर्गतानां प्रसृतानां घर्मद्युतेरुष्णांशोर्धाम्नां तेजसामादर्शमण्डलनिभानि दर्पणबिम्बसदृशानीत्युपमालंकारः । पटलानि मण्डलानि मुहुर्वारंवारं समुल्लसन्ति पुनः पुनः स्फुरन्ति न तु सातत्येन । लतानामालोलत्वाभावात् । तच्च नान्यत्र मृत्पाषाणादिप्राये संभवताति भावः ॥ ४१ ॥

शुक्लैर्मयूखानिचयैः परिवीतमूर्तिर्वप्राभिघातपरिमण्डलितोरु-  
देहः ॥ शृङ्गाण्यमुष्य भजते गणभर्तुरुक्षा कुर्वन्वधूजन-  
मनःसु शशाङ्कशङ्काम् ॥ ४२ ॥

शुक्लैरिति । शुक्लैर्मयूखानिचयैः शुभ्रकिरणसमूहैः परिवीतमूर्तिर्व्याप्तदेहः ।  
वप्राभिघातेन वप्रक्रीडया परिमण्डलितो वर्तुलकृत उरुदेहो बृहच्छरीरं यस्य  
तथोक्तो गणभर्तुः प्रमथनाथस्योक्षा वृषभः । ' उक्षानङ्गान्वलीवर्द ऋषभो  
वृषभो वृषः । ' इत्यमरः । वधूजनमनस्तु शशाङ्कशङ्कां चन्द्रभ्रान्तिं कुर्वन् ।  
तेषां मौढ्यादित् भावः । अमुष्याद्रेः शृङ्गाणि भजते सेवते । अत्र शङ्काश-  
ब्दस्य संदेहार्थत्वे संदेहालंकारः । भ्रान्तिपरत्वे भ्रान्तिमदलंकारः । यथे-  
च्छसि तथास्तु । नवोक्षविशेषणोत्थेन काव्यलिङ्गेनाङ्गाङ्गिभावेन संकीर्यते ॥ ४२

संप्रति लब्धजन्म शनकैः कथमपि लघुनि क्षीणपयस्युपेयुषि  
भिदां जलधरपटले ॥ खण्डितविग्रहं बलभिदो धनुरिह विविधाः  
पूरयितुं भवन्ति शिखरमणिरुचः ॥ ४२ ॥

संप्रताति ॥ इहादौ विविधा नानावर्णाः शिखरमणिरुचः संप्रति । शर-  
दीत्यर्थः । लघुन्यगुरुणि कुतः क्षीणपयस्यत एव भिदां भेदम् । ' षिद्धि-  
दादिभ्योऽङ् ' इत्यङ्प्रत्ययः । उपेयुषि गते जलधरपटले मेघमण्डले  
कथमपि शनकैर्लब्धजन्म । उत्पन्नमित्यर्थः । अत एव खण्डितविग्रहं छिन्न-  
स्वरूपं बलभिद इन्द्रस्य धनुः पूरयितुं विभवः समर्था भवन्ति । अत्रेन्द्रध-  
नुषो मणिरुचानामसम्बन्धे संबन्धकथनादतिशयोक्तिरलंकारः । वंशपत्रपतितं  
वृत्तम्—' दिङ्मुनिवंशपत्रपतितं भरनभनल्लौः ' इति लक्षणात् ॥ ४३ ॥

स्नपितनवलतातरुप्रवालैरमृतलवघ्नुतिशालिभिर्मयूखैः ॥

सततमसितयामिनीषु शंभोरमलयतीह वनान्तमिन्दुलेखा ॥ ४४ ॥

स्नपितेति ॥ इहादौ शंभोरिन्दुलेखा । स्नपितानि सिक्तानि नवानि लतानां  
तरूणां च प्रवालानि यैस्तैः । अमृतलवघ्नुत्यामृतविन्दुनिःस्यन्देन शालन्ते  
येतैर्मयूखैः सततं सर्वकालमसितयामिनीषु कृष्णपक्षरात्रिष्वपि वनान्तममल-  
यति धवलयति अन्यत्र नैतदस्तीति व्यतिरेको व्यज्यते ॥ ४४ ॥

क्षिपति योऽनुवनं विततां बृहद्बृहत्कामिव रौचनिकीं रुचम् ॥

अयमनेकहिरण्यकंदरस्तव पितुर्दयितो जगतीधरः ॥ ४५ ॥



क्षिपतीति ॥ अथ योऽद्विरनुवनं विततां रौचनीकं रुचम् । सौवर्णी  
कान्तिमित्यर्थः । रोचनया रक्तां रौचनीकीम् । 'लाक्षारोचनशकलकर्दमादृक्'  
इति ठक् । 'टिड्ढाणञ्' इत्यादिना ङीप् । उत्प्रेक्षते--वृहती चासौ वृहतिका  
च तां महोत्तरासङ्गमिव । 'द्वौ प्रावारोत्तरासङ्गौ समौ वृहतिका तथा ।'  
इत्यमरः । क्षिपति प्रसारयाति । अनेका हिरण्मय्यः कंदरा यस्य सः । हिर-  
ण्मयशब्दो 'दाण्डिनायन०' इत्यादिना निपातनात्साधुः । अयम् । पुरो-  
वर्ती गिरिरित्यर्थः । तव पितुरिन्द्रस्य दयितः प्रियः । जगत्या धरो जगती-  
धरः । यस्ते गन्तव्य इन्द्रकीलाख्य इत्यर्थः ॥ ४५ ॥

सक्तिं जवादपनयत्यनिले लतानां वैरोचनैर्द्विगुणिताः सहसा  
मयूखैः ॥ रोधोभुवां मुहुःमुत्र हिरण्मयीनां भासस्तडिद्वि-  
लसितानि विडम्बयन्ति ॥ ४६ ॥

सक्तिमिति ॥ अमुत्रामुष्मिन्नद्रावनिले जवाज्झटिति लतानां सक्तिमन्यो-  
न्यसङ्गमपनयति सति । सहसा हठाद्वैरोचनैः सावित्रैर्मयूखैर्द्विगुणा द्विरा-  
वृत्ताः कृता इति द्विगुणिताः । 'गुणस्त्वावृत्तिशब्दादिष्विन्द्रियामुख्यत-  
न्तुषु ।' इति वैजयन्ती । हिरण्मयीनां हिरण्यविकाराणाम् । 'दाण्डिना-  
यन०' इत्यादिना निपातनात्साधुः । रोधोभुवां तटभुवां भासो मुहुस्तडिद्वि-  
लसितानि विडम्बयन्ति । अनुकुर्वन्तीत्यर्थः । उपमालंकारः ॥ ४६ ॥

कषणकम्पनिरस्तमहाहिभिः क्षणविमत्तमतङ्गजवर्जितैः ॥

इह मदस्त्रापितैरनुमीयते सुरगजस्य गतं हरिचन्दनैः ॥ ४७ ॥

कषणोति ॥ इहाद्रौ कषणेन कण्डूयनेन यः कम्पस्तेन निरस्ता महाहयो  
महासर्पा येभ्यस्तैः क्षणं विमत्तमतङ्गजवर्जितैर्मत्तमतङ्गजरहितैः । कुतः ।  
मदस्त्रापितैः । ऐरावतमदसितैरित्यर्थः । 'मितां ह्रस्वः' इति ह्रस्वः ।  
हरिचन्दनैश्चन्दनद्रुमैः सुरगजस्यैरावतस्य गतं प्राप्तिरनुमीयते । हरिचन्दन-  
विशेषणैः काव्यलिङ्गमुन्नेयम् ॥ ४७ ॥

जलदजालघनैरसिताश्मनामुपहतप्रचयेह मरीचिभिः ॥

भवति दीप्तिरदीपितकंदरा तिमिरसंवलितेव विवस्वतः ॥ ४८ ॥

जलदेति ॥ इहास्मिन्नद्रौ जलदजालघनैर्मेघवृन्दसान्द्रैरसिताश्मनामिन्द्र-  
नीलानां मरीचिभिर्दीधितिभिः । 'भानुः करो मरीचिः स्त्रीपुंसयोर्दीधितिः  
त्रियाम् ।' इत्यमरः । उपहतप्रचया विघटितसंघाता अत एवादीपित-

कन्दरा अप्रकाशितगह्वरा विवस्वतो दीप्तिभिस्तिमिरैः संवालिता संहता व्यामिश्रितेव भवतीत्युत्प्रेक्षा ॥ ४८ ॥

भव्यो भवन्नपि मुनेरिह शासनेन क्षात्रे स्थितः पथि तपस्य हतप्रमादः । प्रायेण सत्यपि हितार्थकरे विधौ हि श्रेयांसि लब्धुमसुखानि विनान्तरायैः ॥ ४९ ॥

भव्य इति ॥ इहादौ भव्यः शान्तो भवन्नपि मुनेर्व्यासस्य शासनेनेन्द्रा-  
राधनरूपेण क्षात्रे पथि क्षत्रियमार्गे स्थितः । गृहीतशस्त्र एवेत्यर्थः । हत-  
प्रमादोऽप्रमत्तः सन् । तपस्य तपश्चर्यां कुरु । तपस्येति 'कर्मणो रोमन्ध-  
तपोभ्यां वर्तिचरोः' इति क्यङ् । तदन्ताद्धातोर्लोङ् । न च सर्वभूतहित-  
कारिणो मे प्रमादः किं करिष्यतीति विश्वसितव्यमित्यर्थान्तरन्यासेनाह—  
हि यस्मात्प्रायेण बाहुल्येन । 'प्रायो वयस्यनशने मृतौ बाहुल्यतुल्ययोः'  
इति हेमचन्द्रः । हितमर्थं करोतीति हितार्थकरे विधौ व्यापारे सति । अन्त-  
रौर्वैर्घ्राधिना श्रेयांसि लब्धुमसुखानि । अशक्यानीत्यर्थः । अत एव 'शक-  
वृष०' इत्यादिना समानकर्तृकेषु तुमुन् । अकारणवैरिणः सर्वत्र सर्व-  
स्यापि सन्ताति भावः ॥ ४९ ॥

मा भूवन्नपथहतस्तवेन्द्रियाश्वाः संतापे दिशतु शिवः शिवां  
प्रसाक्तिम् ॥ रक्षन्तस्तपसि बलं च लोकपालाः कल्याणी-  
मधिकफलां क्रियां क्रियासुः ॥ ५० ॥

मा भूवन्निति ॥ तवेन्द्रियाण्येवाश्वास्ते । अपथेन हरन्तीत्यपथहतो मा  
भूवन् । त्वामपथं मां निनीषुरत्यर्थः । 'माङि लुङ्' इत्याशीरर्थे लुङ् ।  
संतापे तपःक्लेशे सति शिवः शिवां साधीयसीं प्रसक्तिं प्रवृत्तिमुत्साहं दिशतु ।  
किं चेति चार्थः । लोकपाला इन्द्रादयस्तपसि विषये बलं शक्तिं रक्षन्तो  
वर्धयन्तः सन्तः कल्याणीं साध्वीं क्रियामनुष्ठानमधिकफलां क्रियासुः  
कुर्वन्तु । करोतेराशिषि लोट् ॥ ५० ॥

इत्युक्त्वा सपादि हित प्रियं प्रियाहं धाम स्वं गतवति राज-  
राजभृत्ये ॥ सोत्कण्ठं किमपि पृथासुतः प्रदध्यौ संधत्ते  
शृशमरतिं हि सद्वियोगः ॥ ५१ ॥

इतीति-प्रियाहं राजराजभृत्य इति पूर्वोक्तम् । हितं प्रियं वचनमिति  
शेषः । उक्त्वा सपादि स्वं स्वकीयं धाम स्थानं गतवति सति । पृथासुतः



अर्जुनः सोत्कण्ठं सौत्सुक्यं किमपि प्रदध्यौ चिन्तयामास । तथाहि । सद्वियोगः  
सुजनवियोगो भृशमरतिं व्यथां संधत्ते । करोतीत्यर्थः । अर्थान्तरन्यासः ५१ ॥

तमनतिशयनीयं सर्वतः सारयोगादविरहितमनेकेनाङ्गभाजा  
फलेन ॥ अकृशमकृशलक्ष्मीश्चेतसाशंसितं स स्वामिव पुरु-  
षकारं शैलमभ्याससाद ॥ ५२ ॥

इति श्रीभारविकृतौ महाकाव्ये किरातार्जुनीये पञ्चमः सर्गः ॥ ५ ॥  
तमिति ॥ अकृशाः पूर्णा लक्ष्म्यः शोभा यस्य सोऽकृशलक्ष्मीरिति बहु-  
वचनाश्रितो बहुव्रीहिः । एवं च ' उरःप्रभृतिभ्य० ' इति कप्प्रत्ययानव-  
काशः । तत्र लक्ष्मीशब्दस्यैकवचनान्तस्यैव पाठात् । नापि ' नद्युतश्च ' इत्यस्यावकाशः । उरःप्रभृतिपाठसामर्थ्यादेव शैषिकस्तु वैभाषिक इत्यवि-  
रोधः । सोऽर्जुनः सर्वतः सर्वत्र सारयोगादुत्कृष्टबलप्रयोगात् । ' सारो बले  
स्थिरांशे च न्याय्ये क्लीबं वरे त्रिषु । ' इत्युभयत्राप्यमरः । अनतिशय-  
नीयमनतिक्रमणीयमनेकेन बहुनाङ्गभाजा समीपं गतेन । शास्त्रभाविनेति  
यावत् । फलेन कार्यसिद्ध्याऽविरहितमशून्यम् । कार्यसिद्धेरवश्यं साधकमि-  
त्यर्थः । अकृशमतनुं चेतसाशंसितं प्राप्तुमिष्टं शैलमिन्द्रकीलं स्वमात्मीयं  
पुरुषस्य कारः कर्म तं पुरुषकारमुक्तविशेषणविशिष्टं पौरुषमिवाभ्याससाद  
प्राप्तवान् । मालिनीवृत्तम् ॥ ५२ ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनी-  
यकाव्यव्याख्यायां घण्टापथसमाख्यायां पञ्चमः सर्गः समाप्तः ॥ ५ ॥

## अथ षष्ठः सर्गः ।

रुचिराकृतिः कनकसानुमथो परमः पुमानिव पतिं पतताम् ॥

धृतसत्पथस्त्रिपथगामभितः स तमारुरोह पुरुहूतसुतः ॥ १ ॥

रुचिराकृतिरिति ॥ अतो आसादनानन्तरं रुचिराकृतिः सौम्यविग्रहो  
धृतसत्पथोऽवलम्बितसन्मार्गः । आकारानुरूपगुणवानित्यर्थः । ' यत्राकृति-  
स्तत्र गुणा वसन्ति ' इति सामुद्रिकाः । उपमानेऽपि समानमेतत् । सः  
पुरुहूतसुतोऽर्जुनः । कनकस्य विकाराः सानवो यस्य तं कनकसानुम् ।  
गरुडसावर्ण्यार्थं विशेषणमेतत् । ' समुदाये विकारषष्ठ्योश्च ' इति बहुव्रीहि-

रुतरपदलोपश्च । तमिन्द्रकीलम् । परमः पुमान्विष्णुः पततां पक्षिणां पतिं  
गरुडमिव । त्रिभिः पथिभिर्गच्छतीति त्रिपृथगा भागीरथी । ‘ अन्येष्वपि  
दृश्यते ’ इति उपपत्त्ययः । उपपदसमास उत्तरपदसमासश्च । तामभितोऽ-  
भिमुखमारुरोह । ‘ समीपोभयतः शीघ्रसाकल्याभिमुखेऽभितः ’ इत्यमरः ।  
प्रमिताक्षरावृत्तम्—‘ प्रमिताक्षरा सजससैरुदितां ’ इति लक्षणात् ॥ १ ॥

अथास्य कार्यसिद्धिनिमित्तानि सूचयन्मार्गं वर्णयति—

तमनिन्द्यवन्दिन इवेन्द्रसुतं विहितालिनिकणजयध्वनयः ॥

पवनेरिताकुलविजिह्वाशिखा जगतीरुहोऽवचकरुः कुसुमैः ॥ २ ॥

तमिति ॥ विहिता अलिनिकणा जयध्वनय इव यैस्ते तथोक्ताः । पव-  
नेन वायुनेरिता नुत्रा अत एवाकुला लोला विजिह्वा वक्राश्च शिखाः  
शाखाग्राणि येषां ते तथोक्ताः । ‘ शिखा ज्वाला केकिमौल्योः शिखाशा-  
खाग्रमौलिषु ’ इति वैजयन्ती । जगतीरुहो बृहद्वृक्षः । किप् । आनिन्द्या  
अनवद्या ये वन्दिनः स्तुतिपाठकास्त इव । तमिन्द्रसुतमर्जुनं कुसुमैरवच-  
करुः । अभिवृष्टुरित्यर्थः । ‘ ऋच्छत्याम् ’ इति गुणः । अत्र किरतेर्वृ-  
ष्ट्यर्थत्वात्कुसुमानां करणत्वम् । विक्षेपार्थत्वे तु कर्मत्वमेव । यथा ‘ कटाक्षान्  
वामी किरति ’ इति । दृश्यते च धातूनामर्थभेदात्कारकव्यत्ययः । यथा  
सिञ्जतेः क्षरणाद्रीकरणयोरर्थयोर्द्रवद्रव्यस्य कर्मत्वकरणत्वे । यथा—‘ मेघो-  
ऽमृतं सिञ्चति गौः पयश्च ’ ‘ सिञ्चतीवामृतैर्वपुः ’ इति । अत्र वाक्ये  
समासगतयोरुपमयोः साध्यसाधनभावादङ्गाङ्गिभावेन संकरः ॥ २ ॥

अवधूतपङ्कजपरागकणास्तनुजाह्वीसलिलवीचिभिदः ॥

परिरेभिरेऽभिमुखमेत्य सुखाः सुहृदः सखायमिव तं मरुतः ॥ ३ ॥

अवधूतेति ॥ अवधूताः पङ्कजपरागकणा यैस्ते तथोक्ता इति सौर-  
भ्योक्तिः । तनूजाह्वयाः सलिलवीचीर्भिन्दन्तीति तथोक्ता इति शैत्योक्तिः -  
सुखयन्तीति सुखाः पचाद्यच् । सुखस्पर्शा इति मान्द्योक्तिः । मरुतो वाता-  
स्तमर्जुनं सुहृदः सखायमिवाभिमुखमेत्यागत्य परिरेभिरे आलिङ्गित-  
वन्तः ॥ ३ ॥

उदितोपलस्खलनसंवलिताः स्फुटहंससारसाविरावयुजः ॥

मुदमस्य माङ्गलिकतूर्यकृतां ध्वनयः प्रतेनुरनुवप्रमपाम् ॥ ४ ॥

उदिदेति ॥ उदितोपलेषून्नतपाषाणेषु स्खलनेन प्रतिघातेन संवलिताश्च-  
र्णिताः । अतस्तूर्यघोष इव घुमघुमायमाना इत्यर्थः । स्फुटैर्हंसानां सार-



सानां च विरावैर्युज्यन्त इति तथोक्ताः । क्रिप् । अनुवप्रमपाम् । अन्तः  
पतन्तीनामिति शेषः । ध्वनयोऽस्यार्जुनस्य मङ्गलं प्रयोजनमेषां ते माङ्ग-  
लिकाः । ' प्रयोजनम् ' इति ठञ् । तैस्तूर्यैः कृतां मुदं हर्षं प्रतेनुः ।  
अत्रान्यस्यान्यकार्यकारणासंभवात्तूर्यकृतमुत्सदृशीं मुदमिति प्रतिबिम्बेनाक्षे-  
पान्निदर्शनालंकारः ॥ ४ ॥

अवरुणतुङ्गसुरदारुतरौ निचये पुरः सुरसरित्पयसाम् ॥

स ददर्श वेतसवनाचरितां प्रणतिं बलीयसि समृद्धिकरीम् ॥ ५ ॥

अवरुणोति ॥ सोऽर्जुनः पुरोऽग्रेऽवरुणतुङ्गसुरदारुतरौ भग्नोन्नतदेवदारु-  
दुमे बलीयसि बलवत्तरे । मत्वंतादीयसुनि मतुपो लृक् । सुरसरित्पयसां  
निचये पूरे विषये वेतसवनेन वानीरवनेनाचरिताम् ' अथ. वेतसे । रथाभ्र-  
गुष्पविदुरशीतिवानरिवञ्जुलाः ॥ ' इत्यमरः । समृद्धिकरीं श्रेयस्करीम् लोके  
यथादृष्टामित्यर्थः । प्रणतिं ददर्श । या सर्वलोकदृष्टान्तभूतेति भावः ॥ ५ ॥

प्रबभूव नालमवलोकयितुं परितः सरोजरजसारुणितम् ॥

सरिदुत्तरीयामिव संहतिमत्स तरङ्गराङ्गि कलहंसकुलम् ॥ ६ ॥

प्रबभूवोति ॥ सोऽर्जुनः परितः सरोजरजसा कमलरेणुनारुणितं पाटलि-  
तम् । उत्तरीयं च कुसुमादिनारुणितं भवति । 'संहतिमन्त्रीरन्ध्रं तरङ्गराङ्गि  
वारितरङ्गशोभि सरिदुत्तरीयं स्तनांशुकमिव स्थितं कलहंसकुलं कादम्ब-  
कुलमवलोकयितुमलमत्यर्थं न प्रबभूव न शशाक । तत्सौन्दर्योद्वेलेत्वा-  
दिति भावः ॥ ६ ॥

दधाति क्षतीः परिणतद्विरदे मुदितालियोषिति मदम्बुतिभिः ॥

अधिकां स रोधसि बबन्ध धृतिं महते रुजन्नापि गुणाय महान् ७ ॥

दधतीति ॥ सोऽर्जुनः क्षतीः क्षतानि दधाति धारयति । दधातेः शत्र-  
न्तात्सप्तमी । कुतः । परिणतास्तिर्यग्दन्तप्रहारिणो द्विरदा यस्मिस्तास्मिन् ।  
' तिर्यग्दन्तप्रहारस्तु गजः परिणतो मतः । ' इति हलायुधः । मदम्बुतिभि-  
र्मुदितालियोषिति रोधस्याधिकां धृतिं प्रीतिं बबन्ध । निश्चलीकृतवानि-  
त्यर्थः । तथाहि । महान् रुजन्पीडयन्नपि महते गुणायोत्कर्षाय भवात् । मह-  
त्कृता पीडापि शुभावहैवेत्यर्थः । तद्युक्तं गजरुणस्यापि रोधसः प्रीतिकर-  
त्वमिति भावः ॥ ७ ॥

अनुहेमवप्रमरुणैः समतां गतमूर्मिभिः सहचरं पृथुभिः ॥

स रथाङ्गनामवनितां करुणैरनुबध्नतीमभिननन्द रुतैः ॥ ८ ॥

आन्विता ॥ सोऽर्जुनोऽनुहेमवप्रं कनकसानुसमीपे । समीपार्थेऽव्ययीभावः ।  
अरुणैः । कनककान्त्युपरञ्जनादिति भावः । पृथुभिरूर्मीभिः समतां तुल्य-  
रूपतां गतम् । सादृश्याहुर्विवेच्यमित्यर्थः । सहभूतं सहचरं प्रियम् । सह  
शब्दस्य पचाद्यजन्तेन चरशब्देन समासः । करुणैर्दीनै रूतैः कूजितैरनुव-  
ध्रतीमन्विष्यन्तीं रथाङ्गनामवनितां चक्रवाकीमभिननन्द । प्रकृष्टप्रेमदर्शनात्  
कस्य नानन्द इति भावः । अत्र तावदूर्मीणां स्वभावल्यत्यागेनारुण्यस्वीका-  
रात्तद्गुणालंकारः—‘ तद्गुणः स्वगुणत्यागादन्योत्कृष्टगुणाश्रयात् ’ इति  
लक्षणात् । तन्मूला चेयं चक्रवाक्याः स्वकान्ते तरङ्गभ्रान्तिरिति तद्गुणभ्रा-  
न्तिमतोरङ्गाङ्गिभावेन संकरः ॥ ८ ॥

सितवाजिने निजगदू रुचयश्चलवीचिरागरचनापटवः ॥

माणिजालमम्भसि निमग्नमपि स्फुरितं मनोगतामिवाकृतयः ॥ ९ ॥

सितवाजिन इति ॥ चलवीचीनां रागो रञ्जनं वर्णान्तरापादनं तस्य  
रचना क्रिया तत्र पटवः रामर्था रुचयः प्रभाः अम्भसि निमग्नमपि माणि-  
जालम् । स्वाश्रयभूतामिति भावः । मनोगतं स्फुरितं रोषादिविकारमाकृतयो  
भूभङ्गादिबाह्याविकारा इव । सितवाजिनेऽर्जुनाय निजगदुः । ज्ञापयामासुरि-  
त्यर्थः । आकृत्या हि मनोगतं विचक्षणा जानन्तीति भावः ॥ ९ ॥

उपलाहतोद्धततरङ्गधृतं जविना विधूतविततं मरुता ॥

स ददर्श केतकशिखाविशदं सरितः प्रहासमिव फेनमपाम् ॥ १० ॥

उपलेति ॥ उपलैराहता अत एवोद्धताश्च ते तरङ्गास्तैर्धृतम् । निर्गमरो-  
धादित्यर्थः । जविना वेगवता मरुता वातेन विधूतं विततं च केतकस्य  
शिखाग्रं तद्वाद्विशदमपां फेनं हिण्डीरम् । ‘ हिण्डीरोऽब्धिकफः फेनः ’  
इत्यमरः । सरितः प्रहासमदृहासमिवेत्युत्प्रेक्षा । सोऽर्जुनो ददर्श ॥ १० ॥

बहु बर्हिचन्द्रकनिभं विदधे धृतिमस्य दानपयसां पटलम् ॥

अवगाढमीक्षितुमिवेभपतिं विकसद्विलोचनशतं सरितः ॥ ११ ॥

बह्विति ॥ बर्हिचन्द्रकनिभं मयूरमेचकसदृशम् । ‘ समौ चन्द्रकमेचकौ ’  
इत्यमरः । बह्वनेकधा दानपयसां पटलम् । जातावेकवचनम् । बहवो मदाम्बु-  
विन्दव इत्यर्थः । अवगाढमन्तःप्रविष्टम् । गाहेः कर्तरि क्तः । इभप-  
तिमीक्षितुं विकसदुन्मिषत्सरितो विलोचनशतमिवेत्युत्प्रेक्षा । अस्यार्जुनस्य  
धृतिं प्रीतिं विदधे चकार ॥ ११ ॥



प्रतिबोधजृम्भणविभिन्नमुखी पुलिने सरोरुहदृशा ददृशे ॥

पतदच्छमौक्तिकमणिप्रकरा गलदश्रुविन्दुरिव शुक्तिवधूः ॥१२॥

प्रतिबोधेति ॥ प्रतिबोधः स्फुटनं निद्रापगमश्च तत्र यज्जृम्भणमुच्छ्रिता  
जृम्भा च तेन विभिन्नमुखी विश्लिष्टाग्रा विवृतास्या च अत एव पतनप्रस-  
न्नच्छो मौक्तिकमणीनां प्रकरः स्तोमो यस्याः सा तथोक्ता । अत एव गल-  
दश्रुविन्दुरिव स्थितेत्युत्प्रेक्षा । शुक्तिर्वधूरिव शुक्तिवधूः । पुलिने । शयनीय  
इवेति भावः । सरोरुहदृशार्जुनेन ददृशे दृष्टा । अत्र प्रतिबोधादिश्लिष्टपदो-  
पात्तानां प्रकृतानां शुक्तिवध्वोश्चोपमारूपकयोः साधकबाधकामावात्संदेहा-  
लंकारः । तत्सापेक्षा चाश्रुगलनोत्प्रेक्षेति तयोरङ्गाङ्गिभावः ॥ १२ ॥

शुचिरप्सु विद्रुमलताविटपस्तनुसान्द्रफेनलवसंवलितः ॥

स्मरदायिनः स्मरयति स्म भृशं दायिताधरस्य दशनांशुभृतः ॥१३॥

शुचिरिति ॥ अप्सु शुचिः स्वच्छस्तनुना सान्द्रेण च फेनस्य लवेन  
शकलेन संवलितः संगतो विद्रुमलताया विटपः पल्लवः । ' विटपः पल्लवे  
विद्धे विस्तारे स्तम्बशाखयोः ' इति विश्वः । स्मरदायिनः कामोद्दिपकस्य  
दशनांशुभृतो दन्तकान्तिकालितस्य दायिताधरस्य । ' अधीगर्थ० ' इत्या-  
दिना षष्ठी । भृशं स्मरयति स्म । ' लट् स्मे ' इति भूतार्थे लट् । ' मितं  
ह्रस्वः ' इति ह्रस्वः । स्मरणालंकारः ॥ १३ ॥

उपलभ्य चञ्चलतरङ्गधृतं मदगन्धमुत्थितवतां पयसः ॥

प्रतिदन्तिनामिव स संबुबुधे करियादसामभिमुखान्कारिणः ॥१४॥

उपलभ्येति ॥ सोऽर्जुनश्चञ्चलतरंगैर्धृतम् तत्संक्रान्तमित्यर्थः । मदगन्ध-  
मुपलभ्याग्राय पयस उत्थितवताम् । रोषादिति शेषः । कर्याकाराणां  
यादसाम् । शाकपार्थिवादिषु द्रष्टव्यः । प्रतिदन्तिनामिवाभिमुखान् ।  
अभियातानित्यर्थः । करिणो गजान्संबुबुधे । ददर्शेत्यर्थः ॥ १४ ॥

स जगाम विस्मयमुदीक्ष्य पुरः सहसा समुत्पिपतिषोः फणिनः ॥

प्रहितं दिवि प्रजविभिः श्वसितैः शरदभ्रविभ्रममपां पटलम् ॥१५॥

स इति ॥ सोऽर्जुनः पुरोऽग्रे सहसा समुत्पिपतिषोः समुत्पितुमि-  
च्छोः । पतेः सन्नन्तादुपत्ययः । ' तनिपातिदरिद्रातिभ्यः सन इडा वक्त-  
व्यः ' इति विकल्पादिङागमः । फणिनः सर्पस्य प्रजाविभिरतिवेगवाद्भिः  
श्वसितैः फूत्कारैर्दिव्याकाशे प्रहितं प्रेरितं शरदभ्रस्य विभ्रम इव विभ्रमः

सौन्दर्यं यस्य तत् । शुभ्रमभ्रव्यापकं चेत्यर्थः । अपां पटलं पुर उदक्षि-  
विस्मयं जगाम । अत्रोपमानुप्राणिता स्वभावोक्तिरलंकारः ॥ १५ ॥

स ततार सैकतवतोरभितः शफरीपरिस्फुरितचारुदृशः ॥

ललिताः सखीरिव बृहज्जघनाः सुरानिम्नगामुपयतीः सरितः ॥ १६ ॥

स इति ॥ सोऽर्जुनः सैकतवतीः पुलिनवतीरभितः शफरीणां मत्सीनां  
पारस्फुरितान्येव चारवो दृशो यासां ताः । सुरानिम्नगां गंगामुपयतीर्भ-  
जन्तीः । इणः शतुरुगितत्वान्डीप् । अत एव बृहज्जघना ललिताः सखी-  
रिव स्थिताः सरितस्ततारातिचक्रमे ॥ १६ ॥

अधिरुह्य पुष्पभरनम्राशिरैः परितः परिष्कृततलां तरुभिः ॥

मनसः प्रसत्तिमिव मूर्ध्नि गिरेः शुचिमाससाद् स वनान्तभुवम् १७ ॥

अधिरुह्येति ॥ सोऽर्जुनोऽधिरुह्य । अर्थाद्विरिमिति शेषः । पुष्पभरेण  
नम्राशिरैर्नताग्रैस्तारुभिः परितः परिष्कृततलां भूषितस्वरूपाम् । ‘ अधः-  
स्वरूपयोरस्त्री तलम् ’ इत्यमरः । ‘ संपर्युपेभ्यः करोतौ भूषणे ’ इति  
सुडागमः । शुचिं शुद्धाम् । अत एव मनसः प्रसत्तिमिव मूर्ते मनःप्रसाद-  
मिव स्थिताम् । तद्धेतौ तद्भावोत्प्रेक्षा । गिरेर्मूर्ध्नि वनान्तभुवमाससाद् ।  
अन्तःशब्दः स्वरूपवचनः । ‘ अन्तोऽध्यवसिते मृत्यौ स्वरूपे निश्चयेऽ-  
न्तिके । ’ इति वैजयन्ती ॥ १७ ॥

अनुसानु पुष्पितलताविततिः फलितोरुभूरुहविविक्तवनः ॥

धृतिमाततान तनयस्य हरेस्तपसेऽधिवस्तुमचलामचलः ॥ १८ ॥

अनुसान्विति ॥ अनुसानु प्रतिसानु । वीप्सार्थेऽव्ययीभावः । पुष्पिताः  
संजातपुष्पा लताविततयो यस्मिन्सः । फलिताः उरवो भूरुहा येषु तानि  
विविक्तानि विजनानि पूतानि वा वनानि यस्मिन् स तथोक्तः । ‘ विविक्तौ  
पूतविजनौ ’ इत्यमरः । अचलः इन्द्रकीलो हरेस्तनयस्यार्जुनस्य तपसे  
तपश्चर्यार्थमधिवस्तुमधिष्ठातुम् । तनिक्रियोपक्षया समानकर्तृकत्वात्तुमुन् ।  
अचलां धृतिमुत्साहमाततान । अत्राचलविशेषणपदार्थस्य धृतिकरणहेतु-  
त्वात्काव्यलिङ्गमलंकारः ॥ १८ ॥

प्राणिधाय तत्र विधिनाथ धियं दधतः पुरातनमुनेर्मुनिताम् ॥

श्रममादधावसुकरं न तपः किमिवावसादकरमात्मवताम् ॥ १९ ॥

प्राणिधायेति ॥ अथ तत्रादौ विधिना योगशास्त्रानुसारेण धियं चित्तवृत्तिं  
प्राणिधाय ध्येयविषये धियं नियम्य । ‘ नेर्गद० ’ इत्यादिना णत्वम् ।



मुनितां दधतः । तपस्यत इत्यर्थः । पुरातनमुनेः । अर्जुनस्येत्यर्थः ।  
अमुकरं दुष्करं तपः श्रमं खेदं नादधौ न चकार । तथाहि । आत्मवर्ता  
मनस्विनामवसादकरमशान्तिजनकं किमिव । न किञ्चिदित्यर्थः । इवशब्दो  
वाक्यालंकारे ॥ १९ ॥

शमयन्धृतेन्द्रियशमैकमुखः शुचिभिर्गुणैरघमयं स तमः ॥

प्रतिवासरं सुकृतिभिर्ववृधे विमलः कलाभिरिव शीतरुचिः ॥ २० ॥

शमयन्निति ॥ धृतमिन्द्रियशमो विषयव्यावृत्तिरेवैकं मुख्यं सुखं येन स  
तथोक्तः । आत्माराम इत्यर्थः । अन्यत्र धृत इन्द्रियाणां शमः संतापनि-  
वर्तनमेकमाद्वितीयं सुखमाह्लादश्च येन स तथोक्तः । शुचिभिर्निर्मलैर्गुणैर्मैत्र्या-  
दिभिः । अन्यत्र कान्त्यादिभिः । अघमयं पापरूपं तमोऽज्ञानम् । अन्य-  
त्रान्धकारं च । शमयन्निवर्तयन् । विमलोऽमलिनः पापरहितः । शुभ्रोऽ-  
न्यत्र । सोऽर्जुनः प्रतिवासरं सुकृतिभिः सुकृतैः । तपोभिरित्यर्थः । स्त्रियां  
क्तिन् । कलाभिः शीतरुचिश्चन्द्र इव ववृधे ॥ २० ॥

अधरीचकार च विवेकगुणादगुणेषु तस्य धियमस्तवतः ॥

प्रतिघातनीं विषयसङ्गरतिं निरुपप्लवः शमसुखानुभवः ॥ २१ ॥

अधरीचकरोति ॥ किं चेति चार्थः । विवेकस्तत्त्वावधारणं स एव  
गुणस्तस्मात् । तेन हेतुनेत्यर्थः । ' विभाषा गुणेऽस्त्रियाम् ' इति पञ्चमी ।  
अगुणेषु कामक्रोधादिदोषेषु तद्विरोधेन नऽसमासः । धियं चित्तवृत्तिमस्त-  
वतो निवारितवतस्तस्यार्जुनस्य निरुपप्लवो निर्बाधः शमसुखानुभवः शान्त्या-  
नन्दानुभवः प्रतिघातनीं सोपप्लवां विषयसङ्गरतिं शब्दाद्युपभोगरुचिमधरी-  
चकार । विषयानिःस्पृहं चकारेत्यर्थः । उत्कृष्टसुखलाभस्य प्रकृष्टैराग्य-  
हेतुत्वादिति भावः ॥ २१ ॥

मनसा जपैः प्रणतिभिः प्रयतः समुपेयिवानाधिपतिं स दिवः ॥

सहजेतरौ जयशमौ दधती विभरांबभूव युगपन्महसी ॥ २२ ॥

मनसेति ॥ प्रयतोऽहिंसादिनिरतो मनसा ध्यानेन जपैर्विशिष्टमन्त्राभ्यासैः  
प्रणतिभिर्नमस्कारैः । एवं मनोवाक्कायकर्मभिर्दिवोऽधिपतिमिन्द्रं समुपेयि-  
वानुपसेदिवान् सोऽर्जुनः सहजेतरौ नैसर्गिकागन्तुकौ । जीयतेऽनेनेति जयो  
वीररसः । ' एरच् ' इत्यच् । शम्यतेऽनेनेति शमः । जयशमौ वीरशा-  
न्तिरसौ दधती पुष्णती महसी तेजसी युगपद्विभरांबभूव बभार । ' भीही-

भृहुधाम्० ' इति विकल्पादाम्प्रत्ययः । अत्र युगपद्विरशान्ताधिकरणत्वा-  
भिधानादस्य लोकाद्भुतमहिमत्वं व्यज्यते ॥ २२ ॥

शिरसा हरिन्मणिनिभः स वहन्कृतजन्मनोऽभिषवणेन जटाः ॥

उपमां ययावरुणदीधितिभिः परिमृष्टमूर्धनि तमालतरौ ॥ २३ ॥

शिरसेति ॥ हरिन्मणिनिभो मरकतमणिश्यामोऽभिषवणेन स्नानेन कृत-  
जन्मनो जनिताः । अतः पिशङ्गीरिति भावः । जटाः शिरसा वहन् सोऽर्जुनः  
अरुणस्यानूरोदीधितिभिः परिमृष्टमूर्धनि व्यासशिरसि तमालतरावुपमां तमा-  
लतरोः सादृश्यं ययावित्यर्थीयमुपमा । तरोरौपम्याधिकरणत्वात्तदपेक्षया  
सप्तमी ॥ २३ ॥

धृतहेतिरप्यधृतजिह्वमतिश्चरितैर्मुनीनधरयञ्शुचिभिः ॥

रजयांचकार विरजाः स मृगान्कमिवेशते रमयितुं न गुणाः ॥ २४ ॥

धृतेति ॥ धृतहेतिर्धृतायुधोऽप्यधृता जिह्वा मतिः कुटिलमतिर्येन सः ।  
शुचिभिश्चरितैर्मुनीनधरयंस्तिरस्कुर्वन् । वेषेणैव भीषणो न तु कर्मणेति  
भावः । कुतः । विरजा रजोगुणरहितः सोऽर्जुनो मृगान् रजयांचकार रमया-  
मास । ' रज्जेणौ मृगरमणे नलोपो वक्तव्यः ' इति नलोपः । तथाहि ।  
गुणा दयादयः कमिव । रमयितुं नेशते । कं वा वशीकर्तुं न शक्नुवन्तीति  
भावः । शुद्धिरेव हि परं विश्वासबीजं परस्य न वेषो नापि संस्तव इति  
भावः ॥ २४ ॥

अथास्य त्रिभिस्तपःसिद्धिमाह—

अनुकूलपातिनमचण्डगतिं किरता सुगन्धिमाधिममितः पवनम् ॥

अवधीरितार्तवशुणं सुखतां नयता रुचां निचयमंशुमतः ॥ २५ ॥

अनुकूलेति ॥ अनुकूलपातिनं न तु प्रतिकूलपातिनमचण्डगतिं मन्दगा-  
भिन् सुगन्धिम् । गन्धस्येत्ये तदेकान्तग्रहणेऽपि कवीनां निरंकुशत्वात्समा-  
सान्तः । अथवा केचिदागन्तुकत्वेऽप्येकवचनेन समासान्तमिच्छन्ति ।  
पवनममितः किरता प्रवर्तयतेत्यर्थः । ऋतुरस्य प्राप्त आर्तवः । ' ऋतोरण् '  
इत्यणप्रत्ययः । स चासौ गुणस्तिग्मत्वरूपः सोऽवधीरितस्तिरस्कृतो यस्य  
तमंशुमतो रुचां निचयं सुखतां सुखस्पर्शतां नयता प्रापयता । नयतेर्हि-  
कर्मकत्वम् ॥ २५ ॥

नवपल्लवाञ्जलिभृतः प्रचये बृहतस्तरून् गमयतावनातिम् ॥

स्तृणता तृणैः प्रतिनिशं मृदुभिः शयनीयतामुपयतीं वसुधाम् २६



नवेति ॥ प्रचये पुष्पावचयप्रसंगे नवपल्लवा एवाञ्जलयस्तान्विभ्रतीति  
तथोक्तान्वृत उच्चांस्तरूनवनतिं नम्रतां गमयता । ' गतिबुद्धिः ' इत्या-  
दिना तरूणां कर्मत्वम् । प्रतिनिश निशि निशि शयनीयतामुपयतीम् ।  
शयनस्थानभूतामित्यर्थः । वसुधां मृदुमिस्तृणैः स्तृणताच्छादयता ॥ २६ ॥

पतितैरपेतजलदान्नभसः पृषतैरपां शमयता च रजः ॥

स दयालुनेव परिगाढकृशः परिचर्ययानुजगृहे तपसा ॥ २७ ॥

पतितैरिति ॥ अपेतजलदान्निरभ्रान्नभसः पतितैरपां पृषतैर्जलबिन्दुभी रजश्च  
शमयता तपसा कर्त्रा दयालुनेवेत्युत्प्रेक्षा । दयालुत्वे हेतुं सूचयति—परिगा-  
ढकृशोऽतिक्षीणः सोऽर्जुनः परिचर्ययोक्तविधया शुश्रूषयानुजगृहेऽनुगृ-  
हीतः । अनुग्रहोऽत्र सहकारित्वमेव सर्वभूतानुकूल्यलिङ्गात्पचेलिमं तपोऽस्येति  
भावः । अस्य श्लोकत्रयस्याप्येकवाक्यत्वादुत्प्रेक्षैव प्रधानालंकारः ॥ २७ ॥

महते फलाय तद्वेक्ष्य शिवं विकसन्निमित्तकुसुमं स पुरः ॥

न जगाम विस्मयवशं वशिनां न निहन्ति धैर्यमनुभावगुणः ॥ २८ ॥

महत इति ॥ सोऽर्जुनो महते फलाय श्रेयसे सस्याय च विकसत्पूर्वोक्तं  
शिवं सुखदं तन्निमित्तमेव कुसुमं पुरोऽग्रेऽवेक्ष्य विस्मयवशं न जगाम ।  
तथाहि । वशिनामनुभाव एव गुणः स च धैर्यं न निहन्ति । विस्मयादि-  
विकारं न जनयतीत्यर्थः । जनने वा तपः क्षीयेत । ' तपः क्षराति विस्मयात् '  
इति स्मरणादिति भावः ॥ २८ ॥

तदभूरिवासरकृतं सुकृतैरुपलभ्य वैभवमनन्यभवम् ॥

उपतस्थुरास्थितविषादधियः शतयज्वनो वनचरा वसतिम् ॥ २९ ॥

तादिति ॥ सुकृतैस्तपोभिः करणैः अभूरीभिः कतिपयैरेव वासरैः कृतं  
तत्पूर्वोक्तं वैभवमतोऽन्यस्य न भवतीत्यनन्यभवम् । अन्यस्यासंभवतीत्यर्थः ।  
पचाद्यजन्तोत्तरपदेन नञ्समासः । उपलभ्य निश्चित्यास्थितविषादाः प्राप्त-  
खेदा धियो येषां ते वनचराः । ' तत्पुरुषे कृति बहुलम् ' इति बहुलग्रहणा-  
ल्लुक् । शतेन शतस्य वा मुखानां यज्वनः शतक्रतोः । अत्र संख्येयविशेष-  
लामो यजिसंनिधानाद्वगन्तव्यः । ' यज्वा तु विधिनेष्टवान् ' इत्यमरः ।  
' सुयजोर्जनिप् । वसतिमुपतस्थुः प्रापुः ॥ २९ ॥

विदिताः प्रविश्य विहितानतयः शिथिलीकृतेऽधिकृतकृत्यविधौ ॥

अनपेतकालमभिरामकथाः कथयांबभूवुरिति गोत्रभिदे ॥ ३० ॥

विदिता इति ॥ वनचरा इत्यनुवर्तनीयम् । विदिता ज्ञाताः अनुमतप्र-  
वेशाः सन्त इत्यर्थः । प्रविश्य विहितानतयः कृतप्रणामा अधिकृतकृत्यस्य  
नियुक्तकर्मणः शैलरक्षणात्मकस्य विधावनुष्ठाने शिथिलीकृते सति । अनपे-  
कालमनतिक्रान्तकालं यथा तथा गोत्रभिदे शक्रायेति वक्ष्यमाणप्रका-  
रेणाभिरामकथाः श्राव्यवाचः । ' चिन्तिपूजिकथिकुम्बिचर्चश्च ' इत्यङ्ग-  
स्ययः । कथयांबभूवुः ॥ ३० ॥

शुचिवल्कवीततनुरन्यतमस्तिमिरच्छिदामिव गिरौ भवतः ॥

महते जयाय मधवन्ननघः पुरुषस्तपस्यति तपञ्जगतीम् ॥ ३१ ॥

शुचीति ॥ शुचिना वल्केन वल्कलेन वीताच्छादिता तनुर्यस्य सः ।  
तिमिरच्छिदां सूर्यादीनामन्यतम इव स्थित इत्युत्प्रेक्षा । अनघः पुरुषः ।  
हे मधवन्, भवतो गिराविन्द्रकाले जगतीं भुवं तपस्तापयन्महते जयाय  
तपस्यति तपश्चरति । ' कर्मणो रोमन्थ० ' इत्यादिना क्यङि लट् ॥ ३१ ॥

जयाय तपस्यतीत्युक्तम् । तत्र हेतुमाहुः—

स विभर्ति भीषणभुजंगभुजः पृथु विद्विषां भयविधायि धनुः ॥

अमलेन तस्य धृतसञ्चरिताश्चरितेन चातिशयिता मुनयः ॥ ३२ ॥

स इति ॥ भीषयेते इति भीषणौ । नन्द्यादित्वाल्ह्युप्रत्ययः । तौ च तौ  
भुजंगौ च ताविव भुजौ यस्य स तथोक्तः । पुरुषो विद्विषां भयविधायि पृथु  
धनुर्विभर्ति । अतो जयार्थीत्यर्थः । अमलेन तस्य पुरुषस्य चरितेन धृतानि  
सञ्चरितानि यैस्ते मुनयोऽतिशयिता अतिक्रान्ताः ॥ ३२ ॥

अथास्य तपःसिद्धिं वर्णयन्ति—

मरुतः शिवा नवतृणा जगती विमलं नभो रजसि वृष्टिरपाम् ॥

गुणसंपदानुगुणतां गमितः कुरुतेऽस्य भक्तिमिव भूतगणः ॥ ३३ ॥

मरुत इति ॥ मरुतो वाताः शिवाः सुखाः । जगती पृथ्वी नवतृणा ।  
शयनासनाद्यनुकूलेत्यर्थः । नभो विमलं नीहारादिरहितम् । रजसि सत्यपां  
वृष्टिः भवतीति शेषः । किं बहुना । अस्य पुरुषस्य गुणसंपदा भूतहितादि-  
गुणसंपत्त्यानुगुणतामनुकूलतां गमितः । वशीकृत इत्यर्थः । भूतगणः पृथि-  
व्यादिपञ्चकं भक्तिं सेवां कुरुत इवेत्युत्प्रेक्षा ॥ ३३ ॥

इतरेतरानभिभवेन मृगास्तमुपासते गुरुमिवान्तसदः ॥

विनमान्ति चास्य तरवः प्रचये परवान्स तेन भवतेव नगः ॥ ३४ ॥



इतरोति ॥ किं च । मृगाः पशवस्तम् । अन्तेऽन्तिके सीदन्तीत्य-  
न्तसदोऽन्तेवासिनः । ' सत्सूद्विष० ' इति किप् । गुरुमिवेतरेतरेषामन-  
भिभवेनाद्रोहेणोपासते सैवन्ते । प्रचये पुष्पावचये तरवोऽस्य विनमन्ति ।  
करप्रचेया भवन्तीत्यर्थः । अस्योति संबन्धसामान्ये षष्ठी । किं बहुना । स  
नगः इन्द्रकीलो भवतेव तेन पुरुषेण परवान्पराधीनः सात्त्विकस्यापि तवेव  
तस्यातिशयो वर्तत इत्यर्थः ॥ ३४ ॥

उरु सत्त्वमाह विपरिश्रमता परमं वपुः प्रथयतीव जयम् ॥

शामिनोऽपि तस्य नवसंगमने विभुतानुषङ्गि भयमेति जनः ॥ ३५ ॥

उर्विति ॥ किं च । विपरिश्रमतायासेऽपि श्रमराहित्यमुक्तं महत् सत्त्व-  
मन्तःसारमाह । दुर्बलस्य श्रमजयासंभवादिता भावः । परममुत्तमं वपुर्जयं  
प्रथयति च । आकारेणैव जिष्णुत्वं गम्यत इत्यर्थः । शामिनः शान्त-  
स्यापि तस्य नवसंगमनेऽपूर्वप्राप्तौ जनो विभुतायाः प्रभावस्यानुषङ्गि व्याप-  
कम् । न तु हिंस्रकत्वानुषङ्गीति भावः । भयमेति । शान्तोद्भवं प्रभावं  
गमयतीति भावः ॥ ३५ ॥

अथेदृशोऽसौ क इति चेत्तं न विद्म इत्याहुः—

ऋषिवंशजः स यदि दैत्यकुले यदि वान्वये महाति भूमिभृताम् ॥

चरतस्तपस्तव वनेषु सहा न वयं निरूपयितुमस्य गतिम् ॥ ३६ ॥

ऋषीति ॥ स पुरुषः । ऋषिवंशजो वेति शेषः । काकुर्वा । यदि वा  
दैत्यकुले । जात इति शेषः । यदि वा महाति भूमिभृतामन्वये जातः ।  
तव वनेषु तपश्चरतोऽस्य गतिं स्वरूपं निरूपयितुं वयम् । सहन्त इति  
सहाः । पचाद्यञ् । न सहाः । स्म इति शेषः ॥ ३६ ॥

अपृष्टपरिभाषणापराधं परिहरन्ति—

विगणय्य कारणमनेकगुणं निजयाथवा कथितमल्पतया ॥

असदप्यदः सहितुमर्हसि नः क वनेचराः क निपुणा मतयः ॥ ३७ ॥

विगणय्येति ॥ अनेकगुणं बहुफलम् । इन्द्रत्वाद्यनेकफलसाधकत्वेन  
योग्यामित्यर्थः । कारणं तपोरूपं विगणय्य विचार्य । अथवा निजया  
नैसर्गिक्याल्पतया बालिश्येनाज्ञानत्वेन वा कथितं नोऽस्माकमद् इदम् ।  
वचनमित्यर्थः । असदसाध्वापि सहितुं सोढुम् । ' तपिसह० ' इत्यादिना  
विकल्पादिडागमः । अर्हसि योग्योऽसि । तर्हि सदेव किं नोक्तं तत्राहुः ।

वनेचराः क, निपुणा मतयो विवेकबुद्धयः क । नोभयं संगच्छत इत्यर्थः ।  
अज्ञानं नापराध्यतीति भावः । अर्थान्तरन्यासोऽलंकारः ॥ ३७ ॥

अधिगम्य गुह्यकगणादिति तन्मनसः प्रियं प्रियसुतस्य तपः ॥

निजुगोप हर्षमुदितं मधवा नयवर्त्मगा प्रभवतां हि धियः ॥ ३८ ॥

अधिगम्येति ॥ मधवेन्द्र इति पूर्वोक्तं गुह्यकगणात्तन्मनसः प्रियं प्रिय-  
सुतस्यार्जुनस्य तपोऽधिगम्य ज्ञात्वा । गुह्यपेक्षया समानकर्तृकत्वाक्त्वानि-  
देशः । उदितं तत्तपसो देवकार्यार्थत्वादुत्पन्नं हर्षं निजुगोप गोपयमास ।  
तथा हि । प्रभवतां प्रभूणां धियो नयवर्त्मगा नोतिमार्गानुसारिण्यो हि ।  
अन्यथा मन्त्रभेदे कार्यहानिः स्यादिति भावः ॥ ३८ ॥

प्राणिधाय चित्तमथ भक्ततया विदितेऽप्यपूर्वं इव तत्र हारिः ॥

उपलब्धुमस्य नियमस्थिरतां सुरसुन्दरीरिति वचोऽभिदधे ॥ ३९ ॥

प्राणिधायेति ॥ अथ हरिरिन्द्रश्चित्तं प्राणिधाय विषयान्तरपरिहारेणात्म-  
न्यवस्थाप्य तत्र तस्मिन्नर्जुने भक्ततया विदिते सत्यपि । उपलक्षणे तृतीया ।  
अपूर्वं इव । अविदित इवेत्यर्थः । 'पूर्वादिभ्यो नवभ्यो वा' इति विक-  
ल्पात्र स्मिन्नादेशः । अस्यार्जुनस्य नियमस्थिरतां दार्ढ्यमुपलब्धुम् । परीक्षित-  
मित्यर्थः । लोकप्रतीत्यर्थमिति भावः । सुरसुन्दरीरिति वक्ष्यमाणप्रकारं  
वचोऽभिदधे ॥ ३९ ॥

सुकुमारमेकमणु मर्मभिदामतिदूरगं युतममोघतया ॥

अविपक्षमस्त्रमपरं कतमद्विजयाय यूयमिव चित्तभुवः ॥ ४० ॥

सुकुमारमिति ॥ मर्मभिदां मर्मच्छेदनाम् । अस्त्रान्तराणां मध्य इत्यर्थः ।  
'यतश्च निर्धारणाम्' इति षष्ठी । अपरमन्यत्कतमत् । 'वा बहूनां जाति-  
परिश्रेष्ठ इतमच्' यूयमिव सुकुमारं कोमलं नतु कठिनम् । अन्यत्तु कठिनं  
भवाति । तथैकं न बहु । तत्त्वेनेकं भवाति । तथाणु सूक्ष्मं न स्थूलम् ।  
अलक्ष्यलक्ष्यप्रवेशित्वादिति भावः । अत्तु लक्ष्यलक्ष्यप्रवेशि । तथातिदूरगं  
दूरलक्ष्यभेदि । तत्तु समापलक्ष्यभेदि । तथा मोघतयामोघत्वगुणेन युक्तं  
युक्तम् । न कदाचिद्विद्यमिचरतीति भावः । अन्यत्तु कदाचिदपि लक्ष्याद्-  
पराध्यति । तथा विपक्षमसत्प्रतिकारम् । अन्यत्तु विद्यमानप्रतिकारम् ।  
चित्तभुवः कामस्य । कर्तारि षष्ठी । विजयाय । एतद्विशेषणविशिष्टमस्त्रम-



स्ताति शेषः । न किञ्चिदस्तीत्यर्थः । अत्रोपमालंकारः । साभिप्रायविशेष-  
णत्वात्परिकरालंकारश्च । तयोरुभयोरङ्गाङ्गिभावेन संकरः ॥ ४० ॥

असामर्थ्यशङ्कां परिहरति—

भववीतये हतबृहत्तमसामवबोधवारि रजसः शमनम् ॥

परिपीयमाणमिव वोऽसकलैरवसादमेति नयनाञ्जलिभिः ॥ ४१ ॥

भवेति ॥ भववीतये संसारनिवृत्तये हतबृहत्तमसां निरस्तमहामोहानां  
योगिनां संबन्धि स्यो गुणः । रजो धूलिरिति श्लिष्टरूपकम् । तस्य शमनं  
निवर्तकमवबोधस्तत्त्वज्ञानमेव वारि तद्वो युष्माकमसकलैरसमग्रैर्नयनान्येवा-  
ञ्जलयस्तैः परिपीयमाणमिवेत्युत्प्रेक्षा । अवसादं क्षयमेति । मुक्तानपि बध्ने-  
तीनां वः कथमसामर्थ्यमिति भावः । अत्रोत्प्रेक्षारूपकयोः संकरः ॥ ४१ ॥

बहुधा गतां जगति भूतसृजा कमनीयतां समाभिहत्य पुरा ॥

उपपादिता विदधता भवतीः सुरसन्नयानसुमुखी जनता ॥ ४२ ॥

बहुधेति ॥ किं च । पुरा जगति बहुधा गतां नानामुखेन विप्रकीर्णां  
कमनीयतां चन्द्राद्युपमानद्रव्यगतलावण्यं समभिहत्य संगृह्य भवतीर्विदधता  
सृजता भूतसृजा ब्रह्मणा जनता जनसमूहः । ‘ ग्रामजनः ’ इत्यादिना  
तत् । सुरसन्नयानसुमुखी स्वर्लोकयात्राप्रवणोपपादिता कृता । स्वर्गस्यापि  
यत्प्रसादात्सर्वलोकश्चाध्यत्वम् । तासां वः कथमसामर्थ्यमिति भावः ।  
अत्रापसरसां प्रकीर्णलावण्यसंग्रहासंबन्धेऽपि तसंबंधाभिधानादति-  
शयोक्तिः ॥ ४२ ॥

अथ कार्यशमाह—

तदुपेत्य विघ्नयत तस्य तपः कृतिभिः कलासु सहिताः सचिवैः ॥

हतवीतरागमनसां ननु वः सुखसङ्गिनं प्रति सुखावाजितिः ॥ ४३ ॥

तदिति ॥ तत्तस्मात्समर्थत्वात्कलासु गीतवाद्यादिषु कृतिभिः कुशलैः  
सचिवैर्गन्धर्वैः सहिता उपेत्य गत्वा तस्य पुरुषस्य तपो विघ्नयत विघ्नवत्कु-  
रुत । विधितेत्यर्थः । विघ्नवच्छब्दान्मत्वन्तात् ‘ तत्करोति० ’ इति णिच्  
लोट् । णाविष्टवद्भावान्मतुषो लुक् । न चात्रासामर्थ्यशङ्का कार्येत्यर्थान्तर-  
न्यासेनाह—हतेति । ननु संबोधने । हे अपसरसः, हतानि वशीकृतानि  
वीतरागाणां निस्पृहाणां मुमुक्षूणां मनांसि चित्तानि याभिस्तासां वो युष्माक-  
मपसरसां सुखसङ्गिनं पुरुषं प्रति सुखाभिलाषिणं प्रत्यवजितिर्विजयः सुखा

सुखसाध्या न तु दुष्करा खलु । एतेनायं सुखार्थी न मुमुक्षुरित्युक्तम् ।  
अर्थान्तरन्यासः ॥ ४३ ॥

अथ सुखसाङ्गित्वालिङ्गमाह—

अविमृष्यमेतदभिलष्यति स द्विषतां वधेन विषयाभिरतिम् ॥

भववीतये न हि तथा स विधिः क शरासनं क च विमुक्तिपथः ४४  
अविमृष्येति ॥ हे अप्सरसः । स पुरुषो द्विषतां शत्रूणां वधेन शत्रुहनन  
द्वारा विषयाभिरतिं विषयसुखमभिलष्यति वाञ्छति । ‘ वा भ्राशं ’  
इत्यादिना श्यन्प्रत्ययः । एतद्विषयासक्तत्वमविमृष्यमविचार्यम् । अविमृष्यम-  
संदिग्धव्यमिति । ‘ ऋदुपधाच्चाकल्पिचृतेः ’ इति क्यप् । भवतीभिर्न  
संदिग्धव्यमित्यर्थः । हि यस्मात्स विधिः ‘ स विभर्ति भीषणभुजङ्गभुजः ’  
इत्यादिश्लोकोक्तोऽनुष्ठानप्रकारो भववीतये संसारमुक्तये न भवति । कुत  
इत्याह-शरासनं घनुः कः, विमुक्तेः पन्थाश्च कः । द्वयं परस्परं विरुद्ध-  
मित्यर्थः । न खलु हिंसासाध्या मुक्तिरिति भावः । अर्थान्तरन्यासोऽ-  
लंकारः ॥ ४४ ॥

न च शापभयमपि संभाव्यमस्मादित्याह—

पृथुधाम्नि तत्र परिवोधि च मा भवतीभिरन्यमुनिवद्विकृतिः ॥

स्वयशांसि विक्रमवतामवतां न वधूष्वघानि विमृषन्ति धियः ॥ ४५ ॥

पृथिविति ॥ पृथुधाम्नि महातेजसि तत्र तस्मिन्पुरुषविषयेऽन्यमुनिवदन्य-  
स्मिन्मुनाविव । ‘ तत्र तस्येव ’ इति वतिप्रत्ययः । विकृतिः कोपविका-  
रश्च भवतीभिर्मा परिवोधि माविज्ञायि । मा शङ्कीति यावत् । बुध्यतेः  
कर्मणि लुङ् । माङ्ग्योगादाशीरर्थेऽडागमाभावश्च । तथा हि । स्वयशांसि  
अवतां रक्षताम् । यशोधनानामित्यर्थः । विक्रमवतां धियाश्चित्तानि वधूषु  
स्त्रीविषयेष्वघानि व्यसनानि । ‘ दुःखैर्नोव्यसनेष्वधम् ’ इति वैजयन्ती ! न  
विमृषन्ति । अर्थान्तरन्यासः । स्त्रीहिंसायाः शराणां यशोहानिकरत्वान्न  
सर्वथा वो हिनस्ति स इत्यर्थः ॥ ४५ ॥

आशंसितापचितिचारु पुरः सुराणामादेशमित्याभिमुखं

समवाप्य भर्तुः ॥ लेभे परां द्युतिममर्त्यवधूसमूहः संभावनां

ह्यधिकृतस्य तनोति तेजः ॥ ४६ ॥



आशंसितेति ॥ अमर्त्यवधूसमूहोऽप्सरसां गणः सुराणां पुरोऽग्रे आशंसितापचितिभिरपेक्षितसंभावनाभिश्चारु यथा तथा । 'क्षयार्चयोरपचितिः' इत्यमरः । अभिसुखं समक्षं भर्तुः स्वामिन इति पूर्वोक्तमादेशं नियोगं समाप्य परां द्युतिं लेभे । तथा हि । अधिकृतस्य कचिदधिकारे नियुक्तस्य संभावना स्वामिकृता पूजा तेजः कान्तिं तनोति ॥ ४६ ॥

प्रणतिमथ विधाय प्रस्थिताः सन्ननस्ताः स्तनभरनमिताङ्गी-  
रङ्गनाः प्रीतिभाजः ॥ अचलनलिनलक्ष्मीहारि नालं बभूव  
स्तिमितममरभर्तुर्द्रष्टुमक्ष्णां सहस्रम् ॥ ४७ ॥

इति भारविकृतौ महाकाव्ये किरातार्जुनीये षष्ठः सर्गः ॥ ६ ॥

प्रणतिमिति ॥ अथ प्रणतिं विधाय सन्नन इन्द्रभवनान्प्रस्थिताः प्रचलिताः स्तनभरैर्नमितान्यङ्गानि यासां ताः । 'अङ्गगात्रकण्ठेभ्यो वक्तव्यम्' इति ङीप् । प्रीतिभाजः स्वामिसंभावनया संतुष्टास्ता अङ्गना अचलनलिनानां स्थिरकमलानां लक्ष्मीर्हरतीति तत्तथोक्तम् । तद्वन्मनोहरमित्यर्थः । कृतः । स्तिमितं विस्मयनिश्चलममरभर्तुरक्ष्णां सहस्रं कर्तुं द्रष्टुमक्षं समर्थं न बभूव । तासां सौन्दर्यसागरस्योद्देलत्वादिति भावः । अत्रोपमालंकारः ॥ ४७ ॥

इति श्रीमहामहोपाध्यायकोलाचलमल्लिनाथसुराविरचितायां किरातार्जुनीयकाव्यव्याख्ये यां घण्टापथसमाख्यायां षष्ठः सर्गः समाप्तः ॥ ६ ॥

## सप्तमः सर्गः ।

श्रीमाद्भिः सरथगजैः सुराङ्गनानां गुप्तानामथ सचिवैस्त्रिलोकभर्तुः ॥  
संमूर्च्छन्नलघुविमानरन्ध्रभिन्नः प्रस्थानं समभिदधे मृदङ्गनादः ॥ १ ॥

श्रीमाद्भिरिति ॥ अथ प्रस्थानानन्तरं श्रीमाद्भिः शोभावाद्भिः । सह रथगजेन सरथगजास्तैः । 'तेन सहेति तुल्ययोगे' इति बहुव्रीहिः । त्रयाणां लोकानां भर्तृस्त्रिलोकभर्तुरिन्द्रस्य । तद्धितार्थः । इत्यादिनोत्तरपदसमासः । सचिवैर्गन्धर्वैर्गुप्तानां सुराङ्गनानां प्रास्थानं गमनमलघुषु महत्सु विमान-

रन्त्रेषु विमानानां कुक्षिकुहरेषु भिन्नः प्रतिध्वनैरनेकीभूतोऽत एव संमूर्च्छन्  
व्याप्तुवन्मृदङ्गनादः समभिदधे आचख्यौ । पौरुष्य इति शेषः । अस्मिन्सर्गे  
प्रहर्षिणीवृत्तम्-‘ प्रौ प्रौ गच्छिदशयतिः प्रहर्षिणीयम् ’ इति लक्षणात् ॥ १ ॥  
सोत्कण्ठैरमरगणैरनुप्रकीर्णान्निर्याय ज्वालितरुचः पुरान्मघोनः ॥  
रामाणामुपरि विवस्वतः स्थितानां नासेदे चरितगुणत्वमातपत्रैः ॥ २ ॥

सोत्कण्ठैरिति ॥ सोत्कण्ठैः । अवेश्णोत्सुवैरित्यर्थः । अमरगणैरनु-  
प्रकीर्णादाकीर्णाज्ज्वालितरुचो दप्तिप्रभान्मघोन इन्द्रस्य पुरादमरावत्याः  
निर्याय निर्गत्य । यातेः क्तवो ल्य ~ । विवस्वत उपरि स्थितानां रामाणाम् ।  
आतपात्रायन्त इत्यातपत्रैः । ‘ सुपि ’ इति योगविभागात्कप्रत्ययः ।  
चरितगुणत्वं सार्थकत्वं नासेदे न प्रापे । तासां सूर्योपरिस्थितत्वादातपास-  
म्भवादिति भावः ॥ २ ॥

धूतानामभिमुखपातिभिः समीरैः आयासादविशदलोचनोत्प-  
लानाम् ॥ आनिन्ये मदजनितानां श्रियं वधूनामुष्णांशुद्युति-  
जनितः कपोलरागः ॥ ३ ॥

धूतानामिति ॥ अभिमुखपातिभिः समीरैः प्रतिभ्रूलवायुभिर्धूतानामिति  
दुर्निमित्तसूचनम् । आयासाद्गतिप्रयासादविशदलोचनोत्पलानां वधूनामुष्णां-  
शुद्युतिजनित आतपकृतः । कपोलानां रागः पाटलत्वम् । मदेन जनितानां  
श्रियम् । तत्सदृशीं श्रियमित्यर्थः । अत एव निदर्शनालंकारः । आनिन्ये  
आनीतवान् । वधूरिति शेषः । आङ्पूर्वात्रयतेः कर्तरि लिट् । अकारानु-  
बन्धत्वादात्मनेपदम् ॥ ३ ॥

तिष्ठद्भिः कथमपि देवतानुभावादाकृष्टैः प्रजविभिरायतं तुरङ्गैः ॥  
नेमीनामसति विवर्तने रथौघैरासेदे वियति विमानवत्प्रवृत्तिः ॥ ४ ॥

तिष्ठद्भिरिति ॥ कथमपि बाढम् । ‘ कथमादि तथाप्यन्ते यत्ने गौरववा-  
ढयोः ’ इति वैजयन्ता । देवतानामनुभावात्तिष्ठद्भिः । अपतद्भिरित्यर्थः ।  
रथविशेषणमेतत् । प्रजविभिवेगवद्भिस्तुरङ्गैरायतं दूरमाकृष्टै रथौघैर्वियत्याकाशे  
नेमीनां चक्रधाराणाम् । ‘ चक्रधारा प्रधिनामः ’ इति यादवः । विवर्तने  
भ्रमणेऽसति विमानवद्विमानानामिवेत्युपमा । ‘ तत्र तस्येव ’ इति वति  
प्रत्ययः । प्रवृत्तिर्गतिरासेदे प्राप्ता । सदेः कर्मणि लिट् ॥ ४ ॥



कान्तानां कृतपुलकः स्तनाङ्गरागे वक्त्रेषु च्युततिलकेषु मौक्तिकाभः ॥ संपेदे श्रमसलिलोद्गमो विभूषां रम्याणां विकृतिरपि श्रियं तनोति ॥ ५ ॥

कान्तानामिति ॥ कान्तानां स्तनानामङ्गरागे कृतपुलको जनितोद्गमः । कृतरोमाश्च इत्यर्थः । च्युताः प्रमृष्टास्तिलका येषां तेषु वक्त्रेषु मौक्तिकाभः श्रमसलिलोद्गमः स्वेदोद्गमो विभूषां भूषणं संपेदे संपन्नः । कर्तारि लिट् । तथाहि । रम्याणां स्वभावसुन्दराणां विकृतिरपि श्रियं तनोति । अतः स्वेदस्यापि विभूषणत्वमुपपद्यत इति भावः ॥ ५ ॥

राजद्विः पाथि मरुतामभिन्नरूपैरुल्काचिःस्फुटगतिभिर्ध्वजांशुकानाम् ॥ तेजोभिः कनकनिकापराजिगैरैरायामः क्रियत इव स्म सातिरेकः ॥ ६ ॥

राजद्विरिति ॥ मरुतां पथ्याकाशे राजद्विर्दीप्यमानैरभिन्नरूपैरविच्छिन्नाकारैरेत एवोल्कानामचींषीव स्फुटगतीनि दीप्तमार्गाणि येषां तैः । कनकस्य निकाषः कषणं तस्य राजा रेखा तद्वद्गौरैरुणैः । ‘ गौरः पीतेऽरुणे श्वेते ’ इति विश्वः । ध्वजांशुकानां तेजोभिः पताकाकान्तिभिरायामस्तेषामेव दैर्घ्यं सातिरेकः सातिशयः क्रियते स्मेव कृत इव । दीर्घा ध्वजपटाः स्वतेजःप्रसारेण दीर्घतमा इव लक्ष्यन्त इत्येत्युपेक्षा । सा चोल्काद्युपमानुप्राणिता ॥ ६ ॥

रामाणामवजितमाल्यसौकुमार्ये संप्राप्ते वपुषि सहत्वमातपस्य ॥

गन्धर्वैरधिगतविस्मयैः प्रतीये कल्याणी विधिषु विचित्रता विधातुः ॥ ७ ॥

रामाणामिति ॥ मालैव माल्यं तस्य सौकुमार्यमवजितं येन तस्मिन् । कुसुमादपि सुकुमार इत्यर्थः । रामाणां वपुष्यातपस्य । कुद्योगे कर्मणि षष्ठी । सहत इति सहः क्षमः । पचाद्यच् । तस्य भावः सहत्वम् तत्संप्राप्ते सत्यधिगतविस्मयैः संप्राप्ताश्चर्यैर्गन्धर्वैर्विधातुर्विधिषु सृष्टिषु कल्याणी साधायसी । उपकारकत्वादिति भावः । विचित्रता नानाविधत्वं प्रतीयेऽवगता ज्ञाता । प्रातिपूर्वादिणः कर्मणि लिट् ॥ ७ ॥

सिन्दूरैः कृतरुचयः सहेमकक्ष्याः स्रोतोभिस्त्रिदशगजा मदं क्षरन्तः ॥ सादृश्यं ययुररुणांशुरागभिन्नैर्वर्षाद्विः स्फुरितशतहृदैः पयोदैः ॥ ८ ॥

सिन्दूरैरिति ॥ सिन्दूरैर्नागसंभवाख्यैः रागद्रव्यैः । ‘ सिन्दूरं नागसंभवम् ’ इत्यमरः । कृतरुचयः । अलंकृता इत्यर्थः । सह हेमः कक्ष्याभि-

मध्येभवन्धनैः सहेमकक्ष्याः । ' तेन सहेति तुर्ययोगे ' इति बहुव्रीहिः ।  
' कक्ष्या प्रकोष्ठे हर्म्यादेः काञ्च्यां मध्येभवन्धने ' इत्यमरः । स्रोतोभिः  
सप्तभिर्मदनाडीभिः । 'करात्कटाभ्यां मेढ्राच्च नेत्राभ्यां च मदच्युतिः '  
इति पालकाप्ये । करात्रासारन्ध्राभ्यामित्यर्थः । मदं क्षरन्तो वर्षन्तस्त्रिदश-  
गजा अरुणस्यार्कस्यांशूनां रागेणारुण्येन भिन्नैः संसृष्टैर्वर्षद्भिः स्फुरितशतहृदैः  
स्फुरिततडित्कैः पयोदैः सादृश्यं ययुरित्युपमालंकारः ॥ ८ ॥

अत्यर्थं दुरुपसदादुपेत्य दूरं पर्यन्तादहिममयूखमण्डलस्य ॥

आशानामुपरिचितामिवैकवेणीं रम्योमिं त्रिदशनदीं ययुर्वलानि ९ ॥

अत्यर्थमिति ॥ बलानि सैन्यान्यत्यर्थं दुरुपसदाहुः सहादहिममयूखम-  
ण्डलस्य सूर्यबिम्बस्य पर्यन्तात्समीपाद्दूरमुपेत्यागत्याशानामुपरिचितां गुम्फि-  
तामेकवेणीमिव स्थितामित्युत्प्रेक्षा । रम्या उर्मयस्तरङ्गा मङ्गलश्च यस्यास्तां  
त्रिदशनदीं मन्दाकिनीं ययुः प्रापुः ॥ ९ ॥

आमत्तभ्रमरकुलकुलानि धुन्वन्नुद्धतग्रथितरजांसि पङ्कजानि ॥

कान्तानां गगननदीतरङ्गशीतः संतापं विरमयति स्म मातरिश्वा ॥ १० ॥

आमत्तेति ॥ आमत्तैर्भ्रमरकुलैराकुलान्युद्धतान्युत्थापितानि ग्रथितान्यन्यो-  
न्यसंवेद्धानि च रजांसि येषु तानि पङ्कजानि धुन्वन्कम्पयन् । सुरभिरित्यर्थः ।  
गगननदीतरङ्गैः शीतो मातरिश्वा वायुः । कान्तानां संतापं विरमयति स्म  
शमयामास । मातर्यन्तरिक्षे श्वयतीति मातर्याश्वयतीति वेति नैरुक्ताः ॥ १० ॥

संभिन्नैरिभतुरगावगाहनेन प्राप्योर्वीरनुपदवीं विमानपङ्कीः ॥

तत्पूर्वं प्रतिविदधे सुरापगाया वप्रान्तस्खलितविवर्तनं पयोभिः ११

संभिन्नैरिति ॥ इभतुरगावगाहनेन हस्त्यश्वावलोडनेन संभिन्नैः संक्षुभितैः  
सुरापगायाः पयोभिः कर्तुमिः पदवीमनु । पदव्यामित्यर्थः । ' लक्षणेत्थं  
भूत० ' इत्यादिना कर्मप्रवचनीयत्वाद्वितीया । उर्वीर्विपुलाः विमानपङ्क्तीः  
प्राप्य । तदेव पूर्वं तत्पूर्वमिदं प्रथमं यथा तथाकाशगङ्गायास्तटाभावादिति  
भावः । वप्रान्तेषु रोधोभूमिषु खलितानि तैर्विवर्तनं प्रत्यावृत्तिर्वप्रान्तस्खलि-  
तविवर्तनं तटान्तस्खलनप्रतिवर्तनम् । ' वप्रः पितरि केदारे वप्रः प्राकार-  
शोधसेः ' इति वैजयन्ती । प्रतिविदधे चक्र इत्यातिशयोक्तिः ॥ ११ ॥

क्रान्तानां ग्रहचरितात्पथो रथानामक्षाग्रक्षतसुरवेष्टमवोदिकानाम् ॥

निःसंगं प्रधिभिरुपाददे विवृत्तिः संपीडक्षुभितजलेषु तोयदेषु १२



क्रान्तानामिति ॥ ग्रहेः सूर्यादिभिश्चरितादाश्रितात् । कर्मणि क्तः ।  
 पथो मार्गात्क्रान्तानां निष्क्रान्तानामक्षाश्चक्राधारा दारुविशेषास्तेषामग्रैः क्षता  
 दारिताः सुरवेश्मवेदिका यैस्तेषां स्थानां प्रधिभिर्नेमिभिश्चक्रान्तैः । ‘ चक्रं  
 स्थाङ्गं तस्यान्ते नेमिः स्त्री स्यात्प्राधिः पुमान् ’ इत्यमरः । संपीडेन नोद-  
 नेन क्षुभितानि जलानि येषां तेषु तोयदेषु निःसङ्गमप्रतिघातं यथा तथा  
 विवृत्तिः परिभ्रमणमुपाददे स्वीकृतेत्यतिशयोक्तिः स्वभावोक्त्या  
 संसृज्यते ॥ १२ ॥

तप्तानामुपदधिरे विषाणभिन्नाः प्रह्लादं सुरकरिणां घनाः  
 क्षरन्तः ॥ युक्तानां खलु महतां परोपकारे कल्याणी भवति  
 रुजत्स्वपि प्रवृत्तिः ॥ १३ ॥

तप्तानामिति ॥ विषाणभिन्ना गजदन्तक्षताः । ‘ विषाणं दन्तगृहयोः ’  
 इति हलायुधः । अत एव क्षरन्तः स्ववन्तो घनास्तप्तानां सुरकरिणां प्रह्लाद-  
 मुपदधिरे चक्रिरे । तथाहि । परोपकारे युक्तानामासक्तानां महतां सतां  
 रुजत्स्वपि पीडयत्स्वपि विषये कल्याणी हितकारिणी खलु प्रवृत्तिर्व्यापारो  
 भवतीत्यर्थान्तरन्यासोऽलंकारः । ततो युक्तं मेघानां गजदन्तक्षतानामपि  
 तदाह्लादकत्वमिति भावः ॥ १३ ॥

संवाता मुहुरनिलेन नीयमाने दिव्यस्त्रीजघनवरांशुके विवृत्तिम् ॥

पर्यस्यत्पृथुमणिमेखलांशुजालं संजज्ञे युतकमिवान्तरीयमूर्ध्वोः १४ ॥

संवातेति ॥ संवाता संवहता । वातेर्गत्यर्थाच्छतृप्रत्ययः । अनिलेन ।  
 कामिनेवेति भावः । दिव्यस्त्रीणां जघनेषु वरं श्रेष्ठं यदंशुकं तस्मिन् वृत्ति-  
 मपसारं मुहुर्नीयमाने सति पर्यस्यत्प्रसर्पत्पृथु विशालं मणिमेखलांशुजाल-  
 मूर्ध्वोर्युतकं चल्लनाख्यमिव । ‘ युतकं संश्रये युग्मे यौतके चल्लनेऽपि च ’ इति ।  
 विश्वः । अन्तरे भवमन्तर्गियमर्धोऽंशुकम् । ‘ गहादिभ्यश्च ’ इति छप्रत्ययः ।  
 ‘ अन्तरीयोपसंव्यानपरिधानान्यर्धोऽंशुके ’ इत्यमरः । संजज्ञे संजातम् ।  
 जनिधातोः कर्तरि लिट् । उत्प्रेक्षालंकारः ॥ १४ ॥

प्रत्यार्द्राकृततिलकास्तुषारपातैः प्रह्लादं शमितपरिश्रमा

दिशन्तः ॥ कान्तानां बहुमतिमाययुः पयोदा नालपीयान्

बहुसुकृतं हिनस्ति दोषः ॥ १५ ॥

प्रतीति ॥ तुषारपातैः शीकरवैषैः । ‘ तुषारौ हिमशीकरौ ’ इति विश्वः ।  
 प्रत्यार्द्राकृतातिलका मार्जितविशेषका अपि शमितपरिश्रमाः प्रह्लादमानन्दं

दिशन्तः पयोदाः कान्तानाम् । कर्तरि षष्ठी । बहुमतिं संमानमाययुः ।  
तथाहि । अल्पीयानल्पो दोषो बहु प्रभूतं सुकृतमुपकारं न हिनस्ति न  
हन्ति । अर्थान्तरन्यासोऽलंकारः ॥ १५ ॥

यातस्य ग्रथिततरङ्गसैकताभे विच्छेदं विपयसि वारिवाहजाले ॥  
आतेनुस्त्रिदशवधूजनाङ्गभाजां संधानं सुरधनुषः प्रभा मणी-  
नाम् ॥ १६ ॥

यातस्येति ॥ ग्रथिततरङ्गं वद्वोर्मि यत्सैकतं तस्याभेवाभा यस्य तस्मिन्  
विगतानि पयांसि यस्मात्तस्मिन्विपयसि निर्जले । ' शेषाद्विभाषा ' इत्या-  
दिना विकल्पान्न समासान्तः । उरःप्रभृतिपाठस्तु पयःशब्दस्यैकवचनान्त  
स्यैवेति न कश्चिद्विरोधः । वारिवाहजाले मेघवृन्दं विच्छेदं कृते यातस्य-  
सुरधनुष इन्द्रचापस्य त्रिदशवधूजनाङ्गभाजां मणीनाम् । तदङ्गसङ्घिविभूषा-  
मणीनामित्यर्थः । प्रभाः कान्तयः संधानमतेनुश्चक्रुः । अत्राभरणप्रमाणामि-  
न्द्रधनुःसंधानासंबन्धेऽपि संबन्धाभिधानादातिशयोक्तिरलंकारः ॥ १६ ॥

संसिद्धावितिकरणीयसंनिवद्धैरालपैः पिपतिषतां विलङ्घ्य  
वीथिम् ॥ आसेदे दशशतलोचनध्वजिन्या जीमूतैरपिहित-  
सानुरिन्द्रकीलः ॥ १७ ॥

संसिद्धाविति ॥ संसिद्धौ कार्यासिद्धिविषये इतीत्थंभाविना प्रकारेण ।  
कर्तव्यमिति करणीयं तेन संनिवद्धैः संयोजितैरित्यर्थः । आलपैराभाषणै-  
रुपलक्षितया । ' स्यादाभाषणमालापः ' इत्यमरः । दशशतानि संख्या  
येषु तानि लोचनानि यस्य सः । सहस्रलोचन इत्यर्थः । तस्य ध्वजिन्या  
सेनया पिपतिषतां पक्षिणां वीथिं मार्गम् । ' पित्सन्तो नभसङ्गमाः ' इत्य-  
मरः । ' तनिपतिः ' इत्यादिना विकल्पादिडागमः । विलङ्घ्य जीमूतै-  
र्जीवस्योदकस्य मृतः पटबन्धो येषां ते तैः । पृषोदरादित्वात्साधुः । अपि-  
हितसानुराच्छादिततटः । उन्नत इत्यर्थः । इन्द्रकील आसेदे प्राप्तः । सीदतेः  
कर्मणि लिट् ॥ १७ ॥

आकीर्णां मुखनलिनैर्विलासिनीनामुद्धृतस्फुटाविशदातपत्रफेना ॥

सा तूर्यध्वनितगभीरमापतन्ती भूभर्तुः शिरसि नभोनदीव रेजे १८

आकीर्णैति ॥ विलासिनीनां मुखनलिनैः । उपामितसमासः । आकीर्णां  
व्याप्ता उद्धृतान्यूर्ध्वमुत्क्षिप्तानि स्फुटान्यसंकुचितानि विशदातपत्राणि श्वेत-



च्छत्राणि केना इव यस्यास्तथोक्ता तूर्यध्वानितैर्वाद्यघोषैर्गभीरं यथा तथा भूभर्तु-  
रिन्द्रकीलस्य शिरस्यापतन्ती सा सेना नभोनदीव रेजे ॥ १८ ॥

सेतुत्वं दधति पयोमुचां विताने संरम्भादभिपततो रथाञ्जवेन ॥

आनिन्युर्नियमितरश्मिभुग्नघोणाः कृच्छ्रेण क्षितिमवनामिन-  
स्तुरंगाः ॥ १९ ॥

सेतुत्वमिति ॥ पयोमुचां विताने सेतुत्वं दधति सति संरम्भादाटोपा-  
ज्जवेनाभिपततः । मेघवृन्दमधरीकृत्य धावत इत्यर्थः । तथाभूतान् रथान्  
नियमितैराकुष्ठै रश्मिभिः प्रग्रहैर्भुग्रा आकुञ्चिता घोणाः प्रोथा येषां ते ।  
' कुञ्चितं नतम् । आविद्धं कुटिलं भुग्नं वेष्टितं वक्रम् ' इत्यमरः ।  
' किरणप्रग्रहौ रश्मी ' इत्यमरः । ' घोणा तु प्रोथमास्त्रियाम् ' इत्यमरः ।  
अवनमन्तीत्यवनाभिर्नोऽवनतपूर्वकायास्तुरंगाः कृच्छ्रेण महता प्रयत्नेन क्षिति-  
मानिन्युरिति स्वभावोक्तिः ॥ १९ ॥

माहेन्द्रं नगमभितः करेणुवर्याः पर्यन्तस्थितजलदा दिवः  
पतन्तः ॥ सादृश्यं निलयनानिष्प्रकम्पपक्षैराजगुर्जलानिधि-  
शायिभिर्नगेन्द्रैः ॥ २० ॥

माहेन्द्रमिति ॥ माहेन्द्रं नगमभित इन्द्रकीलाभिमुखम् । ' अभितः  
परितः ' इत्यादिना द्वितीया । दिवोऽन्तरिक्षात्पतन्तोऽवतरन्तः पर्यन्त-  
स्थिताः पार्श्वस्था जलदा येषां ते करेणुवर्याः करेणुषु वर्याः । श्रेष्ठा इत्यर्थः ।  
' न निर्धारणे ' इति षष्ठी समासनिषेधात् ' सप्तमी ' इति योगाविभागात्  
सप्तमीसमासः । निलयने स्थाने निष्प्रकम्पपक्षौर्निश्चलपत्रैर्जलानिधिशायिभि-  
र्नगेन्द्रैर्मैनाकादिभिः सादृश्यमाजगुर्नित्युपमा ॥ २० ॥

उत्सङ्गे समविषमे समं महाद्रेः क्रान्तानां वियदभिपातलाघ-  
वेन ॥ आमूलादुपनदि सैकतेषु लेभे सामग्री खुरपदवी  
तुरङ्गमाणाम् ॥ २१ ॥

उत्सङ्ग इति ॥ महाद्रेरुत्सङ्गे मूर्ध्नि यत्समविषमं समं च विषमं च  
निम्नोन्नतं तस्मिन् । द्वन्द्वैकवद्भावः । वियदभिपातलाघवेन गगनसंचार-  
पाटवेन सममेकरूपम् । आरोहावरोहरहितमित्यर्थः । क्रान्तानां गच्छतां  
तुरङ्गमाणां खुरपदवी खुरपंक्तिरुपनादि नदीसमीपे । ' अव्ययीभावश्च ' इति  
नपुंसकत्वाद्ध्रस्वत्वम् । सैकतेष्वामूलान्मूलमारभ्य । आदित आरभ्येति

यावत् । समग्रस्य भावः सामग्री साकल्यम् । भावे ध्यञ् । ङिप् । लेभे ।  
सैकतादन्यत्र निम्नेषु गगनचोरेण समखुरस्पर्शाभावाद्बिच्छिन्ना खुरसराणि ।  
सैकतेषु तु सर्वत्र समत्वादविच्छिन्नेत्यर्थः ॥ २१ ॥

सध्वानं निपतितनिर्झरासु मन्दैः संमूर्च्छन्प्रतिनिनदैराधित्य-  
कासु ॥ उद्ग्रीवैर्वनरवशङ्कया मयूरैः सोत्कण्ठं ध्वनिरुप-  
शुश्रुवे रथानाम् ॥ २२ ॥

सध्वानमिति ॥ सध्वानं सशब्दं निपतिता निर्झराः प्रवाहा यासु तासु ।  
'प्रवाहो निर्झरो झरः' इत्यमरः । अधित्यकासु नगोर्ध्वभूमिषु । 'भूमि-  
रूर्ध्वमधित्यका' इत्यमरः । 'उपाधिभ्यां०' इत्यादिना त्यक्प्रत्ययः ।  
मन्दैर्गम्भीरैः । 'मन्दस्तु गम्भीरै' इत्यमरः । प्रतिनिनदैः प्रतिध्वनैः  
संमूर्च्छन्वर्धमानो रथानां ध्वनिर्वनरवशङ्कया मेघगर्जितभ्रमेणेति भ्रान्तिमद-  
लंकारः । उद्ग्रीवैर्मयूरैः सोत्कण्ठमुपशुश्रुवे उपश्रुतः । शृणोतेः कर्मणि  
लिट् ॥ २२ ॥

संभिन्नामविरलपातिभिर्मयूखैर्नीलानां भृशमुपमेखलं मणी-  
नाम् ॥ विच्छिन्नामिव वनिता नभोन्तराले वप्राम्भःस्रुतिमव-  
लोक्यांबभूवुः ॥ २३ ॥

संभिन्नामिति ॥ अविरलपातिभिर्निरन्तरप्रसारिभिरुपमेखलम् । तटेष्वि-  
त्यर्थः । 'अथ मेखला । श्रोणिस्थानेऽद्रिकटके कटिबन्धेऽसिबन्धने'  
इति यादवः । नीलानां मणीनां मयूखैर्भृशं संभिन्नामेकीभूतामत एव नभो-  
न्तराले विच्छिन्नामिव स्थितामित्युत्प्रेक्षा । वप्राम्भःस्रुतिं वप्रोदकधारां  
वनिता अवलोक्यांबभूवुः । वप्राम्भःस्रुतेः स्वधवालिमत्यागेनेन्द्रकीलानां  
नीलिमस्वीकाररूपतद्गुणोत्थापिता विच्छेदोत्प्रेक्षेति तयोरङ्गाङ्गिभावेन संकरः ।  
तेन च नैल्यविच्छेदभ्रमरूपो भ्रान्तिमान् व्यज्यते ॥ २३ ॥

आसन्नाद्विपपदवीमदानिलाय क्रुध्यन्तो धियमवमत्य धूर्गतानाम् ॥

सव्याजं निजकरिणीभिरात्तचित्ताः प्रस्थानं सुरकरिणः कथंचिदीषुः

आसन्नोति ॥ धुरं गतास्तेषां धूर्गतानां नियन्तृणां धियमवमत्यावज्ञाय  
आसन्नायां द्विपपदव्यां वनगजमार्गे यो मदानिलस्तस्मै क्रुध्यन्तस्तं प्रति कुप्य-  
न्तः । 'क्रुधद्गुह०' इत्यादिना संप्रदानत्वाच्चतुर्थी । सव्याजं सकपटं  
निजकरिणीभिरात्तचित्ता आकृष्टचित्ताः सुरकरिणो देवनागाः प्रस्थानं गमनं  
कथंचित्कष्टेनेषुरभिलेखुः ॥ २४ ॥



नीरन्ध्रं पथिषु रजो रथङ्गनुन्नं पर्यस्यन्नवसलिलारुणं वहन्ती ॥

आतेने वनगहनानि वाहिनी सा घर्मान्तक्षुभितजलेव जह्नुकन्या २५

नीरन्ध्रमिति ॥ नीरन्ध्रं सान्द्रं पथिषु रथांगैश्चक्रेनुन्नं प्रेरितम् । ' नुत्त-  
नुत्तास्तिनिष्ठयुतविद्विक्षितेरिताः समाः । ' इत्यमरः । पर्यस्यत्प्रसर्पन्नवसलिल-  
मिवारुणं रजो वहन्ती सा वाहिनी सेना । घर्मान्ते प्रावृषि क्षुभितजला ।  
कलुषोदकेत्यर्थः । जह्नुकन्या गङ्गेव । वनानि फलकुसुमप्रधानानि, गहनानि  
जीर्णारण्यानि च । तानि वनगहनान्यातेने व्यानशे । अत्र समासगत-  
वाक्यगतोपमयोः सजातीययोरङ्गाङ्गिभावेन संकरः ॥ २५ ॥

संभोगक्षमगहनामथोपगङ्गं विभ्राणां ज्वालितमणीनि सैकतानि ॥

अध्युषुश्च्युतकुसुमाचितां सहाया वृत्रारेरविरलशाद्वलां धरित्रीम् २६  
संभोगेति ॥ अथ वृत्रारेः शक्रस्य सहायाः सचिवा गन्धर्वा उपगंगं  
गंगासमीपे । अव्ययीभावस्य नष्टुसकत्वादध्रस्वत्वम् । संभोगक्षमगहनामुप-  
भोगयोग्यवर्णा ज्वालिता मणयो येषु तानि सैकतानि विभ्राणाम् । भृञः  
कर्तरि लटः शानच् । च्युतैः स्वयं पतितैः कुसुमैराचितां व्यासामविरलाः  
सान्द्रः शाद्वलाः शादप्रायप्रदेशा यस्यां सा तां धरित्रीमध्युषुरधितस्थुः ।  
वसतेर्यजादित्वात्संप्रसारणम् । अत्र धरित्रीविशेषणार्थानामधिवासहेतुत्वाद्-  
नेकपदार्थहेतुकं काव्यलिङ्गमलंकारः ॥ २६ ॥

भूमर्तुः समधिकमादधे ततोर्व्याः श्रीमत्तां हरिसखवाहिनी-  
निवेशः ॥ संसक्तौ किमसुलभं महोदयानामुच्छ्रायं नयति  
यदृच्छयापि योगः ॥ २७ ॥

भूमर्तुरिति ॥ तदा हरिसखवाहिनीनिवेशो गन्धर्वसेनाशिविरम् । ,  
'निवेशः शिविरोद्वाहविन्यासेषु प्रकीर्तितः ' इति शाश्वतः । भूमर्तुः पर्वत-  
स्योर्व्याः समधिकं पूर्वस्मादभ्यधिकं यथा तथा श्रीमत्ताम् । श्रियमित्यर्थः ।  
आदधे जनयामास । तथाहि । महोदयानां महात्मनां, संसक्तौ सम्यक्सं-  
बन्धे । ' संसक्तौ ' इति पाठे तु सम्यक्सेवायाम् । किमसुलभम् । न  
किञ्चिदुर्लभमित्यर्थः । यतः यदृच्छया दैवाद्योगोऽप्युच्छ्रायमुत्कर्षं नयति ।  
अत्र प्रकृतयदृच्छया योगस्योत्कर्षार्थिधानादप्रकृतसार्क्त्ययोगस्यात्कर्षार्था-  
यकत्वे कैमुतिकन्यायेनार्थापात्तिरिति प्राकराणिकादप्राकराणिकरूपाार्थापात्तिर-  
लंकारः । तदुक्तम्--' एकस्य वस्तुनो भावाद्यत्र वस्त्वन्यथा पतेत् ।  
कैमुत्येन यतः सा स्यादार्थापात्तिरलंक्रिया ॥ ' इति ॥ २७ ॥

सामोदाः कुसुमतरुश्रियो विविक्ताः संपत्तिः किसलय-  
शालिनी लतानाम् ॥ साफल्यं ययुरमराङ्गनोपभुक्ताः सा  
लक्ष्मीरुपकुरुते यया परेषाम् ॥ २८ ॥

सामोदा इति ॥ सामोदाः ससौरभाः कुसुमप्रधानास्तरवः । शाकपा-  
थिवादिषु द्रष्टव्यः । तेषां श्रियः समृद्धयो विविक्ता विजनप्रदेशाः । 'विवि-  
क्तविजनच्छत्रनिःशलाकास्तथा रहः' इत्यमरः । किसलयशालिनी-  
लतानां नवपल्लवयुतवल्लीनां संपत्तिरेता अमराङ्गनोपभुक्ताः सत्यः साफल्यं  
ययुः । तथाहि । यया लक्ष्म्या करणेन परेषामुपकुरुते । लक्ष्मीवानिति  
शेषः । सा लक्ष्मीनान्येति भावः । परेषामित्यत्र 'अनुकरोति भगवतो  
नारायणस्य' इत्यादिवत्क्रियायोगे हि संबन्धसामान्ये षष्ठी ॥ २८ ॥

क्लान्तोऽपि त्रिदशवधूजनः पुरस्ताल्लीनाहिश्वसितविलोलपल्ल-  
वानाम् ॥ सेव्यानां हतविनयैरिवावृतानां संपर्कं परिहरति  
स्म चन्दनानाम् ॥ २९ ॥

क्लान्ता इति ॥ क्लान्तोऽपि त्रिदशवधूजनः पुरस्तादग्रे लीनानां संश्रिताना-  
महीनां श्वसितैर्निःश्वासैर्विलोलाः पल्लवा येषां तेषां चन्दनानां संपर्कं हत-  
विनयैर्दुर्जनैः खलैरावृतानां संवृतानां सेव्यानां प्रभूणां संपर्कमिव परिहरति  
स्म वृष्टवद्वृष्टसंसृष्टा गुणाख्या अपि त्याज्या इति भावः ॥ २९ ॥

उत्सृष्टध्वजकुथकङ्कटा धरित्रीमानीता विदितनयैः श्रमं  
विनेतुम् ॥ आक्षिप्तद्रुमगहना युगान्तवतैः पर्यस्ता गिरय  
इव द्विपा विरेजुः ॥ ३० ॥

उत्सृष्टेति ॥ उत्सृष्टा आक्षिप्ता ध्वजाः कुथा आस्तरणानि कङ्कटास्तनु-  
त्राणानि च येभ्यस्ते । 'प्रवेण्यास्तरणं वर्णः परिस्तोमः कुथो द्वयोः'  
इत्यमरः । विदितनयैः शिक्षाभिज्ञैर्यन्त्रभिः श्रमं विनेतुं क्लममपनेतुं धरित्री-  
मानीताः । निवेश्यमाना इत्यर्थः । द्विपा युगान्तवतैराक्षिप्तान्युद्धृतानि  
द्रुमाणां गहनानि वनानि येभ्यस्ते पर्यस्ता विपर्यासिता गिरय इव विरेजुः  
शुशुभिरे ॥ ३० ॥

प्रस्थानश्रमजनितां विहाय निद्रामामुक्ते गजपतिना सदान-  
पङ्के ॥ शय्यान्ते कुलमलिनां क्षणं विलीनं, संरम्भच्युत-  
मिव शृङ्खलं चकाशे ॥ ३१ ॥

प्रस्थानेति । गजपतिना प्रस्थानश्रमेण गमनक्लेशेन जनितां निद्रां विहा-  
यासुक्तेऽत एव सदानपङ्के गजमदयुक्ते शय्यान्ते शयनीयप्रदेशे क्षणं विलीनं  
लग्नमलिनां कुलं संरम्भेणोत्थानसंभ्रमेण च्युतं भ्रष्टं शृङ्खलं निगडमिवेत्यु-  
त्प्रेक्षा । ‘अथ शृङ्खले । अन्दुको निगडोऽस्त्री स्यात् ’ इत्यमरः ।  
चकाशे शुशुभे ॥ ३१ ॥

आयस्तः सुरसरिदोधरुद्धवर्त्मा संप्राप्तं वनगजदानगन्धि-  
रोधः ॥ मूर्धानं निहितशितांकुशं विधुन्वन् यन्तारं न विग-  
णयांचकार नागः ॥ ३२ ॥

आयस्त इति ॥ वनगजदानस्य गन्धोऽस्यास्ताति तथोक्तं रोधः । पर-  
कूलमित्यर्थः । संप्राप्तं गन्तुमायस्त उत्सुकः । प्रयत्नं कुर्वाण इत्यर्थः ।  
‘यसु प्रयत्ने’ इति धातोः कर्तरि क्तः । किंतु सुरसरिदोधेन गङ्गाप्रवा-  
हेण रुद्धं वर्त्म यस्य सः । नागो गजो निहितो दत्तः शितस्तीक्ष्णोऽंकुशो  
यस्मिन् । ‘अंकुशोऽस्त्री सृणिः स्त्रियाम्’ इत्यमरः । तं मूर्धानं विधुन्वन् ।  
रोषादिति भावः । यन्तारं न विगणयांचकार न विगणयामास ॥ ३२ ॥

आरोढुः समवनतस्य पीतशेषे साशङ्कं पयसि समीरिते करेण ॥  
संमार्जन्नरुणमदधत्तौ कपोलौ सस्यन्दे मद इव शीकरः करेणोः ॥ ३३ ॥

आरोढुरिति ॥ समवनतस्य जलपानार्थमानतपूर्वकायस्य करेणोर्गजस्य ।  
‘करेणारभ्यां स्त्री नेमे’ इत्यमरः । करेण पीतस्य शेषे पयस्यारोदुर्हस्ति-  
पकात्साशङ्कं समयं समीरिते । क्षिप्ते सतीत्यर्थः । शीकरोऽम्बुकणः । अरुणे  
मदस्रुती मदधारे ययोस्तौ कपोलौ संमार्जन्प्रमृजन् । ‘मृजेरजादौ संक्रमे  
विभाषावृद्धिवक्तव्या’ इति वृद्धिः । मद इव सस्यन्दे सुस्नाव । मदसंपृक्तस्य  
मदसादृश्यान्मदोपमा ॥ ३३ ॥

आध्राय क्षणमतितृष्यतापि रोषादुत्तीर निहितविवृत्तलोचनेन ॥

संपृक्तं वनकरिणां मदाम्बुसेकैर्नाचेमे हिममपि वारि वारणेन ॥ ३४ ॥

आध्रायेति ॥ अतितृष्यताप्यतिपिपासतापि क्षणमाध्राय रोषादुत्तीरं पर-  
१२ । विभक्त्यर्थेऽव्ययीभावः । निहिते विवृत्ते घृणिते लोचने यस्य तेन ।  
प्रतिगजदिदृक्षयेति भावः । वारणेन हिमं शीतलमपि वनकरिणां मदाम्बुसे-  
कैर्दानधाराभिः संपृक्तं वारि नाचेमे न पीतम् । ‘चमू अदने’ इति धातोः  
कर्माणि लिट् ॥ ३४ ॥



प्रश्नोतन्मदसुरभीणि निम्नगायाः क्रीडन्तो गजपतयः  
पयांसि कृत्वा ॥ किञ्जल्कव्यवहितताम्रदानलेखैरुत्तेरुः सर-  
सिजगन्धिभिः कपोलैः ॥ ३५ ॥

प्रश्नोतदिति ॥ क्रीडन्तो विहरन्तो गजपतयो निम्नगाया गङ्गायाः  
पयांसि प्रश्नोतद्भिः क्षरद्भिर्मदैः सुरभीणि कृत्वा किञ्जल्कैः केसरैर्व्यवहिता-  
स्तिरोहितास्ताम्रास्ताम्रवर्णा दानलेखा मदराजयो येषु तैरत एव सरसिज-  
गन्धिभिः कपोलैरुपलक्षिताः सन्त उत्तेरुर्निर्जग्मुः । अत्र मदसरसिजगन्धयोः  
समयोर्विनिमयोक्त्या समपरिवृत्तिरलंकारः । तेन च गजानां निम्नगायाश्च  
परिमलव्यत्ययान्तरसंरम्भो व्यज्यते ॥ ३५ ॥

आकीर्णं बलरजसा घनारुणेन प्रक्षोभैः सपदि तरङ्गितं तटेषु ॥  
मातङ्गोन्मथितसरोजरेणुपिङ्गं माञ्जिष्ठं वसनमिवाम्बु-निर्वभासे ॥ ३६ ॥

आकीर्णमिति ॥ घनारुणेन सान्द्रलोहितेन । विशेषणसमासः । बल-  
रजसा सेनापरागेणाकीर्णं सपदि प्रक्षोभैरालोडनैस्तटेषु तिरेषु तरङ्गितं संजात-  
तरङ्गम् । तारकादित्वादितच् । यद्वा । तरङ्गवत्कृतम् । मत्वन्तात्  
'तत्करोति०' इति णिचि कर्मणि क्तः । णाविष्टवद्भावान्मतुपो लुक् ।  
तथा मातङ्गैरुन्मथितानां लुलितानां सरोजानां रेणुभिः पिङ्गं पिशङ्गमम्बु  
माञ्जिष्ठेन महारजनेनारक्तं माञ्जिष्ठं वसनमिव निर्वभासे । 'तेन रक्तं०'  
इत्यण् । कौशेयम् । इति वा पाठे 'कौशाङ्गम्' । 'कौशेयं कृमिकौशो-  
त्थम्' इत्यमरः ॥ ३६ ॥

श्रीमद्भिर्नियमितकंधरापरान्तैः संसक्तैरगुरुवनेषु साङ्गहारम् ॥

संप्रापे निसृतमदाम्बुभिर्गजेन्द्रैः प्रस्यन्दिप्रचलितगण्डशैलशोभा ॥ ३७ ॥

श्रीमद्विरिति ॥ श्रीमद्भिः शोभावाद्भिर्नियमिताः कंधरा अपरान्ताश्चरम-  
पादाग्राणि च येषां तैः । 'अपरः पश्चिमः पादः' इति वैजयन्ती । अगुरु-  
वनेषु साङ्गहारं साङ्गविक्षेपं यथा तथा संसक्तैरानसृतानि प्रसृतानि मदाम्बूनि  
येषां तैर्गजेन्द्रैः प्रस्यन्दिनो जलस्राविणः प्रचलिता ये गण्डशैलाश्च्युतोपला-  
स्तेषां शोभा संप्रापे प्राप्ता । कर्मणि लिट् । 'गण्डशैलास्तु च्युताः स्थूलोपला-  
गिरेः' इत्यमरः । अत्रान्यशोभाप्राप्त्यसंभवात्तत्सदृशी शोभेति प्रातिवि-  
म्बत्वाक्षेपान्निदर्शनालंकारः ॥ ३७ ॥

निःशेषं प्रशमितरेणु वारणानां स्रोतोभिर्मदजलमुज्जतामजस्रम् ॥

आमोदं व्यवहितभूरिपुष्पगन्धो भिन्नैलासुरभिमुवाह गन्धवाहः ॥ ३८ ॥

निःशेषमिति ॥ गन्धं वहतीति गन्धवाहो वायुः । कर्मण्यण् । निःशेषं  
यथा तथा प्रशमितो रेणुर्येन तन्मदजलं स्रोतोभिर्मदनाडीभिरजस्रमुज्झतां  
वर्षतां वारणानां संबन्धिनं व्यवहितस्तिरस्कृतो भूरिर्बहुलः पुष्पगन्धो येन  
सः । मित्राः फुल्ला एला लताविशेषाः । ' पृथ्वीका चन्द्रवाल्लेला ' इत्य-  
मरः । तत्पुष्पाणि चैलः । ' पुष्पे जातीप्रभृतयः खलिङ्गा ब्राह्म्यः फले । '  
इत्यमरः । भिन्नैलावत्सुरार्भं घ्राणेन्द्रियतर्पणमित्युपमा । आमोदं परिमल-  
मुवाह वहति स्म ॥ ३८ ॥

सादृश्यं दधति गभीरमेघघोषैरुन्निद्रक्षुभितमृगाधिपश्रुतानि ॥

आतेनुश्रुतचकोरनीलकण्ठान्कच्छान्तानमरमेहभृंहितानि ॥ ३९ ॥

सादृश्यमिति ॥ गभीरैमेघघोषैः सान्द्रगर्जितैः सादृश्यं दधतीत्युपमाः ।  
दधातेः शतृप्रत्ययः । ' वा नपुंसकस्य ' इति विकल्पाद्युपभावः । उन्निद्रा  
बृंहितश्रवणादेव प्रबुद्धाः क्षुभिताः संरब्धाश्च ये मृगाधिपास्तैः श्रुतान्याक-  
र्णितानि । न तु प्रतिबुद्धानीति भावः । अमरमेहभृंहितानि सुरगजगर्जि-  
तानि कच्छान्ताननूपप्रदेशान् । जलप्रायमनूपं स्यात्पुंसि कच्छस्तथाविधः ।  
इत्यमरः । चकिता गर्जितशङ्कया संभ्रान्ताश्चकोराः पक्षिविशेषा नीलकण्ठा  
मयूराश्च येषु तांस्तथाभूतानातेतुः । भ्रान्तिमदलंकारः ॥ ३९ ॥

शाखावसक्तकमनीयपरिच्छदानामध्वश्रमातुरवधूजनसेविता-

नाम् ॥ जज्ञे निवेशनविभागपरिष्कृतानां लक्ष्मीः पुरोपवनजा

वनपादपानाम् ॥ ४० ॥

इति श्रीभारविकृतौ महाकाव्ये किरातार्जुनीये सप्तमः सर्गः ॥ ७ ॥

शाखेति ॥ परिच्छाद्यतेऽनेनेति परिच्छदः परिकरो वसनाभरणादिः ।  
' पुंसि संज्ञायां घः प्रायेण ' इति घप्रत्ययः । ' छादैर्घेऽद्वयुपसर्गस्य ' इति  
ह्रस्वत्वम् । शाखास्ववसक्ताः कमनीयाः परिच्छदा येषां तेषामध्वनि  
श्रमस्तेनातुरैः पीडितैर्वधूजनैः सेवितानां निवेशनविभागैरावसतिकावच्छेदैः  
परिष्कृतानामलंकृतानाम् । ' संपर्युध्यः ० ' इत्यादिनां सुट् ! वनपादपाना-  
मरण्यवृक्षाणां पुरे यदुपवनं कृत्रिमवनं तत्र जाता पुरोपवनजा लक्ष्मीः शोभा  
जज्ञे जाता । अत्रान्योन्यलक्ष्मीसंबन्धासंभवात्तत्सदृशीति सादृश्याक्षेपादसं-  
भवे तद्वस्तुसंबन्धेयं निदर्शना । वसन्ततिलकावृत्तम् — ' उक्ता वसन्ततिलका  
तमजा जगौ गः ' इति लक्षणात् ॥ ४० ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनी-  
यकाव्यव्याख्यायां घण्टापथसमाख्यायां सप्तमः सर्गः समाप्तः ॥ ७ ॥

## अष्टमः सर्गः ।

अथ स्वमायाकृतमन्दिरोज्ज्वलं ज्वलन्मणि व्योमसदां सनातनम् ॥  
सुराङ्गना गोपतिचापगोपुरं पुरं वनानां विजिहीर्षया जहुः ॥ १ ॥

अथेति ॥ अथ निवेशनानन्तरं सुराङ्गना अप्सरसः स्वमायया स्वेच्छा-  
विशेषेण कृतैर्निर्मितैर्मन्दिरैरुज्ज्वलं दीप्तम् । ज्वलन्तो मणयो यस्मिन्स्तद्व्यो-  
मसदां गन्धर्वाणां सनातनं सदातनम् । 'सायं चिरं' इत्यादिना भावार्थे  
ट्युप्रत्ययः । गौर्वज्रं तत्पतिरिन्द्रस्तच्चापवर्णानि गोपुराणि यस्य तत्तथोक्त-  
मित्युपमा । पुरं नगरं वनानां विजिहीर्षया वनानि विहर्तुमिच्छया । कर्माणि  
षष्ठी । जहुस्त्यजुः । जहातेर्लिट् । अत्र ज्वलंज्वलादिति पुरंपुरमिति चास-  
कृद्वचञ्जनद्वयावृत्त्या लैकानुप्रासः । अन्यत्र तद्वैपरित्यादृत्यनुप्रास इति  
तयोपमायाश्च संसृष्टिः । अस्मिन्सर्गे वंशस्थं वृत्तम्—'जतौ तु वंशस्थमुदी-  
रितं जरौ' इति लक्षणात् ॥ १ ॥

यथायथं ताः सहिता नभश्चरैः प्रभाभिरुद्भासितशैलवीरुधः ॥

वनं विशन्त्यो वनजायतेक्षणाः क्षणद्युतीनां दधुरेकरूपताम् ॥ २ ॥

यथायथमिति ॥ यथायथं यथास्वम् । स्वकीयमनतिक्रम्येत्यर्थः ।  
'यथास्वं तु यथायथम्' इत्यमरः । नपुंसकनिपातनं तु ह्रस्वार्थम् ।  
नभश्चरैर्गन्धर्वैर्मणैश्च सहिताः प्रभाभिः स्वदीप्तिभिरुद्भासिताः शैलवीरुधो  
याभिस्ताः पूर्वोक्ता वनजायतेक्षणाः पद्मलोचनाः स्त्रियो वनं विशन्त्यः क्षणं  
द्युतिर्यासां तासां क्षणद्युतीनां विद्युतामेकरूपतां समानरूपतां दधुः । मुहु-  
र्दुमान्तराले तासां स्फुरणस्य क्षणिकत्वादिति भावः । श्लेषानुप्राणितेयमुपमा ।  
श्लेषत्वमिति केचित् उभयथाप्यनुप्रासेन संसर्गः ॥ २ ॥

निवृत्तवृत्तोरुपयोधरक्लमः प्रवृत्तनिर्ह्रादिविभूषणारवः ॥

नितम्बिनीनां भृशमादधे धृतिं नभःप्रयाणादवनौ परिक्रमः ॥ ३ ॥

निवृत्तेति ॥ निवृत्तो गतो वृत्तस्य वर्तुलस्योरुपयोधरस्य क्लमो यस्मिन्स  
पादप्रक्षेपेषु । विश्रान्तिसंभवादिति भावः । किञ्च प्रवृत्तो जातो निर्ह्रादिवि-  
भूषणानां नूपुरादीनामारवो यस्मिन्सः । अवनौ पृथिव्यां परिक्रमः संचारो  
नितम्बिनीनां नभःप्रयाणाद्भृशमाधिकम् । 'पञ्चमी विभक्ते' इति पञ्चमी ।  
धृतिं संतोषमादधे । अत्र विशिष्टपरिक्रमस्य धृत्यादानहेतुत्वात्काव्यालिङ्ग-  
मलंकारः ॥ ३ ॥



घनानि कामं कुसुमानि बिभ्रतः करप्रचेयान्यपहाय शाखिनः ॥

पुरोऽभिसस्त्रे सुरसुन्दरीजनैर्यथोत्तरेच्छा हि गुणेषु कामिनः ॥ ४ ॥

घनानीति ॥ घनानि सान्द्राणि । न तु विरलानि । करप्रचेयानि हस्तग्राह्याण्यनुच्चानि । 'कृत्यैरधिकार्थवचने' इति तृतीयासमासः । कामं कुसुमानि बिभ्रतो नवकुसुमिताञ्छाखिनस्तरूनपहाय सुरसुन्दरीजनैः पुरोऽग्रेऽभिसस्त्रेऽभिमृत्तम् । भावे लिट् । तथा हि । कामिनो गुणेष्वतिशयेषु विषय उत्तरमुत्तरम् । वीप्सार्थेऽव्ययीभावः । यथोत्तरमिच्छा येषां ते यथोत्तरेच्छा उत्तरोत्तराभिलाषुका हि । अत्र परिकरोत्यापितोऽर्थान्तरन्यासोऽलंकारः ॥ ४ ॥

तनूरलत्कारुणपाणिपल्लवः स्फुरन्नखांशुत्करमञ्जरीभृतः ॥

विलासिनीबाहुलता वनालयो विलेपनामोदहताः सिषेविरे ॥ ५ ॥

तनूरिति ॥ विलेपनामोदहता आकृष्टा वनालयो वनभृङ्गास्तनूः कृशाः अलत्तररुणाः पाणय एव पल्लवा यासां ताः स्फुरन्तो नखांशूनामुत्कराः पुञ्जा एव मञ्जर्यस्ता बिभ्रतीति तथोक्ताः । कृष्ण । विलासिनीनां बाहव एव लतास्ताः सिषेविरे । अत्र समस्तवस्तुविषयरूपकालंकारः । बाह्ववयवानां लतावयवानां पल्लवादीनामपि निरूपणादिति ॥ ५ ॥

निपीयमानस्तबका शिलीमुखैरशोकयाष्टिश्चलवालपल्लवा ॥

विडम्बयन्ती ददृशे वधूजनैरमन्ददष्टौष्ठकरावधूननम् ॥ ६ ॥

निपीयमानेति ॥ शिलीमुखैरलिभिः । 'अलिबाणौ शिलीमुखौ' इत्यमरः । निपीयमानः स्तबको गुच्छो यस्याः सा चला बालपल्लवा यस्याः सा । अत एवामन्दं दृढं दष्ट ओष्ठौ यस्मिंस्तत्करावधूननं करकम्पनं ताद्विडम्बयन्ती । स्तबकपानेनौष्ठदंशनं पल्लवचलनेन करावधूननं चानुकुर्वतीत्यर्थः । धूजो ण्यन्ताल्ल्युट् । णिचि धूञ्प्रजोर्नुम्बक्तव्यः । अशोकयाष्टिः । अशोकशाखे-  
त्यर्थः । वधूजनैर्ददृशे दृष्टा । अत्र विडम्बयन्तीति प्रस्तुताशोकशाखाविशेष-  
णभूतोपमामहिम्नाप्रस्तुतनायिकाप्रतीतिः समासोक्तिरुत्तिष्ठमानतयौवोपमया-  
ङ्गाङ्गिभावेन संकीर्यते ॥ ६ ॥

अथ कश्चिन्मधुकराक्रन्तां कांचिदह—

करो धुनाना नवपल्लवाकृती वृथा कृथा मानिनि मा पंरिश्रमम् ॥

उपेयुपी क्लपलताविशङ्कया कथं न्वितस्त्रस्यति षट्पदावलिः ॥ ७ ॥

कराविति ॥ मानपरिहारेण मधुपाश्रयणे तु न कश्चिद्बाध इत्याशयेन संबो-  
ध्यति-हे मानिनीति । नवपल्लवस्याकृतिरिवाकृतिर्ययोरित्युपमा । तौ करौ  
धुनाना । ध्वजः क्रैयादिकात्कर्तरि लटः शानच् । वृथा व्यर्थं परिश्रमं मा-  
कृथा मा कुर्व्व । करोतेराशार्थं माङि लुङ् । वृथावे हेतुमाह—कल्प-  
लताभिश्चक्रया कल्पवल्लीभ्रमेणेति भ्रान्तिप्रदलंकारः । उपेयुष्युपगता षट्पदा-  
बलिः कथं न्वितस्त्रस्यति विभेति । न त्रस्यत्येवेत्यर्थः । ‘ वा आश० ’  
इत्यादिना विकल्पेन श्यन्प्रत्ययः । अत्र कान्तापरिश्रमवैयर्थ्यरूपकार्यस्य  
षट्पदाबलिः कल्पवल्लीभ्रमनिबन्धनवित्रासरूपकारणसमर्थनात्कारणेन कार्यस-  
मर्थनरूपोऽर्थान्तरन्यासो भ्रान्तिमताङ्गाङ्गिभावेन संकीर्णः । स तूपमया  
संसृज्यते ॥ ७ ॥

अथ काचित्सखी कांचित्प्रणयकुपितामाह—

जहीहि कोपं दयितोऽनुगम्यतां पुरानुशेते तव चञ्चलं मनः ॥

इति प्रियं कांचिदुपैतुमिच्छतीं पुरोऽनुनिन्ये निपुणः सखीजनः ॥ ८ ॥

जहीहिति ॥ प्रियमुपैतुं स्वयमेवानुसर्तुमिच्छतीम् । ‘ आच्छीनद्योर्नुम् ’  
इति विकल्पान्नमभावः । कांचिन्नायिकां निपुणश्चित्तज्ञः सखीजनः । कोपं  
जहीहि त्यज । ‘ आ च हौ ’ इति विकल्पादीकारादेशः । दयितोऽनुगम्यता-  
मनुश्रियताम् । उभयथापि प्रार्थनायां लोट् । अन्यथा चञ्चलमस्थिरं  
तव मनः पुरानुशेतेऽग्रेऽनुशयिष्यते । अनुतप्स्यत इत्यर्थः । ‘ यावत्पुरा-  
निपातयोर्लट् ’ इति लट् । इत्यनेन प्रकारेण पुरः पूर्वमेवानुनिन्ये  
प्रसादयामास ॥ ८ ॥

अथ चतुर्भिः श्लोकैः कलापकमाह—

समुन्नतैः काशदुकूलशालिभिः परिक्रणत्सारसपङ्क्तिमेखलैः ॥

प्रतीरदेशैः स्वकट्वचारुभिर्विभूषिताः कुञ्जसमुद्रयोषितः ॥ ९ ॥

समुन्नतैरिति ॥ समुन्नतैः काशान्यश्चवालकुसुमानि तानि दुकूलानिव तैः  
शालन्त इति तयोक्तैः । सारसपङ्क्तयो मेखल इव ताः परिक्रणन्त्यो येषु  
ते तैः स्वेषां कलत्राणि श्रोण्यस्तद्वच्चारवस्तैः । ‘ कलत्रं श्रोणिभार्ययोः ’  
इत्यमरः । प्रतीरदेशैर्विभूषितास्तटप्रदेशैर्विभूषिताः कुञ्जसमुद्रयोषितः । वन-  
जय इत्यर्थः । अत्र तारादीनां कलत्राद्यौपम्योपमेयत्वाद्योषिच्छब्दसामर्थ्या-  
च्च नदीनां योषिदौपम्यं गम्यते ॥ ९ ॥

विदूरपातेन भिदामुपेयुषश्च्युता प्रवाहादभितः प्रसारिणः ॥

प्रियाङ्गुशीताः शुचिमौक्तिकत्विषो वनप्रहासा इव वारिविन्दवः ॥ १० ॥

विदूरोति ॥ विदूरपातेन भिदां भेदम् । 'षिद्विदादिभ्योऽङ्' । उपेयुषः  
उपगतात्प्रवाहाच्च्युता अत एवाभितः प्रसारिणः प्रसर्पन्त इति प्रियाया अङ्ग  
उत्सङ्ग इव शीताः शीतलाः शुचीनां मौक्तिकानां त्विष इव त्विषो येषां ते ।  
किंच वनस्य प्रहासा इव स्थिता इत्युत्प्रेक्षा । वारिविन्दवश्च । अत्रोपमयो-  
रुभयोरुत्प्रेक्षायाश्च संसृष्टिः ॥ १० ॥

सखीजनं प्रेम गुरुकृतादरं निरीक्षमाणा इव नम्रमूर्तयः ॥

स्थिरद्विरेफाञ्जनशारितोदरैर्विसारिभिः पुष्पाविलोचनैर्लताः ॥ ११ ॥

सखीति ॥ द्वौ रेफौ वर्णविशेषौ येषां ते द्विरेफाः । भ्रमरशब्देन तदर्थो  
लक्ष्यते । 'द्व्यक्षर मासमिति विदधाति' इति भाष्यकारः । स्थिर निश्चला  
द्विरेफा एवाञ्जनानि तैः शारितानि शबलीकृतान्युदराणि येषां तैः । 'शारः  
शबलवातयोः' इति विश्वः । विसारिभिर्विस्तृतैः पुष्पाण्येव विलोचनानि  
तैः प्रेम्णा गुरुकृत आदरो यस्मिन्कर्मणि तत्तथा सखीजनं निरीक्षमाणाः  
पश्यन्त्य इव स्थिताः । कुतः । नम्रमूर्तयोऽवनतांग्यो लताश्च । अत्र  
रूपकोत्प्रेक्षयोः संकरः ॥ ११ ॥

उपेयुषीणां बृहतीरधित्यका मनांसि जहुः सुरराजयोषिताम् ॥

कपोलकापैः करिणां मदारुणैरुपाहितश्यामरुचश्च चन्दनाः ॥ १२ ॥

उपेयुषीणामिति ॥ मदेनारुणैरव्यक्तरागैः । 'अव्यक्तरागस्त्वरुणः'  
इत्यमरः । करिणां कपोलानां कापैः कषणैरुपाहितश्यामरुचो जनितकृष्ण-  
वर्णा इति तद्वृषणालंकारः चन्दना मलयजाः । 'गन्धसारो मलयजो भद्र-  
श्रीश्चन्दनोऽस्त्रियाम्' इत्यमरः । बृहतीरधित्यका ऊर्ध्वभूमिरुपेयुषीणां  
सुरराजयोषितां मनांसि जहुः । अत्र चतुःश्लोक्या नद्यादीनां विशिष्टानां  
मेवाप्सरोमनोहरणहेतुत्वोक्त्या काव्यलिङ्गमुल्लेखम् ॥ १२ ॥

स्वगोचरे सत्यपि चित्तहारिणा विलोभ्यमानाः प्रसवेन शाखि-  
नाम् ॥ नमश्चरणामुपकर्तुमिच्छतां प्रियाणि चक्रुः प्रणयेन  
श्लेषितः ॥ १३ ॥

स्वगोचर इति ॥ चित्तहारणा मनोहरेण शाखिनां प्रसवेन पुष्पजातैश्च  
विलोभ्यमाना आकृष्यमाणा योषतः स्वगोचरे स्वविषये । स्वकरप्रचये



सत्यपीत्यर्थः । प्रसव इति शेषः । उपकर्तुं परिचरितुमिच्छतां नमश्चराणां  
गन्धर्वाणां प्रणयेन सहायहेतुना प्रियाणि चक्रुः । स्वकंग्राह्यमपि प्रसवं  
स्वकान्तप्रियार्थं तदीयमानमेवाग्रहीषुरित्यर्थः ॥ १३ ॥

प्रयच्छतोच्चैः कुसुमानि मानिनी विपक्षगोत्रं दयितेन  
लम्बिताः ॥ न किञ्चिदूचे चरणेन केवलं लिलेख बाष्पा-  
कुललोचना भुवम् ॥ १४ ॥

प्रयच्छतीति ॥ कुसुमानि प्रयच्छता ददाता दयितेनोच्चैस्तरां विपक्षगोत्रं  
सपत्नीनामधेयं लम्बिता प्रापिता । तन्नाम्नाहूतेत्यर्थः । ‘ नाम गोत्रं कुलं  
गोत्रम् ’ इति शाश्वतः । मानिन्यत एव न किञ्चिदूचे । कर्तरि लिट् । किन्तु  
केवलं बाष्पाकुललोचना सती चरणेन भुवं लिलेख । गोत्रस्खलनजनिते-  
र्ष्यानिमित्तनिर्वेदादिति भावः । मानिन्यत एव न किञ्चिदूच इत्युक्तम् ।  
तदुक्तं दशरूपके—‘ तत्त्वाज्ञानापदीर्ष्यादेर्निवेदः स्वावमानना । तत्र चिन्ता  
श्रुतिः श्वासवैषण्योच्छ्वासदीनता ॥ ’ इति ॥ १४ ॥

प्रियेऽपरा यच्छति वाचमुन्मुखी निबद्धदृष्टिः शिथिलाकुलो-  
च्चया ॥ समादधे नांशुकमाहितं वृथा विवेद पुष्पेषु न पाणि-  
पल्लवम् ॥ १५ ॥

प्रिय इति ॥ वाचं यच्छति ददाति । समालपतीत्यर्थः । दाज्ञः शत-  
प्रत्ययः । ‘ पात्रा० ’ इत्यादिना यच्छादेशः । प्रिये निबद्धदृष्टिरत एवो-  
न्मुखी शिथिलः श्लथ आकुलश्चलितश्च तादृश उच्चयो नीवीबन्धो यस्याः  
सा । ‘ नारीकटचंशुकग्रन्थौ नीवी स्यादुच्चयोऽप्यथ ’ इति मार्तण्डः ।  
अपरा अन्या ह्यंशुकं न समादधे न बबन्ध । रागपारवश्यादिति भावः ।  
पुष्पेषु वृथा व्यर्थमाहितमारोपितम् । अवस्थाने प्रसारितमित्यर्थः । पाणि-  
पल्लवं च न विवेद । प्रियासक्तचित्तत्वादिति भावः । एषा च प्रगल्भा  
नायिका । ‘ पाणिपल्लवम् ’ इत्यत्रान्यतरसाधकबाधकप्रमाणाभावादुपमा-  
रूपकयोः संदेहसंकरः ॥ १५ ॥

सलीलमासक्तलतान्तभूषणं समासजन्त्या कुसुमावतंसकम् ॥

स्तनोपपीडं नुनुदे नितम्बिना घनेन कश्चिज्जघनेन कान्तया १६ ॥

सलीलमिति ॥ आसक्ता लतान्ताः पल्लवा भूषणं यस्य तत् । पल्लवैः  
सह ग्रथितमित्यर्थः । कुसुमावतंसकं पुष्पशेखरम् । कान्तदत्तमिति भावः ।

सल्लिलं सविलासं समासजन्त्या शिरसि प्रतिदधत्या । 'दंशसञ्जस्वङ्गां  
 शपि' इति नलोपः । कान्तया कश्चित्स्तनाभ्यामुपपीडयेति स्तनोपपीडम् ।  
 'सप्तम्यां च०' इत्यादिना णमुलप्रत्ययः । नितम्बिना । प्रशंसाया-  
 मिनिः । घनेन निबिडेन जघनेन । 'पश्चान्नितम्बः स्त्रीकट्याः स्त्रीष्वे तु  
 -जघनं पुरः' इत्यमरः । नुनुदे नुन्नः । अंशुकातिरेकादिति भावः । एषा  
 च प्रगल्भैव ॥ १६ ॥

अथ युग्मेनाह—

कलत्रभारेण विलोलनीविना गलहुकूलस्तनशालिनोरसा ॥

वलिष्यपायस्फुटरोमराजिना निरायतत्वादुदरेण ताम्यता ॥ १७ ॥

कलत्रेति ॥ विलोलनीविना गात्रोन्नमनाद्विस्त्रिष्वस्त्रग्रन्थिना कलत्रभारेण  
 श्रोणिभारेण । 'कलत्रं श्रोणिभार्ययोः' इत्यमरः । तथा गलत्त्रंसमानं  
 दुर्लभं याभ्यां ताभ्यां स्तनाभ्यां शालत इति तथोक्तेनोरसा तथा वलिष्यपा-  
 येन भङ्गिनिवृत्त्या स्फुटा रोमराजिर्यस्मिन्स्तेन निरायतत्वादप्रसारितत्वात्  
 ताम्यता तनुभवतोदरेण चोपलक्षितया स्वभावोक्तिरलंकारः ॥ १७ ॥

विलम्बमानाकुलकेशपाशया कयाचिदाविष्कृतबाहुमूलया ॥

तरुप्रसूनान्यपदिश्य सादरं मनोधिनाथस्य मनः समाददे ॥ १८ ॥

विलम्बमानेति ॥ विलम्बमानो विस्त्रंसमान आकुलो विलुलितश्च केश-  
 पाशो यस्यास्तयाविष्कृतबाहुमूलया ॥ दर्शितकक्षप्रदेशया कयाचित्कान्तया  
 तरुप्रसूनान्यपदिश्य । प्रसूनग्रहणं व्याजीकृत्येत्यर्थः । 'व्याजोऽपदेशो  
 लक्ष्यं च' इत्यमरः । सादरं सामिलाषं मनोधिनाथस्य प्रियस्य मनः  
 समाददे आचकृषे । कर्मणि लिट् । सर्वाङ्गसौष्टवदर्शनात्सद्यो लग्नं प्रियमन-  
 स्तत्रेति भावः । अत्र प्रियमनोहरणहेतुभिः कान्तविशेषणपदार्थैः काव्यलिङ्ग-  
 मुत्तिष्ठमानं स्वभावोक्त्या सहाङ्गाङ्गिभावेन संकीर्यते ॥ १८ ॥

व्यपोहितुं लोचनतो मुखानिलैरपारयन्तं किल पुष्पजं रजः ॥

पयोधरेणोरसि काचिन्दुन्मनाः प्रियं जघानोन्नतपीवरस्तनी ॥ १९ ॥

व्यपोहितुमिति ॥ उन्नतौ च पीवरौ च स्तनौ यस्याः सोन्नतपीवरस्तनी ।  
 'स्वाङ्गाच्च०' इत्यादिना ङीष् । काचिल्लोचनतः स्वनेत्रात्पुष्पजं रजः  
 परागं मुखानिलैः फूत्कारमास्तैर्व्यपोहितुमपनेतुमपारयन्तं किलाशक्नुवन्तं  
 किलेत्यलीके । वस्तुतस्तदास्यस्पर्शलोभादपारयन्तमित्यर्थः । प्रियमुन्मना

उत्सुका सत्यत एव पयोधरेणोरासि जघान । तत्कपटपरिज्ञानजन्यादौत्सु-  
क्यादिति भावः । हननस्थानत्वादुरसीति सप्तमी । इयं च प्रगल्भैव ॥ १९ ॥

इमान्यमूनीत्यपवर्जिते शनैर्यथाभिरामं कुसुमाग्रपल्लवे ॥

विहाय निःसारतयेद भूरुहान् पदं वनश्रीर्वनितासु संदधे ॥ २० ॥

इमानीति ॥ यथाभिरामम् । वीप्सायामव्ययीभावः । कुसुमान्यग्रपल्ल-  
वानि च कुसुमाग्रपल्लवं तस्मिन् । 'जातिरप्राणिनाम्' इत्येकवद्वाच-  
पुंसकत्वम् । इमान्यमूनीतीत्यम् । निर्देशपूर्वकमित्यर्थः । इदमदसी संनि-  
कृष्टविप्रकृष्टार्थे । शनैरपवर्जितेऽपचिते सति वनश्रीर्निःसारतयेवेति हेतुप्रेक्षा ।  
भूरुहांस्तरून्विहाय वनितासु पदं संदधे । अत्र वनितागतायाः पुष्पप्रसाधन-  
संभवाया लक्ष्म्या विषयभूताया निगरणेन विषयेण वनश्रियो वनितागमन-  
त्वोक्त्यासंबन्धे संबन्धरूपाभेदे भेदरूपा वातिशयोक्तिरलंकारः । 'विषय-  
स्यानुपादानाद्विषयुपनिबध्यते । यत्र सातिशयोक्तिः स्यात्कविप्रौढोक्तिजी-  
विता ॥' इति लक्षणादुत्प्रेक्षात्वङ्गमस्याः ॥ २० ॥

प्रवालभङ्गारुणपाणिपल्लवः परागपाण्डूकृतपीवरस्तनः ॥

महीरुहः पुष्पसुगन्धिराददे वपुर्गुणोच्छ्रायामिवाङ्गनाजनः ॥ २१ ॥

प्रवालैति ॥ प्रवालभङ्गेन पल्लवल्लवेनारुणः पाणिपल्लवो यस्य । तद्रस-  
रञ्जनादित्यर्थः । परागेण पुष्परजसा पाण्डूकृतौ पीवरौ स्तनौ यस्य सः । पुष्पैः  
सुगन्धिः सुरभिरङ्गनाजो महीरुहो वृक्षजाताद्वपुर्गुणस्य स्वदेहगुणस्योच्छ्रायः  
पाणिपल्लवारुण्यादेर्य उत्कर्षस्तमाददे लब्धवानिवेत्युत्प्रेक्षा । वस्तुतस्तु स्वाभा-  
विक एव प्रवालभङ्गादिभिरभिव्यज्यत इति भावः । उत्कृष्टः श्राय उच्छ्राय  
इति घञन्तेन प्रादिसमासः । न तूपसृष्टाद्व्यञ्ज्यत्ययः । 'श्रिणीभुवोऽनुपसर्गे'  
इति प्रतिषेधात् ॥ २१ ॥

पञ्चभिः कुल्लकमाह—

वरोरुभिर्वारिणहस्तपीवरैश्चिराय खिन्नान्नवपल्लवश्रियः ॥

समेऽपि यातुं चरणाननीश्वरान्मदादिव प्रस्खलतः पदे पदे ॥ २२ ॥

वरोरुभिरिति ॥ अनुसानु सानुषु यद्वर्त्म ततः सकाशाद्गुरुणा खेदेन  
अन्यरमलसं विनिर्यतीनां निर्गच्छन्तीनां सुराङ्गानानां संबन्धिभिर्वारिणहस्त-  
पीवरैः करिकरस्थूलैः । वराश्च त ऊरवश्चेति तैः । चिराय खिन्नान् । किंच  
नवपल्लवानां श्रीरिव श्रीर्येषां तद्वन्मृदूनित्यर्थः । अत एव सभे संमस्थलेऽपि ।



किं पुनर्विषम इति भावः । यातुं गन्तुमनीश्वरानशक्तानत एव मदादिव पदे पदे । वीप्सायां द्विर्भावः । प्रस्खलतश्चरणान् । मदादिवेत्युपमा ॥ २२ ॥

विसारिकाश्चीमणिरश्मिलब्धया मनोहरोच्छ्रायनितम्बशोभया ॥

स्थितानि जित्वा नवसैकतद्युतिं श्रमातिरिक्तैर्जघनानि गौरवैः ॥ २३ ॥

विसारीति ॥ विसारिभिः काश्चीमणिरश्मिर्लब्धया । तज्जनितयेत्यर्थः । मनोहर उच्छ्राय उत्सेधो येषां तेषां नितम्बानां शोभया करणेन नवसैकतानां द्युतिं शोभां जित्वा स्थितानि । तत्तुल्यानीत्यर्थः । अत एवोपमालंकारः । श्रमेणातिरिक्तिरतिशयितैर्गौरवैर्गुरुत्वैरुपलक्षितानि । नितरां भारायमाणानामित्यर्थः । जघनानि च । उच्छ्रायो व्याख्यातः ॥ २३ ॥

समुच्छसत्पङ्कजकोशकोमलैरुपाहितश्रीण्युपनीवि नाभिभिः ॥

दधन्ति मध्येषु वलीविभङ्गिषु स्तनातिभारादुदराणि नम्रताम् २४ ॥

समुच्छसदिति ॥ समुच्छसत्पङ्कजकोमलैर्दलसत्कमलमुकुटमुग्धैरित्युपमा । नाभिभिः प्रतारिकाख्यैः । ' अथ नाभिस्तु जन्त्वङ्गे यस्य संज्ञा प्रतारिका ' इति केशवः । पुंलिङ्गतायां तु कविरेव प्रमाणम् । उपनीवि नीवीसमीपे । उपाहितश्रीणि जनितशोभानि तथा वलीविभङ्गिषुर्मिमत्सु मध्येषु जघनस्थलेषु स्तनातिभारात्प्रतां दधन्ति बिभ्राणानि । ' वा नपुंसकस्य ' इति विकल्पाच्छतुर्मागमः । उदराणि च ॥ २४ ॥

समानकान्तीनि तुषारभूषणैः सरोरुहैरस्फुटपत्रपाङ्क्तिभिः ॥

चितानि धर्माम्बुकणैः समन्ततो मुखान्यनुत्फुलविलोचनानि च २५ ॥

समानेति ॥ किंच । धर्माम्बुकणैः स्वेदोदकबिन्दुभिः समन्ततश्चितानि व्याप्तान्यनुत्फुलविलोचनान्यविकसदक्षीण्यत एव तुषारभूषणैः शीकरपरिवृतैः । ' तुषारौ हिमशीकरौ ' इति शाश्वतः । अस्फुटपत्रपङ्क्तिभिरविकचदलावलिभिः । ' व्याकोशविकचस्फुटाः ' इत्यमरः । सरोरुहैः समानकान्तीनीत्युपमा । मुखानि च ॥ २५ ॥

विनिर्यतीनां गुरुखेदमन्थरं सुराङ्गनानामनुसानुवर्त्मनः ॥

सविस्मयं रूपयतो नभश्चरान्विवेश तत्पूर्वमिवेक्षणादरः ॥ २६ ॥

विनिर्यतीनामिति ॥ सविस्मयं रूपयतः पूर्वोक्तचरणादीनि वर्णयतो नभश्चरान् गन्धर्वीस्तत्पूर्वमिव तदेव प्रथमं यथा तथेत्युत्प्रेक्षा । ईक्षणादरः आलोकनकौतुकं विवेश । पूर्वार्धं व्याख्यातम् । अत्र कुलके स्वभावोक्तिरुत्प्रेक्षागम् ॥ २६ ॥

संप्रति सलिलक्रीडावर्णनमारभते—

अथ स्फुरन्मीनविधूतपङ्कजा विपङ्कतीरस्खलितोर्मिसंहतिः ॥

पयोऽवगाढुं कलहंसनादिनी समाजुहावेव वधूः सुरापगा ॥ २७ ॥

अथेति ॥ अथ पुष्पावचयानन्तरं स्फुरद्भिश्चलद्भिर्मनैर्विधूतपंकजोतिः । सट्टस्मुखवीक्षणोक्तिः । विपङ्कं पङ्करहितम् । विहारयोग्यमिति यावत् । तत्र तीरे स्खलिता विचलितोर्मिसंहतिर्यस्याः सेति हस्तसंज्ञोक्तिः । कलहंसनादिनी कादम्बशब्दवतीति वाग्व्यापारोक्तिः । अत एव सुरापगा गङ्गा वधूरप्सरसः पयोऽवगाढुमवगाहितुम् । गाहेरुदितत्वादिद्विकल्पः । समाजुहावेवाकारयामासेवेत्युत्प्रेक्षा । ‘ हूतिराकारणाह्वानम् ’ इत्यमरः । हूयतेलिङ् । ‘ अम्यस्तस्य च ’ इति संप्रसारणम् ॥ २७ ॥

प्रशान्तघर्माभिभवः शनैर्विवान्विलासिनीभ्यः परिमृष्टपङ्कजः ॥

ददौ भुजालम्बामिवात्तशीकरस्तरंगमालान्तरगोचरोऽनिलः ॥ २८ ॥

प्रशान्तेति ॥ प्रशान्तघर्माभिभवः प्रशान्तोष्णबाधः ‘ वा दान्तशान्तः ’ इत्यादिना निपातनात्साधुः । शनैर्विवान्मन्दं वहन् । वातेः शतृप्रत्ययः । परिमृष्टपङ्कजः । पद्मगन्धीत्यर्थः । आत्तशीकरः । कुतः । तरङ्गमालान्तरं मध्ये गोचरः स्थानं यस्य सोऽनिलो विलासिनीभ्यो भुजालम्बं ददाविवेत्युत्प्रेक्षा । विशिष्टवायुसंपर्कात्तथोच्छ्वसित्यर्थः ॥ २८ ॥

गतैः सहावैः कलहंसविक्रमं कलत्रभारैः पुलिनं नितम्बिभिः ॥

सुरैः सरोजानि च दीर्घलोचनैः सुरस्त्रियः साम्यगुणान्निरासिरे २९ ॥

गतैरिति ॥ सुरस्त्रियोऽप्सरसः सहावैः सविलासैर्गतैर्गतिभिः । नपुंसके भावे क्तः । कलहंसानां विक्रमं गतिम् । विलासविधुरमिति शेषः । तथा नितम्बिभिः प्रशस्तानितम्बैः कलत्रभारैर्जघनभारैः पुलिनम् । नितम्बभारशून्यमित्यर्थः । तथा दीर्घलोचनैर्मुखैः सरोजानि च । अलोचनानीति शेषः । साम्यगुणात्समानगुणत्वान्निरासिरे निरस्तवत्यः । गुणवद्गुणयोः कुतः साम्यमिति भावः । अस्यतेः कर्तरि लिट् । ‘ उपसर्गादस्यत्यूहोर्वा ’ इति विकल्पादात्मनेपदम् ॥ २९ ॥

विभिन्नपर्यन्तगमीनपङ्क्त्यः पुरो विगाढाः साखिभिर्मरुत्वतः ॥

कथंचिदापः सुरसुन्दरीजनैः समीतिभिस्तत्प्रथमं प्रपेदिरे ॥ ३० ॥

विभिन्नेति ॥ विभिन्ना विच्युतसंघाताः पर्यन्तगाः प्रान्तगता मीनानां  
पङ्क्तयो यासां ताः । कुतः । मरुत्वतः सखिभिरिन्द्रस्य सचिवैर्गन्धर्वैः  
पुरः पूर्वं विगाढाः प्रविष्टाः । तासां विश्वासार्थं गर्तग्राहादिपरीक्षार्थं चेति  
भावः । समीतिभिरप्रविष्टविषयत्वात्सभयैः । ' विषादिभिः ' इति पाठेऽ-  
प्ययमेवार्थः । सुरसुंदरीजनैस्तदेवावगाहनं प्रथमं यथा तथात एव कथंचि-  
द्रयात्कुच्छ्रेणापः प्रपेदिरे जगाहिरे ॥ ३० ॥

विगाढमात्रे रमणीभिरम्भसि प्रयत्नसंवाहितपीवरोरुभिः ॥

विभिद्यमाना विससार सारसानुदस्य तीरेषु तरङ्गसंहतिः ॥ ३१ ॥  
विगाढेति ॥ प्रयत्नेन संवाहिताः संचारिताः पीवराः स्थूला ऊरवो  
याभिस्ताभी रमणीभिरम्भसि विगाढमात्रे प्रविष्ट एव सति । सुप्सुपेति समासः ।  
' मात्रं कात्स्न्येऽवधारणे ' इत्यमरः । विभिद्यमाना स्वयं विशीर्यमाणा ।  
कर्मकर्तरि शानच् । तरङ्गसंहतिस्तीरेषु सारसान्पक्षिविशेषान् ' सारसो  
मैथुनी कामी गोमर्दः पुष्कराह्वयः ' इति यादवः । यद्वा । सारसान्  
हंसान् । चक्राङ्गः सारसो हंसः ' इति शब्दार्णवे । उदस्योत्सार्य विससार  
वितस्तार ॥ ३१ ॥

शिलाधनैर्नाकसदामुरःस्थलैर्वृहन्निवेशैश्च वधूपयोधरैः ॥

तटाभिनीतेन विभिन्नवीचिना रूपेव भेजे कलुषत्वमम्भसा ॥ ३२ ॥  
शिलेति । शिलावधूतैः कठिनैर्नाकसदां गन्धर्वाणामुरःस्थलैर्वृहन्निवेशै-  
र्महासंस्थानैः । अतिस्थूलैरित्यर्थः । वधूपयोधरैश्च तटमभितो नीतेन प्रापि-  
तेनात एव विभिन्नवीचिना भग्नोर्भिणाम्भसा कर्त्रा । रूपेवेति हेतूत्प्रेक्षा ।  
कलुषत्वमाविलत्वम् । मनःक्षोभश्च ध्वन्यते । भेजे । कर्मणि लिट् । यथा  
कश्चिन्मृदुस्वभावः केनचित्कठिनादिना साङ्गभङ्गं ताडयित्वा निष्क्रासितः  
क्षुभ्यति तद्वादिति भावः । कलुषत्वमित्यत्र वाच्यप्रतीयमानयोरभेदाध्य-  
वसायः । अन्यथा शुद्धवाच्यस्याविलत्वस्य रोषहेतुक्त्वादुत्प्रेक्षानुविधाना-  
दिति ॥ ३२ ॥

विधूतकेशाः परिलोलितस्रजः सुराङ्गनानां प्रविलुप्तचन्दनाः ॥

अतिप्रसङ्गाद्विहितागसो मुहुः प्रकंपमीयुः सभया इवोर्मयः ॥ ३३ ॥  
विधूतोति ॥ विधूता विक्षिप्ताः केशा यैस्ते परिलोलिता विलोलिताः  
स्रजो यैस्ते प्रविलुप्तचन्दनाः प्रमृष्टांगरागा अतिप्रसंगाद्विच्छेदात्सुरांगनानां  
विहितागसः कृतमण्डनखण्डनरूपापराधा अत एवोर्मयस्तरंगाः । सभया



इव स्त्रीभ्यो भीता इव मुहुः प्रकम्पमीयुः । स्वाभाविकस्य कम्पस्य भयहेतु-  
कत्वमुत्प्रेक्ष्यते । यद्वा । सुरांगनानां विधूतकेशा इत्यादियोजना ।  
सोपेक्षत्वेऽपि गमकत्वात्समासः स्त्रीसंग्रहणसाहसमपराधः । भयं तु राजा-  
दिभ्य इति ॥ ३३ ॥

विपक्षचित्तोन्मथना नखव्रणास्तिरोहिता विभ्रममण्डनेन ये ॥

हृतस्य शेषानिव कुङ्कुमस्य तान्विकत्थनीयान्दधुरन्यथा स्त्रियः ॥ ३४ ॥

विपक्षेति ॥ विपक्षस्य सपत्नीजनस्य चित्तानामुन्मथनाः । व्यथक  
इत्यर्थः । बहुलग्रहणात्कर्तरि ल्युट् । ये नखव्रणा नखक्षतानि । ' व्रणोऽ-  
स्त्रियाम् ' इत्यमरः । विभ्रमस्य सौन्दर्यस्य मण्डनम् । तादर्थ्येऽप्यश्वघासा-  
दिवत्षष्ठीसमासः । न तु चतुर्थीसमासो यूपदार्वादिवत्प्रकृतिविकाराभा-  
वादिति । तेन कुङ्कुमलेपादिना तिरोहिताश्छन्ना हृतस्य क्षालितस्य कुङ्कु-  
मस्य । व्यञ्जकत्वेन शेषानिवावशिष्टलेशानिव स्थितानित्युत्प्रेक्षा । विक-  
त्थनीयान्मर्तृवाल्भ्यस्य व्यञ्जकत्वेन श्लाघनीयांस्तानखव्रणान् स्त्रियोऽन्यथा  
दधुः । प्रकाशं दधुरित्यर्थः ॥ ३४ ॥

अथ युग्मेनाह--

सरोजपत्रे नु विलीनपट्पदे विलोलदृष्टेः स्विदमू विलोचने ॥

शिरोरुहाः स्विन्नतपद्मसंततेर्द्विरेफवृन्दं नु निशब्दानिश्चलम् ॥ ३५ ॥

सरोजेति ॥ अमू पुरोवर्तिनी विलीनपट्पदे संशक्तभृगे । सकनीनि-  
कत्वमक्षणोर्थसिद्धमित्युपमानं विशिष्यते । सरोजपत्रे नु । यद्वा ।  
विलोलदृष्टेश्चञ्चलाक्ष्या विलोचने स्वित् । नुस्विच्छब्दौ वितर्के । किञ्च ।  
नतपद्मसंततेश्चञ्चलाक्ष्याः शिरोरुहाः स्विन्निशब्दं नीरवं च तन्निश्चलं तद्वि-  
रेफवृन्दं नु ॥ ३५ ॥

अगूढहासस्फुटदन्तकेसरं मुखं स्विदेतद्विकसन्तु पङ्कजम् ॥

इति प्रलीनां नलिनीवने सखीं विदांबभूवुः सुचिरेण योषितः ॥ ३६ ॥

अगूढेति ॥ किञ्च । अगूढहासो व्यक्तस्मितं तेन स्फुटा दन्ताः केसरा  
इव दन्तकेसरा यस्य तन्मुखं स्वित् । यद्वा । विकसत्पङ्कजं न्वितीत्यम् ।  
संशयेनेति शेषः । नलिनीवने प्रलीनां निगूढां सखीं योषितः सुचिरेणा-  
तिविलम्ब्य विदांबभूवुर्विविदुः । निश्चिक्युरित्यर्थः । ' उपविदजागृभ्योऽ-  
न्यतरस्याम् ' इति विकल्पादाम्प्रत्ययः । अत्र युग्मे निश्चयान्तसंदेहा-  
लंकारः ॥ ३६ ॥

प्रियेण संग्रथ्य विपक्षसंनिधावुपाहितां वक्षासि पीवरस्तने ॥

स्रजं न काचिद्विजहौ जलाविलां वसन्ति हि प्रेम्णि गुणा न वस्तुनि ३७

प्रियेणेति । काचित्प्रियेण संग्रथ्य स्वयमेव रचयित्वा विपक्षसंनिधौ सपत्नीजनसमक्षं पीवरस्तने वक्षस्युपाहितां स्रजं मालां जलाविलाम् । मृदितामपीत्यर्थः । तां न विजहौ न तत्याज । न च निर्गुणायां तत्र का प्रीतिरिति वाच्यमित्यर्थान्तरन्यासेनाह—गुणाः प्रेम्णि वसन्ति वस्तुनि न वसन्ति हि । यत्प्रेमास्पदं तदेव गुणवत् । अन्यत्तु गुणवदपि निर्गुणमेव । प्रेम तु न वस्तुपरीक्षामपेक्षत इति भावः ॥ ३७ ॥

असंशयं न्यस्तमुपान्तरक्ततां यदेव रोद्धुं रमणीभिरञ्जनम् ॥

हृतेऽपि तस्मिन्सलिलेन शुक्लतां निरास रागो नयनेषु न श्रियम् ३८॥

असंशयमिति ॥ स्त्रीणां नेत्रशोभार्थमञ्जनधारणमम्बुविहारोपगमाद्रक्तवर्णत्वं चाक्षणां ततः शुक्लत्वतिरोधानं च निश्चितमित्युत्प्रेक्षते । रमणीभिर्यदञ्जनं न्यस्तम् । तदिति शेषः । यत्तदोर्नित्यसंबन्धात् । तदञ्जनमुपान्तयोः रक्ततां रोद्धुं प्रतिबद्धमेव न्यस्तम् । न तु शोभार्थमित्यर्थः । अन्यथा रागाभिव्याध्या शुक्लत्वतिरोधानं स्यादित्यर्थः । असंशयमित्युत्प्रेक्षाव्यञ्जकम् । संशयस्याप्यभावः । नात्र संशयोऽस्तीत्यर्थः । अर्थाभावेऽव्ययीभावः । कुत एतादिति चेद्यतस्तस्मिन्नञ्जने सलिलेन हृते क्षालिते सत्यपि रागः पूर्वोक्त एवोपान्तरक्तता किन्तु प्रतिबन्धाभावादभितो व्याप्येत्याशयः । नयनेषु शुक्लतां निरास निरस्तवान् । अस्यतेर्लिट् । श्रियं शोभां तु न निरास अतः शुक्लत्वविरोधिरागनिरोधार्थमेवेदमञ्जनं स्यात् । न तु शोभार्थम् । तस्यास्तदभावेऽपि सद्भावादित्यर्थः । अञ्जनापगमेऽपि तन्नयनानां राग एवालंकारोऽभूदिति भावः । अत्राञ्जनन्यासमनूद्य तस्य शोभार्थत्वनिषेधेन रागरोधार्थत्वात्प्रेक्षणमुदितम् । उत्तरार्धे तस्यैव समर्थनात् । एवमुपान्तरक्ततां रोद्धुं यदञ्जनं न्यस्तमित्येकान्वये विध्यनुवादविरोधः स्यात् ॥ ३८ ॥

द्युतिं वहन्तो वानितावतंसका हृताः प्रलोभादिव वेगिभिर्जलैः ॥

उपप्लुतास्तत्क्षणशोचनीयतां च्युताधिकाराः सचिवा इवाययुः ३९

द्युतिमिति ॥ द्युतिं शोभां तेजश्च वहन्तो वेगिभिर्जविभिर्जलैरज्ञैश्च । डल्योरभेदात् । ' जलं गोकवले नीरे ह्रीवे रे च जडेऽन्यवत् ' इति विश्वः । प्रलोभान्मोहादृता गृहीता उपप्लुता मृदिताः । यद्वा कर्तारि क्तः । प्लवमाना

हृत्पर्यः । अन्यत्र । धनग्रहणवन्धनादिना पीडिता वनितावतंसकाञ्च्युता-  
धिकारा भ्रष्टाधिकाराः सचिवा इव तत्क्षणं शोचनीयतामाययुः प्रापुः ॥ ३९ ॥

विपत्रलेखा निरलक्तकाधरा निरञ्जनाक्षीरपि विभ्रतीः श्रियम् ॥

निरीक्ष्य रामा बुबुधे नभश्चरैरलंकृतं तद्वपुषैव मण्डनम् ॥ ४० ॥

विपत्रेति ॥ विगताः पत्रलेखास्तिलकविशेषा यासां ता विपत्रलेखाः ।  
निरलक्तकाः क्षालितरागा अधरा यासां ताः । निरञ्जनान्यक्षीणि यासां तां  
निरञ्जनाक्षीरपि । बहुव्रीहौ सक्थ्यक्ष्णोः स्वाङ्गात्त्वच् । ‘ विद्वौरादिभ्यश्च ’  
इति ङीष् । तथापि श्रियं विभ्रतीः शोभाकारणाभावेऽपि शोभमाना इति  
विभाषनालंकारः । रामा निरीक्ष्य नभश्चरैर्गन्धर्वैस्तासां वपुषैव मण्डनमलं-  
कृतम् । न तु मण्डनेन तद्वपुस्तिर्यक्षरार्थः । इति बुबुधे ज्ञातम् । कर्मणि  
लिट् । स्वभावरमणीयानां किमलंकरणैरिति भावः ॥ ४० ॥

तथा न पूर्वं कृतभूषणादरः प्रियानुरागेण विलासिनीजनः ॥

यथा जलाद्रो नखमण्डनाश्रिया ददाह दृष्टीश्च विपक्षयोषिताम् ॥ ४१ ॥

तथेति ॥ विलासिनीजनः पूर्वं जलविहारात्प्राप्तिप्रयानुरागेण कृतो भूष-  
णेष्वार आसक्तिर्येन सः । अनुरक्तप्रियत्वात्सम्यक्प्रसाधितः सन्नपीत्यर्थः ।  
प्रियस्यानुरागेण च विपक्षयोषितां सपत्नीनां दृष्टीश्चक्षुषि तथा न ददाह न  
दुःखीचकार । यथा जलाद्रः सन् । नखशब्देन नखक्षतानि लक्ष्यन्ते ।  
तान्येव मण्डनं तस्य श्रिया । तत्कृतशोभयेत्यर्थः । विपक्षयोषितां सपत्नीनां  
दृष्टीश्चक्षुषि यथा ददाह तापयामास । मण्डनान्तरादपि नखमण्डनानुरागा-  
दपि तदनुभाव एव सपत्नीनां दुःखहेतुरिति भावः । जलाद्रो ददाहेति  
विरुद्धकार्योत्पत्तिरूपो विषमालंकारः । ‘ विरुद्धकार्यस्योत्पत्तिर्यत्रानर्थस्य वा  
भवेत् । विरूपघटना वा स्याद्विषमालंकृतिस्त्रिधा ॥ ’ इति लक्षणात् ॥ ४१ ॥

शुभाननाः साम्बुरुहेषु भीरवो विलोलहाराश्चलफेनपङ्क्तिषु ॥

नितान्तगौर्यो हतकुङ्कुमेष्वलं न लेभिरे ताः परभागमूर्मिषु ॥ ४२ ॥

शुभेति ॥ शुभानना विलोलहारा नितान्तगौर्योऽरुणाङ्गयः । ‘ गौरोऽ-  
रुणे सिते पीते ’ इति वैजयन्ती । भीरवस्ताः स्त्रियः साम्बुरुहेषु चलाः फेन-  
पङ्क्तयो येषु तेषु हतानि कुङ्कुमानि यैस्तेषु । कुङ्कुमसंक्रमारुणेष्वित्यर्थः ।  
लम्भिषु विषयेष्वलमत्यर्थं परभागं गुणोत्कर्षं न लेभिरे । ‘ परभागो गुणो-  
त्कर्षः ’ इति यादवः । तासामूर्मिणां चारुणत्वादिगुणसाम्यान्न कश्चिद्वि-  
शेषो लक्ष्यत इत्यर्थः । अत एव सामान्यालंकारः—‘ सामान्यं गुणसा-



म्येन यत्र वस्त्वन्तरेकता ? इति लक्षणात् । शुभाननत्वसाम्बुरुहत्वाद्यु-  
भयविशेषणानां क्रमेणोभयस्मिन्समन्वयाद्यथासंख्यालंकारश्च । ‘ यथासंख्यं  
क्रमेणैव क्रमिकाणां समन्वयात् ’ इति काव्यप्रकाशे लक्षणात् । अनयो-  
रङ्गाङ्गिभावेन संकरः ॥ ४२ ॥

हृदाम्भासि व्यस्तवधूकराहते रवं मृदङ्गध्वनिधीरमुज्झति ॥

मुहुस्तनैस्तालसमं समाददे मनोरमं नृत्यमिव प्रवेपितम् ॥ ४३ ॥

हवेति ॥ व्यस्ताभ्यां विपर्यासिताभ्यां वधूकराभ्यामाहते । एकैव करे-  
णोत्सार्यान्वयेन ताडित इत्यर्थः । हृदाम्भासि मृदङ्गध्वनिवद्धीरं गम्भीरं रवं  
मुज्झति सति । तथा ध्वनाति सतीत्यर्थः । मुहुस्तनैस्तालो गीतवाद्यनृत्यानां  
कालपरिच्छेदः । ‘ तालः कालक्रियामानम् ’ इत्यमरः । तस्य सममनुकूपं  
मनोरमं नृत्यमिव प्रवेपितं प्रकम्पः । भावे क्तः । समाददे स्वीकृतम् ।  
उपमालंकारः ॥ ४३ ॥

श्रिया हसद्भिः कमलानि सस्मितैरलंकृताम्बुः प्रतिमागतै-

र्मुखैः ॥ कृतानुकूल्या सुरराजयोषितां प्रसादसाफल्यमवाप

जाह्नवी ॥ ४४ ॥

श्रियेति ॥ श्रिया शोभया कमलानि हसद्भिः । कमलसदृशैरित्यर्थः ।  
‘ हसतीर्ष्यत्यसूयति ’ इति दण्डिना सदृशपर्यायपरा उक्ताः । सस्मितैः  
प्रतिमागतैः । प्रतिबिम्बगतैरित्यर्थः । ‘ प्रतिमानं प्रतिबिम्बं प्रतिमा ’  
इत्यमरः । मुखैरलंकृतान्यम्बूनि यस्याः सा । किं च सुरराजयोषितां कृत-  
मानुकूल्यं विहारारुपकरो यया सा । इत्थं योषिद्भिरुपकृता स्वयं च तासांमु-  
पाचिकीर्षुर्जाह्नवी गङ्गा प्रसादस्य स्वच्छत्वस्य साफल्यम् । अर्थगौरववत्पष्ठी-  
समासानिर्वाहः । अवाप । अप्रसन्नाम्भासि विहारविम्बग्रहणयोरसंभवादि-  
त्यर्थः । स्वच्छा एव हि परैरुपाक्रियन्ते स्वयं चोपकुर्वते तेषामिति भावः ।  
‘ कृतानुकारा ’ इति पाठेऽनुकारोऽनुकूलकरणमुपकार इत्येवं व्याख्ये-  
यम् । अत्र जाह्नवीविशेषणपदार्थस्य साफल्यप्रतिहेतुत्वात्काव्य-  
लिङ्गमलंकारः ॥ ४४ ॥

परिस्फुरन्मीनाविघादितोरवः सुराङ्गनास्त्रासविलोलदृष्टयः ॥

उपाययुः कम्पितपाणिपल्लवाः सखीजनस्यापि विलोकनीयताम् ४५

परीति ॥ परितः स्फुरद्भिर्विवर्तमानैर्मौनैर्विघादिता ऊरवो यासां ता अत-  
एव त्रासविलोलदृष्टयो भयविकसन्नेत्राः कम्पितपाणिपल्लवाश्च सुराङ्गनाः सखी

जनस्यापि विलोकनीयतामुपाययुः । किमुत प्रियजनस्योति भावः । स्वभावोक्तिरलंकारः ॥ ४५ ॥

भयादिवाञ्छिष्य झषाहतेऽम्भसि प्रियं मुदानन्दयति स्म  
मानिनी ॥ अकृत्रिमप्रेमरसाहितैर्मनो हरन्ति रामाः कृतकै-  
रपीहितैः ॥ ४६ ॥

भयादिति ॥ मानिनी । दुर्लभस्वयंग्रहणोति भावः । अम्भसि जले झषेण मत्स्येनाहते सति । 'पृथुलोमा झषो मत्स्यः' इत्यमरः । भयादिव । वस्तुतस्तु न तथेति भावः । किंतु मुदौत्सुक्येनैवाञ्छिष्य प्रियमानन्दयति स्म । तथाहि । रामाः द्वियोऽकृत्रिमोऽनारोपितो यः प्रेमैव रसस्तेनाहितैर्जनितैः कृतकैः । कृत्रिमैरपीत्यर्थः । ईहितैश्चेष्टितैर्मनो हरन्ति । आरोपितमपि भयं प्रेममूलत्वान्मनोहरं बभूवेत्यर्थः । अत्राल्पानुभावेन भयेन सहजरागनिगूहनान्मीलनालंकारः—'मीलनं वस्तुना यत्र वस्त्वन्तरनिगूहनम्' इति लक्षणान्तरसंभवादर्थान्तरन्यासेन संसृज्यते ॥ ४६ ॥

तिरोहितान्तानि नितान्तमाकुलैरपां विगाहादलकैः प्रसारिभिः ॥

ययुर्वधूनां वदनानि तुल्यतां द्विरेफवृन्दान्तरितैः सरोरुहैः ॥ ४७ ॥

तिरोहितेति ॥ अपां विगाहान्नितान्तमाकुलैर्विकीर्णैः प्रसारिभिरायतैः अलकैः केशैस्तिरोहितान्तानि छन्नप्रान्तानि वधूनां वदनानि द्विरेफवृन्दैरन्तरितानि छन्नानि सरोरुहाणि तैः सरोरुहैस्तुल्यतां ययुरित्युपमालंकारः ॥ ४७ ॥

करौ धुनाना नवपल्लवाकृती पयस्यगाधे किल जातसंभ्रमा ॥

सखीषु निर्वाच्यमधाष्ट्यर्चदूषितं प्रियाङ्गसंश्लेषमवाप मानिनी ४८ ॥

कराविति ॥ मानिनी पयस्यगाधे सति । किलेत्यलीके । मज्जनभयादिवेत्यर्थः । जातसंभ्रमोत्पन्नभयाऽत एव नवपल्लवाकृती करौ धुनाना कम्पयन्ती । धुनोतेः कयादिकात्कर्तरि लटः शानच् । सखीषु विषये निर्वाच्यमवाच्यम् । अनिन्द्यमित्यर्थः । धाष्ट्यर्चदूषितश्च न भवतीत्यधाष्ट्यर्चदूषितस्तम् । वस्तुतो रागमूलमपि भयमूलत्वारोपादिति भावः । प्रियाङ्गसंश्लेषमवाप । अत्रापि तुल्याङ्गेन भयेनागन्तुकेन सहजानुरागनिगूहनान्मीलनालंकारः । तदुक्तं काव्यप्रकाशे—'समानलक्षणं वस्तु वस्तुना यन्निगूह्यते । निजेनागन्तुना वापि तन्मीलनमुदाहृतम् ॥' इति ॥ ४८ ॥

प्रियैः सलीलं करवारिवारितः प्रवृद्धनिःश्वासविकम्पितस्तनः ॥

सविभ्रमाधूतकराग्रपल्लवो यथार्थतामाप विलासिनीजनः ॥ ४२ ॥

प्रियैरिति ॥ प्रियैः कामिभिः सलीलं करवारिभिरञ्जलिजलैर्वारितोऽव-  
रुद्धः । सित्त इत्यर्थः । प्रवृद्धैः संततैर्निःश्वासैर्विकम्पितौ स्तनौ यस्य सः ।  
सविभ्रमं सविलासमाधूतानि कराग्रपल्लवानि पाणिपल्लवानि येन सः । विल-  
सनशीला विलासिनी । 'वौ कषलसकल्यस्त्रम्भः' इति धिनुणप्रत्ययः ।  
सैव जनः । जातावेकवचनम् । यथार्थतामाप । उक्तरीत्यानेकविलासवत्तया  
यथार्थनामकत्वमवापेत्यर्थः । 'क्वचिद्गम्यमानार्थस्याप्रयोगः' इति नाम्नो न  
प्रयोगः । यथा माघे—'चिराय याथार्थ्यमलम्भि दिग्गजैः' इति ।  
क्वचित्प्रयुज्यते च । यथा रघुवंशे—'परंतपो नाम यथार्थनामा' इति ।  
नैषधेऽपि—'स जयत्यरिसार्थसार्थकीकृतनामा किल भीमभूपतिः' इति  
स्वभावोक्तिरलंकारः ॥ ४१ ॥

उदस्य धैर्यं दयितेन सादरं प्रसादितायाः करवारिवारितम् ॥

मुखं निमीलन्नयनं नतभ्रुवः श्रियं सपत्नीवदनादिवाददे ॥ ५० ॥

उदस्येति ॥ दयितेन धैर्यं काठिन्यमुदस्यापनीय । अनुनीयेत्यर्थः ।  
सादरं यथा तथा प्रसादितायाः सौमनस्यं गमिताया नतभ्रुवः स्त्रियः संबन्धि  
करवारिभिर्वारितमवरुद्धमत एव निमीलती नयने यस्य तन्मुखं सपत्नी-  
वदनादिव श्रियमाददे जग्राह तदानीं तद्वदनस्य निःश्रीकत्वात्तदीयश्री-  
ग्रहणमुत्प्रेक्ष्यते ॥ ५० ॥

विहस्य पाणौ विधृते धृताम्भसि प्रियेण वध्वा मदनार्द्रचेतसः ॥

सखीव काश्ची पयसा घनीकृता बभार वीतोच्चयबन्धमंशुकम् ५१ ॥

विहस्येति ॥ धृताम्भसि प्रियसेचनार्थं गृहीतजले पाणौ । अञ्जलावि-  
त्यर्थः । प्रियेण विहस्य विधृतेऽवलम्बिते साति । अत एव मदनार्द्रचेतसो  
मदनपरवशाया वध्वाः संबन्धि वीतोच्चयबन्धं मुक्तनीविग्रन्थि । स्त्रंसमानमि-  
त्यर्थः । अंशुकं पयसा घनीकृता काश्ची सखीव बभार जग्राह । स्त्रीणां  
किल स्त्रीष्वेवायत्तं लज्जारक्षणमिति भावः ॥ ५१ ॥

निरञ्जने साचिबिलोकितां दशावयावकं वेपथुरोष्ठपल्लवम् ॥

नतभ्रुवो मण्डयति स्म विग्रहे वलिक्रिया चातिलकं तदास्पदम् ५२ ॥



निरञ्जन इति ॥ नतभ्रुवोऽङ्गनाया विग्रहे वपुषि निरञ्जने निर्धौतकज्जले-  
दृशौ विलोचने कर्म साचिविलोकितं तिर्यगीक्षणं कर्तुं मण्डयति स्म ।  
'तिर्यगर्थे साचि तिः' इत्यमरः । अयावकं क्षालितलाक्षारागमोष्ठपल्लवं  
वेपथुः कम्पो मण्डयति स्म । 'द्वितोऽथुच्' इत्यथुच्प्रत्ययः । अतिलकं-  
तिलकरहितं तदास्पदं तिलकस्थानं ललाटम् । 'आस्पदं प्रतिष्ठायाम्'  
इति निपातः । बलिक्रिया रेखाबन्धश्च मण्डयति स्म । तदा निरलंकार-  
स्याङ्गनाशरीरस्य तच्छरीरविकारैरेवालंकारः समजनीत्यर्थः ॥ ५२ ॥

निमीलदाकेकरलोलचक्षुषां प्रियोपकण्ठं कृतगात्रवेपथुः ॥

निमज्जतीनां श्वसितोद्धतस्तनः श्रमो नु तासां मदनो नु पप्रथे ॥ ५३ ॥

निमीलदिति ॥ प्रयोपकण्ठं प्रियसमीपे । अत्यन्तसंयोगे द्वितीया ।  
निमज्जतीनां विगाहमानानामत एव निमीलन्ति निमिषन्त्याकेकराण्याकेकर-  
षन्ति लोलानि चक्षुषि यासां तासाम् । आकेकरलक्षणं तु नृत्यविभासे-  
'दृष्टिराकेकरा किञ्चित्स्फुटापाङ्गे प्रसारिता । मीलितार्धपुटा लोके ताराव्या-  
वर्तनोत्तरा ॥' इति । तासां स्त्रीणाम् । कुतो गात्राणां वेपथुः कम्पो येन  
सः । श्वसितैर्निःश्वासरुद्धतावुत्पतितौ स्तनौ येन सः । श्रमः खेदो नु  
मदनो नु पप्रथे प्रादुर्बभूव । निमज्जनप्रियसंनिधानरूपोभयकारणसंभवात्रेच-  
निमीलनगात्रकम्पानिःश्वासधारणाच्च संदेहः । स एवालंकारः ॥ ५३ ॥

प्रियेण सिक्ता चरमं विपक्षतश्चुकोप काचिन्न तुतोष सान्त्वनैः ॥

जनस्य रूढप्रणयस्य चेतसः किमप्यमर्षोऽनुनये भृशायते ॥ ५४ ॥

प्रियेणेति ॥ काचित्प्रियेण विपक्षतः सपत्नीतश्चरमं पश्चात्सिक्ता सती  
चुकोप । सान्त्वनैरनुनयैर्न तुतोष ! तथाहि । रूढप्रणयस्य गाढप्रेम्णो  
जनस्य संबन्धी चेतसो मनसोऽमर्षः प्रकोपः किमपि कुतोऽपि हेतोरनुनये  
सति भृशायते गाढो भवति । 'भृशादिभ्यो भुव्यच्चेर्लोपश्च हलः' इति  
व्यङ्गः । अन्यत्र शान्तिहेतुरनुनयोऽत्र प्रकोपायैव भवति । तत्र कारणं तु न  
जायत इत्यर्थः ॥ ५४ ॥

इत्थं विहृत्य वनिताभिरुदस्यमानं पीनस्तनोरुजघनस्थल-

शालिनीभिः ॥ उत्सर्पितोर्मिचयलङ्घिततीरदेशमौत्सुक्यनुन्न-

मिव वारि पुरः प्रतस्थे ॥ ५५ ॥

इत्थमिति ॥ पीनैः स्तनैरुरुभिजघनस्थलैश्च शालन्त इति तथोक्ताभि-  
रिति सलिलनोदनसामर्थ्याक्तिः । स्थलस्य साक्षादप्राण्यङ्गत्वाच्च द्वन्द्वैकक-

द्रामः । वनिताभिरित्थं विहृत्योदस्यमानं नुद्यमानमुत्सर्पितैरुपरिभावं प्रापितै-  
रूर्मिचयैर्लघितस्तीरदेशो येन तद्वारि । औत्सुक्यं विहारासहिष्णुत्वं तेन  
नुब्रं प्रेरितमिवेत्युत्प्रेक्षा । ' नुदविद० ' इत्यादिना निष्ठानत्वम् । पुरोऽग्रे  
प्रतस्थे । स्वजनवदिति भावः ॥ ५५ ॥

तीरान्तराणि मिथुनानि रथाङ्गनाम्नां नीत्वा विलोलितसरोज-  
वनश्रियस्ताः ॥ संरोजिरे सुरसरिज्जलधौतहारास्तारावितान-  
तरला इव यामवत्यः ॥ ५६ ॥

तीरान्तराणीति ॥ रथाङ्गनाम्नां मिथुनानि चक्रवाकद्वन्द्वान्यन्यानि तीराणि ।  
तीरान्तराणि नीत्वा । नियोज्येत्यर्थः । अविहितलक्षणस्तत्पुरुषो मयूरव्यं-  
सकादिषु द्रष्टव्यः । विलोलिताः विलुलिताः सरोजवनश्रियो यामिस्ताः  
सुरसरिज्जलधौतहाराः क्षालितमुक्तावलयस्ताः स्त्रियस्तारावितानैरुद्गुणैस्तरला  
भासुराः । ' तरलो भासुरे हारे चञ्चलेऽपि ' इति वैजयन्ती । यामवत्यो  
रात्रय इव । संरोजिरे शुशुभिरे ॥ ५६ ॥

संक्रान्तचन्दनरसाहितवर्णभेदं विच्छिन्नभूषणमणिप्रकरां-  
शुचित्रम् ॥ बद्धोर्मि नाकवनितापारिभुक्तमुक्तं सिन्धोर्बभार  
सालिलं शयनीयलक्ष्मीम् ॥ ५७ ॥

इति भारविकृतौ महाकाव्ये किरातार्जुनीयेऽष्टमः सर्गः ॥ ८ ॥  
संक्रान्तेति ॥ संक्रान्तैश्चन्दनरसैर्मलयजद्रवैराहितो वर्णभेदो रूपान्तरं यस्य  
तत् विच्छिन्नानि झुटितानि यानि भूषणानि तेषां ये मणिप्रकरा मणिगणास्तेषां-  
मंशुभिश्चित्रं नानावर्णम् । बद्धोर्मि तरलं तरङ्गितं नाकवनिताभिः परिभुक्त-  
मुक्तं पूर्वं परिभुक्तं पश्चान्मुक्तम् । ' पूर्वकाल० ' इत्यादिना तत्पुरुषः ।  
सिन्धोर्गङ्गायाः शेरतेऽत्रेति शयनीयं तत्पम् । बहुलग्रहणात्साधुः । तस्य  
लक्ष्मीं बभार । अत एव निदर्शनालंकारः । लक्षणं तूक्तम् ॥ ५७ ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय  
काव्यव्याख्यायां षण्ठापथसमाख्यायामष्टमः सर्गः समाप्तः ॥ ८ ॥

## नवमः सर्गः ।

वीक्ष्य रन्तुमनसः सुरनारीरात्तचित्रपरिधानविभूषाः ॥

तात्प्रियार्थमिव यातुमगास्तंभानुमानुपपयोधि ललम्बे ॥ १ ॥

वीक्ष्येति ॥ अथ जलक्रीडानन्तरं भानुमानं शुमानात्तचित्रपरिधानविभूषाः स्वीकृताविविधवस्त्राभरणाः । सुरतसंनाहवतीरित्यर्थः । अत एव रन्तुमनसः । 'समानकर्तृकेषु तु पुनः' । 'लुम्पेदवश्यं मः कृत्ये तु काममनसोऽपि' इति मकारलोपः । सुरनारीः । वीक्ष्य तासां प्रियार्थं तात्प्रियार्थमिव । अवसरदानरूपं प्रियं कर्तुमिवेत्यर्थः । फलोत्प्रेक्ष्यम् । अस्तमदर्शनम् । मकारान्तमव्ययमेतत् । यातुं प्राप्तुमुपपयोधि पयोधिसमीपे ललम्बे सख्यंसे । अस्मिन्सर्गे स्वागतावृत्तम्-- 'स्वागतेति रनभाद्रुर्युग्मम्' इति लक्षणात् ॥ १ ॥

मध्यमोपलनिभे लसदंशवेकतश्च्युतिमुपेयुषि भानौ ॥

द्यौरुवाह परिवृत्तिविलोलां हारयष्टिमिव वासरलक्ष्मीम् ॥ २ ॥

मध्येति ॥ मध्यमोपलनिभे नायकमणिसदृशे । 'निभसंकाशनीकाशप्रातिरूपोपमादयः' इत्यमरः । 'शर्करायां स्त्रियां प्रोक्तः पुंस्यश्मन्युपलोपणौ' इति वैजयन्ती । लसदंशौ प्रसरद्रश्मौ भानवेकत एकस्मिन्भागे च्युतिं स्वस्ततामुपेयुषि प्राप्ते साति द्यौः परिवृत्त्या मध्याह्नातिक्रमेण विलोलां गत्वरीम् । अन्यत्र गात्रस्य तिर्यगावृत्त्या मुहुश्चलन्तीम् । वासरलक्ष्मीं हारयष्टिं मुक्तावलीमिवोवाह वहति स्म ॥ २ ॥

अंशुपाणिभिरतीव पिपासुः पद्मजं मधु भृशं रसयित्वा ॥

क्षीबतामिव गतः क्षितिमेष्यल्लोहितं वपुरुवाह पतङ्गः ॥ ३ ॥

अंशुपाणिभिरिति ॥ पतङ्गः सूर्यः । 'पतङ्गः पक्षिसूर्ययोः' इत्यमरः । अतीव निर्भरम् । 'अत्यतीव च निर्भरे' इत्यमरः । पातुमिच्छुः पिपासुस्तपितः सन् । पिबतेः सन्नन्तादुपत्ययः । अंशव एव पाणयस्तैः पद्मेषु जातं पद्मजं मधु मध्वेव । मध्विति श्लिष्टं रूपकम् । मकरन्दमद्यमित्यर्थः । 'मधु मध्वे पुष्परसे' इत्यमरः । भृशमत्यन्तं रसयित्वास्वाद्य क्षीबतां मत्तत्वं गत इवेत्युत्प्रेक्षा । 'मत्ते शौण्डोत्कटक्षीबाः' इत्यमरः । क्षितिमेष्यन् गमिष्यल्लोहितं रक्तं वपुरुवाह । यथा मत्तः क्षाबतया क्षितौ लुठति रज्यते च



तद्वादिति भावः । सूर्यस्य क्षितिविलयनमस्तमय इत्यागमः । अत्र रूपकोत्प्रे-  
क्षयोः सापेक्षत्वादङ्गाङ्गिभावेन संकरः ॥ ३ ॥

गम्यतामुपगते नयनानां लोहितायति सहस्रमरीचौ ॥

आससाद विहरय्य धरित्रीं चक्रवाकहृदयान्याभितापः ॥ ४ ॥

गम्यतामिति ॥ सहस्रमरीचौ सूर्ये । लोहितो भवतीति लोहितायति ।  
'लोहितादिडाङ्ग्यः क्यप्' इति क्यप् । 'वा क्यप्' इति परस्मैपदे शतृप्रत्ययः ।  
अत एव नयनानां गम्यतामुपगते दर्शनीयतां प्राप्ते सत्यभितापो धरित्रीं  
विहरय्य विहाय । 'ल्यपि लघुपूर्वात्' इत्यादेशः । चक्रवाकहृदयान्यास-  
साद प्राप । अत्र धरिण्या यादृशस्तीव्राकर्करकृतसंतापस्तादृक्चक्रवाकहृदयेषु  
विरहसंतापः संजात इति परमार्थः । परंतु तदुपक्रमानन्तरमेतस्याविर्भावात्स-  
एवात्र संक्रान्त इत्यभेदाध्यवसायेनोपदेशः । अत एव भेदेऽभेदरूपातिशयो-  
क्तिरलंकारः ॥ ४ ॥

मुक्तमूललघुरुज्झितपूर्वः पश्चिमे नभसि संभृतसान्द्रः ॥

सामि मज्जति रवौ न विरेजे खिन्नजिह्व इव रश्मिसमूहः ॥ ५ ॥

मुक्तेति ॥ रवौ सामि मज्जत्यर्धास्तमिते सति । 'सामि त्वर्धे जुगुप्सा-  
याम्' इत्यमरः । मुक्तं त्यक्तप्रायं मूलमाश्रयभूतो रविः । अन्यत्र स्वामी ।  
येन सोऽत एव लघुरल्पकश्च मुक्तमूललघुरुज्झितपूर्वस्त्यक्तपूर्वदिकः ।  
अन्यत्र त्यक्तपूर्वजनः । पश्चिमे नभसि नभोभागे । अन्यत्र क्वाचित्रीच-  
स्थले । संभृतः संहतः सन् । अत एव सान्द्रश्च रश्मिसमूहः । आश्रित-  
जनश्च ध्वन्यते । खिन्नश्चासौ जिह्वश्च, खिन्नेन दुःखेन जिह्वो वा, दीन इव न  
विरेजे । अत्र मुक्तमूलत्वादिप्रस्तुताविशेषणसाम्यादप्रस्तुताश्रितजनप्रतीतिः  
समासोक्तिः । तत्र वाच्यस्य रश्मिसमूहस्याचेतनस्यापि प्रतीयमानेन चेतने-  
नाभेदाभिधानाद्दुःखितत्वादुत्प्रेक्षेति तयोरङ्गाङ्गिभावेन संकरः ॥ ५ ॥

कान्तदूत्य इव कुंकुमताम्राः सायगण्डनमभि त्वरयन्त्यः ॥

सादरं ददृशिरे वनिताभिः सौधजालपतिता रविभासः ॥ ६ ॥

कान्तोति ॥ कुंकुमवत्कुंकुमेन वा ताम्रा सायस्य सायंकालस्य । 'सायं सायं  
प्रगे प्रातः' इत्यमरः । यन्मण्डनं तदभि तदुद्दिश्य त्वरयन्त्यस्त्वरं कारयन्त्यः  
सौधानां जालैर्गवाक्षैः पतिताः प्रविष्टाः । 'जालं गवाक्ष आनाये' इति वैज-  
यन्ती । रविभासः सूर्यरश्मयः कान्तानां प्रेयसां दूत्य इव वनिताभिः सादरं

यथा तथा दृष्टादृष्टः । सायंतनार्कभासां प्रियसमागमसूचकत्वादेवं  
तासु स्त्रीणामादरोऽभवदित्यर्थः ॥ ६ ॥

अग्रसानुषु नितान्तपिशङ्गैर्भूरुहान्मृदुकरैरवलम्ब्य ॥

अस्तशैलगहनं नु विवस्वानाविवेश जलधिं नु महीं नु ॥ ७ ॥

अग्रेति ॥ विवस्वान्सूर्योऽग्रेऽस्तशैलशिखरे ये सानवस्तेषु ये भूरुहास्ता-  
त्रितान्तपिशङ्गैरत्यन्तारुणैर्मृदुभिः करैरिव करैरंशुहस्तैरिति श्लिष्टरूपकम् ।  
' बलिहस्तांशवः कराः ' इत्यमरः । यद्वा । करैर्मृदु श्लथमवलम्ब्य । अस्त-  
इति शैलोऽस्तशैलः । ' अस्तस्तु चरमक्षमाभूत् ' इत्यमरः । तस्य गहनं  
काननं नु जलधिं नु महीं न्वाविवेश । तपनस्य पतनसंदेह एव दृष्टः ।  
पतनं तु क चास्य तत्र ज्ञायते । शीघ्रभावादिति भावः । अत्र तपने पतनस्या-  
रोप्यमाणस्य गहनाद्यनेकविषयत्वेन संदेहात्संदेहालंकारः ॥ ७ ॥

आकुलश्चलपतत्रिकुलानामारवैरनुदितौषसरागः ॥

आययावहरिदश्वविपाण्डुस्तुल्यतां दिनमुखेन दिनान्तः ॥ ८ ॥

आकुल इति ॥ चलानां कुलायेभ्यः कुलायान्प्रति चलतां पतत्रिकुलानां  
पक्षिसमूहानामारवैः शब्दैराकुलो व्याप्तः । अनुदितशब्देनाभावमात्रमुषःश-  
ब्देन संध्यामात्रं च विवक्ष्यते । उपासि भव औषसः । ' संधिवेला० '   
इत्यादिना योगविभागादप्रत्ययः । अन्यथा कालाद्दृष्टास्यात् । तथा चानु-  
दितौषसरागोऽविद्यमानसन्धारारागइत्यर्थः । एकत्रापगमादन्यत्रानुदयाच्चेति  
भावः । अहरिदश्वोऽविद्यमानसूर्यः । एकत्रानुदयादन्यत्राभास्तमयाच्चेति  
भावः । अत एव विपाण्डुः । तिमिरानुदयादिति शेषः । दिनान्तः सायंकालो  
दिनमुखेन प्रातःकालेन तुल्यतामाययौ । तद्वदभूवेत्यर्थः । अत एवोपमा-  
लंकारः ॥ ८ ॥

आस्थितः स्थगितवारिदपङ्क्यां संध्यया गगनपश्चिमभागः ॥

सोर्मिविदुमवितानविभासा रञ्जितस्य जलधेः श्रियमूहे ॥ ९ ॥

आस्थित इति ॥ स्थगितवारिदपङ्क्त्या पिहितमेषवृन्दया संध्ययास्थित-  
आक्रान्तो व्याप्तो गगनपश्चिमभागः । सोर्मिः । अर्मिसंक्रान्त इत्यर्थः । तथा  
विदुमवितानविभासा प्रवालप्रकरकान्त्या रञ्जितस्य स्वसावर्ण्यमापादितस्य  
जलधेः श्रियमूहे । संध्याया रक्तवर्णत्वादिति भावः । वहतेः कर्तरि लिट् ।  
तत्सदृशीं श्रियमुवाहेत्यर्थः । अत एव निदर्शनालंकारः ॥ ९ ॥

प्राञ्जलावपि जने नतमूर्ध्नि प्रेम तत्प्रवणचेतसि हित्वा ॥

संध्ययानुविदधे विरमन्त्या चापलेन सुजनेतरमैत्री ॥ १० ॥

प्राञ्जलाविति ॥ प्रबद्धोऽञ्जलिर्येन तस्मिन् प्राञ्जलौ बद्धाञ्जलौ । 'तौ युताव-  
ञ्जलिः पुमान्' इत्यमरः । प्रादिभ्यो धातुजस्य बहुव्रीहिर्वाच्योऽत्रोत्तरपदलोपश्च ।  
नतमूर्ध्नि नमस्कुर्वाणे तत्प्रवणं तत्र संध्ययामेवाहितं चेतो यस्य तस्मि-  
न्नेवंविधेऽपि जने विषये प्रेम हित्वा विहाय विरमन्त्या निवर्तमानया ।  
'व्याङ्परिभ्यो रमः' इति परस्मैपदम् । संध्यया चापलेनास्थैर्येण ।  
युवादित्वादणप्रत्ययः । सुजनादितरो दुर्जनस्तस्य मैत्री सख्यमनुविदधेऽनु-  
चक्रे । कर्मणि लिट् । यथा दुर्जनमैत्री स्निह्यन्तमपि जहाति तद्वत्संध्यापि  
स्नेमानं जनमहासीदित्यर्थः । मित्रस्य कर्म मैत्री । अणन्तान्डीर्प् ।  
अत्र संध्यादुर्जनमैत्र्योश्चापलं समानधर्मोऽनुविधानम् । अत एवार्थरूपेणैय-  
मुपमा ॥ १० ॥

औषसात्पभयादपलीनं वासरच्छविविरामपटीयः ॥

संनिपत्य शनकैरिव निम्नादन्धकारमुदवाप समानि ॥ ११ ॥

औषसोति ॥ औषसात्प्राभातिकादातपाद्भयं तस्मादिवेत्युत्प्रेक्षा । अपलीन  
क्वचिद्गूढं वासरच्छवेरातपस्य विरामाद्धेतोः । पटीयः प्रभविष्णुतरम् । अन्वं  
करोतीत्यन्धकारं ध्वान्तम् । 'अन्धकारोऽस्त्रियां ध्वान्तम्' इत्यमरः ।  
अथ संध्यापगमनानन्तरं शनकैर्मन्दमन्दं निम्नात्संनिपत्यागत्य । समानि  
समस्थलान्युदवाप व्यानशे । अत्र प्रस्तुतान्धकारविशेषणसाम्यादप्रस्तुतार्थ-  
प्रतीतेः समासोक्तिरलंकारः । उत्प्रेक्षा त्वङ्गतः स्यात् ॥ ११ ॥

एकतामिव गतस्य विवेकः कस्याचिन्न महतोऽप्युपलेभे ॥

भास्वता निदधिरे भुवनानामात्मनीव पतितेन विशेषाः ॥ १२ ॥

एकतामिति ॥ एकतामभेदं गतस्येव तमोव्याप्त्या तथा प्रतीतेरिय-  
मुत्प्रेक्षा । महतः शैलादेरपि कस्याचित्कस्यापि पदार्थस्य विवेको भेदो नोप-  
लेभे न गृहातः । अत एवोत्प्रेक्षते— पतितेनास्तामितेन भास्वता सूर्येण ।  
'भास्वद्विवस्वत्सप्ताश्वः' इत्यमरः । भुवनानाम् । भुवनस्थपदार्थानामित्यर्थः ।  
विशेषा भूधरादिभेदा आत्मानि स्वस्मिन्नेव निदधिर इव निहिता इव । कथ-  
मन्यथा नोपलभ्येरन्नित्यर्थः । अत्रोत्प्रेक्षयोः सजातीययोः सापेक्षत्वादङ्गाङ्गि-  
भावेन संकरः ॥ १२ ॥



इच्छतां सह बधूभिरभेदं यामिनीविरहिणां विहगानाम् ॥

आपुरेव मिथुनानि वियोगं लङ्घ्यते न खलु कालनियोगः ॥ १३ ॥

इच्छतामिति ॥ बधूभिः स्वकामिनीभिः सहाभेदमवियोगमिच्छताम् । तथा संकल्पवतामपत्यर्थः । यामिनीषु विरहिणाम् । नियतवियोगानामित्यर्थः । रहतेरावश्यकेऽर्थे णिनिः । यद्वा निन्दायामिनिः । तेषां विहगानां चक्रवाकाणां मिथुनानि वियोगमापुरेव । न तु नापुरित्ययोगव्यवच्छेदः । तथाहि । काल-नियोगो दैवाज्ञा न लङ्घ्यते खलु । दुर्वार इत्यर्थः ॥ १३ ॥

यच्छति प्रतिमुखं दयितायै वाचमन्तिकगतेऽपि शकुन्तौ ॥

नीयते स्म नतिमुज्झितहर्षं पङ्कजं मुखमिवाम्बुरुहिण्या ॥ १४ ॥

यच्छतीति ॥ शकुन्तौ चक्रवाकपक्षिणि । सामान्यस्य प्राकराणिक-विशेषपर्यवसानात् । ' शकुन्तिपक्षिशकुनिशकुन्तशकुनद्विजाः ' इत्यमरः । अन्तिकगते समीपस्थेऽपि दयितायै चक्रवाक्यै प्रतिमुखमभिमुखं यथा तथा वाचं यच्छति वाचमेव ददाने । न तु संगच्छमाने सतीत्यर्थः । ' पात्राध्मा० । इत्यादिना दाणो यच्छादेशः । अम्बुरुहिण्या नलिन्योज्झितहर्षं चक्रवाकदुर्द-शादर्शनादिव त्यक्तविकासं पङ्कजं मुखमिव नतिं नम्रत्वं नीयते स्म नीतम् । ' प्रधानकर्मण्याख्येये लादीनाहुर्द्विकर्मणाम् ' इति नयतेद्विकर्मकत्वात्प्रधाने कर्माणि लिङ् । प्रायेण दुःखदर्शनात्स्त्रियः खिद्यन्ते । विशेषेण विरहदर्शना-दिति भावः । अत्र पङ्कजावनतेश्चक्रवाकविक्रोशानन्तर्यात्तद्धेतुकत्वमुत्प्रेक्ष्यते । तच्च मुखोपमेयमम्बुरुहिण्या कामिनीसाम्यं गमयन्त्या निरुह्यत इत्युपमोत्प्रे-क्षयोरङ्गाङ्गिभावेन संकरः । व्यञ्जकाप्रयोगात्प्रतीयमानोत्प्रेक्षा ॥ १४ ॥

रञ्जिता नु विविधास्तरुशैला नामितं नु गगनं स्थगितं नु ॥

पूरिता नु विषमेषु धरित्री संहता नु ककुभस्तिमिरेण ॥ १५ ॥

रञ्जिता इति ॥ तिमिरेणान्धकारेण विविधास्तरवः शैलाश्च रञ्जिताः स्वसावर्ण्यमापादिता नु । अन्यथा कथमेषां नीलाढ्यत्वमिति भावः । तथा गगनं नामितं नु । आभूतलादिति शेषः । ' मितं ह्रस्वः ' इत्यत्र वाश-ब्दानुवृत्त्या व्यवस्थितविभाषाश्रयणान्न ह्रस्वः । यद्वा गगनं स्थगितमाच्छा-दितं नु । उभयत्रापि तमसावृत्त्वान्न दृश्यत इति भावः । तथा धरित्री विषमेषु निम्नोन्नतेषु पूरिता समीकृता नु । अन्यथा तद्विवेकः कथं न स्या-दिति भावः । ककुभो दिशश्च संहता नु लुप्ताः किम् । ' दिशस्तु ककुभः काष्ठा आशाश्च हरितश्च ताः ' इत्यमरः । कथमन्यथा न दृश्यन्त इति

भावः । अत्र तिमिरे तरुशैलाद्यनेकविषयरञ्जकत्वादिकमारोप्य संदिग्धं इति  
संदेहालंकारः । अनेन नुशब्दस्य संभावनाद्योतकत्वमत्रोत्प्रेक्षाप्रकाशमित्य-  
लंकारसर्वस्वकारः ॥ १५ ॥

रात्रिरागमलिनानि विकासं पङ्कजानि रहयन्ति विहाय ॥

स्पष्टतारकमियाय नमः श्रीर्वस्तुमिच्छति निरापादि सर्वः ॥ १६ ॥

रात्रीति ॥ श्रीः शोभा कर्त्री रात्रेः संध्याया रागेण स्वच्छायोपरञ्जनेन  
मलिनान्यत एव विकासं रहयन्ति त्यजन्ति । रहयतेस्त्यागार्थाच्छतृप्रत्ययः ।  
पङ्कजानि विहाय त्यक्त्वा स्पष्टतारकं नमः खमियाय प्राप । तथाहि सर्वो  
जनो निरापादि निर्बाधस्थले वस्तुं स्थातुम् । ' एकाच उपदेशेऽनुदात्तात् '  
इतीदृप्रतिषेधः । ' वसिश्च सान्तेषु वसिः प्रसारिणी ' इति वचनात् ।  
इच्छति ॥ १६ ॥

अस्तादिसंध्यान्तं वर्णयित्वा चन्द्रोदयवर्णनमारभते—

व्यानशे शशधरेण विमुक्तः केतकीकुसुमकेसरपाण्डुः ॥

चूर्णमुष्टिरिव लम्बितकान्तिर्वासवस्य दिशमंशुसमूहः ॥ १७ ॥

व्यानश इति ॥ शशधरेण चन्द्रेण विमुक्तः क्षितः केतकीकुसुमकेसर-  
इव पाण्डुर्लम्बिता प्रापिता कान्तिर्यस्य सोऽंशुसमूहो रश्मिसमूहश्चूर्णस्य कर्पूर-  
क्षोदस्य मुष्टिरिव । मुष्टिशब्दस्य द्विलिङ्गत्वेऽप्यत्र पुंलिङ्गैव ग्राह्या । उप-  
मेयानुसारात् । वासवस्येन्द्रस्य दिशं प्राचीं व्यानशे व्याप । अनेन दिशा-  
निशाकरयोर्नायिकानायकौपम्यं गम्यते ॥ १७ ॥

उज्जती शुचमिवाशु तमिस्रामन्तिकं, व्रजति तारकराजे ॥

दिवप्रसादगुणमण्डनमूहे रश्मिहासविशदं मुखमैन्द्री ॥ १८ ॥

उज्जतीति ॥ इन्द्रस्यैयमैन्द्री दिक्प्राची तारकराजे नक्षत्रनाथे । ' कनी-  
निकायां तारकं तारकापि च ' इति विश्वः । अन्तिकं समीपं व्रजति  
सति । आशु तमिस्रामन्धतमसम् । ' तमिस्रा स्त्री ध्वान्तनिशि निश्चन्धत-  
मसे न ना ' इति वैजयन्ती । शुचमिव । विरहदुःखमिवेत्यर्थः । उज्जती  
विजहती प्रसादो नैर्मल्यमेव गुणः स एव मण्डनं यस्य तत् । रश्मयो हास  
इव तेन विशदं मुखमिव मुखमग्रभागम् । श्लिष्टोपमेयम् । उहे वहति स्म ।  
अत्र दिक्चन्द्रयोर्नायिकानायिकौपम्यं गम्यते ॥ १८ ॥

नीलनीरजनिभे हिमगौरं शैलरुद्धवपुषः सितरश्मेः ॥

खे रराज निपतत्करजालं वारिधेः पयसि गाङ्गमिवाम्भः ॥ १९ ॥

नीलेति ॥ शैलरुद्धवपुषः उदयगिरितिरोहितमण्डलस्य सितरश्मेरिन्दोः  
संबन्धि नीलनीरजनिभे श्यामकमलतुल्ये ख आकाशे निपतत्प्रसरत् । हिम-  
वद्गैरं शुभ्रं करजालमंशुसमूहो वारिधेः पयसि निपतद्गाङ्गमम्भ इव रराज ।  
उपमानेऽपि विशेषणानि योज्यानि ॥ १९ ॥

द्यां निरुन्धदतिनीलघनाभं ध्वान्तमुद्यतकरेण पुरस्तात् ॥

क्षिप्यमाणमसितेतरभासा शंभुनेव करिचर्म चकासे ॥ २० ॥

द्यामिति ॥ द्यां निरुन्धदाकाशमावृण्वदतिनीलघनाभं मेचकम् । उद्यताः  
करा अंशवो हस्ताश्च यस्य तेन । असिताभ्य इतराः शुभ्रा भासो यस्य तेन  
ष्वन्त्रेण पुरस्तात्प्राच्यामग्रे च क्षिप्यमाणं नृद्यमानं ध्वान्तं शंभुना क्षिप्य-  
माणं करिचर्मैव चकास । उपमानेऽपि विशेषणानि योज्यानि ॥ २० ॥

अन्तिकान्तिकगतेन्दुविसृष्टे जिह्वातां जहति दीधितिजाले ॥

निःसृतस्तिमिरभारनिरोधादुच्छ्वसन्निव रराज दिगन्तः ॥ २१ ॥

अन्तिकेति ॥ अन्तिकान्तिकेऽतिसमीपे । ' प्रकारे गुणवचनस्य ' इति  
द्विर्भावः । कर्मधारयवद्भावात्सुपो लुक् । अन्तिकान्तिकगतेन्दुना विसृष्टे  
मुक्ते दीधितिजाले किरणसमूहे जिह्वातां संकोचं जहति त्यजति सति तिमिर-  
भारिस्तमःस्तोमैर्निरोधादुपरोधान्निस्सृतो निर्गतो दिगन्त उच्छ्वसन्प्राणन्निव  
रराजेत्युत्प्रेक्षालंकारः ॥ २१ ॥

लेखया विमलविद्रुमभासा संततं तिमिरमिन्दुरुदासे ॥

दंष्ट्रया कनकटङ्कपिशङ्ग्या मण्डलं भुव इवादिवराहः ॥ २२ ॥

लेखयेति ॥ इन्दुर्विमलविद्रुमभासा स्वच्छप्रवालसवर्णया लेखया कलया  
संततं सान्द्रं तिमिरमादिवराहः कनकस्य टङ्कः शिलाभेदकं शस्त्रम् । ' टङ्कः  
पाषाणदारणः ' इत्यमरः । तद्वत्पिशङ्ग्या लोहितवर्णया । ' पिशङ्गादुपसं-  
ख्यानम् ' इति ङीप् । दंष्ट्रया भुवो मण्डलमिव । उदास उच्चिक्षिपे । अस्यतेः  
कर्तरि लिट् । सोपसर्गादस्यतेरात्मनेपदं विकल्पात् ॥ २२ ॥

दीपयन्नथ नभः किरणौघैः कुंकुमारुणपयोधरगौरः ॥

हेमकुम्भ इव पूर्वपयोधेरुन्ममज्ज शनकैस्तुहिनांशुः ॥ २३ ॥



दीपयन्निति ॥ अथोदयानन्तरं किरणौघैर्नभो दीपयन्प्रकाशयन्कुंतुमेना-  
रुणो यः पयोधरः कृचस्तद्वद्वैरोऽरुणः । उदयरागादिति भावः । तुहि-  
नांशु रिन्दुः शनकैः पूर्वपयोधेः पूर्वसागराद्वेगः कुम्भ इवोन्ममज्जोज्जगामि-  
त्युत्प्रेक्षा ॥ २३ ॥

उद्गतेन्दुमविभिन्नतमिस्रां पश्यति स्म रजनीमावितृप्तः ॥

व्यंशुकस्फुटमुखीभतिजिह्वां व्रीडया नववधूमिव लोकः ॥ २४ ॥

उद्गतेन्दुमिति ॥ लोको जनः । 'लोकस्तु भुवने जने' इत्यमरः । उद्ग-  
तेन्दुमुदितचन्द्रामविभिन्नतमिस्रामनिःशेषितध्वान्तां रजनीं व्यंशुकमपनी-  
तावगुण्ठनमत एव स्फुटं दृश्यमानं मुखं यस्याः सा तां तथापि व्रीडयाति-  
जिह्वां वक्रां नववधू नवोढाम् । 'वधूर्नवोढयोषायां स्तुषाभार्याङ्गनासु च'  
इति धारिणः । स्त्रियमिवावितृप्तः सन्पश्यति स्म ॥ २४ ॥

न प्रसादमुचितं गमिता द्यौर्नोद्धृतं तिमिरमद्विवनेभ्यः ॥

दिङ्मुखेषु न च धाम विकीर्णं भूषितैव रजनी हिमभासा ॥ २५ ॥

नेति ॥ हिमभासा चन्द्रेण द्यौराकाशमुचितं योग्यं प्रसादं न गमिता ।  
अद्वयो वनानि च तेभ्यस्ति मिरं नोद्धृतं नोत्सारितम् । दिशां मुखेषु धाम  
तेजश्च न विकीर्णं न पर्यस्तम् । तथापि रजनी भूषितैव । उक्तगुणासंपत्ता-  
विति भावः । अत्र प्रसाधनकारणाभावेऽपि तत्कार्यभूषणोक्त्या विभावना-  
लंकारः ॥ २५ ॥

मानिनीजनविलोचनपातानुष्णबाष्पकलुषान्प्रतिगृह्णन् ॥

मन्दमन्दमुदितः प्रययौ खं भीतभीत इव शीतमयूखः ॥ २६ ॥

मानिनीति ॥ उदितः शीतमयूख उष्णेन विरहतप्तेन बाष्पेण कलुषा-  
नाविलान्मानिनीजनस्य कलहान्तरितनायिकाजनस्य विलोचनपातान् ।  
मानमद्भजनितरोषेण भीषणानिति भावः । 'कोपात्त्वान्तं पराणुद्य पश्चा-  
त्तापसमन्विता । कलहान्तरिता' इति दशरूपके । प्रतिगृह्णन्स्वाकुर्वन् ।  
अपरिहार्यत्वादिति भावः । अत एव भीतभीतो भीतप्रकार इवेत्युत्प्रेक्षा ।  
मन्दमन्दं मन्दप्रकारम् । उभयत्रापि 'प्रकारे गुणवचनस्य' इति द्विर्भावे  
कर्मधारयवद्भावात्सुलोपः । खमाकाशं प्रययौ ॥ २६ ॥

श्लिष्यतः प्रियवधूरुपकण्ठं तारकास्ततकरस्य हिमांशोः ॥

उद्गमन्नभिरराज समन्तादङ्गराग इव लोहितरागः ॥ २७ ॥

श्लिष्यत इति ॥ तताः प्रसारिताः करा एव करैः अंगुहस्ता येन तस्य ततकरस्य तारका एव प्रियवधूरुपकण्ठमन्तिके कण्ठे वा । अत्यन्तसंयोगे द्वितीया । विभक्त्यर्थेऽव्ययीभावः । श्लिष्यतः प्रत्यासीदत् आलिङ्ग्यतश्च हिमांशोः संबन्धी समन्तादुद्धमद्यत्सर्पन् । अर्थान्तरत्वादकर्मकत्वम् । 'धातोरर्थान्तरे वृत्तेः' इति वचनात् । लोहितरागोऽरुणप्रभोऽङ्गरागश्वाभिरराज । आलिङ्गनाद्रागो गलतीति प्रसिद्धिः । अत्र रूपकोपमयो-रङ्गाङ्गिभावेन संकरः ॥ २७ ॥

प्रेरितः शशधरेण करौघः संहतान्यापि नुनोद तमांसि ॥

क्षीरमिन्धुरिव मन्दरभिन्नः काननान्यविरलोच्चतरूणि ॥ २८ ॥

प्रेरित इति ॥ शशधरेण चन्द्रेण प्रेरितो विसृष्टः करौघः संहतानि सान्द्रा-ण्यापि तमांसि मन्दरेण मन्दराचलेन भिन्नो नुन्नः क्षीरसिन्धुराविरलाः सान्द्राः उच्चा उन्नताश्च तरवो येषु तानि काननानीव नुनोद दूरीचकार ॥ २८ ॥

शारतां गमितया शशिपादैश्छायया विटपिनां प्रतिपेदे ॥

न्यस्तशुक्लरलिचित्रतलाभिस्तुल्यता वसतिवेश्ममहीभिः ॥ २९ ॥

शातामिति ॥ शशिपादैश्चन्द्रशमिभिः । 'पादा रश्म्यङ्घ्रितुर्याशाः' इत्यमरः । शारतां शबलतां गमितया । 'शारः शबलपीतयोः' इति विश्वः । विटपिनां तरूणां छायाया न्यस्तैर्निक्षिप्तैः शुक्लबलिभिः श्वेतपुष्पा-द्युपहारैश्चित्राणि तलान्युपरिभागा यासां ताभिः । 'करोपहारयोः पुंसि बालिः प्राण्यङ्गजे स्त्रियाम्' इत्यमरः । वसतिवेश्ममहीभिर्निवासगृहभूमिभिस्तुल्यता साम्यं प्रतिपेदे प्राप्ता । कर्माणि लिट् । आर्यीयमुपमा ॥ २९ ॥

आतपे धृतिमता सह वध्वा यामिनीविरहिणा विहगेन ॥

सेहिरे न किरणा हिमरश्मेर्दुःखिते मनसि सर्वमसह्यम् ॥ ३० ॥

आतप इति ॥ आतपे । दुःखकरेऽपीति भावः । वध्वा चक्रवाक्या सहात एव धृतिमता संतोषवता यामिनीषु विरहिणा नियतविरहेणात एव विहगेन चक्रवाकेण हिमरश्मेश्चन्द्रस्य किरणा न सेहिरे । तथाहि । दुःखिते संजातदुःखे मानसे सर्वम् । मनोहरमपीति भावः । असह्यं सोढुमश-क्यम् । 'शकिसहोश्च' इति यत्प्रत्ययः । पूर्वे तु 'आतपाः' इति पेठुः । तत्र वध्वा सहातपा अपि सेहिरे । तद्विरहिणा तु शशिकिरणा अपि न सेहिर इति योज्यम् । फलं तु समानम् ॥ ३० ॥

गन्धमुद्धतरजःकणवाही विक्षिपन्विकसतां कुमुदानाम् ॥

आदुधाव परिलीनविहङ्गा यामिनीमरुदपां वनराजीः ॥ ३१ ॥

गन्धमिति ॥ अपां कणवाही । योग्यान्वये व्यवधानमपि सोढव्यम् । विकसतां कुमुदानां गन्धं सौरभमुद्धतं रजः परागो यस्मिन्कर्मणि तद्यथा तथा । ' शेषाद्विभाषा ' इति विकल्पान्न कप् । विक्षिपन्विकिरन् । इत्थं शिशिरः सुरभिः । यामिनीमरुद्रात्रिवायुः परितो लीनाः शयिता विहङ्गा यासु ता वनराजीरादुधावेषत्कम्पयामास । विहङ्गशयनाविरोधेन वनराजिः किञ्चित्कम्पितेत्यर्थः । ' आङ्गीषदर्थेऽभिध्यासौ ' इत्यमरः । यथा कश्चित् कामिनीं गन्धोदकादिना सिञ्चन्नाकर्षति तद्वदिति भवः ॥ ३१ ॥

संविधातुमभिषेकमुदासे मन्मथस्य लसदंशुजलौघः ॥

यामिनीवानितया ततचिह्नः सोत्पलो रजतकुम्भ इवेन्दुः ॥ ३२ ॥

संविधातुमिति ॥ यामिनी वनितेव तया रात्रिरूपया कान्तया मन्मथस्याभिषेकं त्रिभुवनत्रैत्रयात्राभिषेकं संविधातुं सम्यक्कर्तुमंशवो जलानीव तेषामोघः पुरो लसन्त्यस्मिन्सः । ततचिह्नः स्फुटलाञ्छन इन्दुः सोत्पलो रजतकुम्भ इवोदास उत्क्षिप्तः । अस्यतेः कर्मणि लिट् । अत्र संविधातुमिति तुमुना प्रतीयमानोत्प्रेक्षयानुप्राणितोऽयमुपमोत्प्रेक्षयोः संकरः ॥ ३२ ॥

ओजसापि खलु नूनमनूनं नासहायमुपयाति जयश्रीः ॥

याद्विभुः शशिमयूखसखः सन्नाददे विजयि चापभनङ्गः ॥ ३३ ॥

ओजसेति ॥ ओजसा नूनं संपूर्णमप्यसहायं सहायरहितम् । पुरुषमिति शेषः । जयश्रीर्नोपयाति खलु नूनम् । कुतः । यद्यस्माद्विभुः समर्थोऽप्यनङ्गः शशिमयूखानां सखा सहचरस्तथोक्तः । ससहायः सन्नित्यर्थः । विजयि विजयशीलम् । ' जिहृक्षि० ' इत्यादिनोनिप्रत्ययः । चापमाददे । विशेषेण सामान्यसमर्थनरूपोऽर्थान्तरन्यासः ॥ ३३ ॥

इत्थमुद्दीपनसामग्रीमुपवर्ण्य संप्रति तत्कार्यभूतं रतिवर्णनमारभते—

सन्ननां विरचनाहितशोभैरागतप्रियकथैरपि दृत्यम् ॥

संनिकृष्टरतिभिः सुरदारैर्भूषितैरपि विभूषणमीषे ॥ ३४ ॥

सन्ननामित्यादि ॥ संनिकृष्टरतिभिरासन्नसुरतोत्सवैरत एव सुरदारैः सुरवधूभिराहितशोभैः प्रागेव विहितकेलिगृहमण्डनैरपि पुनः सन्ननां केलिगृहाणां विरचना मण्डनमीषेऽभिलेपे । इषेः कर्मणि लिट् । आगतप्रियकथैः प्राप्त-



प्रियजनवृत्तान्तरैरपि दूतस्य कर्म दूतं दूतीव्यापात्म् ईषे । दूतस्य भावकर्मणो-  
र्यत्प्रत्ययः । तथा भूपतेरपि विभूषणं प्रसाधनमीषे । औत्सुक्यातिरेका-  
दिति भावः ॥ ३४ ॥

न स्रजो रुरुचिरे रमणीभ्यश्चन्दनानि विरहे मदिरा वा ॥

साधनेषु हि रतेरुपधत्ते रस्यतां प्रियसमागम एव ॥ ३५ ॥

नेति ॥ विरहे वियोगावस्थायां स्रजो माल्यानि चन्दनानि गन्धा मदिरा  
मद्यानि वा रमणीभ्यः । ' रुच्यर्थानां प्रियमाणः ' इति संप्रदानत्वाच्चतुर्थी ।  
न रुरुचिरे न रोचन्ते स्म । हि यस्मात्प्रियसमागम एव रतेः साधनेषु  
स्त्रगादिषु रस्यतां मनोहरत्वम् । रुचिकरत्वमिति यावत् । उपधत्त आदत्ते ।  
तदभावाद्रुचिर्युक्तैवेत्यर्थः । अत एव वैधर्म्यात्कारणेन कार्यसमर्थनरूपोऽ-  
र्थान्तरन्यासः । रम्यन्त एष्विति रम्याणि । ' पोरहुपधात् ' इति यत्प्रत्ययः ।  
' कृत्यल्युटो बहुलम् ' इत्यधिकरणार्थः ॥ ३५ ॥

प्रस्थिताभिरधिनाथनिवासं ध्वंसितप्रियसखीवचनाभिः ॥

मानिनीभिरपहस्तितधैर्यैः सादयन्नपि मदोऽवललम्बे ॥ ३६ ॥

प्रस्थिताभिरीति ॥ अधिनाथनिवासं प्रियगृहं प्रति प्रस्थिताभिः प्रचलि-  
ताभिर्ध्वंसितानि खण्डितानि प्रियसखीवचनानि स्वयं प्रस्थानं लाघवायेत्येवं-  
रूपाणि याभिस्ताभिर्मानिनीभिः कोपनाभिः । ' स्त्रीणामीर्ष्याकृतः कोपो  
मानोऽन्यासाङ्गिनि प्रिये ' इति लक्षणात् । अपहस्तितं निरस्तं धैर्यं येन  
स तथा सादयन्मानं शरीरं च कर्षयन्नपि । सदोषोऽपीत्यर्थः । मदोऽवल-  
लम्बे स्वीकृतः अज्ञानव्याजेन लाघवापह्नवसौकर्यादिति भावः ॥ ३६ ॥

कान्तवेश्म बहु संदिशतीभिर्यातमेव रतये रमणीभिः ॥

मन्मथेन परिलुप्तमतीनां प्रायशः स्वलितमप्युपकारि ॥ ३७ ॥

कान्तेति ॥ रतये सुरताय बहु संदिशतीभिरनेकं वाचिकं कथयन्तीभिः ।  
संदिशव्यसनाद्गन्तव्यमप्यजानतीभिरित्यर्थः । रमणीभिः । कान्तवेश्म यातं  
प्राप्तमेव । न तु मध्येमार्गांश्चिद्वृत्तमित्यर्थः । तथा हि । मन्मथेन परिलुप्त-  
मतीनां स्वलितं विरुद्धाचरणमपि प्रायशः उपकारी भवति ॥ ३७ ॥

आशु कान्तमभिसारितवत्या योषितः पुलकरुद्धकपोलम् ॥

निर्जिगाय मुखमिन्दुमखण्डं खण्डपत्रतिलकाकृति कान्त्या ॥ ३८ ॥

आश्रिति ॥ आशु कान्तमभिसारितवत्या अभिगतवत्याः । स्वार्थे णिच् ।  
योषितः संबन्धि पुलकै रुद्धावावृत्तौ कपोलौ यस्य तत् । खण्डा प्रमृष्टा  
पत्राणां पत्रलेखानां तिलकस्य चाकृतिः संनिवेशो यस्य तत्तथोक्तं मुखं  
कान्त्याखण्डं पूर्णमिन्दुं निर्जिगाय जयति स्मेत्यार्थीयमुपमा । 'जयति  
द्वेष्टि' इति दण्डिना सादृश्यार्थेषु गणनात् ॥ ३८ ॥

अथ युग्मेन सखीनायिकासंवादमाह—

उच्यतां स वचनीयमशेषं नेश्वरे परुषता सखि साध्वी ॥

आनयैनमनुनीय कथं वा विप्रियाणि जनयन्ननुनेयः ॥ ३९ ॥

उच्यतामिति ॥ तत्र नायिकाह—स धूर्तोऽशेषमखिलं वचनीयं वक्त-  
व्यमुच्यताम् । निःशङ्कमुपालभ्यतामित्यर्थः । ब्रूजो दुहादित्वादप्रधाने  
कर्मणि लोट् । अथ सख्याह—हे सखि, ईश्वरे भर्तारि नायके विषये परु-  
षता पारुष्यं न साध्वी न हिता । अथ नायिकाह—तर्ह्येनमनुनीय सान्त्व-  
यित्वानय । पुनः सख्याह—विप्रियाणि जनयन्नप्रियाणि क्वर्वन्स कथं वानु-  
नेयोऽनुनयार्हः ॥ ३९ ॥

किं गतेन हि युक्तमुपैतुं कः प्रिये सुभगमानिनि मानः ॥

योषितामिति कथासु समेतैः कामिभिर्वहुरसा धृतिरूहे ॥ ४० ॥

किमिति ॥ पुनर्नायिकाह—तर्हि गतेन तं प्राति गमनेन किम् । कोऽर्थ-  
इत्यर्थः । अत उपैतुं गन्तुं न युक्तं हि । पुनः सख्याह—हे सुभगमा-  
निनि सौन्दर्यमानिनि ! सुभगमात्मानं मन्यत इति । 'आत्ममाने खश्च'  
इति चकाराणिनिप्रत्ययः । तस्मिन्प्रिये विषये को मानः । मानो न  
कर्तव्य इत्यर्थः । यद्वा । न हीत्यादि सखीवाक्यम् । तत्र नहीत्येकं  
वाक्यम् । तदुक्तं सखीत्यर्थः । हे सखि, किं तूपैतुं युक्तम् । कुतः । सुभग-  
मानिनि प्रिये को मानः । तादृग्जनस्य दुर्लभत्वादिति भावः । इत्येवंह-  
पासु योषितां कथासु विषये समेतैः । समीपमागत्याकर्णयद्भिरित्यर्थः ।  
कामिभिर्वहुरसानेकस्वादा धृतिः संतोष ऊह उडा । अत्र रौश्योत्सुक्यानिर्वेदा-  
द्यनेकभावशः बल्यपरिपूर्णकान्ताकथाकर्णनादुत्तरोत्तरमपूर्वहृदयानन्दानिष्यन्द-  
मानन्दसंदेहमविन्दन्वित्यर्थः । प्रायेणात्र प्रौढाः कलहान्तरिताश्च  
नायिकाः ॥ ४० ॥

योषितः पुलकरोधि दधत्या धर्मवारि नवसंगमजन्म ॥

कान्तवक्षासि बभूव पतंत्या मण्डनं लुलितमण्डनतैव ॥ ४१ ॥

योषित इति ॥ पुलकरोधि रोमाश्चव्यापि नवसंगमेनै जन्म यस्य तदधर्म-  
वारि स्वेदोदकं दधत्या इति सात्त्विकोक्तिः । कान्तवक्षासि पतन्त्येत्यौत्सु-  
क्योक्तिः । योषितो या लुलितमण्डनतोत्सृष्टप्रसाधनत्वम् । भावे तल्ल । सैव  
मण्डनं बभूव । तादृशफलत्वात्तस्येति भावः ॥ ४१ ॥

शीधुपानविधुरासु निगृह्यमानमाशु शिथिलीकृतलज्जः ॥

संगतासु दयितैरुपलेभे कामिनीषु मदनो नु मदो नु ॥ ४२ ॥

शीध्विति ॥ शेरतेऽनेनेति शीधु पक्षेक्षुरसधिकारो मद्याविशेषस्तस्य पानेन  
विधुरासु विमूढासु । तथा दयितैः संगतासु स्वयंप्राप्तासु च कामिनीष्व-  
तिमानवतीष्वाशु मानं कोपं निगृह्यन्निवर्तयन् । शिथिलीकृता लज्जा येन स  
मदनो नु मदो नूपलेभे । लक्ष्यते स्मेत्यर्थः । प्रियसमागमशीधुपानरूपो-  
भयकारणाभङ्गादुभयथा मानानिग्रहाद्यनुभावसाधारण्याच्च संदेहः । स  
एवालंकारः ॥ ४२ ॥

द्वारि चक्षुरधिपाणि कपोलौ जीवितं त्वयि कुतः कलहोऽस्याः ॥

कामिनामिति वचः पुनरुक्तं प्रीतये नवनवत्वमियाय ॥ ४३ ॥

द्वारीति ॥ द्वारि त्वदागमनमार्ग एव चक्षुरित्यौत्सुक्योक्तिः । अधिपाणि  
पाणौ करे कपोलाविति चिन्तोक्तिः । किंबहुना जीवितं त्वयि त्वदधीनेम् ।  
त्वां विना न जीवतीत्यर्थः । इति गाढानुरागोक्तिः । अतोऽस्याः कलहो  
विग्रहः कुत इत्येवं कामिनां प्रीतये पुनरुक्तं पुनःपुनरुच्यमानं वचो द्विती-  
याक्यं नवनवत्वं नवप्रकारत्वमपूर्ववद्भाविमियाय । प्रकारार्थे द्विर्भावः । कर्म-  
धारयवद्भावात्सुषो लुक् । कान्तानुरागप्रकटनात्कामिनः प्रहृष्यन्तीति भावः ।  
कलहान्तरितेयम् ॥ ४३ ॥

साचि लोचनयुगं नमयन्ती रुन्धती दयितवक्षासि पातम् ॥

सुभ्रवो जनयति स्म विभूषां संगताबुपरराम च लज्जा ॥ ४४ ॥

साचीति ॥ लोचनयुगं साचि तिर्यङ्मनयन्ती प्रिये तिर्यक्पातयन्ती । न  
तु समरेखयेत्यर्थः । दयितवक्षासि पातं रुन्धतीष्टमपि प्रतिबध्नीती लज्जा सुभ्रवो  
नायिकाया विभूषां शोभां जनयति स्म संगतौ सुरतप्रसङ्गे सत्युपरराम च ।



एवं यतस्तदा चाभूषणमेवेति भावः । ' विभाषाकर्मकात् ' इति परस्मैपदम् ॥ ४४ ॥

सव्यलीकमवधीरिनाखिन्नं प्रस्थितं सपदि कोपपदेन ॥

योषितः सुहृदिव स्म रुणद्धि प्राणनाथमभिवाष्पनिपातः ॥ ४५ ॥

सव्यलीकमिति ॥ सव्यलीकं सापराधमत एवावधीरितोऽवज्ञातः सन् । खिन्नस्तम् । ' पूर्वकालः ' इत्यादिना तत्पुरुषः । सपदि कोपस्य पदेन व्याजेन प्रस्थितं निर्गच्छन्तं प्राणनाथं प्रियं योषितः संबन्ध्यमभिवाष्पनिपातः आभिमुख्येनाश्रुमोक्षः सुहृदिव रुणद्धि स्म रुरोध वाष्पपातस्य मन्युमोक्ष-  
लिङ्गताया प्रस्थानप्रतिबन्धकत्वात्सुहृदौपम्यम् । इयमधीरा खण्डिता  
' ज्ञातेऽन्यासङ्गिनि पतौ खण्डितेर्ष्याकषायिता । अधीराश्रु विमुञ्चन्ती  
विज्ञेया चात्र नायिका ॥ ' इति दशरूपके ॥ ४५ ॥

शङ्किताय कृतवाष्पानिपातामीर्ष्यया विमुखितां दयिताय ॥

मानिनीमभिमुखमाहिताचित्तां शंसति स्म घनरोमविभेदः ॥ ४६ ॥

शङ्कितायेति ॥ शङ्किताय दयितायाविश्वस्ताय नायकायेर्ष्यया विमुखितां  
विमुखीकृताम् । अत एव कृतवाष्पनिपातां मानिनीं घनरोमविभेदः सान्द्र-  
पुलकोदयोऽभिमुखमाहितं चित्तं यया ताम् । निष्क्रोषामित्यर्थः । शंसति  
स्म । व्यनक्ति स्मेत्यर्थः । अन्यथा सात्त्विकानुदयादिति भावः । अत्रापि  
पूर्वोक्तैव नायिका ॥ ४६ ॥

अथ संभोगगृङ्गारमाह । तत्रापि बाह्यरतमाह—

लोलदृष्टि वदनं दयितायाश्रुम्बति प्रियतमे रभसेन ॥

ब्रीडया सह विनीवि नितम्बादंशुकं शिथिलतामुपपेदे ॥ ४७ ॥

लोलेति ॥ प्रियतमे लोलदृष्टि चञ्चलेक्षणं दयिताया वदनं रभसेन  
बलात्कारेण चुम्बति सति विनीवि निर्गतबन्धनमंशुकं नितम्बाद्रीडया  
सह शिथिलतामुपपेदे । उभयमपि शिथिलमासीदित्यर्थः । अत्र ब्रीडांशुक-  
रूपसंबन्धि भेदभिन्नवृत्तिस्त्र्यंजनरूपशैथिल्यस्याभेदाध्यवसायनिबन्धनाति-  
शयोक्तिमूलः सहोक्तिविशेषोऽलंकारः । अतएव ब्रीडांशुकौपम्यं च  
कल्प्यम् । अत्र वात्स्यायनः—' बाह्यमाभ्यन्तरं चोति द्विविधं रतमु-  
च्यते । तत्राद्यं चुम्बनाश्लेषनखदन्तक्षतादिकम् ॥ द्वितीयं सुरतं साक्षान्नाना-  
करणकल्पितम् ॥ ' इति ॥ ४७ ॥

हीतया गलितनीवि निरस्यन्नन्तरीयमवलम्बितकाश्चि ॥

मण्डलीकृतपृथुस्तनभारं सस्वजे दयितया हृदयेशः ॥ ४८ ॥

हीतयेति ॥ गलितनीवि गलितबन्धनं तथाप्यवलम्बिता काश्ची येन तत् । काश्चीलग्नमित्यर्थः । तदन्तरीयमर्धोऽशुकम् । ‘ अन्तरीयोपसंव्यान-परिधानान्यर्धोऽशुके ’ इत्यमरः । निरस्यन्नाक्षिपन् । हृदयेशः प्रियो हीतया वस्त्रापगमाल्लजितया । हीधातोः कर्तरि क्तः । दयितया मण्डलीकृतो वर्तुलीकृतः पृथुस्तनभारो यस्मिन्कर्मणि तद्यथा तथा गाढमित्यर्थः । सस्वजे आश्लिष्टः । प्रियदृष्टेः प्रतिबन्धार्थमित्यर्थः ॥ ४८ ॥

आदृता नखपदैः परिरम्भाश्रुम्बितानि घनदन्तनिपातैः ॥

सौकुमार्यगुणसंभृतकीर्तिर्वास एव सुरतेष्वपि कामः ॥ ४९ ॥

आदृता इति ॥ परिरम्भा आलिङ्गनानि नखपदैर्हेतुभिरादृता अभिमताः । ‘ हेतौ ’ इति तृतीया । तथा चुम्बितानि चुम्बनानि घनदन्तनिपातैर्गाढ-दन्तक्षतैर्हेतुभिरादृतानीति लिङ्गविपरिणामः । सुरतसुखोद्दीपकत्वान्नखदन्त-क्षतपूर्वकेष्वालिङ्गनचुम्बनेष्वादरः संवृत्त इत्यर्थः । ननु सुकुमारे कामतन्त्रे कथं पीडाकरेष्वदर इति न वाच्यमित्याह—सौकुमार्येति । सौकुमार्यमेव गुणस्तेन संभृतकीर्तिर्लब्ध्यशः कामः सुरतेषु संभोगेष्वपि । न केवलं विप्रलम्भेष्विति भावः । वामः क्रूर एव । सुकुमारः काम इति वादमात्रम् । वस्तुतस्तु पीडयन्नेव सुखमावहतीति भावः । सामान्येन विशेषणसमर्थन-रूपोऽर्थान्तरन्यासः ॥ ४९ ॥

अथाभ्यन्तरं रतमाह—

पाणिपल्लवविधूननमन्तः सीत्कृतानि नयनार्धनिमेषाः ॥

योषितां रहसि गद्गदवाचामस्त्रतामुपययुर्मदनस्य ॥ ५० ॥

पाणीति ॥ रहस्येकान्त इति विश्रम्भातिशयोक्तिः । गद्गदवाचां स्खल-द्विरां योषितां संबन्धीनि पाणिपल्लवयोर्विधूननं कम्पनमन्तः सीत्कृतानि सीत्काराः । एतेन कुट्टमिताख्यो भाव उक्तः । ‘ अधरपीडनादौ सुखेऽपि दुःखवदुपचारः कुट्टमितम् ’ इति लक्षणात् । नयनानामर्धनिमेषा अर्धनिमी-लितानि । रहस्येकान्ते गद्गदवाचां योषितामिति विशेषणसामर्थ्याद्गद्गद-कण्ठत्वं चेत्येतानि मदनस्यास्त्रतामुपययुः । अस्त्रवत्पुंसामुद्दीपनान्यासास्त्रि-त्यर्थः । अत्र सीत्कारार्धनिमेषादिना सुखपारवश्यं व्यज्यते । तदुक्तं रति-

रहस्ये—'स्रस्तता वपुषि मीलनं दशोर्मुच्छेना च रतिलाभलक्षणम् । श्लेषयेत्  
स्वजघनं मुहुर्मुहुः सीत्करोति गतलज्जिताकुला ॥ ' इति ॥ ५० ॥

अथ मधुपानवर्णनमारभते--

पातुमाहितरतन्याभिलेषुस्तर्ष्यन्त्यपुनरुत्तरसानि ॥

सस्मितानि वदनानि वधूनां सोत्पलानि च मधूनि युवानः ॥ ५१ ॥

पातुमिति ॥ युवान आहितरतीनि वर्धितरागाप्यत एवापुनरुत्तरसानि  
पुनः पुनः पानेनाप्यपूर्वस्वादान्यत एव तर्षयन्ति तृष्णोत्पादकानि । अतृप्ति-  
कराणीत्यर्थः । सस्मितानि वधूनां वदनानि सोत्पलानि मधूनि च पातु-  
मभिलेषुर्च्छन्ति स्म । अत्र प्रस्तुतानामेव वदनानां मधूनां च पानक्रियौप-  
म्यस्य गम्यत्वात्केवलं प्राकरणिकविषयतया तुल्ययोगितालंकारः । ' प्रस्तु-  
तानां तथान्येषां केवलं तुल्यधर्मतः । औपम्यं गम्यते यत्र सा मता तुल्य-  
योगिता ॥ ' इति लक्षणात् ॥ ५१ ॥

कान्तसंगमपराजितमन्यौ वारुणीरसनशान्तविवादे ॥

मानिनीजन उपाहितसंधौ संदधे धनुषि नेषुमनङ्गः ॥ ५२ ॥

कान्तेति ॥ कान्तसंगमेन पराजितमन्यौ त्यक्तरौपे । तद्वधिकत्वात्त-  
स्येति भावः । किंच वारुणीरसनेन मध्वास्वादेन शान्तो विवादो वाक्कल-  
हादिर्यस्य तस्मिन् । अत उपाहितसंधौ प्रियैः सह कृतसंधाने मानिनीजने  
विषयेऽनङ्गो धनुषीषुं न संदधे संधानं नाकरोत् । सिद्धसाध्ये साधन-  
वैयर्थ्यादिति भावः ॥ ५२ ॥

कुप्यतांशु भवतानताचिन्ताः कोपितांश्च वरिस्यत यूनः ॥

इत्यनेक उपदेश इव स्म स्वाद्यते युवतिभिर्मधुवारः ॥ ५३ ॥

कुप्यतेति ॥ यूनः प्रियान्कुप्यत यूनां कोपं जनयत । नात्र ' ऋधदुह० '  
इत्यादिना यूनां संप्रदानत्वे चतुर्थी । तस्य ' यं प्रति कोपः ' इति नियमात् ।  
अत्र कोपस्तावत्कृत्रिम इत्याश्चानतचित्ता अनुकूलचित्ता भवत । किंच  
कोपितास्तान् वारवस्यत परिचरत । ' नमोवरिविश्वित्रडः क्यच् ' इति क्यच् ।  
वरिवसः परिचर्यामित्यर्थे तस्य नियमश्च । इत्येवमनेकोऽनेक-  
प्रकारो य उपदेशः प्रवर्तकवाक्यं स इव मधुवारा मधुपानावृत्तिः ।  
' मधुवारा मधुकमाः ' इत्यमरः । युवतिभिः स्वाद्यते स्म मधुवारस्य कोपादि-  
कार्यप्रवर्तकत्वसाम्यादुपदेश इत्युत्प्रेक्षा । अनियता खलु मत्तचेष्टा  
इति भावः ॥ ५३ ॥



भर्तृभिः प्रणयसंभ्रमदत्तां वारुणीमतिरसां रमयित्वा ॥

ह्रीविमोहविरहादुपलेभे पाटवं नु हृदयं नु वधूभिः ॥ ५४ ॥

भर्तृभिरिति ॥ भर्तृभिः प्रणयसंभ्रमाभ्यां प्रेमादराभ्यां दत्ताम् । 'संभ्रमः साध्वसेऽपि स्यात्संवेगादरयोरपि' इति विश्वः । अत एवातिरसामधि-  
कत्वाद् वारुणीं वरुणात्मजाम् । 'सुग हलिप्रिया हाला पश्चिद्वरुणा-  
त्मजा' इत्यमरः । रसयित्वात्वाद्य वधूभिर्ह्रीविमोहविरहान्मदेन लज्जाजाड्या-  
पगमाद्धेतोः पाटवं पटुत्वं नु हृदयं ज्ञानविशेषं नूपलेभे । अत एव हृदयस्य  
सत्कार्यज्ञानसामर्थ्याद् हृदयमेव प्रागसत्पश्चाल्लब्धामिति संदेहः । अन्यथा कथं  
प्रियं प्रति वक्रोक्त्याद्यथेषु प्रवृत्तिरिति भावः ॥ संदेहालंकारः ॥ ५४ ॥

स्वादितः स्वयमथौधितमानं लम्बितः प्रियतमैः सह पीतः ॥

आसवः प्रतिपदं प्रमदानां नैकरूपरसतामिव भेजे ॥ ५५ ॥

स्वादित इति ॥ स्वयं स्वादितः आदौ स्वयमेवादय पीतः । अथानन्तरं  
प्रियतमैरेधितमानं वर्धितबहुसमानं यथा तथा लम्बितो ग्राहितः । स्वहस्तेन  
पायित इत्यर्थः । ततः प्रियतमैः सह पीतः । युगपदेकपात्रेण पीत इत्यर्थः ।  
आसवः प्रमदानां प्रतिपदं प्रतिवारं नैकरूपरसतामनेकाविधस्वादुत्वम् ।  
नञर्थस्य नशब्दस्य सुप्सुपेति समासः । नञ्समासे नलोपः स्यात् । भेज इव  
प्रापेव । उपचारविशेषाद्भोज्येषु रसविशेषः स्यादिति भावः । आस्वादनादि-  
यदर्थानामनेकरसताप्राप्तिहेतुत्वात्काव्यलिङ्गं तावदेकं स्वादनादीनामनेक-  
धर्माणामेकस्मिन्नेव सर्वक्रमेण संबन्धात्पर्यायभेदश्च । तयोश्च संसृष्टयोरनेक-  
रसत्वे त्प्रेक्षाबीजत्वात्तया सहाङ्गाङ्गिभावेन संकरः ॥ ५५ ॥

भ्रूविलाससुभगाननुकर्तुं विभ्रमानिव वधूनयनानाम् ॥

आददे मृदुविलोलपलाशैरुत्पलैश्चषकवीचिषु कम्पः ॥ ५६ ॥

भ्रूविलासेति ॥ भ्रूविलासैः सुभगान्सुन्दरान्बधूनयनानां विभ्रमाननुकर्तुं  
नैरात्मानं समीकर्तुमिवेति फलोत्प्रेक्षार्थत्वात् । मृदुविलोलपलाशैरीषच्चञ्चल-  
दलैरुत्पलैश्चषकेषु या वीचयो मधूर्मयस्तासु यः कम्पः स आददे स्वीकृतः ।  
न तु स्वकम्पस्तस्य विलोलविशेषेणैवोक्तत्वात्तत्स्वीकारश्च तद्योग एव ।  
पूर्वं नेत्रमात्रसाम्यभाजामुत्पलानां कम्पमानवीचियोगात्सुभ्रूविलासनेत्रसाम्यं  
जातमित्यर्थः ॥ ५६ ॥

ओष्ठपल्लवाविदंशरुचीनां हृद्यतामुपययौ रमणानाम् ॥

फुललोचनविनीलसरोजैरङ्गनास्यचषकैर्मधुवारः ॥ ५७ ॥

ओष्ठेति ॥ ओष्ठ एव पल्लवस्तस्य विदंशे दंशने रुचिरमिलापो येषां तेषाम् ।  
 मुखसुरापानामिषेणाधरं पिपासतामित्यर्थः । रमणानां फुल्लानि लोचनान्येव  
 विनीलसरोजानि येषु तैः । अङ्गनास्यान्येव चषकानि पानपात्राणि ।  
 ' चषकोऽस्त्री पानपात्रम् ' इत्यमरः । तैर्मधुवारो मधुपानावृत्तिर्हृद्यतां  
 हृदयप्रियतामुपययौ । ' हृदयस्य प्रियः ' इति यत्प्रत्ययः । ' हृदयस्य  
 हल्लेखयदणलासेषु ' इति ह्रस्वावः । रमणविशेषणार्थहेतुककाव्यलिङ्गसंकीर्ण-  
 रूपकालंकारः ॥ ५७ ॥

प्राप्यते गुणवतापि गुणानां व्यक्तमाश्रयवशेन विशेषः ॥

तत्तथा हि दयिताननदत्तं व्यानशे मधु रसातिशयेन ॥ ५८ ॥

प्राप्यते इति ॥ गुणवताप्याश्रयवशेन गुणानां विशेषः प्रकर्षः प्राप्यते  
 व्यक्तम् । तत्तथा । यदुक्तं तत्तथैवेत्यर्थः । हि यस्मादयितानाम् आननेन  
 करणेन दत्तं मधुरसातिशयेन स्वादुप्रकर्षेण कर्त्रा व्यानशे व्याप्तम् । विशेषेण  
 सामान्यसमर्थनरूपोऽर्थान्तरन्यासः ॥ ५८ ॥

वीक्ष्य रत्नचषकेष्वतिरिक्तां कान्तदन्तपदमण्डनलक्ष्मीम् ॥

जज्ञिरे बहुमताः प्रमदानामोष्ठयावकनुदो मधुवाराः ॥ ५९ ॥

वीक्ष्येति ॥ रत्नचषकेषु स्फटिकादिमणिपात्रेष्वतिरिक्तां यावकापगमात्  
 पूर्वाभ्याघ्रिकां कान्तस्य यदन्तपदमण्डनं तस्य लक्ष्मीं शोभाम् । प्रतिविम्ब-  
 तामिति शेषः । वीक्ष्यौष्ठयावकनुदोऽधरलाक्षारागहारणो मधुवारा मधु-  
 पानाभ्यासाः प्रमदानां बहुमता अभिमताः । वर्तमाने क्तः । तद्योगात्पृथी ।  
 जज्ञिरे जाताः । तेषां प्रियानुरागचिह्नप्रकाशकत्वादिति भावः ॥ ५९ ॥

मैधुपानाद्विलोचनेषु रागोत्पात्तिरधरेभ्यश्च लाक्षारागानि वृत्तिर्मध्वाननयो-  
 र्श्चान्योन्यगन्धसंक्रान्तिरिति स्थिते सत्युत्प्रेक्षते—

लोचनाधरकृताहतरागा वासिताननविशेषितगन्धा ॥

वारुणी परगुणात्मगुणानां व्यत्ययं विनिमयं नु वितेने ॥ ६० ॥

लोचनेति ॥ लोचने चाधरश्च लोचनाधरम् । ' समुद्राभ्राद्वः ' इति  
 व्यभिचारज्ञापकान्नात्राधरशब्दस्य पूर्वनिपातः । कृतश्चासावाहतश्चेति विशे-  
 षणसमासः । लोचनाधरस्य कृताहतो रागो यया सा तथोक्ता । लोचनयोः  
 कृतरागाधरादासमन्ताद्भूतरागा चेत्यर्थः । षष्ठ्याश्चार्थसंबन्धात्सामान्यस्य  
 योग्यविशेषे पर्यवसाननियमेनाधिकरणापादानार्थयोराक्षेपात् तथा चाधर-

लोचनगुणयो रागतद्विरहयोः स्थानपरिवृत्तिं कृतवतीत्यर्थः । तथा वासितेन स्वगन्धसंक्रान्तिसुरभितेनाननेन विशेषितोऽतिशयितो गन्धो यस्याः सा । यद्वा वासितानना चासावर्थादानेनैव विशेषितगन्धा चेति कृतबहुव्रीहविशेषणसमासः । उभयथाप्याननसंक्रान्तस्वगन्धा स्वसक्रान्ताननगन्धा चेत्यर्थः । एवंभूता वारुणी मदिरा परगुणात्मगुणानां परयोर्लोचनाधरयोगुणौ च परत्याननस्य गुण आत्मनो वारुण्या गुणश्च परगुणात्मगुणास्तेषां परगुणात्मगुणानां व्यत्ययं नु विनिमयं नु वितेने विस्तारयामास । चित्तेन प्रामादिकी वस्तुपरिवृत्तिर्व्यत्ययः । बुद्धिपूर्वा तु विनिमयः अत्र तन्त्रोच्चरितस्य परगुणशब्दस्यावृत्त्यापरगुणौ च परगुणात्मगुणौ चेति विग्रहः कथंचिदगत्या सौढव्यः उपमानपूर्वपदबहुव्रीहिवत् । तथा चायमर्थः । परगुणयोरधरलोचनगुणयो रागतद्विरहयोर्व्यत्यय नु विनिमयं नु वितेने । तथा परगुणात्मगुणयोराननगन्धात्मगन्धयोश्च व्यत्ययं नु विनिमयं नु वितेने । अन्यथा कथमन्यास्मिन्नन्यधर्मोपलम्भः संभवतीति भावः । अत्र लोचनाधररागयोस्तदभावयोर्वा भेदेऽप्यभेदाध्यवसायादेकत्वत्राचोयुक्तिः । तस्मात्तन्मूलातिशयोनुप्राणिता चेयं व्यत्ययविनिमययोरन्यतरकरणोत्प्रेक्षेति संक्षेपः । सा च प्रतीयमाना व्यञ्जकाप्रयोगात् । नृशब्दस्तु संशये ॥ ६० ॥

तुल्यरूपमसितोत्पलमक्ष्णोः कर्णगं निरुपकारि विदित्वा ॥

योषितः सुहृदिव प्रविभेजे लम्बितेक्षणरुचिर्मदरागः ॥ ६१ ॥

तुल्येति ॥ अक्ष्णोस्तुल्यरूपमक्षितुल्याकृति योषितः कर्णगं कर्णावतंसीकृतमसितोत्पलं निरुपकार्यनुपकारकं विदित्वा ज्ञात्वा । तत्कार्यशोभायाः कर्णान्तविश्रान्तेनाक्षेणैव कृतत्वादिति भावः । मदरागः सुहृदिवोत्पलस्य बन्धुरिव । अनिष्टवारकत्वादिति भावः । लम्बितेक्षणरुचिराहितनयनकान्तिः सन् । प्रविभेजे वर्णान्तरापादनेन प्रविभक्तवान् । अवैलक्षण्याकरदृशोव्यावर्तयाभास । ततो विच्छिन्नकिरत्वादिति भावः ॥ ६१ ॥

क्षीणयावकरसोऽप्यतिपानैः कान्तदन्तपदसंभृतशोभः ॥

आययावतितरामिव बध्वाः सान्द्रतामधरपल्लवरागः ॥ ६२ ॥

क्षीणेति ॥ अतिपानैः क्षीणयावकरसः क्षीणलाक्षारगोऽपि कान्तस्य दायितस्त्वं दन्तपदेन दन्तक्षतेन संभृता शोभा यस्य सः । बध्वा अधरपल्लवरागोऽतितरामतिमात्रम् । अतिशब्दात्तरप्प्रत्यये 'किमेतिङ्ङव्ययः' इत्यादिनाम्प्रत्ययः । 'तद्वित्थ्रौसर्वविभक्तिः' इत्यव्ययसंज्ञा । सान्द्रतां घनत्व



माययावित्र । प्रियोपभोगचिह्नमण्डितानां कामिन्यवयवानां किमन्यैर्मण्डनैरिति भावः । तत्र क्षणस्यापि सान्द्रतेति विरोधात्कान्तदन्तेत्यादिविशेषणगत्या सान्द्रत्वे हेतूक्त्या काव्यालिङ्गं तत्संकीर्णा चोत्प्रेक्षा ॥ ६२ ॥

रागकान्तनयनेषु नितान्तं विदुमारुणकपोलतलेषु ॥

सर्वगापि दृष्टो वनितानां दर्पणेष्विव मुखेषु मदश्रोः ॥ ६३ ॥

रागेति ॥ वनितानां सर्वगापि सर्वाङ्गगतापि । 'अन्तात्यन्त०' इत्यादिना डः । मदश्री रागेण कान्तानि नयनानि येषु तेषु विदुमवदरूणानि कपोलतलानि येषु तेषु मुखेषु दर्पणेष्विव नितान्तं दृष्टो । तेषां नयनादिनैर्मल्येन रागाभिव्यक्तिसंभवादिति भावः । अत्र मदश्रीः सर्वगतापि मुखेष्वेव दृष्टा इति विरोधः । तस्य मुखविशेषणैः समाधानात्काव्यालिङ्गानुप्राणितो विरोधवदाभासोऽलंकारः । स चोपमया संसृज्यते ॥ ६३ ॥

बद्धकोपविकृतीरपि रामाश्चारुताभिमततामुपनिन्ये ॥

वश्यतां मधुमदो दयितानामात्मवर्गहितमिच्छति सर्वः ॥ ६४ ॥

बद्धेति ॥ बद्धा कोपेन विकृतिर्षामिस्तास्तथाभूता अपि रामाः कर्मचारुता तासां सौन्दर्यं कर्त्रा अभिमततां प्रियवाल्गव्यमुपनिन्ये । सौन्दर्यं हि विकृतिमपि रोचयत इति भावः । मधुमदो दयितानां वश्यतां विधेयत्वमुपनिन्ये । तथाहि सर्व आत्मवर्गहितमिच्छति । अतश्चारुता स्त्रीत्वास्त्रीणामुपचकार । मधुमदस्तु पुंस्त्वात्पुंसामिति युक्तमित्यर्थः । अत्र विकृता अप्यभिमताः कुपिता अपि वश्या इति विरोधस्य चारुतामदाभ्यां समाधानादुभयथापि विरोधाभासो भवन्नर्थान्तरन्यासेन संसृज्यते ॥ ६४ ॥

वाससां शिथिलतामुपनाभि ह्रीनिरासमपदे कुपितानि ॥

योषितां विदधती गुणपक्षे निर्ममार्जं मदिरा वचनीयम् ॥ ६५ ॥

वाससामिति उपनाभि नाभिसमीपे वाससां शिथिलतां ह्रीनिरासं लज्जात्यागमपदे कुपितान्यस्थानक्रोपांश्च गुणपक्षे गुणकोटौ विदधती निवेशयन्ती दोषानप्येतान्गुणान्कुर्वतीर्थः । मदिरापि योषितां वचनीयम् 'न नाभिं दर्शयेत्' इति शास्त्रनिषिद्धाचरणनिन्दां निर्ममार्जं । तथा दोषाणामपि वस्त्रशैथिल्यादीनां तदानीं गुणत्वान्न कश्चिद्वचनीयावकाश इत्यर्थः ॥ ६५ ॥

धूर्तपूषसखि निक्षिपतीनामात्मनो मधुमदोद्यमितानाम् ॥

ब्रीडया विफलया वनितानां न स्थितं न विगतं हृदयेषु ॥ ६६ ॥

भर्तृष्विति ॥ उपसखि सखीसमीपे । समीपार्थेऽव्ययीभावः । आत्मनः स्वदेहान् । ‘आत्मा जीवे धृतौ देहे स्वभावे परमात्मनि’ इति वैजयन्ती । भर्तृषु निक्षिपतीनां निपातयन्तीनाम् । भर्तृणामुपरि पतन्तीनामित्यर्थः । ‘आच्छीनद्योर्नुम्’ इति विकल्पानुमभावः । कुतः । मधुमदेनोद्यमितानां प्रेरितानाम् । न तु स्वेच्छयेति भावः । वनितानामनुरक्तस्त्रीणाम् । ‘वनिता जनितात्यर्थानुरागायां च योषिति’ इति विश्वः । हृदयेषु विफल्या । अनुचिताचरणादिति भावः । व्रीडया न स्थितं न विगतम् । वैफल्यात्तस्य मदोपाधिकत्वाच्चेति भावः । अत एव नोभयनिषेधविरोधः ॥ ६६ ॥

रुन्धती नयनवाक्यविकासं सादितोभयकरा परिरम्भे ॥

व्रीडितस्य ललितं युवतीनां क्षीवता बहुगुणैरनुजहे ॥ ६७ ॥

रुन्धतीति ॥ नयनानां वाक्यानां च विकासं प्रागल्भ्यं रुन्धती प्रति- चक्षती । तथा परिरम्भ आलिङ्गने सादितौ स्तम्भिताबुभौ करौ यया सा युवतीनां संबन्धिनी क्षीवता मत्तता । कर्तरि क्तः । अनुपसर्गात् ‘फुल्ल- क्षीवकृशोल्लाघाः’ इति निपातनात्साधुः । क्षीवा मत्ता तस्या भावः क्षीवता । ‘त्वत्तलोर्गुणवचनस्य पुंवद्भावो वक्तव्यः’ । बहुगुणैर्दृष्टिसंक्रोचादिभिर्व्रीडितस्य व्रीडायाः । भावे क्तः । ललितं विलासमनुजहेऽनुचक्रे । कर्तरि लिट् । व्रीडाकार्यकरत्वाव्रीडानुकरणमित्युपमालंकारः ॥ ६७ ॥

योषिदुद्धतमनोभवरागा मानवत्यपि ययौ दयिताङ्गम् ॥

कारयत्यनिभृता गुणदोषे वारुणी खलु रहस्यविभेदम् ॥ ६८ ॥

योषिदिति ॥ उद्धत उत्कटो मनोभवेन यो रागः प्रीतिः स यस्याः सा योषिन्मानवत्यपि दयितस्याङ्गः ययौ । यतो मानाद्रागो बलीयानिति भावः । लाघवदोषं परिहरति—कारयतीति । अनिभृता चपला । न कार्यकारिणी- त्यर्थः । वारुणी । मदिरा गुणेषु दोषेषु च विषये । सर्वोऽपि द्वन्द्वो विभाष- यैकवद्भवति । रहस्यविभेदं रहस्यभङ्गं कारयति खलु । बलान्निगूहितावपि गुणदोषौ प्रकाशयतीत्यर्थः । यतोऽतिगूढरागप्रकटनं प्रकटमानत्यागश्च प्रमत्तायां न लाघवमावहति । अबुद्धिपूर्वकत्वादिति भावः ॥ ६८ ॥

आहिते नु मधुना मधुरत्वे चेष्टितस्य गमिते नु विकासम् ॥

आबभौ नव इवोद्धतरागः कामिनीष्ववसरः कुसुमेषोः ॥ ६९ ॥

आहित इति ॥ मधुना मद्येन चेष्टितस्य रतिव्यापारस्य मधुरत्वे माधुर्यं आहिते नु संपादिते नु प्रागसत्येव मनोहरत्वे संप्रत्युत्पादिते वा । विकासं

गमिते नु प्राक्सत्येव माधुर्ये प्रकर्षं प्रापिते वा । उद्धतराग उद्धितरागः ।  
अत एव कुसुमेषोः कामिनीष्ववसरः प्रवेशो नव इवावभौ । नित्यसंनि-  
हितोऽपि मदनः कामिनीषु मदकृततात्कालिकचेष्टामाधुर्याद्वागोद्रेके सत्य-  
पूर्वबद्धीतोऽभूदित्यर्थः । संशयानुप्राणितेयमुत्प्रेक्षा ॥ ६९ ॥

मा गमन्मदविमूढधियो नः प्रोज्झ्य रन्तुमिति शङ्कितनाथाः ॥

योषितो न मदिरां भृशमीषुः प्रेम पश्यति भयान्यपदेऽपि ॥ ७० ॥

मा गमन्निति ॥ शङ्कितनाथा अविश्वस्तपुरुषा योषितो मदेन विमूढ-  
धियः स्तब्धबुद्धयो नोऽस्मान्प्रोज्झ्य विसृज्य । प्रपूर्वादुज्झतेः ' समासेऽ-  
नपूर्वे क्त्वो ल्यप् ' । रन्तुं मा गमन्न गच्छन्त्विति मनीषयेति शेषः ।  
गमेर्माङि लुङ् । ' न माङ्योगे ' इत्यङागमप्रतिषेधः । मदिरां भृशमति-  
मात्रं नेषुर्नेच्छन्ति स्म । किंतु भर्तृवियोगभयादीषदेव पपुरित्यर्थः । तथाहि ।  
प्रेम स्नेहोऽपदेऽस्थानेऽपि भयान्यनिष्ठानि पश्यत्युत्प्रेक्षते । शङ्कत इति  
यावत् । शङ्काहेतौ प्रेम्णि कर्तृत्वोपचारः ॥ ७० ॥

चित्तनिर्वृतिविधायि विविक्तं मन्मथो मधुमदः शशिभासः ॥

संगमश्च दयितैः स्म नयन्ति प्रेम कामपि भुवं प्रमदानाम् ॥ ७१ ॥

चित्तेति ॥ चित्तस्य निर्वृतिविधायि सुखकरं विविक्तं रहः । ' विविक्तं  
रहसि स्मृतम् ' इति विश्वः । मन्मथो मधुमदो मद्यमदः शशिभासश्चन्द्रिका  
दयितैः सह संगमश्च । ' वृद्धो यूना० ' इति निर्देशात्सहशब्दाप्रयोगेऽपि  
सहार्थे तृतीया । एतानि प्रमदानां स्त्रीणां प्रेम वियोगासहत्वावस्थासंभोगं  
कामपि भुवं कांचिदशां नयन्ति स्म । रत्यवस्थामप्यतिक्रम्य गृङ्गारावस्थां  
क्रीडामर्यां निन्युरित्यर्थः । ' प्रेमाभिलाषो रागश्च स्नेहः प्रेमरतिस्तथा ।  
गृङ्गारश्चेति संभोगः सप्तावस्थः प्रकीर्तितः ॥ ' इत्युक्तं रसरत्नाकरे ।  
' प्रेमा दिदृक्षा रम्येषु तच्चिन्ताप्यभिलाषकः । रागस्तत्सङ्गबुद्धिः स्यात्स्नेह-  
स्तत्प्रवणक्रिया ॥ तद्वियोगासहं प्रेम रतिस्तत्सहवर्तनम् । गृङ्गारस्तत्समं  
क्रीडा संभोगः सप्तधा क्रमः ॥ ' इति ॥ ७१ ॥

क्रीडावस्थामाह—

धाष्ट्यैलङ्कितयथोचितभूमौ निर्दयं विलुलितालकमालये ॥

मानिनीरतिविधौ कुसुमेषुर्मत्तमत्त इव विश्रममाप ॥ ७२ ॥

धाष्ट्येति ॥ धाष्ट्येन प्रागल्भ्येन लङ्घितातिक्रान्ता यथोचिता योग्या  
भार्मिर्यादा यस्मिंस्तथोक्तेः । चुम्बनताडनमणितसीत्कारपुरुषायितादौ स्वय-



मुच्छल्लवृत्तिरिति भावः । निर्दयं यथा तथा विलुलितान्याकर्षणाकुलिता-  
न्यलका माल्यानि च यस्मिंस्तस्मिन्मानिनीरतिविधौ सुरतेः कुसुमेषुः कामो-  
मत्तमत्तो मत्तप्रकार इव विभ्रमं विजृम्भणमाप प्राप । मत्तः किं न करो-  
तीति भावः । कारयितरि कर्तृत्वोपचारादुत्प्रेक्षा ॥ ७२ ॥

शीधुपानविधुरेषु वधूनां निघ्नतामुपगतेषु वपुष्वु ॥

ईहितं रतिरसाहितभावं वीतलक्ष्यमपि कामिषु रेजे ॥ ७३ ॥

शीध्विति ॥ शीधुपानेन मध्यपानेन विधुरेषु विह्वलेषु । ‘मेरेयमांसवः  
शीधुः’ इत्यमरः । अत एव वपुःष्वङ्गेषु निघ्नतां प्रियपराधीनतामुपगतेषु  
सत्सु । ‘अधीनो निघ्न आयत्तः’ इत्यमरः । वधूनां संबन्धिनि रतिरसे  
सुरतरसाश्वादे आहितभावं दत्तचित्तं कामिषु विषय ईहितं चुम्बनताडनादि-  
चेष्टितं वीतलक्ष्यं निर्विषयम् । अस्थानकृतमपीत्यर्थः । रेजे । रागिणः  
स्खलितमपि शोभत इति भावः ॥ ७३ ॥

अन्योन्यरक्तमनसामथ विभ्रतीनां चेतोभुवो हरिसखाप्स-  
रसां निदेशम् ॥ वैबोधिकध्वनिविभावितपश्चिमार्धा सा  
संहृतेव परिवृत्तिमियाय रात्रिः ॥ ७४ ॥

अन्योन्येति ॥ अथ हरिसखा इन्द्रसचिवा गन्धर्वास्तेषामप्सरसां चा-  
न्योन्यरक्तमनसां परस्परातुरक्तचित्तानां चेतोभुवः कामस्य निदेशमाज्ञां विभ्र-  
तीनां स्मरविधेयानाम् । तासु रममाणास्वेवेत्यर्थः । ‘षष्ठौ चानादरे’ इति  
षष्ठि । विबोधः प्रबोधनं शीलमेषां ते वैबोधिका वैतालिकाः । ‘शीलम्’  
इति ठक् । तेषां ध्वनिभिर्मङ्गलरवैर्विभावितोऽभ्यूहितो ज्ञातः पश्चिमार्धश्चरम-  
भागो यस्याः सा तयोक्ता सा रात्रिः संहृता संक्षिप्तेत्युत्प्रेक्षा । सुखिनां  
भूयानपि काळो लघीयानिव भवतीति भावः । परिवृत्तिं विवृत्तिमियाय ।  
प्रभातकल्पभादित्यर्थः ॥ ७४ ॥

निद्राविनोदितनितान्तरतिक्लमानामायामिमङ्गलनिनादविबोधि-  
तानाम् ॥ रामासु भाविविरहाकुलितासु यूनां तत्पूर्वता  
मिवसमादिधरे रतानि ॥ ७५ ॥

निद्रेति ॥ निद्रया विनोदितोऽपनीतो नितान्तमत्यर्थं यो रत्याः क्लमः  
रू येषां तेषामायामिभिरायामवद्विदीर्घैर्मङ्गलनिनादैर्वैबोधिकध्वनिभिर्विबो-  
धितानां यूनां रामासु । ‘सुन्दरी रमणी रामा’ इत्यमरः । भाविविरहेणा-

कुलितासु सतीषु रतानि । तान्येव पूर्वाणि प्रथमानि तत्पूर्वाणि तेषां भाव-  
स्तत्पूर्वता ताम् । भावे तत्प्रत्ययः । समादधिरे प्रापुरिवेत्युत्प्रेक्षा । आद्य-  
सुरतवदादरात्प्रवर्तन्त इत्यर्थः । यदुत्तरकालं दुर्लभं तदतितृष्णयानुभू-  
यत इत्यर्थः ॥ ७५ ॥

कान्ताजनं सुरतखेदनिमीलिताक्षं संवाहितुं समुपयानिव मन्द-  
मन्दम् ॥ हर्म्येषु माल्यमदिरापरिभोगगन्धानाविश्वकार रजनी-  
परिवृत्तिवायुः ॥ ७६ ॥

कान्तेति । सुरतखेदेन निमीलितान्यक्षाणि येन तं कान्ताजनं स्त्रीसमूहं  
संवाहितुं सेवितुमिव । खेदापनोदार्थमङ्गमर्दनं कर्तुमिवेत्यर्थः । ‘ संवाहनं  
वाहनेऽपि नरादेरङ्गमर्दने ’ इति विश्वः । ‘ वाह प्रयत्ने ’ इति धातो-  
रण्यन्तात्तुमुन् । अन्यथा णिञ्ग्रहणे संवाहायितुमिति स्यात् । मन्दमन्दं  
मन्दप्रकारम् । ‘ प्रकारे गुणवचनस्य ’ इति द्विर्भावे कर्मधारयवद्भावात्सुपो  
लुक् । समुपयान्संवाहं रजनीपरिवृत्तिवायुर्निशावसानमस्तु । हर्म्येषु माल्यानि  
च मदिरा च परिभोगो विमर्दश्च तेषां गन्धानाविश्वकार । बाहिः प्रसारया-  
मासेत्यर्थः । अत्र संवाहितुमिवेत्युत्प्रेक्षा । मान्द्यगुणमूलत्वाद्गुणानिमित्त-  
क्रियाफलोत्प्रेक्षा ॥ ७६ ॥

आमोदवासितचलाधरपल्लवेषु निद्राकषायिताविपाटललोचनेषु ॥  
व्यामृष्टपत्रतिलकेषु विलासिनीनां शोभां बबन्ध वदनेषु मदा-  
वशेषः ॥ ७७ ॥

आमोदेति ॥ आमोदेन मद्यगन्धेन वासिताः सुरमिताश्चला दष्टमुक्त-  
त्वात्स्फुरन्तश्चाधरपल्लवा येषु तेषु । निद्रया कषायितान्यपटुकृतानि विपाटलानि  
लोचनानि येषु तेषु । ‘ कषायस्तुवरे न स्त्री निर्यासे रञ्जकादिके । सुरभा-  
वपटौ रक्ते सुन्दरे लवणेऽपि च ॥ ’ इति केशवः । व्यामृष्टानि प्रमृष्टानि  
पत्राणि तिलकाश्च येषां तेषु विलासिनीनां वदनेषु मदावशेषः । शोभां  
बबन्ध । मण्डनान्तरापाये मदशेष एव मण्डनं बभूवेत्यर्थः । स्त्रीणां मद एव  
विभूषणमिति भावः ॥ ७७ ॥

गतवति नखलेखालक्ष्यतामङ्गरागे समददयितपीताताम्रविम्बा-  
धराणाम् ॥ विरहविधुरमिष्टा सत्सखीवाङ्गनानां हृदयमवल-  
लम्बे रात्रिसंभोगलक्ष्मीः ॥ ७८ ॥

इति भारविकृतौ महाकाव्ये किरातार्जुनीये नवमः सर्गः ॥ ९ ॥

गतवतीति ॥ अङ्गरागेऽङ्गविलेपने नखलेखासु नखपदेषु लक्ष्यतां दृश्यतां  
गतवाति साति । विमर्दात्तन्मात्रावशेषे सतीत्यर्थः । किंच विम्बतुल्या अधरा  
विम्बाधराः । ' शाकपार्थिवादित्वान्मध्यमपदलोपीसमानाधिकरणसमासः '  
इति वामनः । समदैर्घ्यितैः पीताः पीडिताः अत एवातिपीडनादाताः  
आसमन्ताद्रक्ता विम्बाधरा यासां तासामङ्गनानां संबन्धि विरहेणाह्निकेन  
वियोगेन विधुरं विह्वलं हृदयम् । रात्रिसंभोगलक्ष्मीः । नखपदादिशोभेत्यर्थः ।  
इष्टात्ता सत्सखीव निपुणसहचरीवावललम्बे धारयामास । प्रियसंभोग-  
चिह्नशोभा स्पष्टा बभूवेत्यर्थः । प्रियोपभोगचिह्नशोभावलोकन-  
लालसाः कथं विरहमसहन्तेत्यर्थः । श्रुतिपूर्णापमालंकारः । मालिनवृत्तम् ।  
लक्षणं तूक्तम् ॥ ७८ ॥

इति श्रीमहामहोपाध्यायकोलाचलमल्लिनाथसूरीविरचितायां विरातार्जु-  
नीयकाव्यव्याख्यायां घण्टापथसमाख्यायां नवमः सर्गः समाप्तः ॥ १॥

## दशमः सर्गः ।



अथागन्तुकसहजशोभासंपन्नतया समग्रसाधनाः स्त्रियो मुनिमनःप्रलोभ-  
नार्थं प्रार्थयन्नेत्याह—

अथ परिमलजामवाप्य लक्ष्मीमवयवशीपितमण्डनश्रियस्ताः ॥

वसतिमभिर्विहात्र रम्यहावाः सुरपतिसूनुविलोभनाय जग्मुः ॥ १ ॥

अथेति ॥ अथ प्रभाते परिमलजां संभोगसंभूतां लक्ष्मीं शोभामवाप्य ।  
' संभोगः स्यात्परिमले ' इति वैजयन्ती । संभोगात्स्त्रियः शोभन्त इति  
भावः । एतेनागन्तुकशोभासंपत्तिरुक्ता । अत एव सुरतादिवर्णनस्य प्रस्तु-  
तोपयोगित्वं चोक्तम् । अथ सहजशोभासंपत्तिमाह—अवयवेति । अवयवैः  
स्तनादिभिर्दीपिता मण्डिता च मण्डनश्रीः प्रसाधनशोभा याभिस्ताः । रम्य-  
हावा मनोहराविलासास्ताः स्त्रियः । ' हावो विलासश्चेष्टायाम् ' इति विश्वः ।  
वसतिं शिविरमभिविहाय सर्वतस्त्यक्त्वा सुरपतिसूनोरर्जुनस्य विलोभनाय  
जग्मुः । अत्रावयवदीपकतया प्रसिद्धस्य मण्डनस्य तद्दीप्यत्वासंबन्धेऽपि  
संबन्धाभिधानादवयवसौन्दर्यातिशयद्योतनार्थत्वादतिशयोक्तिरलंकारः । अस्मि  
न्सर्गे पुष्पिताग्रावृत्तम्—' अयुजि नयुगरेफतो यकारो युजि च नजौ  
जरगाश्च पुष्पिताग्रा ' इति लक्षणात् ॥ १ ॥



हुतपदमाभियातुमिच्छतीनां गगनपरिक्रमलाघवेन तासाम् ॥

अवनिषु चरणैः पृथुस्तनीनामलघुनितम्बतया चिरं निषेदे ॥ २ ॥

हुतेति ॥ गगनपरिक्रमलाघवेन गगनगमनवेगेन हुतपदं यथा तथाभि-  
यातुं गन्तुमिच्छतीनाम् । किंच पृथुस्तनीनां तासामप्सरसाम् । किंच ।  
अलघुनितम्बतया न लघवो नितम्बा यासां तासां भावस्तत्ता तथा स्थूलनि-  
तम्बतया चरणैरवनिषु चिरं निषेदे स्थितम् । अभ्यासपाटवेन मनसा त्वर-  
माणानामपि तासां स्तनजघनभाराच्चरणा नोत्तस्थुरित्यर्थः ॥ २ ॥

निहितसरसयावकबभासे चरणतलैः कृतपद्धतिर्वधूनाम् ॥

अविरलविततेव शक्रगोपैरुणितनीलतृणोलपा धरित्री ॥ ३ ॥

निहितेति ॥ निहिता आरोपिताः सरसयावकाः सान्द्रलाक्षारागा येषु  
तैर्वधूनां चरणतलैश्चरणन्यासैः कृतपद्धतिः कृतमार्गरेखा । अत एवारुणिता  
अरुणीकृता नीलास्तृणोलपास्तृणानि दूर्वादीन्युलपा बल्वजाख्यास्तृणविशेषाश्च  
यस्याः सा । 'उलपा बल्वजाः प्रोक्ताः' इति हलायुधः । 'उलपा  
सशिरतृणानि' इति क्षीरस्वामी । ब्राह्मणपरिव्राजकबदुलपानां पृथङ्  
निर्देशः । धरित्री शक्रगोपोन्द्रगोपाख्यैः काटकैः । 'इन्द्रगोपस्त्वग्निरजः'  
इति हैमः । अविरलं निरन्तरं यथा तथा वितता व्याप्तिर्वेत्युत्प्रेक्षा ।  
बभासे ॥ ३ ॥

ध्वनिरगविवरेषु नूपुराणां पृथुरशनागुणशिञ्जितानुयातः ॥

प्रतिरवविततो वनानि चक्रे मुखरसमुत्सुकहंससारसानि ॥ ४ ॥

ध्वनिरिति ॥ अगविवरेषु नगरन्ध्रेषु । गुहास्वित्यर्थः । प्रतिरवैः प्रति-  
ध्वनिभिर्विततः संमूर्च्छितः पृथुभी रशनागुणानां शिञ्जितैः स्वनितैर्नुयातोऽ-  
नुगतः । मिलित इति यावत् । 'स्वनिते वल्लर्पणानां भूषणानां तु शिञ्जि-  
तम्' इत्यमरः । नूपुराणां ध्वनिभिर्ध्वनिर्वनानि मुखराः शब्दायमानाः  
समुत्सुका उत्काण्ठता हंसाः सारसाश्च येषां तानि चक्रे । अत्र हंसादिषु  
मुखरसमुत्सुकीकरणरूपेण वस्तुना तेषां नपुरादिध्वनौ सादृश्याद्धंससारसान्तर-  
कूजितभ्रान्तिप्रतीतेर्भ्रान्तिमदलंकारो व्यज्यते ॥ ४ ॥

अवचयपरिभोगवन्ति हिंस्रैः सहचरितान्यमृगाणि काननानि ॥

अभिदधुराभितो मुनिं वधूभ्यः समुदितसाध्वसविक्रवं च चेतः ॥ ५ ॥

अवचयेति ॥ अवचयः पुष्पफलादिच्छेदनम् । पारभोगं उपभोगः ।  
तद्वन्ति हिंस्रा धातुका व्याघ्रादयः । 'शरारुर्धातुको हिंस्रः' इत्यमरः ।

लैः सहचरिताः सहचरन्तः । कर्तरि क्तः । ' मातिबुद्धि० ' इत्यादि-  
 स्तुत्रेण चकारात्सुशयितादिवद्वर्तमानार्थता । अन्ये हिंसेतरे मृगा हरिणा-  
 दयो येषु तानि सहचारतान्यमृगाणि काननानि । तथा समुदितेन साध्व-  
 लेन विकृवं विवशं चेतश्च वधूभ्यः । ' क्रियाग्रहणमपि कर्तव्यम् ' इति-  
 ह्यप्रदानत्वाच्चतुर्थी । अभितो मुनिमभिदधुः । आसन्नं सूचयामासुरित्यर्थः ।  
 अवचयादिलिङ्गचतुष्टयेनासन्नो मुनिरित्यन्वमीयतेत्यर्थः ॥ ५ ॥

नृपतिमुनिपरिग्रहेण सा भूः सुरसाचिवाप्सरसां जहार तेजः ॥

उपहितपरमप्रभावधाम्नां न हि जयिनां तपसामलङ्घ्यमास्ति ॥ ६ ॥

नृपतिमुनिपरिग्रहेणेति ॥ सा भूर्नृपतिरेव मुनिस्तस्य परिग्रहेणाधिष्ठानेन  
 हेतुना सुरसाचिवानां गन्धर्वाणामप्सरसां च तेजो जहार । तदाश्रमप्रवेशा-  
 देव निस्तेजस्का अभूवन्नित्यर्थः । ननु कथं मानुषेण तेजसामानुषं तेजो  
 निरस्तमित्याशङ्क्याह--हि यस्मादुपहित आहिते परमे प्रभावधाम्नी साम-  
 र्थ्यतेजसी येषां तेषां जयिनां जयनशीलानाम् । ' महताम् ' इति पाठे मह-  
 तामुत्कटानाम् । तपसामलङ्घ्यं नास्ति । किमप्यसाध्यं नास्तीति भावः ॥ ६ ॥

सचकितमिव विस्मयाकुलाभिः शुचिसिकतास्वतिमानुषाणि  
 तामिः ॥ क्षितिषु दृष्टशिरे पदानि जिष्णोरुपहितकेतुरथाङ्ग-  
 लाञ्छनानि ॥ ७ ॥

सचकितमिति ॥ विस्मयाकुलामिस्ताभिः स्त्रीभिः कर्त्रीभिः शुचयः  
 सिकता यासु तासु । पादरेखाभिव्यक्तियोग्यास्वित्यर्थः । क्षितिषूपहितानि  
 विन्ध्यस्तानि केतुरथाङ्गलाञ्छनानि रेखास्वरूपध्वजचक्राण्येव चिह्नानि येषु  
 तान्यत एवातिमानुषाणि जिष्णोरर्जुनस्य पदानि सचकितमिव समयमिव  
 यया तथा दृष्टशिरे दृष्टानि । अद्भुतवस्तुदर्शनाद्भयविस्मयो भवत  
 इति भावः ॥ ७ ॥

अतिशयितवनान्तरद्युतीनां फलकुसुमादचयेऽपि तद्विधानाम् ॥

ऋतुरिव तरुवीरुधां समृद्ध्या युवातिजनैर्जगृहे मुनिप्रभावः ॥ ८ ॥

अतिशयितेति ॥ अतिशयितातिक्रान्ता वनान्तराणां द्युतिर्यामिस्तासाम् ।  
 कुतः । फलानां कुसुमानां चावचयेऽपि लवनेऽपि सैव विधा प्रकारो यासां  
 तद्विधानाम् । तथैव समग्राणामित्यर्थः । तरुणां वीरुधां च समृद्ध्या ।  
 लिङ्गेन युवातिजनैर्मुनिप्रभावो ऋतुरिव जगृहे निश्चितः । कारणतयेति शेषः ।  
 उपमालंकारः ॥ ८ ॥

मृदितकिसलयः सुराङ्गनानां ससलिलवल्कलभारभुग्नशाखः ॥

बहुमतिमधिकां ययावशोकः परिजनतापि गुणाय सद्गुणानाम् ॥९॥

मृदितेति ॥ ससलिलमार्द्रं यद्वल्कलं तदेव भारस्तेन भुग्नशाखो नम्र-  
शाखः ॥ 'वल्कलं वल्कलमस्त्रियाम्' इत्यमरः । अत एव मृदितकिसलयो  
विलुङ्घितपल्लवः । 'कचिन्न' इति प्रतिषेधान्न मृदेर्गुणः । अशोको वृक्ष-  
विशेषः सुराङ्गनानामप्सरसां संबन्धिनीमधिकां बहुमतिं तत्कर्तृकसंमार्गं  
सज्जनसेवी धन्योऽयमिति ययौ प्राप । ननु सेवकेषु का श्लाघेत्यत्राह—  
परीति । सद्गुणानां महतां परिजनताप्यनुचरत्वमपि । भावे तल् । गुणा-  
योत्कर्षाय । भवतीति शेषः । एतेन तासां मुनेः प्रभावदर्शनादेव तत्पा-  
रवश्यं गम्यते ॥ ९ ॥

यमनियमकृशीकृतस्थिराङ्गः परिदृष्टो विधृतायुधः स ताभिः ॥

अनुपमशमदीप्ततागरीयान्कृतपदपङ्क्तिरथर्वणेव वेदः ॥ १० ॥

यमेति ॥ यमो देशकालाद्यनपेक्षया शुद्धिहेतुरहिंसादिः । नियमस्तदपे-  
क्षया शुद्धिहेतुस्तपःस्वाध्यायादिः । ताभ्यां कृशीकृतान्यपि स्थिराणि दृढा-  
न्यङ्गानि यस्य सः । विधृतायुधो धृतशस्त्रोऽत एव तपःक्षात्रयुक्तः सोऽर्जुनः  
शमः शान्तिरभ्युदयकाण्डे दीप्ततोयताभिचारकाण्डे ताभ्यामनुपम म्यां गरी-  
यानुदग्रः । अथर्वणा वसिष्ठेन कृता रचिता पदानां पंक्तिरानुपूर्वी यस्य स  
वेदः । चतुर्थवेद इत्यर्थः । अथर्वणस्तु मन्त्रोद्धारो वसिष्ठकृत इत्यागमः ।  
स इव ताभिः स्त्रीभिः परिदृष्टो दृष्टः ॥ १० ॥

अथ चतुर्भिस्तमेव विशिनष्टि—

शशधर इव लोचनाभिरामैर्गगनविसारिभिर्ंशुभिः परातः ॥

शिखरनिचयमेकसानुसन्ना सकलमिवापि दधन्महीधरस्य ॥ ११ ॥

शशधर इत्यादि ॥ शशधरश्चन्द्र इव लोचनाभिरामैर्नैत्राह्लादकैर्गगनवि-  
सारिभिर्ंशुभिस्तेजोभिः परीतो व्याप्तोऽम्बरवदेकं सानु-सन्न यस्य सः ।  
एकदेशस्थोऽपीत्यर्थः । महीधरस्येन्द्रकालस्य सकलं शिखरनिचयमपि दध-  
न्दावृण्वन्निवेत्युत्प्रेक्षा ॥ ११ ॥

सुरसरिति परं तपोऽधिगच्छन्विधृतपिशङ्गबृहजटाकलापः ॥

हविरिव विततः शिखासमूहैः समभिलषन्नपवेदि जातवेदाः ॥१२॥



सुरोति ॥ पुनः । सुरसरिति गङ्गाकूले परं तपोऽधिगच्छन्नर्जयन् ।  
फलाभिलाषेणेति शेषः । हविः समभिलषन्नित्युपमानविशेषणसामर्थ्यात् ।  
तथा विधृतः पिशङ्गबृहज्जटाकलापो येन सः । अत एवोपवेदि वेद्याम् ।  
विभक्त्यर्थेऽव्ययीभावः । शिखासमूहैर्ज्वालाजालैर्विततो विस्तृतो हविराज्या-  
दिकं समभिलषन् । जातं वेदो, हिरण्यं यस्मादिति जातवेदा वह्निरिव  
स्थितः ॥ १२ ॥

सदृशमतनुमाकृतेः प्रयत्नं तदनुगुणामपरैः क्रियामलङ्घ्याम् ॥

दधदलघु तपःक्रियानुरूपं विजयवतीं च तपःसमां समृद्धिम् ॥ १३ ॥

सदृशमिति ॥ पुनः । आकृतेर्वैपुषः । ‘ आकृतिः कथिता रूपे सामा-  
न्यवपुषोरपि ’ इति विश्वः । सदृशं तुल्यमतनुं महान्तं प्रयत्नमुद्योगं  
दधत । तथा तदनुगुणं प्रयत्नानुकूलामपरैरन्यैरलङ्घ्याम् । कर्तुमशक्याभि-  
त्यर्थः । क्रिया व्यापारं दधत् । तथा क्रियानुरूपं क्रियानुगुणमलघु गुरु  
तपो दधत् । तथा विजयवतीं सर्वोत्कर्षवतीं विजयफलां वा तपःक्रियानु-  
रूपां तपःसमां समृद्धिमैश्वर्यं दधत् । अत्र पूर्वं प्रत्युत्तरस्य विशेषणतया  
स्थापनात्प्रथमैकावल्यलंकारः—‘ यथापूर्वं परस्य विशेषणतया स्थापन एका-  
वली ’ इति सर्वस्वसूत्रात् ॥ १३ ॥

चिरनियमकृशोऽपि शैलसारः शमनिरतोऽपि दुरासदः प्रकृत्या ॥

सप्तचिव इव निर्जनेऽपि तिष्ठन्मुनिरपि तुल्यरुचिस्त्रिलोकभर्तुः ॥ १४ ॥

चिरनियमेति ॥ पुनश्च । चिरनियमेन दीर्घकालतपसा कृशः क्षीणाङ्गो-  
ऽपि शैलसारः । उपमानपूर्वपदो बहुव्रीहिः । शमे निरतोऽपि प्रकृत्या  
स्वभावेन दुरासदो दुर्धर्षो निर्जने विजने देशे तिष्ठन्नपि सप्तचिवः सपरि-  
वार इव । किंच । मुनिरप्यैश्वर्यरहितोऽपीत्यर्थः । त्रयाणां लोकानां  
भर्तुरिन्द्रस्य । ‘ तद्वितार्थ० ’ इत्यादिनोत्तरपदसमासः । तुल्यरुचिः  
समानतेजाः अपिशब्दः सर्वत्र विरोधद्योतनार्थः । स च मुनेरतर्क्यमहि-  
मत्वेन निरस्त इति विरोधालंकारः—‘ विरोधाभासत्वं विरोधः ’  
इति सूत्रात् ॥ १४ ॥

तनुमवजितलोकसारधाम्नीं त्रिभुवनशुप्तिसहां विलोकयन्त्यः ॥

अवययुरमरास्त्रियोऽस्य यत्नं विजयफले विफलं तपोविकारे ॥ १५ ॥

तनुमिति ॥ अवजिते तिरस्कृते लोकानां सारधाम्नीं सत्त्वतेजसी यया  
ताम् । ‘ अन उपधा० ’ इत्यादिना ङीप् । त्रयाणां भुवनानां समाहार-

स्त्रियुवनम् । ' तद्वितार्थ० ' इत्यादिना समाहारार्थे तत्पुरुषः । पात्रादि-  
स्वात्स्नीयत्वप्रतिषेधः । तस्य गुप्तौ रक्षणे सहां समर्थम् । पचाद्यच् । तनुं  
भूतिं विलोकयन्त्योऽमरस्त्रियोऽप्सरसो विजयफले विजयार्थे तपोधिकारे  
तपोनुष्ठानेऽस्यार्जुनस्य यत्नं विफलमवययुर्मेनिरे । त्रैलोक्याधिपत्यादि-  
महाफलसाधनसमर्थस्य तुच्छफलाभिलाषो मत्तमातङ्गमांसभोगोचितस्य  
कण्ठीरवस्य जीर्णतृणचर्वणोत्कण्ठेव न शोभाभावहतीति भावः । अत्र विशिष्ट-  
तनुविलोकनस्य स्त्रीविशेषणवैफल्यजननहेतुत्वोक्त्या पदार्थहेतुकं काव्य-  
लिङ्गमलंकारः ॥ १५ ॥

मुनिदनुतनयान्विलोभ्य सद्यः प्रतनुवलान्यधितिष्ठतस्त-  
पांसि ॥ अलघुनि बहु मेनिरे च ताः स्वं कुलिशभृता विहितं  
पदे नियोगम् ॥ १६ ॥

मुनीति ॥ प्रतनुवलान्यनुत्कृष्टसाराणि तपांस्यधितिष्ठतोऽनुतिष्ठतो मुनीन्  
दनुतनयान्दानवांश्च सद्यस्तत्क्षणमेव विलोभ्य कृष्य चिरात्कुलिशभृता  
शक्रेणालघुनि महति पदे स्थाने विहितं दत्तं स्वं स्वकीयं नियोगमधिकारं  
ताः स्त्रियो बहु तथा मेनिरे । निकृष्टप्रदवृत्तीनामुत्कृष्टपदलाभो महान् ।  
बहुमानमूलमिति भावः । विलोभ्य मेनिरे इत्यन्वयः । यद्वा विलोभ्य लोभं  
कारयित्वा विहितं शक्रेणेत्यन्वयात्समानकर्तृत्वनिर्वाहः ॥ १६ ॥

अथ कृतकविलोभनं विधित्सौ युवतिजने हरिसूनुदर्शनेन ॥

प्रसभमवततार चित्तजन्मा हरति मनो मधुरा हि यौवनश्रीः ॥ १७ ॥

अयेति ॥ अथानन्तरं कृतकविलोभनं कृत्रिमं विलोभनं विधित्सौ विधातु-  
मिच्छौ । विपूर्वाद्धातेः सन्नन्तादुप्रत्ययः । युवतिजने हरिसूनोरर्जुनस्य  
दर्शनेन चित्तजन्मा कामः प्रसभं बलादवततार । दैवतत्परं वञ्चयितुमाग-  
त्तस्य मोहो भवति । यतः स्वयं मुनिवञ्चनप्रवृत्ताः स्त्रियस्तेन वञ्चिता इत्यर्थः ।  
युक्तं चैतत् । हि यस्मान्मधुरा मनोहरा यौवनश्रीर्मनो हरति । बला-  
दिति शेषः ॥ १७ ॥

सपदि हरिसखैर्वधूनिदेशाद्भुनितमनोरमवलकीमृदङ्गैः ॥

युगपद्वतुगणस्य संनिधानं वियति वने च यथायथं वितेने ॥ १८ ॥

सपदीति ॥ सपदि वधूनां निदेशान्नियोगाद्ध्वनिता नादिता मनोरमा  
वल्लवयो वीणा मृदङ्गाश्च यैस्तैर्हरिसखैर्गन्धर्वैर्वियस्याकाशे वने च युगपद्वतु-

गणस्यर्तुषङ्कस्य संनिधानमाविर्भावो यथायथं यथास्वम् । असंकरेणेत्यर्थः ।  
'यथास्वं तु यथायथम्' इति निपातः । वितेने वितस्तरे । उद्दीपन-  
सामग्री संपादितेत्यर्थः ॥ १८ ॥

अथ वर्षाक्रमेणतृन्वर्णयति—

सजलजलधरं नभो विरेजे विवृतिमियाय रुचिस्ताडिल्लतानाम् ॥

व्यवहितरतिविग्रहैर्वितेने जलगुरुभिः स्तनितैर्दिगन्तरेषु ॥ १९ ॥

सजलेत्यादि ॥ सजला जलधरा यस्मिंस्तन्नभो विरेजे । तडितो लता  
इव तासां रुचिः प्रभा विवृतिं विजृम्भणमियाय । यथा व्यवहितरतिविग्रहे-  
र्द्वीकृतरतिप्रकल्पितप्रणयकलहैर्जलगुरुभिः जलभाराद्गम्भीरैरित्यर्थः । स्तनितै-  
र्गर्जितैर्दिगन्तरेषु वितेने वितैरभावि । भावे लिट् । अकर्मकत्वं वैवाक्षिकम् ।  
अत एव दिगन्तरेष्वित्यधिकरणत्वे प्रयोगः अन्यथा कर्मत्व-  
मेव स्यात् ॥ १९ ॥

परिसुरपतिसूनुधाम सद्यः समुपदधन्मुकुलानि मालतीनाम् ॥

विरलमपजहार बद्धबिन्दुः सरजसतामवनेरपां निपातः ॥ २० ॥

परीति ॥ परिसुरपतिसूनुधामार्जुनाश्रमं प्रति परीति । लक्षणार्थे कर्मप्रव-  
चनीयस्य योगाद्वितीया । यद्वा वर्जनार्थस्य तस्यात्र विरोधाद्विभक्त्यर्थेऽव्ययी-  
भावः । तथा च सुरपतिसूनुधाम्रीत्यर्थः । सद्यो मालतीनां जातीलतानाम् ।  
'सुमना मालती जातिः' इत्यमरः । मुकुलानि समुपदधन्नयान्विरलं ययत्  
तथा बद्धबिन्दुरपां निपातो वृष्टिरवनेः संबन्धिनीं सरजसतां सरजस्कत्वम् ।  
'अचतुर०' इत्यादिसूत्रेण साकल्यार्थेऽव्ययीभावः 'समासान्तनिपातश्च  
बहुव्रीह्यर्थस्तु लक्ष्यते । अव्ययीभावदर्शनं तु प्रायिकम्' इति केचित् ।  
अपजहार । धूलं शमयामासेत्यर्थः ॥ २० ॥

प्रातिदिशमभिगच्छताभिमृष्टः ककुभविकाससुगान्धिनानिलेन ॥

नव इव विवभौ सचित्तजन्मा गतधृतिराकुलितश्च जीवलोकः २१ ॥

प्रातिदिशमीति ॥ दिशि दिशि प्रातिदिशम् । यथार्थेऽव्ययीभावः । श्र-  
त्प्रभृतिवत्समासान्तनिपातः । अभिगच्छता संवाता ककुभान्यर्जुनकुसु-  
मानि । 'इन्द्रदुः ककुभोऽर्जुनः' इत्यमरः । तेषां विकासेन सुगान्धिना  
मनोज्ञगन्धेन । गन्धस्येत्वे तदेकान्तग्रहणं प्रायिकम् । अनिलेनाभिमृष्टः संस्पृ-  
ष्टोऽत एव सचित्तजन्मा । कामाक्रान्त इत्यर्थः । अत एव गतधृतिर्गतवैर्य-



आकुलितः क्षोभितश्च । रतिं प्रतीति भावः । एवंभूतो जीवलोको नव  
इवावस्थान्तरप्राप्त्यापूर्वं इव विबभौ भाति स्मेत्युत्प्रेक्षा ॥ २१ ॥

व्यथितमपि भृशं मनो हरन्ती परिणतजम्बुफलोपभोगहृष्टा ॥

परभृतयुवातिः स्वनं वितेने नवनवयोजितकण्ठरागरम्यम् ॥ २२ ॥

व्यथितमिति ॥ व्यथितं दुःखितमपि मनो भृशं हरन्ती । किमुत सुखित-  
मिति भावः । जम्बवाः फलं जम्बु । ' बार्हतं च फले जम्बवा जम्बूः स्त्री  
जम्बु जाम्बवम् ' इत्यमरः । ' जम्बवा वा ' इत्यणाभावपक्षेऽपि  
' फले लुक् ' इति लुक् । ' लुक्ताद्धितलुके ' इति स्त्रीप्रत्ययनिवृत्तिः ।  
जम्बु च तत्फलं चेति सामान्यविशेषयोः सह निर्देशः । यद्वा जम्बवाः  
फलमिति विग्रहः । ' इको ह्रस्वोऽङ्यो गालवस्य ' इति ह्रस्वः । तस्य  
परिणतस्योपभोगेन हृष्टा । अत एव परभृतयुवातिः कोकिलाङ्गना नवनवं  
नवप्रकारं यथा तथा योजितेन संपादितेन कण्ठरागेण कण्ठमाधुर्येण  
रम्यम् । सौम्यमित्यर्थः । स्वनं स्वरं वितेने । वर्षास्वापि मधुराः कोकिला-  
ल्पा इति प्रसिद्धिः ॥ २२ ॥

अभिभवति मनः कदम्बवायौ मदमधुरे च शिखण्डिनां निनादे ॥

जन इव न धृतेश्चाल जिष्णुर्न हि महतां सुकरः समाधिभङ्गः ॥ २३ ॥

अभिभवतीति ॥ कदम्बवायौ कदम्बसंवाधिनि मास्ते मदमधुरे शिख-  
ण्डिनां निनादे च मनोऽभिभवत्यभिहरति सति जिष्णुर्जनशीलोऽर्जुनो जनः  
पुंयजन इव धृतेर्धैर्यान्त्र चचाल वर्षा अपि तदुद्दीपनाय न शेकुरित्यर्थः ।  
हि यस्मान्महतां समाधिभङ्गः सुकरो न । न केनापि कर्तुं शक्यत इत्यर्थः ॥ २३ ॥

धृतविसवल्यावलिर्वहन्ती कुमुदवनैकदुकूलमात्तबाणा ॥

शरदमलतले सरोजपाणौ घनसमयेन वधूरिवाललम्बे ॥ २४ ॥

धृतेति ॥ विसानि वल्यानीव तेषामावलिर्धृता यया सा कुमुदवनमेकं  
मुख्यं दुःखलमिव तद्वहन्ती । आत्ता गृहीता बाणा नीलझिण्टी यया सा आत्त-  
बाणा, धृतशरा च । ' गृहीयात्क्षान्न्या शरम् ' इति स्मरणात् । ' बाणो-  
क्ता नीलझिण्टी च ' इतिवैजयन्ती । शरद्वधूर्जायेव घनसमयेन वर्षर्तुना ।  
वरेणेति शेषः । अमलतले निर्मलतले सरोजं पाणिरिव तस्मिन्नाललम्बे  
जगृहे । कर्मणि लिट् । वधूरसमागमवद्वतुसंधिरशोभतेत्यर्थः । अत्र

ॐ अत्तबाणा ' इति झिण्टीशरयोर्बाणयोरभेदाध्यवसायाच्छेषमूलातिशयोक्ति-  
रूपमाङ्गमित्यनयोः संकरः ॥ २४ ॥

अथर्तुसंधिं वर्णयति—

समदशिखिरुतानि हंसनादैः कुमुदवनानि कदम्बपुष्पवृष्ट्या ॥

श्रियमतिशयिनीं समेत्य जग्मुर्गुणमहतां महते गुणाय योगः ॥ २५ ॥

समदेति ॥ समदशिखिरुतानि मत्तमयूरकूजितानि हंसनादैः समेत्य तथा  
कुमुदवनानि कदम्बपुष्पवृष्ट्याकदम्बपुष्पसंपदासमेत्यातिशयिनीमतिशयवर्ती  
श्रियं जग्मुः । तथा हि गुणमहतां गुणाधिकानां योगः परस्परसमागमो  
महते गुणयोत्कर्षाय । भवतीति शेषः । अत्र त्रिपाद्यां समालंकारः—  
'सा समालंकृतिर्योग्यवस्तुनोरुभयोरपि ' इति लक्षणात् । सोऽपि चतु-  
र्थनार्थान्तरन्यासेन स्वसमर्थकेनाङ्गाङ्गिभावेन संकीर्यते ॥ २५ ॥

सरजसमपहाय केतकीनां प्रसवमुपान्तिकनीपरेणुकीर्णम् ॥

प्रियमधुरसनानि षट्पदाली मलिनयति स्म विनीलबन्धनानि ॥ २६ ॥

सरजसमीति ॥ प्रियमधुरिष्टमकरन्दा । नात्र रुप्समासान्तः । ' पुल्ल-  
ज्जोत्तरपदो बहुव्रीहिः ' इति केचत् । नपुंसकलिङ्गस्यैव मधुशब्दस्योरःप्रभृ-  
तिषु पाठात् ' मकरन्दस्य मद्यस्य माक्षिकस्यापि दाचकः । अर्धचांदिगणे  
याठात्पुनपुंसकयोर्मधुः ॥ ' इत्याभिधानात् । षट्पदाली षट्पदावलिश्रुपान्तिके  
यानि नीपानि कदम्बकुसुमानि तेषां रेणुभिः परागैः कीर्णं व्याप्तम् । किंच  
स्वतोऽपि सह रजसा सरजसम् । न त्वरजस्कमिति भावः । साकल्येऽ-  
वस्थाभावः । ' अचतुर० ' इत्यादिना हूनिपातः । केतकीनां प्रसवं पुष्प-  
मपहाय विनालबन्धनानि मलिनवृन्तान्यसनानि प्रियकपुष्पाणि मकरन्दभरि-  
तानीति भावः । ' सर्जकासनबन्धूकपुष्पप्रियकजीवकाः ' इत्यमरः ।  
मलिनयति स्म । यथा वृन्तादन्यत्रापि मालिन्यं स्यात्तथा मधुलोभाच्छादया-  
भासेत्यर्थः । नहि मध्वासक्तो मधुलामे विभूतिष्वासज्जतीति भावः ॥ २६ ॥  
मुकुलितमतिशय्य बन्धुजीवं धृतजलबिन्दुषु शाद्वलस्थलीषु ॥

अविरलवपुषः सुरेन्द्रगोपा विकचपलाशचयश्रियं समीयुः ॥ २७ ॥

मुकुलितमिति ॥ धृता जलबिन्दवो यासु तासु शाद्वलस्थलीषु शाद्वलस्थलीषु  
प्रदेशेष्वविरलवपुषः स्थूलमूर्तयः सुरेन्द्रगोपाः कीदृविशेषाः मुकुलितं मुकु-  
लीकृतं बन्धुजीवम् । बन्धुजीवमुकुलमित्यर्थः । बन्धूको बन्धुजीवकः ।

इत्यमरः । अतिशय्यातिक्रम्य विकचपलाशचयो विकसिताकिंशुकराशिः ।  
 ' पलाशे किंशुकः पर्णः ' इत्यमरः । तस्य श्रियम् । तत्सदृशीं श्रियमित्यर्थः ।  
 अत एव निदर्शनालंकारः । समायुः प्रापुः ॥ २७ ॥

अथ हेमन्तवर्णनमाह—

अविरलफलिनीवनप्रसूनः कुसुमितकुन्दसुगन्धिगन्धवाहः ॥

गुणमसमयजं चिराय लेभे विरलतुषारकणस्तुषारकालः ॥ २८ ॥

अविरलोति ॥ अविरलानि घनानि फलिनीवनानां प्रियंगुवनानां प्रसूनानि  
 यास्मिन्सः । ' प्रियंगुः फलिनी फली ' इत्यमरः । कुसुमितैः कुन्दैर्माध्य-  
 कुसुमैः सुगन्धिगन्धवाहो यास्मिन्सः । ' माध्यं कुन्दम् ' इत्यमरः । शी-  
 राणामपि कुन्दानां हेमन्ते प्रादुर्भावादविरोधः । विरलतुषारकण इति प्रार-  
 म्भोक्तिः । तुषारकालो हेमन्ताश्रयासमयजमकालसंभवं गुणमुत्कर्षं लेभे २८

निचयेनि लवलीलताविकासे जनयाति लोघ्रसमीरणे च हर्षम् ॥

विकृतिमुपययौ न पाण्डुसूनुश्चलति नयान्न जिगीषतां हि चेतः २९ ॥

निचयिनीति ॥ निचयिन्युपचयवाति लवलीलतानां विकासे पुष्पविकृ-  
 म्भणे तथा लोघ्रसमीरणे हर्षं चोत्क्रण्ठां जनयाति सति पाण्डुसूनुर्विकृतिं  
 नोपययौ । कुतः । हि यस्माज्जिगीषतां जेतुमिच्छतां चेतो नयान्नितेन चलति ।  
 न हि क्रोधाक्रान्ते चेतसि शृङ्गारस्यावकाशः । तद्विरुद्धत्वाद्गोष-  
 स्योति भावः ॥ २९ ॥

कतिपयसहकारपुष्परम्यस्तनुतुहिनोऽल्पविनिद्रासिन्दुवारः ॥

सुरभिमुखहिमागमान्तशंसी समुपययौ शिशिरः स्मरैकबन्धुः ॥ ३० ॥

कतिपयेति ॥ कतिपयैरेव सहकारपुष्पैश्चतकुसुमै रम्यः । न तु वसन्त-  
 वत्समग्रैर्नापि हेमन्तवत्तद्रहितैरिति भावः । तनुतुहिनोऽल्पहिमः । न तु  
 हेमन्तवद्बहुतुहिनो नापि वसन्तवद्विरलतुहिन इति भावः । अल्पानि कति-  
 पयानि विनिद्राणि सिन्दुवाराणि विकसितनिर्गुण्डीकुसुमानि यास्मिन्सः ।  
 अत्रापि सहकारवदभिप्रायो द्रष्टव्यः । ' सिन्दुवारेन्द्रसुरसौ निर्गुण्डीन्द्राणिकै-  
 त्याप ' इत्यमरः । इत्थं सुरभिमुखं वसन्तप्रारम्भं हिमागमान्तं हेमन्ताव-  
 सानं च शंसति सूचयतीति संतथोक्तः । स्मरस्यैकबन्धुः सहकारी । उभय-  
 र्धर्मसंपत्तेरिति भावः । शिशिरः समुपययौ ॥ ३० ॥



अथ वसन्तप्रारम्भमाह—

कुसुमनगवनान्युपैतुकामा किसलयिनीमिवलम्ब्य चूतयष्टिम् ॥

कणदलिकुलनूपुरा निरासे नालिनवनेषु पदं वसन्तलक्ष्मीः ॥ ३१ ॥

कुसुमेति ॥ कुसुमप्रधानानां नगानां वृक्षाणां कुसुमानां नगा वृक्षा वा तेषां वनान्युपैतुमारोढुं कामो यस्याः सा । ‘शैलवृक्षा नगावगौ’ इत्यमरः । ‘लुम्पेदवश्यं मः कृत्ये तुं काममनसोरपि ।’ इति मकारलोपः । वसन्तलक्ष्मीः किसलयिनीं पल्लविनीं चूतयष्टिम् । चूतशाखाभिवेति भावः । अवलम्ब्यावष्टभ्य । अन्यथारोढुमशक्यत्वादिति भावः । कणच्छिन्नमानं शब्दायमानमलिकुलं नूपुराभिवः यस्याः सा तथोक्ता सती । ‘कणदलिकुल-नूपुरम्’ इत्यपि पाठः । अत्रालिकुलवन्नूपुरम् । नालिनवनेषु पदं निरासे निदधे । तेषु प्रथमं प्रादुरासीदित्यर्थः । ‘उपसर्गादस्यत्पूह्योर्वा’ इति वचनादात्मनेपदम् । अत्र प्रक्रान्तवसन्तलक्ष्मीं विशेषणसामर्थ्यादप्रस्तुतनायिकाव्यवहारसमारोपात्समासोक्तिरलंकारः ॥ ३१ ॥

विकासितकुसुमाधरं हसन्तीं कुरवकराजिवधूं विलोकयन्तम् ॥

ददृशुरिव सुराङ्गना निषण्ण सशरमनङ्गमशोकपल्लवेषु ॥ ३२ ॥

विकसितेति ॥ विकसितो विशिष्टः कुसुमभेवाधरो यस्मिन् कर्मणि तद्यथा तथा हसन्तीं स्मयमामां कुरवकराजिरेव वधूस्तां विलोकयन्तम् । कामुकतयेति भावः । अत एवाशोकपल्लवेषु पल्लवसंस्तरेषु निषण्णम् । स्थितामित्यर्थः । रिरंसयेति शेषः । सशरम् । नित्यविजयित्वादिति भावः । इत्थं शृङ्गारवरियोरेकाधिकरणभूतमनङ्गं सुराङ्गना ददृशुरिवेत्युत्प्रेक्षा । अशोकाद्यवलीकनान्मदनसाक्षात्कारादिव महान्मनःक्षोभस्तासामासीदित्यर्थः । अत्र रूपकोत्प्रेक्षयोः संसृष्टिः ॥ ३२ ॥

मुहुरनुपतता विधूयमानं विरचितसंहति दक्षिणानिलेन ॥

अलिकुलमलकाकृति प्रपेदे नालिनमुखान्तविसर्पिं पङ्कजिन्याः ३३ ॥

मुहुरिति । अनुपततानुधावता दक्षिणानिलेन मलयमारुतेन मुहुर्विधूयमानं कम्पितमत एव विरचिता संहतिर्येन । तत्संभूतमित्यर्थः । पङ्कजिन्या यत्रालिनं मुखमिव तस्यान्तर्विसर्पिं प्रान्तचार्यलिकुलं कर्तुं अलकाकृतिमलकासादृश्यं प्रपेदे ॥ ३३ ॥

श्वसनचलितपल्लवाधरोष्ठे नवनिहितेर्ष्यमिवावधूनयन्ती ॥

मधुसुरभिणि षट्पदेन पुष्पे सुख इव शाललतावधूश्चुम्बे ॥ ३४ ॥

श्वसनेति ॥ षट्पदेनालिना । शाललता सर्जतरुशाखा वधूरिव शाल-  
लतावधूः । ' प्राकारगृहयोः शालः शालः सर्जतरुः स्मृतः ' इति  
शाश्वतः । श्वसनेन वायुना निःश्वासेन च चलितः पल्लवोऽधरोष्ठ इव पल्ल-  
वाधरोष्ठो यत्र तस्मिन् । ' ओत्वोष्ठयोः समासे वा ' पररूपं वक्तव्यम् ।  
मधुना मकरन्देन मद्येन च सुरभिणि सुगन्धिन पुष्पे मुख इव नवं यथा  
तथा निहितेर्ष्यं कृतक्रोषमिवेति क्रियाविशेषणम् । तथावधूनयन्ती कम्प-  
यन्ती । ' धू-प्रोञ्जोर्नुवक्तव्यः ' इति णिचि नुमागमः । चुचुम्बे चुम्बिता ।  
अत्र श्वसनशब्दार्थमधुशब्दार्थयोश्च स्वस्वभेदाध्यवसायाच्छ्लेषमूलातिश-  
योक्तिः सा चोपमाङ्गमित्यनयोः संकरः ॥ ३४ ॥

प्रभवति न तदा परो विजेतुं भवति जितेन्द्रियता यदात्म-  
रक्षा ॥ अवजितभुवनस्तथा हि लेभे सिततुरगे विजयं न  
पुष्पमासः ॥ ३५ ॥

प्रभवतीति ॥ परः शत्रुस्तदा तस्मिन्काले विजेतुं न प्रभवति न शक्नोति ।  
यदा जितेन्द्रियतेन्द्रियजयितत्वमात्मरक्षा भवति विद्यते । तथा हि ।  
अवजितभुवनश्चैलोक्यविजया पुष्पमासो वसन्तः । सिततुरगेऽर्जुने विषये  
विजयं न लेभे । अतो जितेन्द्रिया दुर्जया इत्यर्थः । विशेषेण सामान्यार्थ-  
समर्थनरूपोऽर्थान्तरन्यासोऽलंकारः ॥ ३५ ॥

अथ ग्रीष्मं वर्णयति—

कथमिव तव संमतिर्भवित्री सममृतुभिर्मुनिनावधीरितस्य ॥

इति विरचितमल्लिकाविकासः स्मयत इव स्म मधुं निदाघकालः ३६

कथमिति ॥ विरचितमल्लिकाविकासो निदाघकालो ग्रीष्मो ऋतुभिर्वर्षा-  
दिभिः समं मुनिनावधीरितस्य तिरस्कृतस्य तव संमतिर्लोके योग्यत्वेनानुम-  
तिर्मान्यत्वं कथमिव भवित्री । न संमानः कथंचिद्भविष्यतीत्यर्थः । इतीत्यं  
मधुर्वसन्तः । ' चैत्रे दैत्ये वसन्ते च जीवे कोके मधुः स्मृतः ' इति  
विश्वः । स्मयते स्मेव जहास किमित्युत्प्रेक्षा । ' लट् स्मे ' इति भूतार्थे  
लट् । प्रहासस्य शुभ्रत्वेन कविसिद्धेर्मल्लिकाविकासे हासत्वाध्यवसायः ।  
अत्रार्जुभिः सममवधीरितस्येत्यत्राभेदाध्यवसायमूला सहोक्तिरलंकारः । संब-  
न्धभेदभिन्नस्यावधीरणस्याभिन्नतयाध्यवसायात्तदेवावधीरणसंमतिद्वारा स्मयो-  
त्प्रेक्षेत्यनयोरङ्गाङ्गिभावेन संकरः ॥ ३६ ॥

बलवदपि बलं मिथोविरोधि प्रभवति नैव विपक्षनिर्जयाय ॥

भुवनपरिभवी न यत्तदानीं तमृतुगणः क्षणमुन्मनीचकार ॥३७॥

बलवदिति ॥ बलवत्प्रबलमपि । प्रकृष्टगामीति यावत् । मिथोविरोधि परस्परस्पर्धि बलं सैन्यम् । ' वरूथिनी बलं सैन्यम् ' इत्यमरः । विपक्ष-  
निर्जयाय शत्रुविजयाय । ' तुमर्थाच्च० ' इत्यादिना चतुर्थी । शत्रूज्जेतुमि-  
त्यर्थः । न प्रभवति न शक्नोत्येव । कुतः । यद्यस्मात्कारणाद्भवानानां परि-  
भवी जेतापि । ' जिदृक्षि० ' इत्यादिनेनिप्रत्ययः । ऋतुगणस्तदानीं तम-  
र्जनं क्षणमपि नोन्मनीचकारानुन्मनसमुन्मनसं न चकार । ' अरुर्मन-  
श्चक्षुः० ' इत्यादिनाभूततद्भावे च्विप्रत्ययः । सलोपश्च । विशेषेण सामान्य-  
समर्थनरूपोऽर्थान्तरन्यासः ॥ ३७ ॥

एवं तटस्थस्योद्दीपनसामग्री विफलेत्युक्तम् । संप्रति विपरीता जातेत्याह-

श्रुतिसुखमुपवीणितं सहायैरविरललाञ्छनहारिणश्च कालाः ॥

अविहितहरिसूनुविक्रियाणि त्रिदशवधूषु मनोभवं वितेनुः ॥३८॥

श्रुतीति ॥ सहायैस्तासां सहचैरर्गन्धर्वैः । कुतमिति शेषः । ' न  
लोक० ' इत्यादिना षष्ठीप्रतिषेधः । कर्तरि तृतीया । श्रुतिसुखं ओत्र-  
मधुरमुपवीणितं वीणयोपगानम् । ' सत्यापपाश० ' इत्यादिना वीणाशब्दा-  
णिजन्ताभावे क्तः । अविरलैर्भूयोऽभिलाञ्छनैः पूर्वोक्तैः फलकुसुमादिभि-  
श्चिह्नैर्हारिणो मनोहराः काला वसन्तादिऋतवोऽविहिताकृता हरिसूनोरर्जु-  
नस्य विक्रिया मनोविकृतिर्यैस्तानि तथाभूतानि सन्ति । ' नपुंसकमन-  
पुंसक० ' इत्यादिना नपुंसकैकशेषः । त्रिदशवधूषु मनोभवं वितेनुर्विस्ता-  
रयामासुः । सोऽयं परप्रहारार्थमुद्यतमायुधं स्वात्मानमेव प्रहरतीति न्यायव-  
ज्जात इति भावः । अत्र मुनिविक्रियार्थं स्त्रीणां विक्रियारूपानर्थोत्पत्तिकथ-  
नाद्वितीयो विषमालंकारः । तथा च सूत्रम्—' विरूपकार्यानर्थयोस्तत्पत्ति-  
रूपसंघटनाद्विषमालंकारः ' इति ॥ ३८ ॥

तटस्थवदालम्बनगणोऽपि विपरीतोऽभूदिति श्लोकद्वयेनाह-

न दलति निचये तथोत्पलानां न च विषमच्छदगुच्छयूथिकासु ॥

अभिरतिमुपलेभिरे यथासां हरितनयावयवेषु लोचनानि ॥ ३९ ॥

नेत्यादि ॥ आसां लोचनानि हरितनयावयवेषु यथा तथा दलति विक-  
सत्युत्पलानां निचयेऽभिरतिं नोपलेभिरे न प्रापुः । तथा विषमच्छदगुच्छाः  
सप्तपर्णस्तब्का यूथिका मल्लिकाश्च तास्वभिरतिं नोपलेभिरे । ' सप्तपर्णी



विशालत्वक्शरदो विषमच्छदः ' इत्यमरः । तथा रमणीयत्वात् । तद-  
वयवानामित्यर्थः । इति चक्षुःप्रीतिरुक्ता ॥ ३९ ॥

अथ मनःसङ्गं सूचयति—

मुनिमभिमुखतां निनीषवो याः समुपययुः कमनीयतागुणेन ॥

मदनमुपदधे स एव तासां दुरधिगमा हि गतिः प्रयोजनानाम् ४०

मुनिमिति ॥ याः स्त्रियः कमनीयता सौन्दर्यं सैव गुणस्तेन मुनिमर्जुन-  
मभिमुखतां वश्यतां निनीषवो नेतुमिच्छवः समुपययुः । तासां स्त्रीणां स  
मुनिरेव मदनमुपदधे जनयामास । तथा हि । प्रयोजनानामुद्देश्यानां गतिः  
परिणतिर्दुरधिगमा हि दुर्ज्ञेया खलु । अतः क्वचिद्भवति क्वचिन्न भवतीति  
भावः ॥ ४० ॥

अथासामनुरागमेव कार्यतः प्रपञ्चयति—

प्रकृतमनुससार नाभिनेयं प्रविकसदंगुलि पाणिपल्लवं वा ॥

प्रथममुपहितं विलासि चक्षुः सिततुरगे न चचाल नर्तकीनाम् ४१

प्रकृतमिति ॥ विलासि सविलासं नर्तकीनां संबन्धि । ' शिल्पिनि  
ष्पुन् ' इति प्लुन्प्रत्ययः । ' नृत्तिखनिरञ्जिभ्य एव ' इति नियमः । चक्षुः  
कर्तुं प्रकृतं प्रक्रान्तमभिनेयमभिनेतव्यं रसभावादिव्यञ्जकं नानुससार ।  
तदूषणं तदानुगुण्येनैव दृष्टिप्रयोगनियमादिति भावः । तथा प्रविकसदं-  
गुलि चञ्चलांगुलि पाणिपल्लवं वा नानुससार । स च दोषः । ' यतो  
हस्तस्ततो दृष्टिः ' इति नियमादिति भावः । ' पल्लवोऽस्त्री किसलयम् '  
इत्यमरः । ' वा स्याद्विकल्पोपमयोरेवार्थे च समुच्चये ' इति विश्वः ।  
किंतु प्रथमं प्रवेश एव सिततुरगेऽर्जुन उपहितं सन्न चचाल तत्रैव लग्नं  
तस्थौ । रागान्धैर्न किञ्चित्करणीयमनुसंधेयमिति भावः ॥ ४१ ॥

अभिनयमनसः सुराङ्गनाया निहितमलक्तकवर्तनाभिताम्रम् ॥

चरणमभिपपात षट्पदाली धृतनवलोहितपङ्कजाभिश्शङ्का ॥ ४२ ॥

अभिनयेति ॥ अभिनयो रसभावादिव्यञ्जकचेष्टाविशेषः । ' व्यञ्जका-  
भिनयौ समौ ' इत्यमरः । तत्र मनो यस्यास्तस्याः । व्यासङ्गाद्भङ्गापातम-  
जानत्या इत्यर्थः । सुराङ्गनायाः संबन्ध्यलक्तकवर्तनया लक्षारसरञ्जनेनाभि-  
ताम्रं निहितं न्यस्तं चरणं षट्पदाली कर्त्री धृता नवलोहितपङ्कजानामभि-  
शङ्का प्रत्यग्रकोकनदभ्रमो यया साभिपपाताभिधावाति स्म । अत्र षट्प-

दात्याः स्त्रीचरणे पङ्कजभ्रमाभिधानाद् भ्रान्तिमदलंकारः । तेन चोपमा  
व्यज्यत इत्यलंकारेणालंकारध्वनिः ॥ ४२ ॥

अविरलमलसेषु नर्तकीनां द्रुतपरिषिक्तमलक्तकं पदेषु ॥

सर्वपुषामिव चित्तरागमूर्धुनमिताशिखानि कदम्बकेसराणि ॥ ४३ ॥

अविरलमिति ॥ नमिताशिखानि नर्तकीपादपीडनान्नमिताग्राणि कदम्ब-  
केसराणि । रङ्गपूजादत्तानीति शेषः । अविरलं सान्द्रं यथा तथा द्रुतो रागो-  
ष्मणा विगलितोऽत एव परिषिक्तः प्रसृतस्तं द्रुतपरिषिक्तं नर्तकीनामलसेषु  
पदेषु पादन्यासेष्वलक्तकं लाक्षारागं सर्वपुषं मूर्तिमन्तं चित्तरागमुत्कटतया  
कायाद्वहिर्निःसृतं मुनिविषयकं रागमिवेत्युत्प्रेक्षा । ऊर्ध्वहन्ति स्म ॥ ४३ ॥

अथासां शृङ्गारचैष्टां कथयति--

नृपसुतमभितः समन्मथायाः परिजनगात्रतिरोहिताङ्गयष्टेः ॥

स्फुटमभिलषितं बभूव बध्वा वदति हि संवृतिरेव कामितानि ॥ ४४ ॥

नृपेति ॥ नृपसुतमर्जुनमभितः संमुखं परिजनस्य सखीजनस्य गात्रेण  
तिरोहिता लज्जया स्वाकारगोपनायान्तर्हिताङ्गयष्टिर्यस्याः सा तस्याः समन्म-  
थाया बध्वा अभिलषितं मुनिं प्रत्यनुरागाः स्फुटं बभूव । न च संव्रियमाण-  
स्याभिव्यक्तिर्विरुद्धेति वाच्यमित्याह--यतः संवृतिः सम्यगगोपनमेव कामि-  
तान्यनुरागान् । कामयतेर्भावे क्तः । वदति हि । प्रकटयतीत्यर्थः । अय-  
मनुरागस्य स्वभाव उक्तः । यया चेष्टया रागः संव्रियते सैवास्य प्रकाशिका  
जातेति भावः ॥ ४४ ॥

अभिमुनि सहसा हृते परस्या घनमरुता जघनांशुकैकदेशे ॥

चकितमवसनोरु सत्रपायाः प्रतियुवतीरपि विस्मयं निनाय ॥ ४५ ॥

अभिमुनीति ॥ अभिमुनि मुनिसमक्षं घनेन मरुता जघनांशुकस्थैकदेशे  
सहसा हृते सति सत्रपायाः सलज्जायाः परस्याः संबन्ध्यवसनौ निरावणा-  
ब्रूयस्मिस्तच्चकितं भयसंभ्रमः प्रतियुवतीरपि सपत्निरपि विस्मयं निनाय  
किमुतान्यजनमित्यपिशब्दार्थः । न तु मुनिमित्याशयः ॥ ४५ ॥

धृतविसवलये निधाय पाणौ मुखमधिरूपितपाण्डुगण्डलेखम् ॥

नृपसुतमपरा स्मराभितापादमधुमदालसलोचनं निदध्यौ ॥ ४६ ॥

धृतेति ॥ अपरा स्त्री स्मराभितापाद्वेतोर्धृतानि विसान्येव वलयानि येन  
तास्मिन्पाणावधिरूपिते चन्दुनादिचर्चिते पाण्डू गण्डलेखे गण्डस्थले यस्य

तन्मुख निधारोप्यामधुमदे मधुमदरहिते तथाप्यलसे लोचने यस्मिन्कर्मणि तद्यथा तथा त नृपसुतं निदध्यौ पश्याति स्म । ' निर्वर्णनं तु निध्यानं दर्शनालोकनेक्षणम् ' इत्यमरः ॥ ४६ ॥

अथ पञ्चभिर्मुनिं प्रति दूतीवाक्यमाह--

साखि दयितमिहानयेति सा मां प्रहितवती कुसुमेषुणाभितप्ता ॥

हृदयमहृदया न नाम पूर्वं भवदुपकण्ठमुपागतं विवेद ॥ ४७ ॥

सखीति ॥ कुसुमेषुणा कामेनाभितप्ता पीडिता सा नायिका । हे सखि, दयितं मुनिमिहानयेति मां प्रहितवती भवदन्तिकं प्रेषितवती । किं त्वविमृश्यकारिणीयमित्याह--हृदयमिति । अहृदयामनस्का । तस्यास्त्वद्गतत्वादिती भावः । अत एव सा पूर्वं प्रागेव भवदुपकण्ठं त्वत्समपिमुपागतं हृदयं मनो न विवेद । नाम संभावनायाम् । अतो मत्प्रेषणं व्यर्थं तस्यान्तरङ्गत्वात् बहिरङ्गस्य दुर्बलत्वादिति भावः । एतेन मनःसङ्ग उक्तः । चक्षुःप्रीतिस्तु प्रागेव सर्वासामुक्तीति न पृथगुच्यते ॥ ४७ ॥

‘ दृढमनःसङ्गसंकल्पा जागरः कुशता रतिः । ह्रीत्यागोन्मादमूर्च्छान्ता इत्यनङ्गदशा दश ॥ ’ इति । तत्राद्यमवस्थाद्वयमवधायि । संप्रति काचित् क्रमनैरपेक्ष्येण सूचयति--

चिरमपि कलितान्यपारयन्त्या परिगदितुं परिशुष्यता मुखेन ॥

गतघृण गमितानि सत्सखीनां नयनयुगैः सममार्द्रतां मनांसि ॥ ४८

चिरमिति ॥ चिरं कलितान्यपि संदेशार्थं बुद्ध्या योजितान्यपि । वचनानीति शेषः । परिशुष्यता मुखेनेति जागरोक्तिः । परिगदितुमपारयन्त्या अशंकुवत्या तथा । हे गतघृण, अद्यापि तां नानुकम्पस इति भावः । सत्सखीनां मनांसि नयनयुगैः सममार्द्रतां गमितानि । उपचयं गमितानीत्यर्थः । शोकबाष्पैरिति भावः । अत्र सखीशोकोक्त्या मूर्च्छावस्था सूच्यते । अत्र शोकबाष्परूपकारणभेदात्प्रातियोगिभेदाच्चाद्रित्वभेदेऽप्यभेदाध्यवसायः । तन्मूला चैवं नयनयुगैः समामिति सहोक्तिरलंकारः ॥ ४८ ॥

अचकमत सपल्लवां धरित्रीं मृदुसुरभिं विरहय्य पुष्पशय्याम् ॥

भृशमरतिमवाप्य तत्र चास्यास्तव सुखशीतमुपैतुमङ्गमिच्छा ॥ ४९ ॥

अचकमतेति ॥ किं वाच्यं चेत्याह--सा स्त्री मृद्वी सुरभिश्च या तां मृदुसुरभिं पुष्पशय्यां विरहय्य विहाय सपल्लवां धरित्रीमचकमतैच्छत् ।



तस्यास्ततोऽपि शीतलत्वादिति भावः । कमेर्णङन्ताल्लङ् । 'णिश्चिदुस्तुभ्यः कर्तरि चङ्' इति द्विर्भावि इति केचित् । तत्र । अचीकमतोति प्रसङ्गात् । अतो णिङभावपक्षे 'कमेश्चलेश्चङ् वक्तव्यः' इति वक्तव्याच्चाङि रूपमेतत् । अस्या नायिकायास्तत्र धारिण्यामपि भृशमरतिं दुःखमवाप्य । सुखयतीति सुखः शीतः शीतलश्च ते सुखशीतिं तवाङ्गमुत्सङ्गमुपैतुमिच्छा । वर्तते इति शेषः । अस्याश्चौत्सुक्यं कथितम् । अत्रारतिजागरौ सुव्यक्तावित्यस्या नायिकायाः क्रमेण पुष्पशय्याद्यनेकाधारसंबन्धकथनान्प्रथमः पर्यायालंकारः । तदुक्तम्—' क्रमेणैकमनेकस्मिन्नाधारे वर्तते यदि । एकस्मिन्नथवानेकं पर्यायालंकृतिर्द्विधा ॥ ' इति लक्षणात् ॥ ४९ ॥

तदनघ तनुरस्तु सा सकामा व्रजति पुरा हि परासुतां त्वदर्थे ॥

पुनरपि सुलभं तपोऽनुरागी युवातिजनः खलु नाप्यतेऽनुरूपः ॥ ५०

तदिति ॥ तत्तस्मात्कारणान्तस्या दुःखस्थत्वाद्धेतोः हे अनघ निष्पाप । तनुः कृशेति काश्यावस्थाकथनम् । सा नायिका सकामा सफलमनस्थितास्तु । हि यस्मात्त्वमेवार्थः प्रयोजनं वस्तु वा तस्मिंस्त्वदर्थे निमित्ते सतीति शेषः । त्वामुद्दिश्येत्यर्थः । परासुतां निष्प्राणत्वं पुरा व्रजति व्रजिष्यति । मरिष्यतीत्यर्थः । तथा च तेऽनिमित्तहृत्ययानघत्वव्याघातः स्यादिति भावः । 'यावत्पुरानिपातयोर्लट्' इति भविष्यदर्थे लट् । इदं च दशमावस्थाप्रदर्शनम् । न च तपोनिष्ठत्वाद्धेतव्यमित्याह—पुनरिति । पुनरपि पश्चादपि । 'पुनरप्रथमे भेदे' इति विश्वः । तपः सुलभम् । अनुराग्यनुरूपो योग्यश्च युवातिजनस्तु नाप्यते न लभ्यते खलु ॥ ५० ॥

एवं प्रलोभितस्यापि मुनेर्मौनं न भग्नमित्याह—

जहिहि कठिनतां प्रयच्छ वाचं ननु करुणामृदु मानसं मुनीनाम् ॥ उपगतमवधीरयन्त्यभव्याः स निपुणमेत्य कयाचिदेवमूचे ॥ ५१ ॥

जहिहीति ॥ कठिनतां निःस्पृहतां जहिहि । त्यजेत्यर्थः । जहातेः 'आ च हौ' इतीकारः । वाचं प्रयच्छ । संघत्स्वेत्यर्थः । मुनीनां मानसं मनः करुणामृदु ननु दयार्द्रं खलु । 'स्वान्तं हन्मानसं मनः' इत्यमरः । किंच अभव्या निर्भाग्या उपगतं प्राप्तम् । विषयमिति शेषः । अवधीरयन्त्यवमन्यन्ते । एवमुक्तप्रकारेण सोऽर्जुनः कयाचिदेत्य समीपमागत्य निपुणं चतुरं यथा स्यात्तथोवाच उक्तः । अत्र पञ्चश्लोक्यां विप्रलम्भ गृह्णारस्यौत्सु

क्यनाम्नो व्यभिचारिभावस्य चापुनरुक्तिः । अनौचित्येन नायिकायाः प्रवृत्ते-  
राभासत्वमनुसंधेयम् । तदुक्तम्—‘ एकत्र चेन्नानुरागास्तिर्यङ्म्लेच्छगतो-  
ऽपि वा । योषितां बहुसक्तिश्चेद्रसाभासद्विधा मतः ॥ ’ इति । तन्निबन्ध-  
नादूर्जस्वलमलंकारः । तथा च सूत्रम्—‘ रसभेदतदाभासतत्प्रशमानां  
निबन्धेन रसवत्प्रायमूर्जस्वलम् ’ इति समाहितातिरसबन्धे रसवदलंकारः ।  
भावनिबन्धे प्रेयोऽलंकारः । रसभावानिबन्धने तूर्जस्वललंकारः । तत्प्रशम-  
निबन्धने समाहितलंकार इति सूत्रार्थः ॥ ५१ ॥

सललितचलितात्रिकाभिरामाः शिरसिजसंयमनाकुलैकपाणिः ॥

सुरपतिनयनेऽपरा निरासे मनसिजजैत्रशरं विलोचनार्धम् ॥ ५२ ॥

सललितोति ॥ सललितं सविलासं यथा तथा चलितेन विवर्तितेन  
त्रिकेण कटिभागेन । ‘ पृष्ठवंशाधरे त्रिकम् ’ इत्यमरः । अभिरामाः  
शिरसि जाताः शिरसिजाः । ‘ सप्तम्यां जनेर्ढः ’ ‘ अमूर्धमस्तकात्स्वाङ्गा-  
दंक्रामे ’ इत्यल्लू । ‘ उपपदमतिङ् ’ इति समासः । एतेन मनसिजो  
व्याख्यातः । तेषां संयमने बन्धने आकुलो व्यग्र एकः पाणिर्यस्याः सापरा  
स्त्री सुरपतिनयनेऽर्जुने । जैतैव जैत्रः । जेतृशब्दात्तृजन्तात् ‘ प्रज्ञादिभ्यश्च ’  
इत्यण्प्रत्ययः । मनसिजस्य जैत्रः शरस्तं तथाभूतम् । विलोचनस्यार्धमेकदे-  
शम् । कटाक्षमित्यर्थः । निरासे विससर्ज ॥ ५२ ॥

कुसुमितमवलम्ब्य चूतमुच्चैस्तनुरिभकुम्भपृथुस्तनानताङ्गी ॥

तदभिमुखमनङ्गचापयष्टिर्विसृतगुणेव समुन्ननाम काचित् ॥ ५३ ॥

कुसुमितमिति ॥ इभकुम्भवत्पृथुभ्यां स्तनाभ्यामानतमङ्गं यस्याः सा ।  
‘ अङ्गगात्रकण्ठेभ्यश्च ’ इति ङीप् । काचित्तनुस्तन्वी । ‘ वीतो गुणवचनात् ’  
इति विकल्पात्र ङीप् । कुसुमितमुच्चैरुन्नतं चूतमवलम्ब्य । अत एव चूत-  
लतायोगाद्विसृतो विस्तृतो गुणो ज्या यस्याः सा । ‘ विसृतं विस्तृतं ततम् ’  
इति, ‘ मौर्वी ज्या शिजिनी गुणः ’ इति चामरः । अनङ्गचापयष्टि-  
रिव । आकृष्टमुक्तेति भावः । तदभिमुखं समुन्ननाम समुज्जृम्भे अङ्गभङ्गं  
चकारेत्यर्थः ॥ ५३ ॥

सरभसमवलम्ब्य नीलमन्या विगलितनीवि विलोममन्त-

रीयम् ॥ अभिपतितुमनाः ससाध्वसेव च्युतरशनागुण-

संदितावतस्थे ॥ ५४ ॥

सरभसमिति ॥ अन्यापरा विगलितनीवि श्रुथबन्धनमत एव विलोळं  
हृथानचलितम् । नील्या रक्तं नीलम् । ' नील्या अन्वक्तव्यः ' इत्यन्प्रत्ययः ।  
अन्तरीयं परिधानमवलम्ब्य हस्तेन गृहीत्वा सरभसं सत्वरमभिपतितुं मनो  
यस्याः सा तथोक्ता । गन्तुमुद्युक्तेत्यर्थः । तथापि ससाध्वसेव । न तु वस्तुतः  
ससाध्वसा । किंतु च्युतेन गलितेन रशनागुणेन संदिता बद्धा सत्यवतस्थे  
स्थिता । ' बद्धे संदानितं भूतमुदितं संदितं सितम् ' इत्यमरः । कर्मणि  
क्तः । ' द्युतिस्त्यतिमास्याम्० इतीकारः ॥ ५४ ॥

काचियुग्मेनाह—

यदि मनसि शमः किमङ्ग चापं शठ विषयास्तव वल्लभा  
न मुक्तिः ॥ भवतु दिशति नान्यकामिनीभ्यस्तव हृदये  
हृदयेश्वरावकाशम् ॥ ५५ ॥

यदीत्यादि ॥ तव मनसि शमः शान्तिर्यदि । अस्तीति शेषः । अङ्ग  
योः चापं किम् । किमर्थमित्यर्थः । किं तु हे शठ हे वञ्चक, तव विषयाः  
शब्दादयो वल्लभाः प्रियाः । न तु मुक्तिः । तदेव द्रढयितुमाह—भवतु ।  
को दोष इति शेषः । यद्यहं रागी तर्हि किमिति भवतीर्न गणयामाति शङ्का  
निवारयति—दिशतीति । तव हृदये मनसि हृदयेश्वरा काचित्तव प्रेयस्य-  
न्यकामिनीभ्यः ह्यन्तरेभ्योऽवकाशं न दिशति न प्रयच्छति । ह्यन्तरा-  
ल्लक्ष्या नास्मान्गणयसि । न तु वैराग्यात् । तदर्थमेवायं ते सकलः  
प्रयासोऽपीत्यर्थः ॥ ५५ ॥

इति विषमितचक्षुषाभिधाय स्फुरदधरोष्ठमसूयया कयाचित् ॥

अगणितगुरुमानलज्जयासौ स्वयमुरसि श्रवणोत्पलेन जघ्ने ॥ ५६ ॥

इतीति ॥ इतीत्यमसूयया मत्सरेण स्फुरदधरोष्ठो यस्मिन्कर्मणि तद्यथा-  
तथाभिधायोक्त्वा विषमितचक्षुषा कुटिलीकृतदृष्ट्यागणिता गुरवे आचार्या-  
दयो मानोऽभिमानो लज्जा च यया तथा कयाचिदसौ मुनिरुरसि स्वयं  
स्वहस्तेनैव श्रवणोत्पलेन जघ्ने हतः ॥ ५६ ॥

सविनयमपराभिसृत्य साचि स्मितसुभगैकलसत्कपोललक्ष्मीः ॥

श्रवणनियमितेन तं निदध्यौ सकलमिवासकलेन लोचनेन ॥ ५७ ॥

सविनयमिति ॥ अपरा सविनयमनौद्धत्येन साचि तिर्यगभिसृत्य समीपं  
गत्वा स्मितेन मन्दहासेन सुभगैकस्य लसतः कपोलस्य लक्ष्म्यो यस्याः  
स्मिति । बहुवचनपदोत्तरो बहुव्रीहिः । अन्यथा कप्प्रत्ययः स्यादित्युक्तं



प्राक् । श्रवणनियमितेन कर्णान्तप्रापितेन श्रोत्ररुद्धप्रसरेण । तावदायतेने-  
त्यर्थः । असकलेनासंपूर्णेन । कटाक्षेणेति यावत् । लेचनेन तं मुनिं धन-  
जयं सकलमिव समग्रप्रायं यथा तथा निदध्यौ पश्यति स्म । कटाक्षेणैव  
गाढमद्राक्षीदित्यर्थः । एषु श्लोकेषु भावाभासनिबन्धनादूर्जस्वलालंकारः ।  
औत्सुक्यमत्र भावः । आभासत्वं चास्य विरक्तमुनावनौचित्यादिरुक्त-  
प्रागेवेति ॥ ५७ ॥

अथासां मुनिविलोभनमुपसंहरति—

करुणमभिहितं त्रपा निरस्ता तदभिमुखं च विमुक्तमश्रु ताभिः ॥

प्रकुपितमभिसारणेऽनुनेतुं प्रियमियती ह्यवलाजनस्य भूमिः ५८ ॥

करुणमिति ॥ ताभिः स्त्रीभिस्तदभिमुखं मुनिसमक्षं करुणं दीनमभिहित-  
मुक्तम् । त्रपा निरस्ता लज्जा त्यक्ता । किं बहुनाश्रु च विमुक्तम् । ततः  
परं न किंचिद्विधेयमासीदिति भावः । कुतः हि यस्मादवलाजनस्याभि-  
सारणे समागमविषये प्रकुपितमननुकूलं प्रियमनुनेतुमनुकूलयितुमियती  
भूमिरित्येतावती सीमा । साधनानां परमावधिरिति भावः । अर्थान्तर-  
न्यासीलंकारः ॥ ५८ ॥

अथासामनुरागदार्ढ्यं निगमयति—

असकलनयनेक्षितानि लज्जा गतमलसं परिपाण्डुता विपादः ॥

इति विविधमियाय तासु भूषां प्रभवति मण्डयितुं वधूरनङ्गः ॥ ५९ ॥

असकलेति ॥ असकलनयनेक्षितानि नयनार्धविलोकितानि लज्जालसं गतं  
मन्दगमनं परिपाण्डुता पाण्डुरवर्णत्वं विपाद इष्टानवाप्तिनिमित्तश्चेतोभङ्ग  
इत्येवंप्रकारं विविधं नानाविचेष्टितम् । ‘नपुंसकमनपुंसक०’ इत्यादिना  
नपुंसकैकशेषत्वम् । तासु भूषामियायेति भावप्राधान्येन योज्यम् । तथा हि  
अनङ्गो मदनो वधूर्मण्डयितुं प्रभवति । सर्वावस्थास्त्विति शेषः । अत-  
स्तासामनङ्गभूषितानामाखिलं भूषणमेवेति भावः ॥ ५९ ॥

इदानीमेतासां त्रिभिर्मुनिविलोभने प्रयासवैफल्यमाह—

अलसपदमनोरमं प्रकृत्या जितकलहंसवधूगाति प्रयातम् ॥

स्थितसुरुजघनस्थलातिभारादुदितपरिश्रमजिह्वितेक्षणं वा ॥ ६० ॥

अलसेति ॥ वधूनां सन्धन्धि प्रकृत्यालसैः पदैर्मनोरमं मनोज्ञमत एव जिता  
कलहंसवधूनां गतिर्येन तत्प्रयातं गमनम् । भावे क्तः । तथोरुणोऽतिविपु-  
लस्य जघनस्थलस्यातिभारादुदितपरिश्रमेणोद्धतश्रमेण जिह्विते  
घूर्णिते ईक्षणे यस्मिंस्तस्थितं वा स्थितिश्च । सर्वत्र वाशब्दः समुच्चये ॥ ६० ॥

भृशकुसुमशरेषुपातमोहादनवसितार्थपदाकुलोऽभिलाषः ॥

अधिकविततलोचनं वधूनामयुगपदुन्नमित्तु वीक्षितं च ॥ ६१ ॥

भृशेति ॥ तथा भृशेन गाढेन कुसुमशरस्य कामस्येषोर्निपातेन यो मोहो मूर्च्छा तस्माद्धेतोरनवसितार्थैरस्फुटोच्चारणादनवधरिताभिधेयैः पदैः सुप्ति-  
डन्तशब्दैराकुलः संकीर्णोऽभिलाषो वाक्यप्रयोगश्चाधिकं वितते विस्तृते  
लोचने यस्मिंस्तदयुगपत्पर्यायेणोन्नमिते भ्रुवौ यस्मिंस्तत्तथोक्तम् । 'ह्रस्वो  
नपुंसके प्रातिपदिकस्य' इति ह्रस्वः । वीक्षितं वीक्षणं च ॥ ६१ ॥

रुचिकरमपि नार्थवद्भूव स्तिमितसमाधिशुचौ पृथातनूजे ॥

ज्वलयति महतां मनास्त्वमर्षे न हि लभतेऽवसरं सुखाभिलाषः ६२ ॥

रुचिकरमिति ॥ पूर्वोक्तं रुचिकरं स्पृहाजनकमपि । 'रुचिः कान्त्य-  
चिषोर्भासि स्त्रियां शोभास्पृहार्थयोः' इति वैजयन्ती । स्तिमितेन स्थिरेण  
समाधिना तपोयोगेन शुचौ शुद्धे । निर्विकारयेतसीत्यर्थः । पृथातनूजेऽर्जुने  
विषयेऽर्थवत्सप्रयोजनं न बभूव । तथा हि । महतां धीराणां मनास्त्वमर्षे  
क्रोधे ज्वलयति सति सुखाभिलाषोऽवसरमवकाशं न लभते । रौद्रस्य शृंगार-  
विरोधित्वादिति भावः । अत्र विशेषकेऽर्थान्तरन्यासोऽलंकारः ॥ ६२ ॥

स्वयं संराध्यैवं शतमखमखण्डेन तपसा परोच्छिन्त्या लभ्या-  
मभिलषति लक्ष्मीं हरिसुते ॥ मनोभिः सोद्वेगैः प्रणय-  
विहतिध्वस्तरुचयः सगन्धर्वा धाम त्रिदशवनिताः स्वं  
प्रतिययुः ॥ ६३ ॥

इति श्रीभारविष्णुतौ महाकाव्ये किरातार्जुनीये दशमः सर्गः ॥ १० ॥

स्वयमिति । एवं हरिसुतेऽर्जुने स्वयमखण्डेनाविल्लेपेन तपसा शतमख-  
मिन्द्रं संराध्य प्रीणयित्वा परोच्छिन्त्या शत्रुवधेन लभ्यां साध्यां लक्ष्मीं  
राजलक्ष्मीमभिलषति सति सोद्वेगैः कार्यसिद्धयभावात्सनिर्वेदैर्मनोभिरुपल-  
क्षिताः । किं च । प्रणयविहत्या प्रार्थनाभङ्गेन ध्वस्तरुचयो नष्टकान्तयः  
सगन्धर्वा गन्धर्वसहितास्त्रिदशवनिताः स्वं धाम स्वस्थानं प्रतिययुः । शिख-  
रिणीवृत्तमेतत्--'रसै रद्वैश्वित्रा यमनसभला गः शिखरिणी' इति  
लक्षणात् ॥ ६३ ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनी-  
यकाव्यव्याख्यायां घण्टापथसमाख्यायां दशमः सर्गः समाप्तः ॥ १० ॥

## एकादशः सर्गः ।

अथामर्षान्निसर्गाच्च जितेन्द्रियतया तथा ॥

आजगामाश्रमं जिष्णोः प्रतीतः पाकशासनः ॥ १ ॥

अथेति ॥ अथाप्सरसां प्रतिप्रयाणानन्तरम् । पाको नाम काश्चिद्राक्षस-  
स्तस्य शासन इन्द्रः । नन्वादित्वाह्युप्रत्ययः । तयाप्सरोमुखाच्छ्रुतयामर्षात्  
द्विषद्वेषान्निसर्गाच्च या जितेन्द्रियता तयागन्तुकानागन्तुकोभयाविधहेतुकया  
प्रतीतो हृष्ट सन् । 'ख्याते हृष्टे प्रतीतः' इत्यमरः । जिष्णोरर्जुनस्य  
'जिष्णुः शक्रे धनंजये' इत्यमरः । आश्रममाजगाम । अत्रामर्षान्निसर्गयोर्जि-  
तेन्द्रियताहेतुकं काव्यलिङ्गं स्फुटमवगम्यते ॥ १ ॥

किमिन्द्रो निजरूपेणैवागतो नेत्याह—

मुनिरूपोऽनुरूपेण सूनुना ददृशे पुरः ॥

द्राघीयसा वयोतीतः परिक्लान्तः किलाध्वना ॥ २ ॥

मुनिरूप इति ॥ मुने रूपमिव रूपं यस्य स मुनिरूपः मुनिवेषधारी-  
त्यर्थः । स इन्द्रोऽनुरूपेण दर्शनप्रदानयोग्येनेत्यर्थः । सूनुना पुत्रेणार्जु-  
नेन पुरोऽग्रे ददृशे दृष्टः । कथंभूतः । वयो यौवनादिकमतीतो वृद्धः ।  
'द्वितीयाश्रितः' इत्यादिना द्वितियासमासः । द्राघीयसातिदीर्घेण । 'प्रिय  
स्थिरः' इत्यादिना दीर्घशब्दस्य द्राघादेशः । अध्वना । अध्वगमनेने-  
त्यर्थः । परिक्लान्तः परिश्रान्तः । किलेत्यलीके । वृद्ध इव दूराध्वश्रान्त इव  
स्थित इत्यर्थः । 'इव' इति पाठे स्पष्टार्थः ॥ २ ॥

अथ चतुर्भिर्इन्द्रं विशिनाष्टि—

जटानां कीर्णया केशैः संहत्या परितः सितैः ॥

पृक्तयेन्दुकरैरहः पर्यन्त इव संध्यया ॥ ३ ॥

जटानामिति । परितः सितैः केशैः कीर्णया व्याप्तया जटानां संहत्या  
समूहेनोपलक्षितः । अत एवेन्दुकरैरिन्दुकिरणैः पृक्तया युक्तया संध्योपल-  
क्षितोऽहः पर्यन्तो दिनान्त इव स्थितः । तस्यापि परिणतरूपत्वाद्वृद्धोप-  
मानत्वम् । जटानां संहत्येत्युक्तत्वात्संध्यासाम्यम् ॥ ३ ॥

विशदभूयुगच्छन्नवलितापाङ्गलोचनः ॥

प्रालेयावततिम्लानपलाशाब्ज इव हृदः ॥ ४ ॥



विशदेति ॥ पुनश्च । विशदेन पलितपाण्डुरेण भूयुगेन छत्रे वलितापाङ्गे  
वलिमत्प्रान्ते लोचने यस्य स तथोक्तः । 'अपाङ्गौ नेत्रयोरन्तौ' इत्यमरः ।  
पामादित्वालोमादिसूत्रेण वलच्प्रत्ययः । प्रालेयावत्तया हिमसंहत्या म्लान-  
पलाशानि क्लान्तदलान्यञ्जानि यस्मिन्स हृद इव स्थितः ॥ ४ ॥

आसक्तभरनीकाशैरगैः परिकृशैरपि ॥

आद्यूनः सद्गृहिण्येव प्रायो यष्ट्यावलम्बितः ॥ ५ ॥

आसक्तेति ॥ पुनश्च । परिकृशैः परिक्षीणैरप्यासक्तभरनीकाशैर्भाराक्रान्त-  
सदृशैः । सभारवद्गुरुभवद्भिरित्यर्थः । 'इकः काशे' इति दीर्घः । अङ्गै-  
रुपलक्षितः काश्याल्लघून्यपि स्वाङ्गानि स्वयं बोद्धुमसमर्थ इत्यर्थः । अतः  
एवाद्यून औदरिकः 'आद्यूनः स्यादौदरिको विजिगीषाविवर्जिते' इत्य-  
मरः । आङ्पूर्वादीव्यतेः क्तः । 'च्छ्रोः शूढनुनासिके च' इत्युठादेशः ।  
'दिवोऽविजिगीषायाम्' इति निष्ठानत्वम् । सद्गृहिण्यानुकूलकलत्रेणेव  
प्रायः प्राचुर्येण यष्ट्यावलम्बनदण्डेनावलम्बितो धारितः न तु त्वश-  
क्त्येति भावः ॥ ५ ॥

गूढोऽपि वपुषा राजन्धाम्ना लोकाभिभाविना ॥

अंशुमानिव तन्वभ्रपटलच्छन्नविग्रहः ॥ ६ ॥

गूढ इति ॥ वपुषा गूढोऽपि । प्रच्छन्नरूपोऽपीत्यर्थः । प्रकृत्यादिभ्य-  
उपसंख्यानात्तृतीया । तन्वभ्रपटलच्छन्नविग्रहः स्तोकाभ्रवृन्दान्तरितमूर्तिर-  
शुमानिव लोकाभिभाविना लोकव्यापिना धाम्ना तेजसा । राजन्दीप्यमानो  
ददृश इति पूर्वेण संबन्धः ॥ ६ ॥

जरतीमपि विभ्राणस्तनुमप्राकृताकृतिः ॥

चकाराक्रान्तलक्ष्मीकः ससाध्वसमिवाश्रमम् ॥ ७ ॥

जरतीमिति ॥ जरतीं जीर्णाम् । 'जनिो जीर्णो जरन्नपि' इत्यमरः ।  
जीर्यतेरतीतार्थे शतृप्रत्ययः । 'उगितश्च' इति ङीप् । तनुं शरीरं  
विभ्राणो दधदप्यप्राकृता लोकसामान्याकृतिर्मूर्तिर्यस्य स इन्द्र आक्रान्ताभि-  
भूता लक्ष्मीराश्रमशोभा येन स आक्रान्तलक्ष्मीकः अत्र 'उरःप्रभृतिभ्य-  
कप्' इति नित्यकवाश्रयणम् । एकवचनोत्तरपदस्यैव लक्ष्मीशब्दस्योरःप्रभृ-  
तिषु पाठात् । 'शेषाद्विभाषा' इति विकल्पाश्रयणे तु बहुवचनोत्तरपद-  
इति विवेकः । आश्रमं ससाध्वसमिव चकार । तेजस्विदर्शनाद्भयं भवति ।  
तत्तु न दुःखजनकं तस्यामानुषत्वादिति सूचयितुमिवशब्दः ॥ ७ ॥

अभितस्तं पृथासूनुः स्नेहेन परितस्तरे ॥

अविज्ञातेऽपि बन्धौ हि बलात्प्रह्लादते मनः ॥ ८ ॥

अभित इति ॥ पृथासूनुर्जुनस्तामिन्द्रमभितस्तं प्रति स्नेहेन परितस्तरे । तद्गोचरेण प्रेम्णा पर्यावृत्तः । स्तृणोतेः कर्मणि लिट् । 'ऋतश्च संयोगा-  
देर्गुणः' इति गुणः । नन्वज्ञातसंबन्धविशेषस्य तस्येन्द्रे कथं स्नेहोदय इत्यत आह—अविज्ञात इति । बन्धौ सुहृद्यविज्ञातेऽपि बन्धुरयामेत्यज्ञातेऽपि बलात्  
बान्धवसत्तावशादेव मनः प्रह्लादते हि स्निह्यतित्यर्थः ॥ ८ ॥

आतिथेयीमथासाद्य सुतादपाचिति हरिः ॥

विश्रम्य विष्टरे नाम व्याजहारेति भारतीम् ॥ ९ ॥

आतिथेयीमिति ॥ अथ हरिरिन्द्रः सुतादर्जुनादातिथेयीमतिथिषु  
साध्वीम् । 'पथ्यातिथिवसतिस्वपतेर्दञ्' । अपचिति पूजामासाद्य प्राप्य ।  
'पूजा नमस्यापाचितिः' इत्यमरः । विष्टरः आसने । 'ऋदोरप्' इति  
स्तृणातेरन्प्रत्ययः । 'वृक्षासनयोर्विष्टरः' इति षत्वम् । विश्रम्य नाम विश्रम्य  
किल । श्रममपनीयेत्यर्थः । इति वक्ष्यमाणप्रकारां भारतीं व्याजहारोक्तवान्  
'व्याहार उक्तिर्लपितम्' इत्यमरः ॥ ९ ॥

अथ तावन्मुनिवदेनं सुमुखं कृत्वाह—

त्वया साधु समारम्भि नवे वयसि यत्तपः ॥

हियते विषयैः प्रायो वर्षीयानपि मादृशः ॥ १० ॥

त्वयेति ॥ त्वया साधु समारम्भि सम्यगुपक्रान्तम् । रभेः कर्माणि लुङ् ।  
कुतः । यद्यस्मान्नवे वयसि यौवने । तपः । चर्यत इति शेषः । तथा हि ।  
अहमिव दृश्यतेऽसौ मादृशो वर्षीयानतिवृद्धोऽपि । 'प्रियस्थिर०'  
इत्यादिना वृद्धशब्दस्य वर्षादेशः । प्रायो विषयैर्हियत आकृष्यते । किमु  
भवादृशो यवीयानिति भावः ॥ १० ॥

अथैवमनारम्भे तव स्वाकारलाभोऽपि विफलः स्यादित्याशयेनाह—

श्रेयसीं तव संप्राप्ता गुणसंपदमाकृतिः ॥

सुलभा रम्यता लोके दुर्लभं हि गुणार्जनम् ॥ ११ ॥

श्रेयसीमिति ॥ तवाकृतिर्भूतिः । रम्येति शेषः । श्रेयसीं श्रेष्ठां गुणसं-  
पदं तपः समारम्भरूपां संप्राप्ता । अतो न निष्फलेति भावः । न च स्वा-  
कारा गुणाढ्याश्च कियन्तो न सन्तीति वाच्यमित्याह—लोक इति । लोके

रभ्यता रभ्याकारता सुलभा हि । गुणार्जनं गुणसंपादनं दुर्लभम् । त्वयि  
तूभयं संपद्यत इति हेन्नः परमामोद इति भावः ॥ ११ ॥

यदुक्तम् ' त्वया साधु समारम्भि ' इति, तदेव साधुत्वं संसारानिःसार-  
ताख्यापनाय युग्मेनोपपादयति—

शरदम्बुधरच्छाया गत्वयौ यौवनश्रियः ॥

आपातरम्या विषयाः पर्यन्तपारितापिनः ॥ १२ ॥

शरदिति ॥ यौवनश्रियस्तावच्छरदम्बुधरच्छाया इव गत्वयश्चञ्चलाः ।  
गत्वरश्च इति करवन्तो निपातः । टिड्ढाणञ् ' इत्यादिना ङीप् ।

षयाः शब्दादयस्त्वापातरम्यास्तत्कालरमणीयाः । ' तदात्वे पात आपातः '  
इति वैजयन्ती । पर्यन्तेऽवसाने परितापयन्ति दुःखं कुर्वन्तीति तथोक्ताः ॥ १२

अन्तकः पर्यवस्थाता जन्मिनः संततापदः ॥

इति त्याज्ये भवे भव्यो मुक्ताबुत्तिष्ठते जनः ॥ १३ ॥

अन्तक इति ॥ अकव । संतता अनवच्छिन्ना आपदः क्लृप्ताः यस्य तस्य  
जन्मिनः प्राणिनः । ' प्राणी तु चेतनो जन्मी ' इत्यमरः । ब्रह्मादित्वादानः ।  
अन्तको मृत्युः पर्यवस्थाता प्रतिरोद्धा । प्रथमं तावज्जन्मिनो जन्मदुःखमेव  
दुस्तरं ततो जातस्य जीवनमपि सततं दुःखसंभिन्नतया विषयुक्तान्नप्रायम् ।  
तदपि मृत्युग्रस्तमिति सोऽयम् ' काकमांसं शुनोच्छिष्टं चांडालस्य गृहे  
स्थितम् । वेश्यापक्वं सुरासिक्तं स्वल्पं तदपि दुर्लभम् ॥ ' इति न्यायादिति  
भावः । इत्युक्तहेतोस्त्याज्ये भवे संसारे । भवतीति भव्यो योग्यो जनः ।  
भवादृश इति शेषः । ' भव्यं सुखे शुभे चापि भेद्यवद्योग्यभाविनोः ' ।  
इति विश्वः । ' भव्यगेयं ' इत्यादिना कर्तरि निपातः । मुक्तौ मोक्षे  
उत्तिष्ठते उद्युक्तो भवति । ' उदोऽनूर्ध्वं कर्मणि ' इत्यात्मनेपदम् ॥ १३ ॥  
संप्रति प्रशंसापूर्वकं स्वाभिसंधिं दर्शयति—

चित्तवानासि कल्याणी यत्त्वां मतिरुपस्थिता ॥

विरुद्धः केवलं वेषः संदेहयति मे मनः ॥ १४ ॥

चित्तवानिति ॥ चित्तवान्प्रशस्तिं चित्तोऽसि । प्रशंसायां मतुप् । कुतः ।  
यतस्त्वां कल्याणी साध्वी । बह्वादिभ्यश्च ' इति ङीप् । मतिरुपस्थिता  
संगता । किं तु केवलमेकं यथा तथा विरुद्धो वेषो मे मनः संदेहयति



संशययुक्तं करोति । यद्वा वेषः केवलं वेष एवेत्यर्थः । ' केवलः कुत्स एके च ' ' केवलं चावधारिते ' इत्युभयत्रापि शाश्वतः ॥ १४ ॥

वेषविरोधमेवाह—

युयुत्सुनेव कवचं किमामुक्तमिदं त्वया ॥

तपास्विनो हि वसते केवलाजिनवल्कले ॥ १५ ॥

युयुत्सुनेति ॥ युयुत्सुनेव योद्धुमिच्छुनेव त्वया । युधेः सन्नन्तादुप्रत्ययः । किमिदं कवचं चर्मासुक्तमर्पितम् । तत्र को विरोध इत्यत्राह—हि यस्मात्तपस्विनः केवले एके । कवचाद्यसहचरिते इति यावत् । ते च ते अजिनवल्कले च । ' निर्णीते केवलमिति त्रिलिङ्गं त्वेककुत्सयोः ' इत्यमरः । वसते आच्छादयन्ति । अतस्तपस्विनस्ते कवचधारणं विरुद्धमित्यर्थः ॥ १५ ॥

प्रापित्सोः किंच ते मुक्तिं निःस्पृहस्य कलेवरे ॥

महेषुधी धनुर्भीमं भूतानामनाभिद्रुहः ॥ १६ ॥

प्रापित्सोरिति ॥ किंच । मुक्तिं प्रापित्सोः प्राप्नुमिच्छोः । ' सन्निमामा० ' इत्यादिनेसादेशः । ' अत्र लोपोऽभ्यासस्य ' इत्यभ्यासलोपः । अतो मुमुक्षुत्वादेव कलेवरे शरीरे निःस्पृहस्य गतस्पृहस्य । अतो नात्मरक्षार्थं धनुर्धारणं युक्तमित्यर्थः । नापि परिहंसार्थमित्याह—भूतानां जन्तूनाम् । ' क्षमादौ जन्तौ च भूतानि ' इति वैजयन्ती । ' कुधद्रुहोरुपसृष्टयोः कर्म ' इति कर्मसंज्ञायाम् ' कर्तृकर्मणोः कृति ' इति कर्तरि षष्ठी । अनभिद्रुहोऽहिंसकस्य । ' सत्सूद्विष० ' इत्यादिना क्लिप् । ते तव महेषुधी महानिषङ्गौ भीमं त्रासजनकं धनुश्च । न समर्थयते शममित्युत्तरेणान्वयः । समर्थयत इति वचनविपरिणामः कार्यः ॥ १६ ॥

भयंकरः प्राणभृतां मृत्योर्भुज इवापरः ॥

असिस्तव तपःस्थस्य न समर्थयते शमम् ॥ १७ ॥

भयंकर इति ॥ तथा मृत्योरपरो भुज इव प्राणभृतां प्राणिनां भयं करोतीति भयंकरः । ' मेघातिभयेषु कृञः ' इति खच्प्रत्ययः । ' अहर्दिष० ' इत्यादिना मुमागमः । असिः खड्गः । तपासि तिष्ठतीति तपःस्थः । तपश्चरन्नित्यर्थः । ' सुपि स्थः ' इति कप्रत्ययः । तस्य तव शमं शान्तिं न समर्थयते न संभावयति । किं शान्तस्य शस्त्रेणेति भावः ॥ १७ ॥

नन्वशान्तस्य किं तपसेत्याशङ्क्य जयार्थमित्याह—

जयमत्रभवान्नमरातिष्वभिलाषुकः ॥

क्रोधलक्ष्म क्षमावन्तः कायुधं क तपोधनाः ॥ १८ ॥

जयामिति ॥ अत्रभवान् । पूज्य इत्यर्थः । ‘ इतराभ्योऽपि दृश्यन्ते ’ इति प्रथमार्थे प्राग्दिशीयल्लप्रत्ययः सुप्सुपेति समासः । ‘ त्रिषु तत्रभवान्पूज्यस्तथैवात्रभवानपि ’ इति यादवः । अरातिषु शत्रुषु विषये जयमभिलाषुको जयमिच्छुः । ‘ लषपत० ’ इत्यादिनोक्प्रत्ययः । ‘ न लोक० ’ इत्यादिना षष्ठीप्रतिषेधः । नूनमिति निश्चये । ‘ नूनं तर्केऽपि निश्चये ’ इत्यमरः । क्रोधस्य लक्ष्म कोपस्य लिङ्गमायुधं क । क्षमावन्तः शान्तास्तपोधनाः क । क्रोधशान्त्योर्विरोधात्तत्कार्ययोः शस्त्रतपसोरप्येकत्रासंगतेश्च शस्त्रिणस्ते तपो जयार्थं न तु मोक्षार्थमिति निश्चय इत्यर्थः ॥ १८ ॥

तपसो जयार्थत्वे दोषमाह—

यः करोति वधोदकां निःश्रेयसकरीः क्रियाः ॥

ग्लानिदोषच्छिदः स्वच्छाः सः मूढः पङ्कयत्यपः ॥ १९ ॥

य इति ॥ यः पुमान्निश्चितं श्रेयो निःश्रेयसं मुक्तिः । ‘ अचतुर० ’ इत्यादिना समासान्तो निपातः । ‘ मुक्तिः कैवल्यनिर्वाणं श्रेयोनिःश्रेयसामृतम् ’ इत्यमरः । निःश्रेयसं कुर्वन्तीति निःश्रेयसकरीः । निःश्रेयसहेतु-  
नित्यर्थः । ‘ कृजो हेतुताच्छील्यानुलोभ्येषु ’ इति हेत्वर्थे टप्रत्ययः । टित्त्वान्डीप् । क्रियास्तपोदानादिकर्माणि वधोदकां हिंसाफलकाः करोति । ‘ उदर्कः फलमुत्तरम् ’ इत्यमरः । अत एव मूढः स पुमान् ग्लानिरेव दोषस्तं छिन्दन्तीति ग्लानिदोषच्छिदः पिपासाहारिणीः । किप् । स्वच्छा निर्मला अपः पङ्कयति पङ्कयतीः करोति । ‘ णाविष्ठवद्भावे विन्मतोर्लुक् ’ इति मनुषो लुक् । महाफलसाधनस्य तपसस्तुच्छफलैर्विनिर्योगः स्वच्छाभ्युनः पङ्कसंकरवत्प्रेक्षावद्भिर्गर्हित इत्यर्थः । अत्र ‘ यत्तपसो वधोदकीकरणं तान्निर्मलस्य पयसः पङ्कसंकरीकरणम् ’ इति वाक्यार्थान्तरमारोप्य प्रतिबिम्ब-  
करणाक्षेपदसंभववस्तुसंबन्धाद्वाक्यार्थवृत्तिनिदर्शनालंकारः ॥ १९ ॥

नन्वर्थकामयोऽपि मोक्षवत्पुरुषार्थत्वात्तपसस्तदर्थत्वे को दोषस्तत्राह—

मूलं दोषस्य हिंसादेरर्थकामौ स्म मा पुषः ॥

तौ हि तत्त्वावबोधस्य दुरुच्छेदावुपप्लवौ ॥ २० ॥

मूलमिति ॥ हिंसादेरिति तद्गुणसंविज्ञानो बहुव्रीहिः । आदिशब्दादनृत-  
स्तेयादीनां संग्रहः । दोषस्यावगुणस्य मूलं कारणभूतौ । ' स्त्रीकामा  
धनकामाश्च किं न कुर्वन्ति पातकम् ' इति भावः । अर्थकामौ मा स्म  
पुषो नोपचिनुष्व । ' स्मोत्तरे लङ् च ' इति लुङ् । ' पुषादि० ' इत्यादिना  
च्छेरङ्गदेशः । हि यस्मात्तावर्थकामौ तत्त्वावबोधस्य तत्त्वज्ञानस्य । मोक्षसा-  
धनस्येति शेषः । दुरुच्छेदौ दुर्वारावुपप्लवौ हिंसादिप्रवर्तकत्वादन्तकौ । अतः  
पुरुषार्थपरिपन्थिनावेतौ न पुरुषार्थावित्यर्थः ॥ २० ॥

मुक्तिप्रतिबन्धकत्वादपुरुषार्थावर्थकामावित्युक्तम् । तत्रार्थस्य दुःखैक-  
निदानत्वादप्यपुरुषार्थत्वमिति पञ्चभिः प्रपञ्चयति—

अभिद्रोहेण भूतानामर्जयन् गत्वरीः श्रियः ॥

उदन्वानिव सिन्धूनामापदामेति पात्रताम् ॥ २१ ॥

अभिद्रोहेणेत्यादि ॥ भूतानामभिद्रोहेण हिंसया गत्वरीरस्थिराः श्रियः  
संपदोऽर्जयन्मनः । उदकमस्तीत्युदन्वानुदधिः । ' उदन्वानुदधौ च ' इति  
निपातनात्साधुः । सिन्धूनां नदीनामिवापदां विपदां पात्रतां मूलत्व-  
मेति ॥ २१ ॥

आपत्पात्रतामेव व्यनक्ति—

या गम्याः सत्सहायानां यासु खेदो भयं यतः ॥

तासां किं यन्न दुःखाय विपदामिव संपदाम् ॥ २२ ॥

या इति ॥ याः संपदः सत्सहायानां विद्यमानसाधनानामेव पुंसां  
गम्याः साध्याः । विपदोऽपि सत्सहायानामेव गम्याः । निस्तीर्या इत्यर्थः ।  
' कृत्यानां कर्तरि वा ' इति षष्ठी । यासु सतीषु खेदो रक्षणादिक्लेशः ।  
विपत्सु स्वत एवेति विशेषः । यतो याभ्यः संपद्भ्यो भयम् । अनेकानर्थ-  
मूलत्वादिति भावः । विपद्भ्यस्तु स्वरूपत एवेति भावः । किं बहुना ।  
विपदामिव तासां संपदां संबन्धि । न किम् । अस्तीति शेषः । यदुःखाय  
न भवति । सर्वं दुःखावहमेवेति भावः । यदाहुः—' अर्थानामर्जने  
दुःखमर्जितानां च रक्षणे । नाशे दुःखं व्यये दुःखं धिगर्थं दुःखभाजनम् ॥ '  
इति । अतो हेया इति भावः । अत्र यन्न दुःखायेत्युत्तरवाक्यस्य यच्छब्द-  
सामर्थ्यात्तासां किमिति पूर्ववाक्ये तच्छब्दोपादानं नापेक्षते । तदेतत्काव्य-  
प्रकाशे स्पष्टम् ॥ २२ ॥



दुरासदानरीनुग्रान्धृतेर्विश्वासजन्मनः ॥

भोगान्भोगानिवाहेयानध्यास्यापन्न दुर्लभा ॥ २३ ॥

दुरासदानिति ॥ किं च । दुरासदान्दुःप्रापान् । विश्वासाज्जन्म यस्या-  
स्तस्याः जन्मोत्तरपदत्वाद्वचधिकरणो बहुव्रीहिः । धृतेः संतोषस्योग्रान-  
रीन् । धनिकस्य सर्वत्रानाश्वाससंभवाद्विस्त्रम्भमुखभञ्जकानित्यर्थः । भुज्यन्त  
इति भोगान्धनान्याहेयानहिषु भवान् । ' दृतिकुक्षिकलशिवस्त्यस्त्यहेर्द्वञ् '   
भोगान्कणानिवा । ' भोगः सुखे धने चाहेः शरीरफणयोरपि ' इत्युभय-  
त्रापि विश्वः । अध्यास्याधिष्ठायापद्विपन्न दुर्लभा । आशीविषमुखमिव नेच्छ-  
न्तमेव भोगिनं पुमांसं बलादापदवस्कन्दतीत्यर्थः ॥ २३ ॥

इतोऽपि श्रियो हेया इत्याह—

नान्तरज्ञाः श्रियो जातु प्रियैरासां न भूयते ॥

आसक्तास्तास्वमी मूढा वामशीला हि जन्तवः ॥ २४ ॥

नेति ॥ श्रियः संपदो जातु कदाचिदन्तरज्ञा नीचानीचविशेषाभिज्ञा न  
भवन्ति । अत एवासां श्रियां प्रियैर्न भूयते । न ताः कुत्राप्यनुरज्यन्ती-  
त्यर्थः । नन्वयं श्रीदोषो न पुरुषदोष इति चेत्त्राह—मूढा अमी जना-  
स्तास्वननुरक्तास्वपि श्रीध्वासक्ताः । स्त्रीष्विव श्रीष्वननुरक्तास्वनुरागः पुंसा-  
मेवायं दोष इत्यर्थः । किमर्थं तर्हि तास्वेव सर्वेषामासक्तिरित्यर्थान्तरं  
न्यस्यति—वामेति । जन्तवो वामशीलां वक्रस्वभावा हि । स्वभावस्य दुर्वा-  
रत्वादिति भावः ॥ २४ ॥

यदुक्तम् ' नान्तरज्ञाः श्रियः ' इति, तदेव भङ्ग्यन्तरेणाह—

कोऽपवादः स्तुतिपदे यदशीलेषु चञ्चलाः ॥

साधुवृत्तानपि क्षुद्रा विक्षिपन्त्येव संपदः ॥ २५ ॥

क इति ॥ संपदोऽशीलेषु दुःशीलेषु विषये न तद्विरुद्धमुच्यते यच्चञ्चला  
इति । अतः स्तुतिपदे स्तुतिविषये तत्र कोऽपवादः का निन्दा । किंतु क्षुद्राः  
संपदः साधुवृत्तानपि विक्षिपन्त्येव जहत्येव । तदेव तासां निन्दापदमि-  
त्यर्थः । तस्मादर्थो न पुरुषार्थ इति संदर्भार्थः ॥ २५ ॥

ननु नार्थमहमर्थये किंतु धीरधर्ममनुपालयन्वैरनिर्यातनमिच्छामीत्या-  
शङ्क्य तदपि परपीडात्मकत्वादयुक्तमिति श्लोकचतुष्टयेनाचष्टे—



आत्मनः स्वस्य च नेष्टा यदि तर्हि भवता जने परस्मिन्नपि मा सञ्जि न सम्भज्य-  
ताम् । सञ्जतेर्प्यन्तात्कर्मणि लुङ् । आत्मदृष्टान्तेन परपीडातो निवर्तितव्य-  
मित्यर्थः । पीडायाः परात्मनोः समत्वात् ॥ २९ ॥

अथ देहास्थैर्यश्रद्धया च परपीडा न कार्येत्याह--

जन्मिनोऽस्य स्थितिं विद्वल्लक्ष्मीमिव चलाचलाम् ॥

भवान्मा स्म वधीऽन्याय्यं न्यायाधारा हि साधवः ॥ ३० ॥

जन्मिन इति ॥ कस्य जन्मिन उत्पात्तिधर्मिकस्य शरीरिणः ब्रीह्यादि-  
त्वादिनिः । स्थितिं लक्ष्मीमिव चलाचलां चञ्चलां जन्मिधर्मत्वादेव चलाम् ।  
अनित्यामित्यर्थः । चलतेः पचाद्यच् । ' चरिचलिपतिवदीनां वा द्वित्व-  
मच्याक्राभ्यासस्येति वक्तव्यम् ' इति द्विर्भावः । अभ्यासस्यागागमश्च ।  
विद्वान् । जानन्नित्यर्थः । ' विदेः शतुर्वसुः ' इति वैकल्पिको वसुरादेशः ।  
भवान् । न्यायादनपे न्याय्यम् । ' धर्मपथ्यर्थन्यायादनपेते ' इति यत्प्र-  
त्ययः । मा स्म वधीत् । मा नाशयेत्यर्थः । ' स्मोत्तरे लङ् च ' इति  
लुङ् । ' लुङि च ' इति हनो वधादेशः । ' शेषे प्रथमः ' इति प्रथम-  
पुरुषः । हि यस्मात्साधवो न्यायाधारा न्यायावलम्बाः । बहुव्रीहिस्तत्पुरुषो  
वा । न्यायत्यग्रे साधुत्वमेव न स्यादिति भावः । ' न्यायाचाराः ' इति  
पाठे न्यायमाचरन्तीति तथोक्ताः । कर्मण्यण् ॥ ३० ॥

तर्हि किं मे कर्तव्यं तत्राह--

विजहीहि रणोत्साहं मा तपः साधु नीनशः ॥

उच्छेदं जन्मनः कर्तुमेधि शान्तस्तपोधन ॥ ३१ ॥

विजहीहि ॥ हे तपोधन । रणोत्साहं रणोद्योगम् । लोकोत्तरेषु कार्येषु  
स्थेयान्प्रयत्न उत्साहस्तं विजहीहि त्यज । ' आ च हौ ' इतीकारः ।  
साधु समीचीनम् । निःश्रेयसकरत्वादिति भावः । तपो मा नीनशो न  
नाशय । नश्यतेर्प्यन्तान्माड्योगादांशिषि लुङ् । अडागमानिषेधश्च । किंतु  
जन्मन उच्छेदं कर्तुम् । मोक्षं साधयितुमित्यर्थः । शान्त एधि । विजिगी-  
षानिवृत्तो भवेत्यर्थः । ' हुश्लभ्यो हेधिः ' इति धिः । ' ध्वसोरेद्वावभ्या-  
सलोपश्च ' इत्येकार इति ॥ ३१ ॥

अथ सर्वथा मे विजयकण्डूतिर्न निवर्तत इत्याशङ्क्य तर्ह्यन्तःशत्रुविजयेन  
विधीयतां तदपनोद इत्याह--



जीयन्तां दुर्जया देहे रिपवश्चक्षुरादयः ॥

जितेषु ननु लोकोऽयं तेषु कृत्स्नस्त्वया जितः ॥ ३२ ॥

जीयन्तामिति ॥ दुर्जया अजय्याश्चक्षुरादयो देहे वर्तमाना रिपवो जीयन्तां यस्मात्तेष्वन्तःशत्रुषु जितेषु सत्सु त्वयायं कृत्स्नो लोको जितो ननु । किमुतान्ये शत्रवस्तदन्तर्गता इत्यर्थः । जितेन्द्रियस्येन्द्रियार्थानिःस्पृहस्य वैरानुदयाद्विजयव्यपदेशः ॥ ३२ ॥

आजितेन्द्रियस्यानिष्टमाचष्टे—

परवानर्थसंसिद्धौ नीचवृत्तिरपत्रपः ॥

अविधेयेन्द्रियः पुंसां गौरिवैति विधेयताम् ॥ ३३ ॥

परवानिति ॥ अर्थसंसिद्धावभ्यवहारादिस्वार्थसाधने परवान्पराधीनः । ‘ परतन्त्रः पराधनिः परवान् ’ इत्यमरः । नीचवृत्तिः कर्षणवहनादि-निकृष्टकर्मापत्रपो निर्लज्जोऽविधेयेन्द्रियोऽजितेन्द्रियः । पुमान्गौर्वलीवर्द इव पुंसां विधेयतां यथोक्तकारिताम् । प्रेष्यतामिति यावत् । ‘ विधेयो विनय-ग्राही वचनेस्थित आश्रवः ’ इत्यमरः एति प्राप्नोति । उपमालंकारोऽयम्—‘ प्रकृताप्रकृतयोरर्थसाधर्म्याच्छेषे तु शब्दमात्रसाधर्म्यम् ’ इति ॥ ३३ ॥ न केवलं हिंसादिदोषमूलत्वाद्विषयाणां हेयत्वम् । किंत्वपारमार्थिकत्वादपीत्याह—

श्वस्त्वया सुखसंवित्तिः स्मरणीयाधुनातनी ॥

इति स्वप्नोपमान्मत्वा कामान्मा गास्तदङ्गताम् ॥ ३४ ॥

श्व इति ॥ अधुना भवा अधुनातनीदानीतनी । ‘ सायंचिरं ’ इत्यादिना द्युप्रत्ययः । सुखसंवित्तिः सुखानुभवः श्वः परेऽहनि त्वया स्मरणीया । न त्वनुभवनीया । इति हेतोः । काम्यन्त इति कामा विषयास्तान् स्वप्नोपमानस्वप्नतुल्यान्मत्वातात्त्विकान्निश्चित्य तदङ्गतां तच्छेषत्वं कामपरतन्त्रतां मा गा न गच्छ । ‘ इणो गा लुङि ’ इति गादेशः ॥ ३४ ॥

इतोऽपि हेयाः कामा इत्याह—

श्रद्धेया विप्रलब्धारः प्रिया विप्रियकारिणः ॥

सुदुस्त्यजास्त्यजन्तोऽपि कामाः कष्टा हि शत्रवः ॥ ३५ ॥

श्रद्धेया इति ॥ श्रद्धातुमर्हाः श्रद्धेया विश्वसनीयास्तथा विप्रलब्धारः प्रतारकाः । विश्वासघातका इत्यर्थः । तथा प्रीणयन्तीति प्रियाः प्रीति-

जनकाः । ' इगुपध० ' इत्यादिना कप्रत्ययः । तथापि विप्रियकारिणो दुःखजननशीलाः । किंच । त्यजन्तोऽपि पुरुषं विहाय गच्छन्तोऽपि सुदुस्त्यजाः स्वयं तेन त्यक्तुमशक्याः कामा विषयाः कष्टाः कुरिस्ताः शत्रवो हि । प्रसिद्धशत्रुवैधर्म्यादिति भावः । अत्र श्रद्धेतत्वादीनां विप्रलम्भकत्वादीनां चैकत्र विरोधो विषयस्वाभाव्येन समाधीयत इति विरोधाभासोऽलंकारः । तेन च कामानां प्रसिद्धशत्रुवैधर्म्यं व्यतिरेकेण व्यज्यत इत्यलंकारेणालंकारध्वनिः ॥ ३५ ॥

तर्हि किं कर्तव्यमित्याशङ्क्योपसंहरन्नाह—

विविक्तेऽस्मिन्नगे भूयः प्लाविते जह्नुकन्यया ॥

प्रत्यासीदति मुक्तिस्त्वां पुरा मा भूदुदायुधः ॥ ३६ ॥

विविक्त इति ॥ विविक्ते विजने । ' विविक्तविजनच्छन्नानिःशलाकास्तथा रहः ' इत्यमरः । जह्नुकन्यया गङ्गया भूयो भूयिष्ठं पुनःपुनर्वा । ' भूयः पुनःपुनः रूपातं भूतार्थे पुनरव्ययम् ' इति विश्वः । प्लाविते सिक्ते । ' पाविते० ' इति पाठे पवित्रीकृत इत्यर्थः । अस्मिन्नगे इन्द्रकीले त्वां मुक्तिः पुरा निकटे प्रत्यासीदति । संनिकृष्टा भाविष्यतीत्यर्थः । ' पुरा पुराणे निकटप्रबन्धात्ततिभाविषु ' इति विश्वः । उदायुधो गृहीतशस्त्रो मा भूः । शस्त्रं विमुञ्चेत्यर्थः ॥ ३६ ॥

व्याहृत्य मरुतां पत्याविति वाचमवास्थिते ॥

वचः प्रश्रयगम्भीरमथोवाच कपिध्वजः ॥ ३७ ॥

व्याहृत्येति ॥ मरुतां पत्यौ देवेन्द्र इति वाचं व्याहृत्योक्त्वावास्थिते सति तूष्णीं स्थिते सति । अथ कपिध्वजोऽर्जुनः प्रश्रयगम्भीरं विनयमधुरम् । ' विनयप्रश्रयौ समौ ' इति यादवः । वच उवाचोक्तवान् ॥ ३७ ॥

किमुवाचेत्यपेक्षायामादौ चतुर्भिरिन्द्रवाक्यमुपश्लोक्यन्नाह—

प्रसादरम्यमोजस्वि गरीयो लाघवान्वितम् ॥

साकांक्षमनुपस्कारं विष्वग्गति निराकुलम् ॥ ३८ ॥

प्रसादेति ॥ प्रसादोऽत्र प्रसिद्धार्थपदत्वं तेन रम्यम् । ' प्रसिद्धार्थपदत्वं यत्स प्रसादो निगद्यते ' इति लक्षणात् । ओजास्वि समासभूयिष्ठम् । ' ओजः समासभूयस्त्वम् ' इति शासनात् । गरीयोऽर्थभूयस्त्वपरिगतम् । न तु शब्दाढश्चरमात्रमित्यर्थः । लाघवान्वितं विस्तरदोषरहितम् । साकां-

क्षमाकांक्षावत्पदकदम्बात्मकम् । न तु दशदाडिमादिवाक्यवदनाकांक्षितमित्यर्थः । अनुपस्कारमध्याहारदोषरहितम् । विष्वग्गतिं कुत्स्नार्थप्रतिपादकम् । न तु सावशेषार्थमत एव निराकुलमसंकीर्णार्थम् ॥ ३८ ॥

न्यायानिर्णीतसारत्वान्निरपेक्षमिवागमे ॥

अप्रकम्प्यतयान्येषामाम्नायवचनोपमम् ॥ ३९ ॥

न्यायेति ॥ पुनन्यायेन युक्त्या निर्णीतसारत्वान्निश्चितार्थत्वाद्धेतोरागमे शास्त्रे विषये निरपेक्षं स्वतंत्रमिव । युक्तिदाढर्यादेवं प्रतीयते । वस्तुतस्तु शास्त्रसिद्धार्थमिवेतीवशब्दार्थः । किंच अन्येषां प्रतिवादिनामप्रकम्प्यतयानुमानादिभिरबाध्यत्वादप्रत्याख्येयतयाम्नायवचनोपमम् । वेदवाक्यतुल्यमित्यर्थः ॥ ३९ ॥

अलंघ्यत्वाज्जनैरन्यैः क्षुभितोदन्वदूर्जितम् ॥

औदार्यादर्थसंपत्तेः शान्तं चित्तमृषेरिव ॥ ४० ॥

अलंघ्यत्वादिति ॥ अन्यैर्जनैरलंघ्यत्वादनलुब्धनीयत्वात्क्षुभितोदन्वदूर्जितमुद्वेलाभोधिगम्भोरम् । औदार्यादुक्तिविशेषत्वात् । श्लाघ्याविशेषणत्वाद्वा । तदुक्तं दण्डिना—‘ उत्कर्षवान्गुणः कश्चिदुक्ते यस्मिन्प्रतीयते । तदुदाराह्वयं तेन सनाथा काव्यपद्धतिः ॥ श्लाघ्यैर्विशेषणैर्युक्तमुदारं कैश्चिद्व्यते ॥ ’ इति । ‘ अग्राभ्यार्थत्वात् ’ इति केचित् । अन्यत्र त्यागित्वादित्यर्थः । अर्थसंपत्तेः प्रयोजनसंपत्तेः । अन्यत्राणिमादिसमृद्धेः । ऋषेर्मुनेश्चित्तमिव शान्तं सौम्यम् ॥ ४० ॥

इदमिद्विगुणोपेतं लब्धावसरसाधनम् ॥

व्याकुर्यात्कः प्रियं वाक्यं यो वक्ता नेहगाशयः ॥ ४१ ॥

इदमिति ॥ इदमिद्विगुणोपेतं यथोक्तगुणयुक्तम् । इदमुपपदाद्दशोः किपू । ‘ इदंकिमोरीशकी ’ इतीशादेशः । लब्धे प्राप्तेऽवसरसाधने कालोपायौ येन तत्प्रियं प्रीतिकरं वाक्यं को वक्ता व्याकुर्याद्विद्याहरेत् । यो वक्ता सोऽतीहगाशय ईद्विगवक्षाषान्न भवति । अबुद्धिरित्यर्थः । तस्यार्थस्य वक्तुमशक्यत्वादिति भावः ॥ ४१ ॥

एवमिन्द्रवाक्यमुपश्लोक्य नाहमस्योपदेशस्याधिकारीति परिहरति—

न ज्ञातं तात यत्नस्य पौर्वापर्यममुष्य ते ॥

शासितुं येन मां धर्मं मुनिभिस्तुल्यमिच्छसि ॥ ४२ ॥



नोति ॥ हे तात, अमुष्य यत्नस्य तपोरूपस्यास्य मदीयोद्योगस्य पूर्वं  
चापरं च पूर्वापरे । त एव पौर्वापर्यं कारणं फलं च । चातुर्वर्ण्यादित्वात्  
स्वार्थे व्यञ्ज्ययः । ते तव न ज्ञातम् । त्वया न ज्ञायत इत्यर्थः ।  
'मतिबुद्धिः' इत्यादिना वर्तमाने क्तः । तद्योगादेव षष्ठी । कुतः । येन  
कारणेन मां मुनिभिस्तुल्यं सदृशं धर्मं मोक्षधर्मं ज्ञासितुमुपदेष्टुमिच्छसि ।  
ज्ञासिरयं दुहादित्वादिकर्मको ज्ञेयः ॥ ४२ ॥

अथ पौर्वापर्यमज्ञात्वाप्युपदेशो दोषमाह—

अविज्ञातप्रबन्धस्य वचो वाचस्पतेरपि ॥

व्रजत्यफलतामेव नयद्ब्रह्म इवेहितम् ॥ ४३ ॥

अविज्ञातोति ॥ अविज्ञातः प्रबन्धः पूर्वापरसंगतिर्येन तस्य वाचस्पतेर्वृह-  
स्पतेरपि । कस्कादित्वात्सः । अथवा 'षष्ठ्याः पातिपुत्रपृष्ठपारपदपयस्पो-  
षेषु' इति सकारः । एतस्मादेव ज्ञापकादलुगिति केचित् । वच उपदेशो  
नयद्ब्रह्म नोतिविरुद्धकारिणः पुरुषस्येहितमुद्योग इवाफलतां निष्फलत्वं व्रज-  
स्येव गच्छत्येव ॥ ४३ ॥

ननु सदुपदेशस्य कुतो वैफल्यमित्याशङ्क्य सोऽप्यस्थाने प्रयुक्तश्चेदूष-  
क्षेत्रे शालिबीजवद्विफल एवेत्याशयेनाह—

श्रेयसोऽप्यस्यते तात वचसो नास्मि भाजनम् ॥

नभसः स्फुटतारस्य रात्रेरिव विपर्ययः ॥ ४४ ॥

श्रेयस इति ॥ हे तात, 'पुत्रे पितरि पूज्ये च तातशब्दं प्रचक्षते'  
इति । श्रेयसोऽपि हितार्थयोगात्प्रशस्ततरस्याप्यस्य ते तव वचसो हितोप-  
देशरूपस्य रात्रेर्विपर्ययो दिवसः स्फुटतारस्य व्यक्ततारकस्यनभस इव भाजनं  
पात्रं नास्मि । अनधिकारित्वादिति भावः । अत्राहो नभोमात्रसंबन्ध-  
संभवेऽपि । तारासंबन्धासंभवात्तद्विशिष्टनभःसंबन्धविरोधाद्युक्तं तारकितस्य  
नभसो न पात्रमहरिति ॥ ४४ ॥

कुतस्ते मोक्षोपदेशानधिकारित्वम्, किंच ते तपसः पौर्वापर्यमित्यपे-  
क्षायां तत्सर्वं स्वजात्यादिकथनपूर्वकं निरूपयति—

क्षत्रियस्तनयः पाण्डोरहं पार्थो धनंजयः ॥

स्थितः प्रास्तस्य दायदैर्भ्रातृज्येष्ठस्य शासने ॥ ४५ ॥

क्षत्रिय इति ॥ अहं क्षत्रियः क्षत्रियकुले जातः । तत्रापि महाकुले प्रसूतः, वीरसंतानश्चेत्याह—पाण्डास्तनय इति । तत्रापि कौन्तेयोऽस्मि, न माद्रेय इत्याह—पार्थ इति । पृथा कुन्ती तत्सुतः पार्थः । 'तस्यापत्यम्' इत्यण् । अर्जुनोऽहं महावीरश्चेत्याह—धनंजय इति । उत्तरकुरून्विजित्य धनाहरणाद्धनंजयोऽस्मीत्यर्थः । 'खचि मुमागमः' इत्युक्तं प्राक् । धनंजय इत्युक्ते शरीरस्थो वायुः सर्पविशेषो वा स्यात्तदर्थं पार्थः, 'गन्धर्वोऽपि कश्चित्पृथासुतोऽस्ति तदर्थं पाण्डोः सुतः, नैमिषारण्ये पाण्डुर्विप्रस्तत्पत्नी पृथा नाम काचिदुबाह्विणी तत्पुत्रोऽपि स्यात्तदर्थं क्षत्रिय इति । अथैवं चेत्किमर्थं तर्हि तपस्यासि, मोक्षार्थं वा किं न तपस्यसि, तत्राह—स्थित इति । दायं पैतृकं धनमाददत इति दायदां ज्ञातयः । 'दायादो ज्ञातिपुत्रयोः' इति, 'विभक्तपितृद्रव्यं च दायमाहुर्मनीषिणः' इति च विश्वः । स्वामीश्वरादिसूत्रेण सोपसर्गादपि दायदेति कप्रत्ययान्तो निपातनात्साधुः । तैः प्रास्तस्य राज्यान्निरस्तस्य । वैरिनिर्यातनार्थिन इत्यर्थः । ज्येष्ठस्य भ्रातृयुधिष्ठिरस्य । वृद्धशब्दादिष्ठन्प्रत्ययः । वृद्धस्य च ज्यादेशः । शासने निदेशे स्थितः । तदाज्ञया तपस्यामीत्यर्थः । अन्यथा मानहानिः सौभ्रात्रभङ्गः पूज्यपूजाव्यतिक्रमदोषश्च स्फुटीति भावः । अत एव हिंसैकरसस्य रागद्वेषकषायितचेतसः कुतो मे मोक्षाधिकार इति तात्पर्यम् । सार्थविशेषणत्वात् परिकरालंकारः ॥ ४५ ॥

यदुक्तम् 'विरुद्धः केवलं वेषः' इति, तत्रोत्तरमाह—

कृष्णद्वैपायनादेशाद्विभर्ति व्रतमीदृशम् ॥

भृशमाराधने यत्तः स्वाराध्यस्य मरुत्वतः ॥ ४६ ॥

कृष्णोति ॥ द्वीपोऽयनं जन्मभूमिर्यस्य स द्वीपायनः । स एव द्वैपायनो व्यासः । प्रज्ञादित्वात्स्वार्थेऽणप्रत्ययः । स एव कृष्णवर्णत्वात्कृष्णद्वैपायनश्च । तस्यादेशादुपदेशादीदृशम् । विरुद्धवेषामित्यर्थः । व्रतं तपोनियमं विभर्ति धारयामि । न तु स्वेच्छयोति भावः । अयोपास्यां देवतामाह—भृशमिति । स्वाराध्यस्य सुखमाराध्यस्य । प्रादिसमासः । 'स्वाराध्यस्य' इति पाठे उपसृष्टात्त्वत्प्रत्ययः । मरुत्वत इन्द्रस्य । भृशं सम्यगाराधने यत्तः प्रयत्नवानित्यर्थः । तस्य क्षत्रियदैवतत्वादिति भावः ॥ ४६ ॥

ननु भवादृशभ्रातृसहायस्य महावीरस्य युधिष्ठिरस्य कथमरिपरिभवप्राप्तिरित्यत आह—

दुरक्षान्दीव्यता राज्ञा राज्यमात्मा वयं वधूः ॥

नीतानि पणतां नूनमीदृशी भवितव्यता ॥ ४७ ॥

दुरक्षानिति ॥ दुरक्षान् । कपटपाशकैरित्यर्थः । ‘ दिवः कर्म च ’ इति करणे कर्मसंज्ञा । दीव्यता क्रीडता । ‘ आहूतो न निर्वर्तेत ब्रूतादपि रणादपि ’ इति शास्त्रात् । न तु व्यसनितयेति भावः । राज्ञा युधिष्ठिरेण राज्यं राष्ट्रमात्मा स्वयं वयं चत्वारोऽनुजा वधूर्जाया द्रौपदी च पणतां ग्लहत्वम् । ‘ पणोऽक्षेषु ग्लहोऽक्षास्तु देवनाः पाशकाश्च ते ’ इत्यमरः । नीतानि । सर्वं ब्रूते राज्ञा हारितमित्यर्थः । नीतानीति नपुंसकैकशेषः । नयतेद्विकर्मकत्वात्प्रधाने कर्मणि क्तः । ननु सर्वज्ञस्य राज्ञः कथमियमविमृष्यकारिता ? तत्राह—भवितव्यतानर्थानामवश्यंभावितेदृशी नूनं निश्चितम् । नात्र संशय इत्यर्थः । बुद्धिरपि भवितव्यतानुसारिण्येव । न स्वतन्त्रेत्यर्थः ॥ ४७ ॥

ननु तथापि तवैव तेष्वसङ्गो न तेषां त्वयि तत्राह—

तेनानुजसहायेन द्रौपद्या च मया विना ॥

भृशमायामियामासु यामिनीष्वभितप्यते ॥ ४८ ॥

तेनेति ॥ अनुजाः सहाया यस्य तेन । अनुजयुक्तेनेत्यर्थः । तुल्ययोगः सहायार्थः । तेन युधिष्ठिरेण । द्रौपद्या च मया विना । मद्विरहादित्यर्थः । आयामिनो दीर्घा यामाः प्रहरा यासां तास्तासु । दुःखितस्य तथाभावादिति भावः । यामिनीष्वभितप्यते । भावे लट् । तेषु मद्वत्तेषां मय्यप्यासङ्गान्न वैराग्यावकाश इत्यर्थः ॥ ४८ ॥

अथ वैरिनिर्यातनस्यावश्यंभावद्योतनाय चतुर्भिः परनिकारान्वर्णयति—

हतोत्तरीयां प्रसभं सभायामागतहियः ॥

मर्मच्छिदा नो वचसा निरतक्षत्ररातयः ॥ ४९ ॥

हतेत्यादि । अरातयः शत्रवः सभायां प्रसभं बलात्कारेण हतोत्तरीयामत एवागतहियः संप्राप्तलज्जात्रोऽस्मान्मर्मच्छिदा मर्मच्छेदिना वचसा निरतक्षन् अशातयन् । वज्राद्यपहारवाक्पाख्याभ्यां तथा व्यथयामासुरित्यर्थः । तक्षण-शब्दः सामर्थ्याद्वचसो वास्यौपम्यं गम्यत इति वस्तुनालंकारध्वनिः ॥ ४९ ॥

अथातिदुःसहनिकारान्तरमाह—

उपाधत्त सपत्नेषु कृष्णाया गुरुसंनिधौ ॥

भावमानयने सत्याः सत्यंकारमिवान्तकः ॥ ५० ॥



उपाधत्तेति ॥ अन्तको मृत्युर्गुरुसंनिधौ भीष्मद्रोणादिसमक्षमेव सत्याः पतिव्रतायाः कृष्णाया द्रौपद्या आनयने केशाम्बरादिकर्षणे भावं चित्ताभिप्रायमितः परमनेन पाण्डवाभिभवेनैतान्स्वनगरं नेष्यामीत्येवंभूतं सत्यंकारमिव । क्रियतेऽनेनेति कारः । करणे घञ् । सत्यस्य कारः सत्यकारः सत्यापनम् । चिकीर्षितस्य कार्यस्यावश्यंक्रियास्थापनार्थं परहस्ते यद्दायते स सत्यंकारः । क्रियादौ सत्यदाढर्थाय प्राग्दयिमानो मूल्यैकदेशश्च । ' क्लीबे सत्यापनं सत्यंकारः सत्याकृतिः स्त्रियाम् ' इत्यमरः । ' कारे सत्यागदस्य ' इति घुमागमः । तमिव सपत्नेषूपधत्त निहितवान् । तेषां विनाशकाले विपरीतबुद्धिमुत्पादितवानित्यर्थः ॥ ५० ॥

केनेयमाकृष्टा सभ्यैर्वा किं कृतं तत्राह—

तामैक्षन्त क्षणं सभ्या दुःशासनपुरःसराम् ॥

अभिसायार्कमावृत्तां छायामिव महातरोः ॥ ५१ ॥

तामिति ॥ दुःशासनः पुरःसरो यस्यास्तां तथोक्ताम् । दुःशासनेन सभां प्रत्याकृष्यमाणामित्यर्थः । ' अनुपसर्जनात् ' इति न डीप् । तां कृष्णाम् । सभायां साधवः सभ्याः । ' सभाया यः ' इति यप्रत्ययः । अभिसायार्कं दिनान्तसूर्याभिमुखम् । स्थितस्येति शेषः । ' सायो नाश दिनान्तयोः ' इति विश्वः । ' लक्षणेनाभिप्रती आभिमुख्ये ' इत्यव्ययीभावः । महातरोः संबन्धिनीमावृत्तां छायामिव तां कृष्णां क्षणमैक्षन्त । न चिरं जुगुप्सितत्वात् । नापि किञ्चिद्व्याप्रियन्त । माध्यस्थभङ्गभयात् । ते त्वर्कवदेव साक्षित्वमात्रमास्थिता इत्यर्थः । अत्राकृष्यमाणायाः कृष्णाया आक्रष्टारं प्रति पराङ्मुखत्वादावृत्तच्छायौपम्यम् - तथापि तां न मुञ्चतीति दुःशासनस्य तरुसाम्यम् ॥ ५१ ॥

अथास्यास्तादात्मिकमायथार्थ्यं वर्णयति—

अयथार्थक्रियारम्भैः पतिभिः किं तवेक्षितैः ॥

अरुध्येतामितीवास्य नयने वाष्पवारिणा ॥ ५२ ॥

अयथार्थेति ॥ अयथार्था मिथ्याभूताः क्रियारम्भा पतिशब्दप्रवृत्तिनिमित्तभूतकर्मयोगा येषां तैः । तामरक्षद्भिरित्यर्थः । तव संबन्धिभिः । पान्तिरक्षन्तीति पतयो भर्तारः । ' पातेर्दतिः ' इत्यौणादिको ङतिप्रत्ययः । तैरीक्षितैरेक्षितैः किम् । न किञ्चित्फलमस्तीत्यर्थः । इतीवेत्यं विचार्येवे-

त्युत्प्रेक्षा । बाष्पवारिणास्याः कृष्णाया नयने अरुध्येतामावृते । रुधेः कर्मणि लङ् । अशरणा रुरोदेत्यर्थः ॥ ५२ ॥

ननु भवाद्विः किमर्थमसमर्थैरिवोपेक्षितं तत्राह—

सोढवान्नो दशामन्त्यां ज्यायानेव गुणप्रियः ॥

सुलभो हि द्विषां भङ्गो दुर्लभा सत्स्ववाच्यता ॥ ५३ ॥

सोढवानिति ॥ गुणाः प्रिया यस्य स गुणप्रियः प्रियगुणः । ‘वा प्रियस्य’ इति परनिपातः । ‘ज्यायानग्रजो युधिष्ठिर एव । बृहदशब्दादीयमुनि’ ज्यादादीयसः’ इत्याकारादेशः । नोऽस्माकमन्ते भवामन्त्यां निष्कृष्टां दशामवस्थां सोढवान्न तु वयम् । किंतु तदवरुद्धा इति भावः । ननु शत्रूपेक्षा महानर्थकारिणीत्याशङ्क्याह—सुलभ इति । द्विषां विद्विषां भङ्गः सुलभः । कालान्तरेऽपीति शेषः । सत्सु सज्जनेष्ववाच्यतानिन्ध्यता दुर्लभा न तु शत्रूपेक्षा । हि प्रसिद्धौ । शत्रूपेक्षातो लोकापवाद एव बलवान् । तस्योत्पन्नस्य पुनरप्रतिषिधेयत्वात्स च समयोल्लंघने स्यादेवेति भावः ॥ ५३ ॥

ननु शत्रुवधे राज्ञां को नामापवादः प्रत्युत कीर्तिरेवेत्याशङ्क्य सत्यं स एव समयोल्लंघनकरुङ्कितकीर्त्या महानिन्दानिदानमित्याशयेनाह—

स्थित्यतिक्रान्तिभीरूणि स्वच्छान्याकुलितान्यपि ॥

तोयानि तोयराशीनां मनांसि च मनस्विनाम् ॥ ५४ ॥

स्थित्यतिक्रान्तेर्मर्यादोल्लंघनाद्धेतोभीरूण्यत एवाकुलितानि संक्षोभितान्यपि स्वच्छान्यकलुषाणि । न त्वरन्त इत्यर्थः । मनस्वयं युधिष्ठिर इति भावः । अत्र तोयानां सामान्यतो मनस्विनां चापकृतानामेव गुणतौल्यादौपम्यस्य गम्यतया तुल्ययोगितालंकारः । गुणश्चात्र भीरुत्वं स्वच्छता च ॥ ५४ ॥

नन्वजातशत्रोः स्वजनैर्वै किं कारणमित्याशङ्क्यास्मत्सौहार्दमेवेत्याह—

धार्तराष्ट्रैः सह प्रीतिर्वैरमस्मास्वसूयत ॥

असन्मैत्री हि दोषाय कूलच्छायेव सेविता ॥ ५५ ॥

धार्तराष्ट्रैरिति ॥ धार्तराष्ट्रैर्वृत्तराष्ट्रपुत्रैः सह प्रीतिः सौहार्दमेवास्मासु विषये वैरमसूयत सूतवती । सूयतेर्देवादिकात्कर्तार लङ् । ननु सौहार्दं वैरजनकं चोद्विप्रतिषिद्धं तत्राह—असदिति । हि यस्मादसन्मैत्री दुर्जनेन संगतिः कूलस्यासन्नपातस्य नदीतटस्य छायेव सेविता श्रिता सती दोषायानर्थान्

भवति । न खलु दुर्जनः सुजनवन्मित्रद्रोहपातकं पश्यतीति भावः । उपमा-  
प्राणितोऽयमर्थान्तरन्यासालंकारः ॥ ५५ ॥

नन्वादावेव तेषां वृत्तमाविज्ञाय कथं मैत्री कृतेत्याशङ्क्य किं कुर्मः । दुर्ज-  
नवृत्तं दुर्विज्ञेयमित्याह—

अपवादादभीतस्य समस्य गुणदोषयोः ॥

असद्वृत्तेरद्वोवृत्तं दुर्विभावं विधेरिव ॥ ५६ ॥

अपवादादिति ॥ अपवादाज्जनाक्रोशादभीतस्य अजुगुप्समानस्येत्यर्थः ।  
गुणदोषयोः समस्य तुल्यबुद्धेः निग्रहानुग्रहौ गुणदोषयोरननुसन्धत इत्यर्थः ।  
विधावप्येतद्विशेषणं योज्यम् । असद्वृत्तेर्दुष्टाचारस्य धूर्तस्याहोवृत्तमीहितं  
विधेर्द्वैवस्य वृत्तमिव दुर्विभावं विभावयितुमशक्यम् । किंतु कार्यैकसमाधिगम्य-  
मित्यर्थः । भवतेर्ण्यन्तात्कृच्छ्रार्थं खलप्रत्ययः ॥ ५६ ॥

नन्वेवं मानी कथं परिभूतो जीवास तत्राह—

ध्वंसेत हृदयं सद्यः परिभूतस्य मे परैः ॥

यद्यमर्षः प्रतीकारं भुजालम्बं न लम्भयेत् ॥ ५७ ॥

ध्वंसेतेति ॥ परैः शत्रुभिः परिभूतस्य मे हृदयं सद्यो ध्वंसेत । अश्रयोदि-  
त्यर्थः । अमर्षः । कर्ता प्रतीकारं प्रतिक्रियारूपं भुजालम्बं हस्तावलम्बनं न  
लम्भयेन्न ग्राहयेद्यदि । हृदयेनेति शेषः । सत्यं जीवामि प्रतिविधित्सया । न  
तु निर्लज्जतयेति भावः ॥ ५७ ॥

ननु तवैव कोऽयमभिमानस्तत्राह—

अवधूयारिभिर्नीता हरिणैस्तुल्यवृत्तिताम् ॥

अन्योन्यस्यापि जिह्मीमः किं पुनः सहवासिनाम् ॥ ५८ ॥

अवधूयेति ॥ अरिभिरवधूय परिभूय हरिणैर्मृगैस्तुल्यवृत्तितां तुल्यजीवनत्वम् ।  
वन्याहारतामित्यर्थः । नीताः प्रापिता वयम् । पञ्चापीति शेषः । अन्योन्य-  
स्यापि जिह्मीमो लज्जामहे । सहवासिनां सहचारिणां किं पुनः । प्रागेव  
जिहाम इति किमु वक्तव्यमित्यर्थः । क्रियायोगे संबन्धसामान्ये षष्ठा । अत्र  
वयं पञ्चापि तुल्याभिमाना एव । इदं तु मद्वेकसाध्यं कर्मेति मुनिशासनान्म-  
यानुष्ठीयत इति भावः ॥ ५८ ॥

ननु तर्हि दुःखैकनिदानमन्तः शत्रुर्मान एव त्यज्यतामित्याशङ्क्य तत्त्यागे  
दोषमाह—



शक्तिवैकल्यनम्रस्य निःसारत्वाल्लघीयसः ॥

जन्मिनो मानहीनस्य तृणस्य च समा गतिः ॥ ५९ ॥

शक्तीति ॥ शक्तिवैकल्येनोत्साहादिशक्तिवैधुर्येणावष्टम्भसामर्थ्यविरहेण च नम्रस्य प्रह्वीभूतस्य विधेयभूतस्य च निःसारत्वादुर्बलत्वात् । स्थिरांशरहितत्वाच्च । 'सारो वले स्थिरांशे च' इत्यमरः । लघीयसो गौरवहीनस्य नीरसस्य च मानहीनस्य जन्मिनो जन्तोः । ब्रह्मादित्वादिनिः । तृणस्य च गतिरवस्था समेति मानहीनस्य तृणादपि निकृष्टत्वान्न त्याज्यो मान इति भावः । श्लेषालंकारोऽयं तदनुप्राणितेयमुपमेत्यनेकार्थदीपिकेति व्यज्यते ५९ ॥

मानत्यागे दोषमुक्त्वा तत्सद्भावे षड्भिर्गुणमाह—

अलङ्घ्यं तत्तदुद्गीक्ष्य यद्यदुच्चैर्महीभृताम् ॥

प्रियतां ज्यायसीं मा गान्महतां केन तुङ्गता ॥ ६० ॥

अलङ्घ्यमिति ॥ महीभृतां पर्वतानां संबन्धि यद्यच्छृङ्गादिकमुच्चैरुन्नतं तत्तदलङ्घ्यमुद्गीक्ष्योत्प्रेक्ष्य । तर्कयित्वेति यावत् । महतां महात्मनां तुङ्गता मानोन्नत्यं ज्यायसीं प्रियतां प्रियत्वं केन हेतुना मा गात् । न केनापि । प्रियत्वं गच्छत्येवेत्यर्थः । आशिषि माङ्घ्रिः लुङ् । अतोऽवाद् । देवादानिच्छतोऽपिच्छामुत्पादयत्येवौषधवादित्यर्थः । आशंसनार्थमाशीःप्रयोगः । 'उद्गीक्ष्येत्यसमानकर्तृकत्वनिर्देशः क्वचित्प्रयोगदर्शनात्सोढव्यः । केचित् 'उद्गीक्ष्यम्' इति पठन्ति । तत्र यद्यदुच्चैस्तत्तदलङ्घ्यमुद्गीक्ष्यमवलोकनीयं न चोच्छ्वनीयमिति । अतो महतामित्यादि योजयन्ति ॥ ६० ॥

तावदाश्रीयते लक्ष्म्या तावदस्य स्थिरं यशः ॥

पुरुषस्तावदेवासौ यावन्मानान्न हीयते ॥ ६१ ॥

तावदिति ॥ किंच । तावदेवासौ लक्ष्म्याश्रीयते । तावदस्य पुंसो यशः स्थिरम् । तावदेवासौ पुरुषः पुरुषत्वेन गण्यत इत्यर्थः । यावन्मानोदभिमानान्न हीयते न अश्रयति । मानहीनस्य न किंचिच्छृभमस्तीत्यर्थः ॥ ६१ ॥

स पुमानर्थवज्जन्मा यस्य नास्ति पुरः स्थिरे ॥

नान्यामङ्गुलिमभ्येति संख्यायामुद्यतांगुलिः ॥ ६२ ॥

स इति ॥ स पुमानर्थवज्जन्मा सार्थकजन्मा यस्य पुंसो नास्ति पुरोग्रे स्थिते सति संख्यायां पुरुषगणनाप्रस्ताव उद्यता गुणमधिकृत्योन्नमितांगुलि-रन्य । द्वितीयामंगुलिम् । उद्यतामिति शेषः । नाभ्येति न प्राप्नोति । अद्वितीयत्वादस्येत्यर्थः । एतन्मानरहितस्य न संभवतीति भावः ॥ ६२ ॥

दुरासदवनज्यायान्गम्यस्तुक्कोऽपि भूधरः ॥

न जहाति महौजस्कं मानप्रांशुमलङ्घ्यता ॥ ६३ ॥

दुरासदेति । 'दुरासदैर्वैर्नैर्ज्यायान्प्रवृद्धस्तथापि तुक्कोऽपि भूधरो गम्यो गन्तुं शक्य एव । प्रसिद्धं चैतदिति भावः । महौजस्कं प्रतापसंपन्नं मानप्रांशुं मानोन्नतम् । पुरुषमिति शेषः । अलङ्घ्यता न जहाति । न कदाचिन्मानी लङ्घयितुं शक्यत इत्यर्थः । गिरेरपि गरीयान्मानाधिक इति भावः । अत्रोपमानाद्बधरादुपमेयस्य 'मानिनो धर्मान्तरसाम्येऽप्यलङ्घ्यत्वेनाधिक्यकथनाद्व्यतिरेकालंकारः ॥ ६३ ॥

गुरून्कुर्वन्ति ते वंश्यानन्वया तैर्वसुंधरा ॥

येषां यशांसि शुभ्राणि ह्येपयन्तीन्दुमण्डलम् ॥ ६४ ॥

गुरूनिति ॥ ते नरा वंश्यानन्वये भवान्गुरून्कुर्वन्ति प्रथयन्ति । स्वनाम्ना व्यपदेशयन्ति रघुदिलीपादिवदित्यर्थः । तैर्नरैः वसूनि धनानि धरतीति वसुंधरा । 'संज्ञायां भृवृजि०' इत्यादिना खच्प्रत्यये 'खचि ह्रस्वः' इति 'ह्रस्वः' इति ह्रस्वानुमागमश्च । अन्वयार्थानुगतार्था । तेषां वसुभूतानां धारणादिति भावः । येषां शुभ्राणि यशांसीन्दुमण्डलं ह्येपयन्ति लज्जयन्ति । यशसे निष्कलङ्कत्वादिति भावः । ईदृशं हि यशो मानमहत एव संभवतीति तात्पर्यार्थः । ह्रीधातोर्ष्यन्ताल्लिट् । 'अर्तिहि०' इत्यादिना पुगागमः । अत्र ह्येपणस्य सादृश्यपर्यवसानादुपमालंकारः ॥ ६४ ॥

उदाहरणमाशीःषु प्रथमे ते मनस्विनाम् ॥

शुष्केऽशनिरिवामर्षो यैररातिषु पात्यते ॥ ६५ ॥

उदाहरणमिति ॥ यैरमर्षः क्रोधः शुष्के नरिसेऽशनिरिवारातिषु विषये पात्यते प्रक्षिप्यते मनस्विनां मानिनां प्रथमेऽग्रेसरास्त आशीःषु पुरुषैरेव भवितव्यमेवंपासूदाहरणं निदर्शनम् । भवन्तीति शेषः । रामादिवदुपमानं भवन्तीत्यर्थः । अतो न त्याज्यो मान इति संदर्भार्थः ॥ ६५ ॥

यदुक्तम् 'अभिद्रोहेण भूतानाम्' इत्यादि, तत्र युग्मेनोत्तरमाह—

न सुखं प्रार्थये नार्थमुदन्वद्वाचिचञ्चलम् ॥

नानित्यताशनेस्त्रस्यन्निबिक्तं ब्रह्मणः पदम् ॥ ६६ ॥

नेत्यादि ॥ उदन्वद्वाचिरिव चञ्चलं समुद्रतरङ्गवदस्थिरं सुखं कामं न प्रार्थये नेच्छामि । तथा चञ्चलमर्थं च न प्रार्थये । किंचानित्यता विना-

शिता सैवाशानिस्तस्मात्त्रस्यान्विभ्यत् । ' वाभ्राश० ' इत्यादिना श्यन्प्र-  
त्ययः । विविक्तं निवर्धं ब्रह्मणो वेधस आत्मनः । पद्यत इति पदं स्थान-  
मैक्यलक्षणं मुक्तिं च न प्रार्थये । एतेन यदुक्तम् ' उच्छेदं जन्मनः कर्तुम् '  
इत्यादि, तत्समाहितम् ॥ ६६ ॥

प्रमार्ष्टुमयशःपङ्कमिच्छेयं छद्मना कृतम् ॥

वैधव्यतापितारातिवानितालोचनाम्बुभिः ॥ ६७ ॥

प्रमार्ष्टुमिति ॥ किंतु छद्मना कपटेन कृतम् । शत्रुभिरिति शेषः ।  
अयश एव पङ्कमिति रूपकालंकारः । वैधव्येन तापितानां दुःखीकृतानाम्  
ऒरातिवनितानां लोचनाम्बुभिः प्रमार्ष्टुं क्षालयितुमिच्छेयमभिलषेयम् । इषि-  
धातोर्लिङि रूपम् । वैरानिर्यातनातिरिक्तं न किञ्चिदिच्छामीत्यर्थः ॥ ६७ ॥

एवं तर्हि ' यः करोति वधोदकाः ' इत्याद्युक्तदोषः स्यादित्याशङ्कामङ्गी-  
कृत्य ग्लानिर्न दोषायेति न्यायमाश्रित्य युग्मेनोत्तरमाह—

अपहस्येऽथवा सद्भिः प्रमादो वास्तु मे धियः ॥

अस्थानविहितायासः कामं जिहेतु वा भवान् ॥ ६८ ॥

अपहस्य इत्यादि ॥ अथवा सद्भिः पण्डितैरपहस्ये । अपहसिष्य इत्यर्थः ।  
' वर्तमानसामीप्ये वर्तमानवद्वा ' इति हसतेरप्यन्तात्कर्मणि लट् । प्यन्त-  
स्तु भ्रान्तपाठः । मे धियः प्रमादोऽनवधानत्वं वास्तु । भवानप्यस्यानेऽयो-  
ग्यविषये विहित आयासो हितोपदेशप्रवासो येन स तथोक्तः । विफल-  
प्रयत्नः सन्नित्यर्थः । कामं जिहेतु लज्जताम् ॥ ६८ ॥

वंशलक्ष्मीमनुद्धृत्य समुच्छेदेन विद्विषाम् ॥

निर्वाणमपि मन्येऽहमन्तरायं जयश्रियः ॥ ६९ ॥

वंशोति ॥ अहं तु विद्विषां शत्रूणां समुच्छेदेन विनाशेन करणेन वंश-  
लक्ष्मीमनुद्धृत्यापुनरावर्त्य निर्वाणं मोक्षमपि जयश्रियोऽन्तरायं विघ्नां मन्ये ।  
न तु पुरुषार्थमित्यर्थः । किमुतान्योत्सवादिकमिति भावः ॥ ६९ ॥

नन्वयं ते दुराग्रह इत्यत आह—

अजन्मा पुरुषस्तावद्गतासुस्तृणमेव वा ॥

यावन्नेषुभिरादत्ते विलुप्तमरिभिर्यशः ॥ ७० ॥

अजन्मेति ॥ पुरुषो यावदरिभिर्विलुप्तं संहतं यश इषुभिर्नादत्ते । अरि-  
वधेन न प्रत्याहरतीत्यर्थः । तावदजन्मा । अजातप्राय इत्यर्थः । नन्व-



जातोऽपि जननानन्तरमुपयुज्यत एवेत्यरुच्या पक्षान्तरमाह—गतासुमृतः ॥  
मृततुल्य इत्यर्थः । मृतोऽपि प्रागुपयुक्तवानित्यरुच्याह—तृणमेवेति । तृण-  
तुल्य इत्यर्थः । अकिञ्चित्करस्य त्रैकाल्यानुपयोगाज्जीवन्मृत इत्यर्थः । अतो  
नाहमाग्रहादब्रवीमि । किंतु वीरधर्ममनुपालयामीति भावः ॥ ७० ॥

सर्वथा वैरिनिर्यातनं कर्तव्यमित्युक्तम् । तदकृते पुरुषगुणानां हानि-  
दोषमाह—

अनिर्जयेन द्विषतां यस्यामर्षः प्रशाम्यति ॥

पुरुषोक्तिः कथं तस्मिन्ब्रूहि त्वं हि तपोधन ॥ ७१ ॥

अनिर्जयेनेति ॥ यस्यामर्षः क्रोधो द्विषतां शत्रूणामनिर्जयेन निर्जयं  
विनैव प्रशाम्यति । उपलक्षणे तृतीया । तस्मिन्पुरुष इत्युक्तिः पुरुषशब्दः  
कथम् । न कथंचिदित्यर्थः । प्रवर्तत इति शेषः । प्रवृत्तिनिमित्तस्य पुरुष-  
कारस्याभावादिति भावः । हे तपोधन, त्वं हि त्वमेव ब्रूहि कथय । न च ते  
किञ्चिदविदितमस्तीति भावः । ‘ हि हेतावधारणे ’ इत्यमरः ॥ ७१ ॥

ननु पुरुषत्वजात्यैव पुरुषोक्तिप्रवृत्तेः किं पुरुषकारेण । तत्राह—

कृतं पुरुषशब्देन जातिमात्रावलम्बिना ॥

योऽङ्गाकृतगुणैः श्लाघ्यः सविस्मयमुदाहृतः ॥ ७२ ॥

कृतमित्यादिद्वयेन ॥ जातिमात्रावलम्बिना जातिमात्राभिधायिना पुरुष-  
शब्देन कृतमलम् । न तेन किञ्चित्साध्यत इत्यर्थः । अत्र गम्यमानसाधन-  
क्रियापेक्षयाकरणत्वात्तृतीयेत्युक्तं प्राक् । कृतमिति निषेधार्थमव्ययं चादिषु  
पठ्यते । सत्यं जातिमात्रेऽपि पुरुषशब्दः प्रवर्तते । परंतु नासौ पुंसामा-  
शास्यः । पक्षादिसाधारण्यादिति तात्पर्यार्थः । तर्हि कीदृक्श्लाघ्य इत्याश-  
ङ्क्याह—य इत्यादिनार्थद्वयेन । अङ्गकृतगुणैर्गुणपक्षपातिभिर्यः पुमान् श्लाघ्यः  
स्तुत्यः सन्सविस्मयं ससंभ्रममुदाहृतः कथितः । पुंसेदृशेन भवितव्यमिति  
निदर्शितः ॥ ७२ ॥

असमानामिवांजांसि सदसा गौरवोरितम् ॥

नाम यस्याभिनन्दन्ति द्विषोऽपि स पुमान्पुमान् ॥ ७३ ॥

असमानामिति ॥ किञ्च । सदसा सभया गौरवेणोरितं कथाप्रसङ्गेषु गौरव-  
पूर्वकमुच्चारितम् । सत् । ओजांसि गृण्वतां तेजांसि असमानं गिलदिव  
स्थितं यस्य पुंसो नाम द्विषोऽप्यभिनन्दन्त्यनुमोदन्ते । किमुत सुहृद् इति  
भावः । स पुमान्पुमान् । पुरुषत्वेन गण्यत इत्यर्थः । प्रथमः पुंशब्दो

जातिवचनो द्वितीयो गुणवचनः । स एव श्रुध्यः । अत्र पुमान्पुमानिति तात्पर्यमात्रभेदभिन्नशब्दार्थपौनरुक्त्यलक्षणो लाटानुप्रासोऽलंकारः । तथा च सूत्रम्—‘ तात्पर्यभेदयुक्तो लाटानुप्रासः ’ इति ॥ ७३ ॥

ननु सत्सु भीमादिषु तवैवायं कोऽभिनिवेश इत्यत्राह—

यथाप्रतिज्ञं द्विषतां युधि प्रतिचिकीर्षया ॥

ममैवाध्येति नृपतिस्तृष्यन्निव जलाञ्जलेः ॥ ७४ ॥

यथेति ॥ नृपतिर्युधिष्ठिरो यथाप्रतिज्ञं युधि द्विषतां प्रतिचिकीर्षया द्विषतः प्रतिकर्तुमिच्छया । प्रतिज्ञानुसारेणैव जिघांसयेत्यर्थः । तृष्यन्निपासुर्जलाञ्जलेरिव ममैवाध्येतीच्छति कार्यसिद्धेर्मदायत्तत्वान्मामेव स्मरति । अतोऽयं ममाभिनिवेश इत्यर्थः । ‘ अधीगर्थ० ’ इत्यादिना कर्मणि षष्ठी ॥ ७४ ॥

ननु युधिष्ठिरः स्वार्थं साधयति । त्वया च स्वार्थमात्रमनुसंधीयतामित्यत आह—

स वंशस्यावदातस्य शशाङ्कस्येव लाञ्छनम् ॥

कृच्छ्रेषु व्यर्थया यत्र भूयते भर्तुराज्ञया ॥ ७५ ॥

स इति ॥ स नरोऽवदातस्य स्वच्छस्य वंशस्य शशाङ्कस्येव लाञ्छनं कलङ्कः । यत्र यस्मिन्पुरुषे कृच्छ्रेषु व्यसनेषु भर्तुः स्वामिन आज्ञया व्यर्थया भूयते । भवेत् । आपादि स्वार्थसाधकः कुलघातकः । तत्कथं स्वार्थनिष्ठकार्यता युक्त्यर्थः ॥ ७५ ॥

यदुक्तम् ‘ विजहीहि रणोत्साहम् ’ इत्यादि, तत्रोत्तरमाह—

कथं वादीयतामर्वाङ्मुनिता धर्मरोधिनी ॥

आश्रमानुक्रमः पूर्वैः स्मर्यते न व्यतिक्रमः ॥ ७६ ॥

कथमिति ॥ धर्मरोधिनी धर्मविरोधिन्यर्वाङ्गार्हस्थ्यात्प्रागेव मुनिता वानप्रस्थत्वं चतुर्थाश्रमता वा । वर्णप्रक्रमेण तस्य विधानात् ‘ त्रयाणां वर्णानां वेदमधीत्य चत्वारं आश्रमाः ’ इति सूत्रकारवचनाच्च क्षत्रियस्यापि काश्चिद्विष्टत्वात् । तदेतत्सम्यग्विवेचितमस्माभी रघुवंशसंजीविन्याम् ‘ स किल आश्रममन्यमाश्रितः ’ इत्यत्र । कथं वादीयतां मया कथं वाङ्गीक्रियताम् । संप्रश्ने लोट् । तथाहि । पूर्वैर्भन्वादिभिराश्रमानुक्रमः स्मर्यते । न तु व्यतिक्रमः । ‘ ब्रह्मचारी भूत्वा गृही भवेत् गृही भूत्वा वनी भवेत् । वनी भूत्वा प्रव्रजेत् ’ इति श्रुत्यनुसारादित्यर्थः । एतदपि ‘ चत्वार आश्रमाः ’ इत्येतत्पक्षमाश्रित्योक्तम् । यदि चेद्वैराग्यं तदा ब्रह्मचर्यादेव प्रव्रजेत् ।

गृहादनाद्वेति व्युत्क्रमपक्षस्यापि श्रवणात् । सामान्येन विशेषसमर्थनरूपोऽ-  
र्थान्तरन्यासः ॥ ७६ ॥

ननु भवान्गृहस्थ एव । तत्कथमर्वाङ्मुनित्वविरोध इत्याशङ्क्य सत्यं  
गृहस्थोऽस्मि, तथापि कृतानिखिलगृहस्थकर्तव्यस्यैव वानप्रस्थाधिकारो न  
गृहस्थमात्रस्य । न चाहमद्यापि कृतकृत्य इत्युत्तरमाह—

आसक्ता धूरियं रूढा जननी दूरगा च मे ॥

तिरस्करोति स्वातन्त्र्यं ज्यायांश्चाचारवान्नृपः ॥ ७७ ॥

आसक्तेति ॥ आसक्ता लग्ना । अवश्यं कर्तव्येत्यर्थः । रूढा प्रसिद्धा ।  
महतीत्यर्थः । इयं पूर्वोक्ता धूर्वैरनिर्यातिनभारः । दूरगा दूरवर्तिनी जननी च  
मातापि । तथा नृपोऽप्याचारवान् । तपोधिक इत्यर्थः । तत्रापि ज्यायां न  
ज्येष्ठो नृपो युधिष्ठिरश्च मे मम स्वातन्त्र्यं स्वाच्छन्द्यं तिरस्करोति दूरीक-  
रोति । आश्रमान्तरं प्रतिबध्नातीत्यर्थः । तिरस्करोतीति प्रत्येकमभिसंवध्यते  
अन्यथा बहुवचनप्रसङ्गात् ॥ ७७ ॥

उक्तमर्थमुपसंहरति—

स्वधर्ममनुरुन्धन्ते नातिक्रममरातिभिः ॥

पलायन्ते कृतध्वंसा नाहवान्मानशालिनः ॥ ७८ ॥

स्वधर्माप्तेति ॥ मानशालिनः स्वधर्मक्षेत्रधर्ममनुरुन्धन्तेऽनुवर्तन्ते ।  
अतिक्रमं स्वधर्मातिक्रमं नानुरुन्धन्ते । ततः किमत आह—अरातिभिरिति ।  
अरातिभिः कृतध्वंसाः कृतापकाराः सन्त आहवान्न पलायन्ते । अयमेव  
स्वधर्मानुरोध इत्यर्थः । ‘ उपसर्गस्यायतौ ’ इति रेफस्य लत्वम् । अत्र  
मनुः—‘ न निर्वर्तेत संग्रामात्क्षेत्रधर्ममनुस्मरन् ’ इति । अत्रोत्तरवाक्यार्थं  
अति पूर्ववाक्यार्थस्य हेतुत्वाद्वाक्यार्थहेतुकं काव्यालिङ्गमलंकारः ॥ ७८ ॥

किंबहुना ममायं निश्चयः श्रूयतामित्याह—

विच्छिन्नाभ्राविलायं वा विलीये नगमूर्धानि ॥

आराध्य वा सहस्राक्षमयशः शल्यमुद्धरे ॥ ७९ ॥

विच्छिन्नेति ॥ विच्छिन्नं वाताहतं यदभ्रं तदिव विलीयेति विच्छिन्नाभ्र-  
विलायं यथा तथा । ‘ उपमाने कर्माणि च ’ इति कर्तर्युपपदे णमुल् । नग-  
मूर्धन्यस्मिन्निरिगृहे विलीये विशीर्ये वा । कषादिषु यथाविध्यनुप्रयोगः ।



यद्वा सहस्राक्षमिन्द्रमाराध्यायश एव शल्यं तदुद्धरे उद्धरिष्यामि । न तु  
गत्यन्तरशङ्केत्यर्थः । वाशब्दो विकल्पे ॥ ७९ ॥

इत्युक्तवन्तं परिरभ्य दोर्भ्यां तनूजमाविष्कृतदिव्यमूर्तिः ॥

अधोपघातं मधवा विभूत्यै भवोद्भवाराधनमादिदेश ॥ ८० ॥

इतीति ॥ मधवेन्द्र इत्युक्तवन्तं तनूजं पुत्रमर्जुनम् । आविष्कृता प्रक-  
टिता दिव्यमूर्तिर्निजरूपं येन स तथोक्तः सन् । दोर्भ्यां बाहुभ्यां परिरभ्य  
विभूत्यै श्रेयसे । उपहन्यतेऽनेनेत्युपघातम् । करणे घञ्प्रत्ययः । अधान्  
दुःखानामुपघातमधोपघातं भवः संसारस्तस्योद्भवः कारणमिति भवोद्भवः  
शिवस्तस्याराधनमुपासनमादिदेश । शिवमुद्दिश्य तपश्चरेत्याज्ञाप्या-  
मासेत्यर्थः ॥ ८० ॥

प्रीते पिनाकिनि मया सह लोकपालैर्लोकत्रयेऽपि विहिता-  
प्रतिवार्यवीर्यः । लक्ष्मीं समुत्सुकयितासि भृशं परेषामुच्चार्य  
वाचमिति तेन तिरोबभूवे ॥ ८१ ॥

इति भारविश्रुतौ महाकाव्ये किरातार्जुनीय एकादशः सर्गः ॥ ११ ॥

प्रीत इति ॥ पिनाकिनि शिवे प्रीते सति लोकपालैः सह मया लोक-  
त्रयेऽपि विहितं दत्तमप्रतिवार्यमनिवार्यं वीर्यं यस्य स तथोक्तः सन् । परेषां  
शत्रूणां लक्ष्मीं भृशं समुत्सुकयितासि समुत्सुकां त्वय्यनुरक्तां कर्तासि ।  
पुनराहरिष्यसीत्यर्थः । वीरभोग्याः संपद इति भावः । उत्सुकशब्दात्  
'तत्करोति' इति ण्यन्तात्कर्तरि लृट् । इति वाचमुच्चार्य तेनेन्द्रेण तिरो-  
बभूवेऽन्तर्दधे । भावे लिट् ॥ ८१ ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनी-  
यकाव्यव्याख्यायां घण्टापथसमाख्यायामेकादशः सर्गः समाप्तः ॥ ११ ॥

## द्वादशः सर्गः ।



अथ वासवस्य वचनेन रुचिरवदनस्त्रिलोचनम् ॥

क्लान्तिरहितमभिराधयितुं विधिवत्तपांसि विदधे धनंजयः ॥ १ ॥

अथेति ॥ अथेन्द्रतिरोधानानन्तरं रुचिरवदनः इन्द्रसाक्षात्कारसंतोषात्प्र-  
सन्नमुखो धनंजयोऽर्जुनो वासवस्य वचनेनोपदेशेन त्रिलोचनं शिवं क्लान्ति-

रहितं यथा तथाभिराधयितुं प्रसादयितुं तपोसि विधिवद्विध्यर्हम् । यथाशास्त्र-  
मित्यर्थः । ‘तदर्हम्०’ इति व्रतिप्रत्ययः । विदधे चक्रे । अस्मिन्सर्गे  
उद्गतावृत्तम्—‘सजमादिमे सलघुकौ च नसजगुरुकैरथोद्गता । अंग्रिगत-  
भनजला गयुताः सजसा जगौ चरणभेकतः पठेत् ॥’ इति लक्षणात् ॥ १ ॥

अभिरश्मिमालि विमलस्य धृतजयधृतेरनाशुषः ॥

तस्य भुवि बहुतिथास्तितथयः प्रतिजग्मुः एकचरणं निषीदतः ॥ २ ॥

अभिरश्मीति ॥ अभिरश्मिमाल्यभिसूर्यं सूर्याभिमुखं भुव्येकचरणं  
निषीदत एकचरणेन तिष्ठतो विमलस्य बाह्यान्तरशुद्धिमतः । धृता जय-  
भूतिर्जयेच्छा येन तस्यानाशुषोऽनश्रुतः । ‘उपेयिषाननाश्वाननूषानश्च’  
इति निपातः । तस्यार्जुनस्य बहूनां पूरणा बहुतिथाः । बहुसंख्यका इत्यर्थः ।  
‘तस्य पूरणे ढट्’ । ‘बहुपूगगणसंघस्य तिथुक्’ इति तिथुगागमः ।  
तितथयो दिनानि प्रतिजग्मुः । अत्र तिथिशब्दः पुँल्लिङ्गः । ‘तदाद्यास्तितथयो  
द्वयोः’ इत्यभिधानात् । अन्यथा बहुतिथा इत्यत्र टित्वान्ङीप्स्यात् ॥ २ ॥

वपुरिन्द्रियोपतपनेषु सततमसुखेषु पाण्डवः ॥

व्याप नगपतिरिव स्थिरतां महतां हि धैर्यमविभाव्यवैभवम् ॥ ३ ॥

वपुरिति ॥ पाण्डवोऽर्जुनः सततं वपुष इन्द्रियाणां चोपतपनेषु संताप-  
करेषु । करणे ल्युट् । असुखेष्वनशनादिदुःखेष्वपि नगपतिर्गिरीन्द्र इव  
स्थिरतां दार्ढ्यं व्याप प्राप । तथाहि । महतां धैर्यमविभाव्यं दुर्बोधं वैभवं  
सामर्थ्यं यस्य तत्तथोक्तम् । धीराणामकिंचित्करं दुःखमिति भावः ॥ ३ ॥

न पपात संनिहितपक्तिसुरभिषु फलेषु मानसम् ॥

तस्य शुचिनि शिशिरे च पयस्यमृतायते हि सुतपः सुकर्मणाम् ॥ ४ ॥

नेति ॥ तस्यार्जुनस्य मानसं मनः संनिहितानि समीपस्थानि यानि  
पाक्तिसुरभीणि पाकसुगन्धीनि तेषु फलेषु । तथा शुचिनि स्वच्छे शिशिरे  
शीतले पयासि च न पपात । न किंचिदाचक्रांशेति भावः । प्राणधारणं  
तु तस्य तप एवेत्याह—तथाहि । सुकर्मणां सुकृतिनां शोभनं तपः  
सुतप एवामृतायतेऽमृतवदाचरति । किं तपस्तृप्तानां तर्पणान्तरैरिति भावः ।  
‘लोहितादिडाभ्यः कयष्’ । ‘वा कयषः’ इत्यात्मनेपदम् । लोहिता-  
दिराकृतिगणः ॥ ४ ॥

न विसिस्मिये न विषसाद् मुहुरलसतां न चाददे ॥

सत्त्वमुरुधृति रजस्तमसी न हतः स्म तस्य हतशक्तिपेलवे ॥ ५ ॥

नेति ॥ सोऽर्जुनो न विसिस्मिये । अहो महत्तपस्तपमिति न विस्मयं  
जगाम । ‘तपः क्षरति विस्मयात्’ इति स्मृतेरिति भावः । न विषसाद्  
फलविलम्बाद्गतोत्साहो न बभूव । ‘विषादश्चेतसो भङ्गः’ इति लक्षणात् ।  
‘सदिरप्रतेः’ इति षत्वम् । मुहुरलसतां तपसि मन्दोद्यमत्वं च नागमत् ।  
किंच हतशक्तिनी हतसारे अत एव पेलवे भंगुरे ते हतशक्तिपेलवे रज-  
स्तमसा गुणबुरुधृति महासारं तस्यार्जुनस्य सत्त्वं सत्त्वगुणं न हतः स्म न  
हतवती । हन्तेः ‘लट् स्मे’ इति भूतार्थे लट् ॥ ६ ॥

तपसा कृशं वपुरुवाह स विजितजगत्रयोदयम् ॥

त्रासजननमपि तत्त्वविदां किमिवास्ति यन्न सुकरं मनस्विभिः ॥ ६ ॥

तपसेति ॥ सोऽर्जुनस्तपसा कृशं तथापि विजितो जगत्रयस्य भुवनत्रय-  
स्योदय उत्कर्षो येन तत्तथोक्तम् । किंच । तत्त्वविदामपि लोकहितार्थ-  
तत्त्वं जानतामपि त्रासजननं भयंकरं वपुरुवाह वहति स्म । न चैतच्चित्र-  
मित्याह—किमिति । यन्मनस्विभिर्न सुकरं तत्किमिवास्ति । न किमपा-  
त्यर्थः । इवशब्दो वाक्यालंकारे । ‘मनस्विनाम्’ इति पाठे शेषे षष्ठी  
स्यादेव । कुद्योगलक्षणायाः ‘न लोक०’ इत्यादिना निषेधात् ॥ ६ ॥

ज्वलतोऽनलादनुनिशीथमधिकरुचिरम्भसां निधेः ॥

धैर्यगुणमवजयन्विजयी ददृशे समुन्नततरः स शैलतः ॥ ७ ॥

ज्वलत इति ॥ विजयी सोर्जुनोऽनुनिशीथमर्धरात्रे । विभक्त्यर्थेऽव्ययी-  
भावः । ‘अर्धरात्रनिशीथौ द्वौ’ इत्यमरः । ज्वलतो दीप्यमानादनला-  
दग्रेऽधिकरुचिर्दीप्यमानस्तथाग्भसां निधेर्धैर्यं गाम्भीर्यं तदेव गुणस्तमवजयन् ।  
किंच । शैलतः शैलादपि समुन्नततरो ददृशे दृष्टः । अत्र रुच्यादिभिरन-  
लाद्याधिक्यासंबन्धे संबन्धाभिधानादतिशयोक्तिरलंकारः ॥ ७ ॥

जपतः सदा जपमुपांशु वदनमभितो विसारिभिः ॥

तस्य दशनकिरणैः शुशुभे परिवेषणभीषणमिवार्कमण्डलम् ॥ ८ ॥

जपत इति ॥ सदोपांशु रहः । गूढमित्यर्थः । ‘रहश्चोपांशु चालिङ्गे’  
इत्यमरः । ‘करणवदनशब्दमनुप्रयोग उपांशु’ इति कौमारलक्षणम् ।  
जप्यत इति जपस्तं जपम् । मन्त्रमित्यर्थः । जपतः पठतस्तस्यार्जुनस्य वदनं  
कर्तुं अभितो विसारिभिः प्रसरणशीलैर्दशनकिरणैर्हेतुभिः परिवेषणीषणमर्क-  
मण्डलमिव शुशुभे । ‘परिवेषत्तु परिधिरुपसूर्यकमण्डले’ इत्यमरः ॥ ८ ॥

कवचं स विभ्रदुपवीतपदनिहितसज्यकार्मुकः ॥

शैलपतिरिव महेन्द्रधनुःपरिवीतभीमगहनो विदियुते ॥ ९ ॥



कवचमिति ॥ कवचं वर्मं बिभ्रदुपवीतपदे यज्ञोपवीतस्थाने निहितमारो-  
पितं सज्यं कार्मुकं येन स तथोक्तः । सोऽर्जुनो महेन्द्रधनुषा परिवीतं  
परिवेष्टितं भीमं गहनं वनं यस्य स शैलपतिरिव हिमवानिव विद्विद्युते  
शुशुभे ॥ ९ ॥

प्रविवेश गामिव कृशस्य नियमसवनाय गच्छतः ॥

तस्य पदविनमितो हिमवान्गुरुतां नयन्ति हि गुणा न संहतिः १० ॥

प्रविवेशेति ॥ नियमसवनाय नियमस्नानाय कृशस्य तपःकर्षितस्य तथा ।  
'सवनं त्वध्वरे स्नाने सोमनिर्दलनेऽपि च' इति विश्वः । गच्छतस्त-  
स्यार्जुनस्य पदैः पादन्यासैर्विनमितो हिमवान्गां भुवं प्रविवेशेवेत्युत्प्रेक्षा । ननु  
कृशस्य कथमियद्वैरवम् । तत्राह—गुणाः सारादयो गुरुतां नयन्ति प्राप-  
यन्ति हि । संहतिः संघातः । मूर्तिरिति यावत् । न नयाति । अन्तः  
साराद्धि गौरवं भवति, न तु बाह्यास्त्यैल्यात् । तत्र च हेमपिण्डतूलपिण्डा-  
वेव निदर्शनामिति भावः ॥ १० ॥

परिकीर्णमुद्यतभुजस्य भुवनविरे दुरासदम् ॥

ज्योतिरुपरि शिरसो विततं जगृहे निजान्मुनिदिवौकसां पथः ॥ ११ ॥

परिकीर्णमिति ॥ उद्यतभुजस्योर्ध्वबाहोस्तस्य शिरस उपरि । 'षष्ठ्यत-  
सर्थप्रत्ययेन' इति षष्ठी । विततं विस्तृतं भुवनयोर्विरे द्यावापृथिव्योरन्त-  
राले परिकीर्णं व्याप्तं दुरासदं दुर्धर्षं ज्योतिस्तेजो मुनीनां दिवौकसां च  
निजान्नियतान्पथो मार्गाञ्जगृहे जग्राह । प्रतिबदन्धेत्यर्थः ॥ ११ ॥

रजनीषु राजतनयस्य बहुलसमयेऽपि धामभिः ॥

भिन्नतिमिरनिकरं न जहे शशिरश्मिसंगमयुजा नभः श्रिया ॥ १२ ॥

रजनीष्विति ॥ बहुलसमये कृष्णपक्षेऽपि रजनीषु रात्रिषु राजतनयस्या-  
र्जुनस्य धामभिस्तेजोभिर्भिन्नस्तिमिरनिकरो यस्य तन्नभः शशिरश्मिनां संगमेन  
हेतुना युजा संगतया श्रिया । तच्छीतुल्यया श्रियेत्यर्थः । अत एव निदर्श-  
नालंकारः । न जहे न त्यक्तम् । जहातेः कर्मणि लिट् । जोत्स्नातुल्यं  
ज्योतिर्जातमित्यर्थः ॥ १२ ॥

महता मयूखानिचयेन शमितरुचि जिष्णुजन्मना ॥

ह्रीतमिव नभसि वीतमले न विराजते स्म वपुर्गुणालिनः ॥ १३ ॥

महतेति ॥ जिष्णोरर्जुनाज्जन्म यस्य तेन जन्मोत्तरपदत्वाद्ब्रह्मधिकरणो  
बहुव्रीहिः । महता मयूखानिचयेन बहुकिरणसमूहेन शमितरुचि हतप्रभमंशु-

मालिनो वपुरर्कबिम्बं हीतं निर्जितत्वाल्लज्जितमिवेत्युत्प्रेक्षा । वीतमले विमले । मेघनीहाराद्यावरणरहितेऽपीत्यर्थः । नभासि न विराजते स्म ॥१३॥

तमुदीरितारुणजटांशुमाधिगुणशरासनं जनाः ॥

रुद्रमनुदितललाटदृशं ददृशुर्मिमन्थिषुमिवासुरीः पुरीः ॥ १४ ॥

तामिति ॥ उदीरिता उद्गता अरुणा जटानामंशवो यस्य तमाधिगुणमधिज्यं शरासनं यस्य तमर्जुनं जनाः सिद्धगणा आसुरिरसुरसंबन्धिनीः पुरिमिमन्थिषु मथितुमिच्छुम् । मथेः सत्रन्तादुप्रत्ययः । तथातुदितानुत्पन्ना ललाटे दृश्यस्य तं साक्षात्त्रिपुरविजयोद्यतमभालाक्षं रुद्रमिव ददृशुः । अत्राभालाक्षस्य रुद्रस्यासंभवात्स्वतः सिद्धोपमानासिद्धेर्नैयमुपमा । किंतुत्प्रेक्षा । सा चाभालाक्षमित्युपमानादुपमेयस्य न्यूनत्वकथनार्थेऽन्वयव्यतिरेकेणोज्जीवितेत्यनयोरङ्गाङ्गिभावेन संकरः । उपमा तु व्यज्यत इत्यलंकारेणालंकारध्वनिः १४

मरुतां पतिः स्विदहिमांशुरुत पृथुशिखः शिखी तपः ॥

तमुमसुकरमुपक्रमते न जनोऽयमित्यवयवे स तापसैः ॥ १५ ॥

मरुतामिमि ॥ मरुतां पतिः स्विदेवेन्द्रो वा । अहिमांशुरुत सूर्यो वा पृथुशिखो महाज्वालः शिखी पावको वा असुकरं दुष्करं तपस्तमुपक्रमते । अयं जनः पुरुषः कश्चित्प्राकृतो नेति सोऽर्जुनस्तापसैस्तपास्त्रिभिः । ' अण्व च ' इति मत्वर्थीयोऽण्प्रत्ययः । अवयवेऽवगतः । यतिरेवपूर्वात्कर्मणि लिट् । अत्रन्द्रत्वादिकमारोप्य जनत्वापवादात्साम्यमारोप्यापह्नवालंकारः । सामान्यलक्षणं तु—' निषिद्धविषये साम्यारोपो ह्यपह्नवः ' इति ॥ १५ ॥

न ददाह भूरुहवनानि हरितनयधाम दूरगम् ॥

न स्म नयति परिशोषमपः सुसहं बभूव न च सिद्धतापसैः ॥१६॥

न ददाहेति । दूरगम् । व्यापकमित्यर्थः । हरितनयस्येन्द्रसुतस्यार्जुनस्य धामतेजो भूरुहवनानि वृक्षखण्डात्र ददाह अग्निवादिति भावः । तथापो जलानि परिशोषं न नयति स्म । अर्कवादिति भावः । तथापीति शेषः । सिद्धाश्च तापसाश्च तैः सुसहं न बभूव । अतोऽस्यालौकिकं तेज इति भावः । अत एव दुःसहत्वं ददाह्यजनकत्वयोर्विरोधाद्विरोधाभासा लंकारः—' आभासत्वे विरोधस्य विरोधालंक्रुतिर्मता ' इति लक्षणात् ॥ १६ ॥

विनयं गुणा इव विवेकमपनयमिदं नया इव ॥

न्यायमवधय इवाशरणाः शरणं ययुः शिवमयो महर्षयः ॥ १७ ॥

विनयामिति ॥ अथोऽनन्तरमशरणा महर्षयो मुनयो विनयं शिक्षां गुणा  
औदार्यादय इव । अशिक्षितस्य तदभावादीति भावः । अपनयामिदं दुर्नी-  
तिवारकं विवेकं सदसज्ज्ञानं नया नतिय इव अविवेकिनो नीत्यभावादीति  
भावः । नीतिः षाड्गुण्यप्रयोगः । नीयतेऽनेनेति न्यायो नियामकं  
प्रमाणं तम् । अवधयः समया इव अप्रामाणिकस्य समयोल्लंघनादीति  
भावः । शिवं शरणं रक्षितारम् । ‘ शरणं गृहराक्षित्रोः ’ इत्यमरः ।  
ययुर्जमुः । शरणत्वेन प्रापुरित्यर्थः । अशरणाः शरणमिति चोपमास्वपि  
यथायोग्यं योज्यम् । उपमालंकारः ॥ १७ ॥

परिवीतमंशुभिरुदस्तदिनकरमयूखमण्डलैः ॥

शंभुमुपहतदृशः सहसा न च ते निचायितुमभिप्रसेहिरे ॥ १८ ॥

पार्वितामीति ॥ उदस्तं निरस्तं छादितं दिनकरमयूखमण्डलं यैस्तैः ।  
सूर्यतेजोविजयिभिरित्यर्थः । अंशुभिस्तेजोभिः परिवीतं व्याप्तं शंभुं शिवमुप-  
हतदृशः प्रतिहतदृष्टयस्ते महर्षयः सहसा ज्ञादिति निचायितुं निशामयितुम् ।  
द्रष्टुमित्यर्थः । ‘ चायृ पूजानिशामनयोः ’ इति धातोः ‘ शकृष्टृष० ’  
इत्यादिना तुमुन् । नाभिप्रसेहिरे न शोकः ॥ १८ ॥

अथ भूतभव्यभवदीशमभिमुखयितुं कृतस्तवाः ॥

तत्र महासि ददृशुः पुरुषं कमनयिविग्रहमयुग्मलोचनम् ॥ १९ ॥

अथोति ॥ अथ दृगुपघातानन्तरं भूतभव्यभवतां भूतभविष्यद्वर्तमानानामीशं  
देवमभिमुखयितुमभिमुखीकर्तुं कृतस्तवाः कृतस्तोत्राः सन्तः । न  
त्वन्यथेति भावः । ‘ स्तवः स्तोत्रं स्तुतिर्ज्ञातिः ’ इत्यमरः । तत्र पूर्वोक्ते  
महासं तेजासि कमनीयाविग्रहं रम्यमूर्तिमयुग्मानि त्रीणि लोचनानि यस्य तं  
पुरुषं ददृशुः ॥ १९ ॥

अथ पञ्चाभिः पुरुषं विशिनाष्टि—

ककुदे वृषस्य कृतबाहुमकृशपरिणाहशालिनी ॥

स्पर्शसुखमनुभवन्तमुमाकुचयुग्ममण्डल इवार्द्रचन्दने ॥ २० ॥

ककुद इत्यादिना ॥ कीदृशं पुरुषम् । अकुशेन महता परिणाहेन  
विशालतया शालत इति तथोक्ते । ‘ परिणाहो विशालता ’ इत्यमरः । वृषस्य  
वृषभस्य ककुदे अंसकूटे । आश्रयीकृत इति शेषः । आर्द्रचन्दन उमायाः



कुचयुग्ममण्डल इव कृतबाहुं न्यस्तहस्तमत एव स्पर्शसुखमनुभवन्तम् ।  
ककुदस्य तथाविधस्पर्शसुखकरत्वादिति भावः । उपमालंकारः ॥ २० ॥

स्थितमुन्नते तुहिनशैलशिरसि भुवनातिवर्तिना ॥

साद्रिजलधिजलवाहपथं सदिगश्नुवानमिव विश्वमोजसा ॥ २१ ॥

स्थितमिति ॥ उन्नते तुहिनशैलशिरसि हिमवतः शिखरे स्थितम् ।  
क्वचित्कोणे स्थितमित्यर्थः । तथापि भुवनातिवर्तिना सर्वलोकातिशयिना  
औजसा तेजसा । अद्रिभिः पर्वतैर्जलधिभिः समुद्रैर्जलवाहपथेनाकाशेन च सह  
वर्तत इति तथोक्तम् । दिग्भिः सह वर्तत इति सदिक् । उभयत्रापि ' तेन  
सहेति तुल्ययोगे ' इति बहुव्रीहिः । विश्वमश्नुवानं व्याप्नुवन्तामिव स्थितामि-  
त्युत्प्रेक्षा । ' अशूङ् व्यस्तौ ' इति धातोः शानच् ॥ २१ ॥

अनुजानुमध्यमवसक्तविततवपुषा महाहिना, ॥

लोकमखिलमिव भूमिभृता रवितेजसामवधिनाधिवेष्टितम् ॥ २२ ॥

अनुजान्विति ॥ जानुनोर्मध्येऽनुजानुमध्यम् । विभक्त्यर्थेऽव्ययीभावः ।  
अवसक्तं लग्नं विततमायतं च वपुर्यस्य तेन महाहिना । अवसक्तिकाबन्ध-  
भूतेनेत्यर्थः । अधिवेष्टितमत एव रवितेजसामवधिना पर्यन्तभूतेन भूमिभृता  
लोकालोकाचलेनाभिवेष्टितमखिलं लोकमिव स्थितामित्युपमा । ' असूर्यप-  
श्यापरभागो लोकालोकाचलः ' इत्यागमः ॥ २२ ॥

परिणाहिना तुहिनराशिविशदमुपवीतसूत्रताम् ॥

नीतमुरगमुपञ्जयता शितिना गलेन विलसन्मरीचिना ॥ २३ ॥

परिणाहिनेति ॥ पुनश्च । तुहिनराशिविशदं शुभ्रमुपवीतसूत्रतां यज्ञोपवी-  
तत्वं नीतं प्रापितमुरगं शेषाहिमनुपञ्जयता स्वगुणोपरक्तं कुर्वता । श्यामी-  
कुर्वतेत्यर्थः । परिणाहिना विशालेन विलसन्मरीचिना प्रसृतकिरणेन शितिना  
नीलेन गलेन कण्ठेनोपलक्षितम् । ' कण्ठो गलोऽथ ग्रीवायाम् ' इत्यमरः ।  
अत्रोरगस्य स्वधवलमित्यागेनान्यजन्यनालिमग्रहणात्तद्गुणालंकारः—' स्वगु-  
णत्यागादन्योत्कृष्टगुणग्रहस्तद्गुणः ' इति लक्षणात् ॥ २३ ॥

प्लुतमालतीसितकपालकुमुदमुपरुद्धसूधजम् ॥

शेषमिव सुरसरित्पयसां शिरसा विसारि शशिधाम विभ्रतम् २४

प्लुतेति ॥ पुनश्च । मालती जातीकुसुमम् । ' सुमना मालती जातिः '  
इति ' पुष्पे जातीप्रभृतयः खलिङ्गा ब्राह्मणः फले । ' इति चामरः ।

तद्वत्सितं यत्कपालमेव कुमुदं तत्प्लुतमाप्लुतं येन तत्तथोक्तम् । अवरुद्ध-  
मूर्धजं व्याप्तशिरोरुहम् । अत एव सुरसारित्पयसां शेषमिव निर्यातावशिष्टं  
गाङ्गमम्भ इव स्थितमित्यर्थः । उपेक्षालंकारः । विसारि विसृत्वं शशिधाम  
चन्द्रतेजः शिरसा बिभ्रतम् । पुरुषं ददृशुरिति पूर्वेण संबन्धः ॥ २४ ॥

क्वचित्क्षेपकोऽयं दृश्यते—

“ बहुभिश्च बहुभिरहीनभुजगवलयैर्विराजितम् ॥

चन्दनतरुभिरिवालघुभिः प्रबलायतैर्मलयमेदिनीभृतम् ॥ १ ॥

बहुभिरिति ॥ अहानां सर्पाणां मध्ये य इनाः श्रेष्ठा भुजगास्त एव वल-  
यानि येषां तैः । सर्पाभरणैरित्यर्थः । बहुभिरनेकैर्बाहुभिः । सहस्रभुजत्वा-  
त्तस्येति भावः । विराजितं शोभितं चन्दनतरुभिरनेकैर्मलयमेदिनीभृतमिव  
स्थितम् । चन्दनतरवोऽप्यहीना महान्तो भुजगास्तेषां वलयो वेष्टनं येषां  
तैरिति । अलघुभिर्महद्भिः प्रबलाश्च त आयताश्च तैरुभयविशेषणम् ।  
प्रबलदीर्घैरित्यर्थः । अथवा । अमलायतैरनश निर्मला आयताश्च ते तैः ।  
उपमालंकारः ॥ १ ॥”

मुनयस्ततोऽभिमुखमेत्य नयनविनिमेषनोदिताः ॥

पाण्डुतनयतपसा जनितं जगतामशर्म भृशमाचचक्षिरे ॥ २५ ॥

मुनय इति ॥ ततो दर्शनान्तरं मुनयोऽभिमुखमेत्य । शिवस्येति शेषः ।  
नयनविनिमेषेण नेत्रसंज्ञया नोदिताः प्रेरिताः सन्तः पाण्डुतनयस्यार्जुनस्य  
तपसा जनितं तत्पूर्वोक्तं जगतामशर्मसुखम् । दुःखमित्यर्थः । ‘ शर्मशात-  
सुखानि च ’ इत्यमरः । भृशं सम्यगाचचक्षिरे कथितवन्तः ॥ २५ ॥

तरसैव कोऽपि भुवनैकपुरुष पुरुषस्तपस्यति ॥

ज्योतिरमलवपुषोऽपि रवेरभिभूय वृत्र इव भीमविग्रहः ॥ २६ ॥

तरसेति ॥ हे भुवनैकपुरुष, वृत्रो वृत्रासुर इव भीमविग्रहः कोऽपि ।  
अविज्ञात इत्यर्थः । पुरुषस्तरसा वलात्कारेणैव । ‘ तरसी वलरंहसी ’  
इति विश्वः । अमलवपुष उज्ज्वलमूर्ते रवेरपि ज्योतिरभिभूय तपस्यति  
तपश्चरति । ‘ कर्मणो रोमन्यतपोभ्यां वर्तिचरोः ’ इति क्यङ् ॥ २६ ॥

स धनुर्महेषुधि विभर्ति कवचमसिमुत्तमं जटाः ॥

वलकमजिनमिति चित्रमिदं मुनिताविरोधि न च नास्य राजते २७

स इति ॥ किंच । स पुरुषो महान्ताविषुधी यस्य तन्महेषुधि धनुः  
कवचं वर्मात्तममसिं खड्गं जटा वल्कं चौरमाजिनं चर्म च विभर्ति । इत्येवं-  
रूपमिदं विरुद्धवेषधारणं मुनितावराधं मुनित्वप्रतिबन्धकं तथाप्यस्य न

राजत इति न किं तु राजत एवेत्यर्थः । चित्रमाश्चर्यम् । 'संभाव्यनिषेध  
निवर्तने द्वौ प्रतिषेधौ' इति वामनः ॥ २७ ॥

चलनेऽवनिश्चलति तस्य करणनियमे सदिङ्मुखम् ॥

स्तम्भमनुभवति शान्तमरुद्ग्रहतारकागणयुतं नभस्तलम् ॥ २८ ॥

चलन इति ॥ किंच । तस्य पुंसश्चलनेऽवनिः पृथिवी चलति । तथा  
करणनियमे समाधिष्विन्द्रियसंयमे सति । 'करणं साधकतमं क्षेत्रगात्रेन्द्रि-  
येष्वपि' इत्यमरः । सदिङ्मुखं दिक्साहितं शान्तैः स्तिमितैर्मस्तां वायूनां-  
ग्रहाणां सूर्यादीनां तारकाणां गणैर्युतं नभस्तलं व्योम स्तम्भं निश्चलता-  
मनुभवतीत्यर्थः । अतो विश्वातिशायिनी तस्य शक्तिरुपलभ्यत इति भावः २८  
न चैतदुपेक्ष्यमित्याशयेनाह—

स तदोजसा विजितसारममरादितिजोपसंहितम् ॥

विश्वमिदमपिदधाति पुरा किमिवास्ति यत्र तपसामदुष्करम् २९ ॥

स इति ॥ स पुमानोजसा विजितसारं निरस्तसत्त्वम् । अमरादितिजोप-  
संहितं सुगसुरसहितं तदिदं विश्वं पुरा पिदधाति । अपिधास्यतीत्यर्थः ।  
शीघ्रमेव हरिष्यतीति भावः । 'निकटागामिके पुरा' इत्यमरः । 'यावत्  
पुरानिपातयोर्लट्' इति भाविष्यदर्थे लट् । तथाहि । यत्कर्म तपसामदुष्क-  
रतत्किमिवास्ति । न किंचित्तेन दुष्करमस्तीत्यर्थः । सामान्येन विशेषसमर्थ-  
नरूपोऽर्थान्तरन्यासः ॥ २९ ॥

न चैतदन्यफलकं तप इत्याह—

विजिगीषते यदि जगन्ति युगपदथ संजिहीर्षति ॥

ग्रामभवमभिवाञ्छति वा वयमस्य नो विषहितुं क्षमा रुचः ॥ ३० ॥

विजिगीषते इति ॥ स पुरुषो जगन्ति भुवनानि युगपद्विजिगीषते यदि  
विजेतुमिच्छति वा । 'पूर्ववत्सनः' इत्यात्मनेपदम् । अथ युगपत्संजिहा-  
र्षति संहर्तुमिच्छति वा । अभवमपवर्गं प्राप्तुमभिवाञ्छति वा । न विज्ञो वयं  
मिति शेषः । किंतु । वयमप्यस्य रुचस्तेजांसि विषहितुं सोढुम् । 'तीष-  
सहलुभरुपरिषः' इति विकल्पादिङागमः । नो क्षमा न शक्ताः । केचित्  
'रुचः कामितानि विषहितुमवधारयितुम्' इति व्याचक्षते । तत्र सहेख-  
धारणार्थत्वं विचार्यम् ॥ ३० ॥

किमुपेक्षसे कथय नाथ न तव विदितं न किंचन ॥

त्रातुमलमभयदार्हसि नस्त्वायि मा स्म शासति भवत्पराभवः ॥ ३१ ॥



किमिति । हे नाथ, किं किमर्थमुपेक्षते कथय । त्वमिति शेषः ।  
 त्वं न विदितम् । त्वया ज्ञायमानमित्यर्थः । ' तस्य च वर्तमाने ' इति  
 षष्ठी । न किंचन किमपि न । हे अभयद, नोऽस्मानलं त्रातुमर्हसि । त्वयि  
 शासति सति पराभवो मा स्म भवन्माभूत् । ' स्मोत्तरे लङ् च ' इति  
 लङ् ॥ ३१ ॥

इति गां विधाय विरतेषु मुनिषु वचनं समाददे ॥

भिन्नजलधिजलनादगुरु ध्वनयन्दिशां विवरमन्धकान्तकः ॥ ३२ ॥

इतीति ॥ इतीत्यं गां वाचं विधाय । अभिधायेत्यर्थः । सामान्यस्य  
 विशेषपर्यवसानात् । मुनिषु विरतेषु तूष्णींभूतेषु सत्सु । अन्धकान्तकः शिवो  
 भिन्नस्त्रयोद्वेयस्य जलधेरजलस्य नादमिव गुरु गम्भीरं यथा तथा दिशां विवर-  
 मन्तरालं ध्वनयन्वचनं समाददे स्वीचकार । उवाचेत्यर्थः ॥ ३२ ॥

बदरीतपोवननिवासनिरतमवगात मान्यथा ॥

धातुरुदयनिधने जगतां नरमंशमादिपुरुषस्य गां गतम् ॥ ३३ ॥

बदरीति ॥ बदरीतपोवने बदरिकाश्रमे निवासनिरतं नित्यनिवासिनं गा-  
 तं भुवमवतीर्णं जगतामुदयनिधने सृष्टिसंहारौ धातुः । तयोः कर्तुरित्यर्थः ।  
 ' तृन् ' इति दधातेऽमृन्प्रत्ययः । अत एव ' न लोक० ' इत्यादिना कर्मणि  
 षष्ठीप्रतिषेधः । आदिपुरुषस्य विष्णोरंशमंशभतं नरम् । नरसंज्ञकमित्यर्थः ।  
 यो नारायणसख इति भावः । अन्यथोक्तवैपरात्येनैनं मावगात् । मनुष्य-  
 मात्रं मा जानीतेत्यर्थः । ' इणो गा लुङि ' इति गादेशः ॥ ३३ ॥

अथ तस्य तपसो निमित्तमाह—

द्विषतः परासिसिषुरेष सकलभुवनभितापिनः ॥

क्रान्तकुलिशकरवीर्यवलान्मदुपासनं विहितवान्महत्तपः ॥ ३४ ॥

द्विषत इति ॥ एष नरः सकलभुवनान्यभितापयन्त्यभीक्ष्णमिति तथो-  
 क्तान् । ' बहुलमाभीक्ष्ण्ये ' इति णिनिः । क्रान्ते आक्रान्ते कुलिशकरस्य  
 इन्द्रस्य वीर्यबले शक्तिसैन्ये यैस्तान्द्विषतः शत्रून्परासिसिषुः परासितुमिच्छुः ।  
 अस्यतेः सन्नन्तादुप्रत्ययः । मदुपासनं मदाराधनम् । करणे ल्युट् । मह-  
 त्तपो विहितवान् ॥ ३४ ॥

अथास्य मानुषावतारे कारणमाह—

अयमच्युतश्च वचनेन सरसिरुहजन्मनः प्रजाः ॥

प्रातुमसुरानिधनेन विभू भुवमभ्युपेत्य मनुजेषु तिष्ठतः ॥ ३५ ॥

अयमिति ॥ विभू प्रभू अयं नरोऽच्युतः कृष्णश्च सरसिरुहजन्मनो  
जज्ञाणो वचनेन प्रार्थनया असुराणां निधनेन मारणेन करणेन प्रजाः पातुं रक्षितुं  
भुवमभ्युपेत्य मनुजेषु तिष्ठतः । वस्तुतस्तु साक्षान्नरनारायणावेतौ कृष्णार्जुना-  
वित्यर्थः ॥ ३५ ॥

अथास्य सत्त्वसंपदं प्रकाशयितुमाह—

सुरकृत्यमेतदवगम्य निपुणमिति मूकदानवः ॥

हन्तुमभिपतति पाण्डुसुत त्वरया तदत्र सह गम्यतां मया ॥ ३६ ॥

सुरेति ॥ मूकदानवो मूकाख्यः कश्चिदसुर एतत्पाण्डवकृत्यं सुरकृत्यमिति  
निपुणमवगम्य साधु निश्चित्य पाण्डुसुतमर्जुनं हन्तुमभिपतति । तत्तस्मात्का-  
रणादत्रार्जुनाश्रमे विषये । आश्रमं प्रतीत्यर्थः । मया सह त्वरया गम्य-  
ताम् । द्रष्टुमिति शेषः ॥ ३६ ॥

विवरेऽपि नैनमनिगूढमभिभवितुमेष पारयन् ॥

पापनिरतिविशङ्कितया विजयं व्यवस्यति वराहमायया ॥ ३७ ॥

विवर इति ॥ पापे निरतिरतिप्रीतिर्यस्य स एष दानवो विवरे रन्ध्रेऽपि ।  
एकान्तेऽपीत्यर्थः । एनं पाण्डवमनिगूढं प्रकाशं स्पष्टं यथा तथाभिभवितुं न  
पारयन्न शक्नुवन् । विभाषायाम् ' नञ् ' इति नञ्समासः । अविशङ्कितया  
स्वरूपगूहनाग्निःशङ्कितया वराहमायया वराहभूमिकया विजयं व्यवस्यति ।  
विजयं प्रत्युद्युक्त इत्यर्थः ॥ ३७ ॥

ततः एक भावीत्यत आह—

निहते विडम्बितकिरातनृपतिवपुषा रिपौ मया ॥

मुक्तनिशितविशिखः प्रसभं मृगयाविवादमयमाचरिष्यति ॥ ३८ ॥

निहत इति ॥ विडम्बितमनुकृतं किरातनृपतिवपुर्येन तेन तद्रूपधारिण-  
त्यर्थः । मया रिपौ वराहे निहते मया हते विषये मुक्तनिशीतविशिखः  
सन् । अयं पाण्डवः प्रसभं प्रसह्य मृगयाविवादं मृगप्रहारकलह-  
माचरिष्यति करिष्यति । मत्प्रहतमेव मृगं प्रहृत्य स्वयमेव प्रहति कल-  
हिष्यत इत्यर्थः ॥ ३८ ॥

ततोऽपि एक भावीत्याह—

तपसा निपीडितकृशस्य विरहितसहायसंपदः ॥

सत्त्वविहितमतुलं भुजयोर्वलमस्य पश्यत मृधेऽधिकुप्यतः ॥ ३९ ॥

तपसेति ॥ तपसा नितरां पीडितोऽत एव कृशस्तस्य निपीडितकृशस्य ।  
 'पूर्वकाल०' इत्यादिना समासः । तथा विरहिता सहायसंपद्यस्य तस्यैकी-  
 किनो मृधे रणे । 'मृधमास्कन्दनं संख्यम्' इत्यमरः । अधिकुप्यतोऽ-  
 धिकं कुप्यतोऽस्य पाण्डवस्य सत्त्वविहितं स्वभावकृतम् । स्वाभाविकमि-  
 त्यर्थः । 'सत्त्वोऽस्त्री जन्तुषु क्लीबे व्यवसाये पराक्रमे । आत्मभावे पिशा-  
 चादौ द्रव्ये सत्तास्वभावयोः ॥ प्राणे बलेऽन्तःकरणे' इति वैजयन्ती । अतुलं  
 निरुपमं भुजयोर्बाह्वोर्बलं शक्तिं पश्यत । 'बलं शक्तिर्बलं सैन्यम्' इति  
 शाश्वतः ॥ ३९ ॥

इति त्रिभिरस्य किरातभावं वर्णयति—

इति तानुदारमनुनीय विषमहरिचन्दनालिना ॥

धर्मजनितपुलकेन लसद्गजमौक्तिकावालिगुणेन वक्षसा ॥ ४० ॥

इतित्यादि ॥ शिव इतीत्थं तान्मुनीनुदारं युक्तियुक्तं यथा तथानुनीय  
 शिक्षयित्वा । उक्त्येति यावत् । रुचिरः किरातपृतनापतिः संवृत इत्यु-  
 त्तेरणान्वयः । किरातसेनापतिवेषधारी बभूवेत्यर्थः । कथंभूतः विषमा विकृत-  
 विन्यासा हरिचन्दनस्याल्यो रेखा यस्मिन्स्तेन । धर्मेण स्वेदेन जनिता पुलका  
 रोमाश्चा यस्मिन्स्तेन । 'पुलकः पुनः । रोमाश्चक्रण्टको रोमाविकारो रोमह-  
 र्षणम् ॥' इति हेमचन्द्रः । 'धर्मः स्यादातपे ग्रीष्मे उष्णस्वेदाम्भसो-  
 रापि' इति विश्वः । लसन्तः शोभमाना गजमौक्तिकानां कार्कुम्भोद्भव-  
 मौक्तिकानामावलय एव गुणाः सूत्राणि यस्मिन्स्तेन वक्षसा वक्षःस्थलेनोपल-  
 क्षितः । करिणां मुक्तायोनित्वे प्रमाणमाहागस्त्यः—जीमूतकरिमत्स्याहिवं-  
 शशंस्वराहजाः ॥ शुक्त्युद्भवाश्च विज्ञेया अष्टौ मौक्तिकयोनयः ॥' इति ॥ ४०

वदनेन पुष्पितलतान्तनियामिताविलम्बिमौलिना ॥

विभ्रदरुणनयनेन रुचं शिखिपिच्छलाञ्छितकपोलभित्तिना ॥ ४१ ॥

वदनेनेति ॥ पुष्पितैलतान्तैर्विकसितलताग्रैर्नियामिताः संयताः विलम्बन-  
 श्च ते मौलयः संयतकेशा यस्य तेन । 'चूडा विरीटं केशाश्च संयता  
 मौलयस्त्रयः' इत्यमरः । शिखिपिच्छलाञ्छिते बहिर्बर्हाङ्गिते कपोलभित्ती  
 यस्य तेनारुणनयनेनारक्तनेत्रेण वदनेन रुचं शोभां विभ्रत् ॥ ४१ ॥

बृहदुद्गजलदनादि धनुरुपहितैकमार्गणम् ॥

मेघनिचय इव संवृते रुचिरः किरातपृतनापतिः शिवः ॥ ४२ ॥



बृहदिति ॥ पुनश्च । जलद इव नदतीति जलदनादि । 'कर्तर्युप-  
माने' इति णिनिः । उपहितैकमार्गणं संहितैकबाणं धनुरुद्वहन् । अत  
एव मेघनिचय इव स्थित इत्युपमा । अत्र विशेषके स्वभावोक्तिरलंकारः ।  
'स्वभावोक्तिरसौ चारु यथावद्वस्तुवर्णनम्' इति लक्षणात् ॥ ४२ ॥

अनुकूलमस्य च विचिन्त्य गणपतिभिरात्तविग्रहैः ॥

शूलपरशुशरचापभृतैर्महती वनेचरचमूर्विनिर्ममे ॥ ४३ ॥

अनुकूलमिति ॥ अस्य शिवस्यानुकूलं विचिन्त्य प्रियमिति निश्चित्यात्-  
विग्रहैर्गृहीतकिरातदेहैः । तथा शूलानि परशवः कुठाराः शराश्चापानि च  
तानि भृतानि येस्तैः । 'प्रहरणाथेभ्यः परे निष्ठासप्तम्यौ' इति निष्ठायाः  
परनिपातः । गणपतिभिः प्रमथमुख्यैर्महती वनेचरचमूः सेना विनिर्ममे  
निर्मिता । माङ्गः कर्मणि लिट् ॥ ४३ ॥

विरचय्य काननविभागमनुगिरमथेश्वराज्ञया ॥

भीमनिनदपिहितोरुभुवः परितोऽपदिश्य मृगयां प्रतस्थिरे ॥ ४४ ॥

विरचय्येति ॥ अथेश्वराज्ञयानुगिरं गिरौ । विभक्त्यर्थेऽव्ययीभावः ।  
'गिरेश्व सेनकस्य' इति समासान्तः । काननविभागं वनविभागं विरच-  
य्य । अस्यायमिति देशविभागं कृत्वेत्यर्थः । भीमैर्निनदैः कलकलैः पिहिता  
उरवो भुवो येस्ते तथोक्ताः सन्तः । मृगयामपदिश्य व्याजीकृत्य परितः  
प्रतस्थिरे प्रस्थिताः ॥ ४४ ॥

क्षुभिताभिनिःसृतविभिन्नशकुनिमृगयूथानिःस्वनैः ॥

पूर्णपृथुवनगुहाविवरः सहसा भयादिव ररास भूधरः ॥ ४५ ॥

क्षुभितेति ॥ क्षुभितास्त्रस्ता अभिनिःसृताः स्वस्थानान्निर्गता विभिन्ना  
मुक्तसंधाश्च ये शकुनयः पक्षिणो मृगाश्च तेषां यूथानि तानि तेषां निःस्वनैः  
पूर्णानि पृथूनि वनानि गुहाविवराणि च यस्य स भूधरः सहसा भयादिवेत्यु-  
त्प्रेक्षा । ररास चुक्रोश ॥ ४५ ॥

न विरोधिनी रूपमियाय पथि मृगविहङ्गसंहतिः ॥

घ्नन्ति सहजमपि भूरिभियः सममागताः सपदि वैरमापदः ॥ ४६ ॥

नेति ॥ पथि पलायनमार्गे विरोधिनी जातिवैरिणी मृगानां सिंहव्याघ्रा-  
दीनां विहङ्गानां काकोलूकानां च संहतिः संघो रुषं परस्परक्रोधं नेयाय न  
प्राप । किंतु सहैव चचारेत्यर्थः । तथा हि । भूरि प्रभूता भीर्यास्तु ताः समं

साधारण्येनागता आपदो विपत्तयः सहजं स्वाभाविकमपि वैरं सपदि घ्नन्ति ।  
नहि संघातव्यसनेषु प्रजायते वैरानुबन्ध इति भावः ॥ ४६ ॥

चमरीगणैर्गणबलस्य बलवति भयेऽप्युपस्थिते ॥

वंशविततिषु विषक्तपृथुप्रियबालबालधिभिराददे धृतिः ॥ ४७ ॥

चमरीति ॥ वंशविततिषु वेणुगुल्मेषु विषक्ता लग्नाः पृथवो भृशं प्रिय-  
बालाः प्रियरोमाणो बालधयः पुच्छानि येषां तैः । ‘पुच्छोऽस्त्री लूमला-  
गूले बालहस्तश्च बालधिः’ इत्यमरः । चमरीगणैर्भृगविशेषैर्गणबलस्य  
शिवबलस्य संबन्धिनि । तद्धेतुक इत्यर्थः । संबन्धमात्रविवक्षया पृष्टी ।  
अन्यथा ‘भीत्रार्थानां भयहेतुः’ इति पञ्चमी स्यात् । बलवति प्रबले भय  
उपस्थिते प्राप्तेऽपि धृतिर्धैर्यमाददे स्वीकृता । बालच्छेदभयात्प्राणहानिमप्य-  
वगण्य स्थितामत्यर्थः ॥ ४७ ॥

हरसैनिकाः प्रतिभयेऽपि गजमदसुगन्धिकेसरैः ॥

स्वस्थमभिददृशिरे सहसा प्रतिबोधजृम्भितमुखैर्मृगाधिपैः ॥ ४८ ॥

हरेति ॥ प्रतिभये भयहेतौ । ‘भयंकरं प्रतिभयम्’ इत्यमरः । प्राप्तेऽ-  
पीति शेषः । गजमदैः सुगन्धयः सुरभयः केसराः सदा येषां तैः । हता-  
नेकगजैरित्यर्थः । सहसा सेनाकलकलश्रवणानन्तरमेव प्रतिबोधेन निद्राप्-  
गमनजृम्भितानि व्यात्तानि मुखानि येषां तैर्मृगाधिपैः सिंहैः स्वस्थं निःशङ्क-  
मेव यथा तथा हरसैनिका अभिददृशिरे ईक्षिताः । न तु किञ्चित्क्षुभितमि-  
त्यर्थः । युक्तं चैतद्राजनामधारिणां केसरिणामिति भावः ॥ ४८ ॥

बिभरांबभूवुरपवृत्तजठरशफरीकुलाकुलाः ॥

पङ्कविषमिततटाः सरितः करिरुगणचन्दनरसारुणं पयः ॥ ४९ ॥

बिभरामिति ॥ अपवृत्तजठरैस्तत्कालक्षोभाल्लुठितोदरैः शफरीकुलैराकुला  
व्याप्ताः पङ्कैर्विषमितानि दुर्गभीकृतानि तटानि कूलानि यासां ताः सारतः  
करिभिः । पलायमानैरिति शेषः । रुगणानां मार्गरोधितया भग्नानाम् ।  
‘ओदितश्च’ इति निष्ठानत्वम् । चन्दनानां रसैररुणं करिरुगणचन्दनर-  
सारुणं पयो बिभरांबभूवुः । भृधातोः ‘भीह्रीभृहुवां श्लुवच्च’ इत्याम्प्रत्ययः  
श्लुवद्भावश्च । ‘कृञ्चातुप्रयुज्यते लिटि’ इति भुवोऽनुप्रयोगः ॥ ४९ ॥

महिषक्षताशुरुतमालनलदसुरभिः सदागतिः ॥

व्यस्तशुकनिभशिलाकुसुमः प्रणुदन्ववौ वनसदां परिश्रमम् ॥ ५० ॥

महिषेति ॥ महिषैर्लुल्यैः क्षतानि विदलितानि तैरगुरुभिस्तमालैर्नलदै-  
रुशैरैश्च सुरभिः सुगन्धिः । व्यस्तानि विक्षिप्तानि शुकानिभानि शुक-  
सवर्णानि शिलाकुसुमानि शैलेयाख्या ओषधिविशेषा येन सः । अतः शीतल  
इति भावः । ' कालानुसार्यवृद्धाश्मपुष्पशीताशिवानि तु । शैलेयम् ' इत्य-  
मरः । शुकनिभेति स्वरूपकथनम् । सदागतिर्वार्युर्वनसदां वनेचराणां परि-  
श्रमं प्रणुदन् । अतो मन्द इति भावः । ' मातरिश्वा सदागतिः ' इत्यमरः ।  
ववौ वाति स्म ॥ ५० ॥

मथिताम्भसो रयविकीर्णमृदितकदलीगवेषुकाः ॥

क्लान्तजलरुहलताः सरसीर्विदधे निदाघ इव सत्त्वसंलवः ॥ ५१ ॥

मथिताम्भस इति ॥ सत्त्वसंलवः प्राणिसंक्षोभो निदाघो ग्रीष्म इव  
सरसीः सरांसि । ' कासारः सरसी सरः ' इत्यमरः । मथिताम्भसः संक्षोभि-  
तोदका रयेण पलायनवेगेन विकीर्णं व्याकीर्णं यथा तथा मृदिता निष्पी-  
डिताः कदल्यो गवेषुकास्तृणधान्याविशेषाश्च यासां तास्तथोक्ताः । ' तृण-  
धान्यानि नीवाराः स्त्री गवेषुर्गवेषुका ' इत्यमरः । मृदित इति ' क्लृति च'  
इति गुणप्रतिषेधः । क्लान्ता जलरुहलता पद्मिन्यो यासु ता एवमून्ता विदधे  
चकार ॥ ५१ ॥

इति चालयन्नचलसानुवनगहनजानुमापतिः ॥

प्राप मुदितहरिणीदशनक्षतवीरुधं वसतिमैन्द्रसूनवीम् ॥ ५२ ॥

इतीति ॥ इतीत्यमुमापतिरचलसानुषु वनेषूपभोग्यवृक्षेषु गहनेषु दावेषु  
च जातास्तथोक्तान् । सत्त्वानिति शेषः । चालयन् । मुदितानां हरिणीनां  
दशनेः क्षता वीरुधो लता यस्यां तामिन्द्रसूनोरिमामैन्द्रसूनवीम् । वस-  
त्यत्रेति वसतिमाश्रमम् । ' वहिवस्यतिभ्यश्च ' इत्यौणादिको वसतेराति-  
प्रत्ययः । प्राप ॥ ५२ ॥

स तमाससाद घननीलमभिमुखमुपस्थितं मुनेः ॥

पोत्रनिकषणविभिन्नभुवं दनुजं दधानमथ सौकरं वपुः ॥ ५३ ॥

स इति ॥ अयानन्तरं स शिवो घननीलं मेघमेचकं मुनेरर्जुनस्याभि-  
मुखमुपस्थितमागतं पोत्रस्य मुखग्रस्य । निकषणेनोल्लेखनेन विभिन्ना विदा-  
रिता भूयेन तम् । ' मुखग्रे क्रोडहलयोः पोत्रम् ' इत्यमरः । ' हलसू-



करयोः पुवः ' इति घृन्प्रत्ययः । सूकरस्येदं सौकरं वाराहं वपुर्दधानं दनुजं  
दानवमाससाद प्राप ॥ ५३ ॥

कच्छान्ते सुरसरितो निधाय सेनामन्वीतः स कतिपयैः किरात-  
वर्यैः ॥ प्रच्छन्नस्तरुगहनैः सगुल्मजालैर्लक्ष्मीवाननुपदमस्य  
संप्रतस्थे ॥ ५४ ॥

इति भारविकृतौ किरातार्जुनीये द्वादशः सर्गः ॥ १२ ॥

कच्छान्त इति ॥ लक्ष्मीवान् । ' मादुपधायाश्च मतोर्वोऽयवादिभ्यः ' इति मत्तुपो मकारस्य वकारादेशः । स शिवः । सुरसरितो मन्दाकिन्याः कच्छान्तेऽनूपप्रान्ते । ' जलप्रायमनूपं स्यात्पुंसि कच्छस्तथाविधः ' इत्यमरः । सेनां निधाय । स्थापयित्वेत्यर्थः । कतिपयैः किरातवर्यैरन्वीतोऽनुगतः सन् । ' ई गतौ ' इति धातोरनुपूर्वात्कर्मणि क्तः । सगुल्मजालैर्लताप्रतानसहितैस्तरुगहनैः प्रच्छन्नश्छादितः । ' वा दान्तशान्तः ' इत्यादिना निपातः । तस्य वराहस्य पदमन्वनुपदम् । पदानुसारेणेत्यर्थः । संप्रतस्थे प्रस्थितः । ' संमवप्रविभ्यः स्थः ' इत्यात्मनेपदम् । प्रहर्षणीवृत्तम् ॥ ५४ ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीयकाव्यव्याख्यायां घण्टापथसमाख्यायां द्वादशः सर्गः समाप्तः ॥ १२ ॥

## त्रयोदशः सर्गः ।

वपुषा परमेण भूधराणामथ संभाव्यपराक्रमं विभेदे ॥

मृगमाशु विलोकयांचकार स्थिरदंष्ट्रेग्रमुखं महेन्द्रसूनुः ॥ १ ॥

वपुषेति ॥ अथेश्वरप्रस्थानानन्तरं महेन्द्रसूनुर्जुनः परमेण महता वपुषा हेतुना भूधराणां विभेदे विदारणे संभाव्यपराक्रमं क्षमोऽयमिति प्रतर्क्य-  
ग्रौहं स्थिराभ्यां दृढाभ्यां दंष्ट्राभ्यामुग्रं मुखं यस्य तं मृगम् । वराहमित्यर्थः । आशु तदागमनान्तरम् । अविलम्बेनेत्यर्थः । विलोकयांचकार ददर्श । अस्मिन्सर्गे प्राक्पञ्चत्रिंशच्छ्लोकादौपच्छन्दसिकं वृत्तम् ॥ १ ॥

स्फुटवद्दसटोन्नतिः स दूरादभिधावन्नवधीरितान्यकृत्यः ॥

जयमिच्छति तस्य जातशङ्के मनसीमं मुहुराददे वितर्कम् ॥ २ ॥

स्फुटेति ॥ स्फुटं स्पष्टं बद्धो विरचिता सदानां केसराणामुन्नतिरुद्धति-  
र्यस्य सः । क्रोधाद्वर्षितलोमेत्यर्थः । 'सदा जटाकेसरयोः' इति विश्वः ।  
दूरादभिधावन्संमुखमापतन् । तथावधीरितान्यकृत्यस्त्यक्तान्यकर्मां स वराहो  
जयमिच्छति जयार्थिन्यत एव जातशङ्के । स्वयं जिघांसोर्द्विषामेकलक्ष्यत्वा-  
दिति भावः । तस्य मुनेर्मनसि मुहुरिमं वितर्कं वक्ष्यमाणमूहम् । 'अध्या-  
हारस्तर्क ऊहः' इत्यमरः । आददे उत्पादितवान् ॥ २ ॥

अथैकादशभिर्वितर्कमेव निरूपयति--

घनपोत्रविदीर्णशालमूलो निबिडस्कन्धनिकाषरुगणवप्रः ॥

अयमेकचरोऽभिवर्तते मां समरायेव समाजुहूपमाणः ॥ ३ ॥

घनपोत्रेति ॥ घनेन कठिनेन पोत्रेण मुखाग्रेण विदीर्णानि विदलितानि  
शालमूलानि वृक्षमूलानि येन सः । निबिडस्य स्कन्धस्य निकाषेण निक-  
षणेन रुगणवप्रो भग्नसानुः । अतो महासत्त्वसंपन्न इति भावः । एकश्चासौ  
चरश्चेत्येकचर एकाकी । यूथादपेत इत्यर्थः । अतोऽयं वराहः समराय  
समरं कर्तुम् । 'क्रियार्थोपपदस्य च कर्मणि स्थानिनः' इति चतुर्थी ।  
समाजुहूपमाण इव समाह्वानुमेच्छन्निव । इवशब्दः संभावनायाम् । समा-  
ह्वयतेः सन्नन्ताच्छानच्प्रत्ययः । 'स्पर्धायामाडः' । 'पूर्ववत्सनः'  
इत्यात्मनेपदम् । 'अभ्यस्तस्य च' इति संप्रसारणम् । मामभिवर्तते  
मामभिधावति । उपसर्गवशात्सकर्मकत्वम् । अतः सर्वथा नायमुपेक्ष्य  
इति भावः ॥ ३ ॥

इह वीतभयास्तपोनुभावाञ्जहति व्यालमृगाः परेषु वृत्तिम् ॥

मयि तां सुतरामयं विधत्ते विकृतिः किं नु भवेदियं नु माया ॥ ४ ॥

इहेति ॥ इहाश्रमे तपोनुभावाद्धीतभयाः । लक्षणया विगतवैरा इत्यर्थः ।  
अत एव व्यालमृगाः क्रूरव्याघ्रादयः । 'व्यालो भुजङ्गमे क्रूरे श्वापदे दुष्ट-  
दन्तिनि' इति विश्वः । परेषु प्राण्यन्तरेषु वृत्तिं जीविकां जहति ।  
हिंसया न जीवन्तीत्यर्थः । अयं वराहो मयि मद्दिष्ये तां वृत्तिं सुतरां  
विधत्ते करोति । मां हन्तुमिच्छतीत्यर्थः । तदियं विकृतिस्तपःसामर्थ्य-  
भङ्गरूपा भवेत्किं नु । यद्वा । माया कस्यचिद्वैत्यस्य वराहभूमिका भवेत्तु ।  
किंनुशब्दौ वितर्कौ ॥ ४ ॥

अथवैष कृतज्ञयेव पूर्वं भृशमाप्तेवितया रुषा न मुक्तः ॥

अवधूय विरोधिनीः किमारान्मृगजातीराभियाति मां जवेन ॥ ५ ॥

अथवेति ॥ अथवेति पक्षान्तरे । एष मृगः पूर्वं जन्मान्तरे भृशमत्यर्थ-  
मासेवितयातिपरिचितया रुषा क्रुधा । मद्रोचरयेति शेषः । कृतज्ञयेव पूर्व-  
कृतं वैरानुबन्धं संप्रति जानात्येवेत्युत्प्रेक्षा । न मुक्तो न त्यक्तः । अद्यापीति  
शेषः । नूनमयं प्राग्भवीयवैरानुबन्धी कश्चित् । संप्रति वैरबीजासंभवादिति  
भावः । कुतः । यद्यत आरात्समीपतः । ‘ आरादूरसमीपयोः ’ इत्यमरः ।  
विरोधिनीर्भृगजातीरिवधूय त्यक्त्वा जवेन मामभियात्यभिधावति । अन्यथा  
नाभियायादिति भावः ॥ ५ ॥

न केवलमभियानमेव । किंच मनोवृत्तिरप्यत्र प्रमाणमित्याह—

न मृगः खलु कोऽप्ययं जिघांसुः खलति ह्यत्र तथा भृशं  
मनो मे ॥ विमलं कलुषीभवच्च चेत्तः कथयत्येव हितैषिणं  
रिपुं वा ॥ ६ ॥

न मृग इति ॥ अयं मृगो न खलु, किंतु कोऽपि कश्चिदन्य एव जिघां-  
सुर्हन्तुमिच्छुः । हन्तेः सन्नन्तादुप्रत्ययः । ‘ अभ्यासाच्च ’ इति कुत्वम् ।  
‘ अज्ज्ञानगमां सानि ’ इति दीर्घः । कुतः । हि यस्मात् । अत्रास्मिन्मृग-  
विषये मे मनस्तथा भृशं खलति क्षुभ्यति । यथायं जिघांसुरयामिति  
बुद्धिरुत्पद्यत इत्यर्थः । तथा हि । विमलं प्रसन्नं तथा कलुषीभवत्क्षुभ्यच्च  
चेत्त एव हितैषिणं रिपुं वा मित्रममित्रं च कथयति । यत्र यत्र मनः प्रसी-  
दति तदेव मित्रम् । यत्र क्षुभ्यति सोऽमित्र इति निश्चितमित्यर्थः । अतोऽयं  
वध्य इति भावः ॥ ६ ॥

ननु मुनेः किमनया दुःशङ्कया तत्राह—

मुनिरास्मि निरागसः कुतो मे भयमित्येष न भृतयेऽभिमानः ॥

परवृद्धिषु बद्धमत्सराणां किमिव ह्यस्ति दुरात्मनामलङ्घ्यम् ॥ ७ ॥

मुनिरिति ॥ मुनिरास्मि । अतो निरागसो निरपराधस्य मे कुतो भयमि-  
त्येषोऽभिमानोऽहंकारः । अनपकारिणं मां कोऽपि किं करिष्यतीति वृद्धिः  
भूतये श्रेयसे न भवति । तथा हि । परवृद्धिषु विषये बद्धमत्सराणां दुरा-  
त्मनामलङ्घ्यं किमिवास्ति । न किंचिदुकार्यमस्तीत्यर्थः । इवशब्दो  
वाक्यालंकारे ॥ ७ ॥

अस्तु । जिघांसुरपि तुच्छः किं करिष्यतीत्यत्राह—

दनुजः स्वदयं क्षपाचरो वा वनजे नेति बलं वतास्ति सत्त्वे ॥

अभिभूय तथा हि मेघनीलः सकलं कम्पयतीव शैलराजम् ॥ ८ ॥



दनुज इति ॥ अयं दनुजः स्विहानवो वा क्षपाचरो राक्षसो वा । न तु मृग एवेत्यर्थः । कुतः वनजे सत्त्वे वन्यप्राणिनीतिदृशं बलं नास्ति । वनेत्याश्चर्यं । बलमेव समर्थयते । तथा हि । मेघनीलोऽयं वराहः सुकलं शैलराजमभिभूयाक्रम्य कम्पयतीव । पदविष्टम्भभरात्तथा प्रतियत इत्यर्थः । अत्र कम्पयतीवेत्युत्प्रेक्षागर्भोऽयं शैलकम्पनरूपकार्येण तत्कारणबलातिरेक-समर्थनात्कार्येण कारणसमर्थनरूपोऽर्थान्तरन्यासः ॥ ८ ॥

किंच योऽयं शैले मृगयाकलकलरवं श्रूयते सोऽप्येतन्मायापरिकल्पित एवेत्याह—

अयमेव मृगव्यसत्रकामः प्रहरिष्यन्नाये मायया शमस्ये ॥

मृथुभिर्ध्वजिनीरवैरकार्षीच्चिकितोद्भ्रान्तमृगाणि काननानि ॥ ९ ॥

अयमिति ॥ अयमेव शमस्ये शान्तिनिविष्टे इति रन्ध्रोक्तिः । मायै । अधिकरणविवक्षायां सप्तमी । मायया प्रहरिष्यन् । प्रहर्तुमिच्छन्नित्यर्थः । ‘ लट् शेषे च ’ इति चकारात्क्रियार्थायां क्रियायां लट् । ‘ लटः सद्वा ’ इति शत्रोदेशः । मृगव्यं मृगया तस्य सत्रं वनम् । तदर्थं वनामित्यर्थः । तत्कामयत इति मृगव्यसत्रकामः । मृगयाभूमिपरिग्रहार्थं सन्नित्यर्थः । कर्मण्यण् । ‘ आच्छोदनं मृगव्यं स्यादाखेटो मृगया ह्रियाम् ’ इति, ‘ सत्रमाच्छादने यज्ञे सदा दाने वनेऽपि च ’ इति चाभारः । पृथुभिर्बृहद्भिर्ध्वजिनीरवैः सेनाकलकलैः । स्वमायया कल्पितैरेवेत्यर्थः । काननानि चिकितोद्भ्रान्ताहस्तपलायिता मृगा येषु तान्यकार्षीच्चकार । अयमेव रन्ध्रान्वेषी मत्प्रहारार्थं स्वयमेव मृगयुर्भूत्वा वनावरोधाय सेनाघोषं कल्पयामास । स मृगरूपेणागच्छतीत्यर्थः ॥ ९ ॥

वितर्कान्तरमाह—

बहुशः कृतसत्कृतेर्विधातुं प्रियामिच्छन्नथवा सुयोधनस्य ॥

क्षुभितं वनगोचराभियोगाद्गणमाशिश्रियदाकुलं तिरश्चाम् ॥ १० ॥

बहुश इति ॥ अथवा बहुशः कृता सत्कृतिः सत्कारो येन तस्य दुर्यो-धनस्य प्रियं मद्वधरूपं प्रतिप्रियं विधातुं कर्तुमिच्छन् । यः कश्चिदिति शेषः । वनं गोचरः स्थानं येषां तेषां वनगोचराणामभियोगादवरोधात् । ‘ अभियोगोऽवरोधः स्यात् ’ इति हलायुधः । क्षुभितमुद्विग्नमाकुलं चलं तिरश्चां मृगादिपशूनां गणमाशिश्रियद्वाराहरूपेण प्राविशत् । ‘ निश्रिदुश्रुभ्यः कर्त्तुं चङ् ’ ‘ चाङि ’ इति द्विर्भावः ॥ १० ॥

वितर्कान्तरमाह—

अवलीढसनाभिरश्वसेनः प्रसभं खाण्डवजातवेदसा वा ॥

प्रतिकर्तुमुपागतः समन्युः कृतमन्युर्यदि वा वृकोदरेण ॥ ११ ॥

अवलीढेति । खाण्डवजातवेदसा खाण्डववनाग्निना प्रसभमवलीढसनाभि-  
र्देग्धबन्धुः 'सपिण्डास्तु सनाभयः । सगोत्रबान्धवज्ञातिबन्धुस्वस्वजनाः  
समाः ॥' इत्यमरः । अत एव समन्युर्बद्धवैरः । तस्यार्जुनस्यापकारायितृ-  
त्वादिति भावः । अश्वसेनस्तक्षकपुत्रः कश्चिन्महासर्पः प्रतिकर्तुं वैरनिर्यात-  
नार्थमुपागतो वा । वराहमाययेति शेषः । पश्चान्तरमाह—यदि वा वृको-  
दरेण भीमसनेन कृतमन्युर्जनितक्रोधो वा । कश्चिदिति शेषः । पुरा किल  
पाण्डवः खाण्डवदाहे पात्रकभयात्पलायमानांस्तक्षकपुत्रानश्वसेनस्य बन्धून्  
बाणैरवरुध्य दाहयामासेति भारतकथा ॥ ११ ॥

अथ द्वाभ्यामनन्तरकरणीयमध्यवस्यति—

बलशालितया यथा तथा वा धियमुच्छेदपरामयं दधानः ॥

नियमेन मया निर्वहणीयः परमं लाभमरातिभङ्गमाहुः ॥ १२ ॥

बलेत्यादिना ॥ किंबहुना । यथा तथा वास्तु । अयं मायिकः परमा-  
र्थिको वास्त्वित्यर्थः । सर्वथापि बलशालितया । बलदृष्टतयेत्यर्थः । उच्छेद-  
परां धियं दधानः । मां जिघांसुरित्यर्थः । अतोऽयं मृगो नियमेनावश्यं  
मया निर्वहणीयो बध्यः । 'प्रमापणं निर्वहणम्' इत्यमरः । तथा हि ।  
अरातिभङ्गं शत्रुक्षयं परमं लाभमाहुः ॥ १२ ॥

ननु तपोविरोधिनी हिंसेत्याशङ्क्याह—

कुरु तात तपांस्यमार्गदायी विजयायेत्यलमन्वशान्मुनिर्माम् ॥

बलिनश्च वधादृतेऽस्य शक्यं व्रतसंरक्षणमन्यथा न कर्तुम् ॥ १३ ॥

कुर्वीति । हे तात वत्स, मार्गदायी न भवतीत्यमार्गदायी । रन्धान्वे-  
षिणां प्रवेशमयच्छन्नित्यर्थः । कुतः । जयार्थित्वादित्याह—विजयाय  
तपांसि कुर्वीति मुनिर्व्यासो मामलं भृशमन्वशादनुशीष्टवान् । अनुशासेल्लङ् ।  
ननु मुनिर्वा कथमधर्ममन्वशात्तत्राह—बलिन इति । अस्य मृगस्य बलिनः  
प्रबलस्य वधादृते वधं विना । 'अन्यारादितरेते' । इत्यादिना पञ्चमी ।  
अन्यथोपायान्तरेण व्रतसंरक्षणं तपोरक्षणं कर्तुं न शक्यम् । हिंसापि दुष्ट-  
निग्रहात्मिका नाधर्म इत्यर्थः ॥ १३ ॥

इति तेन विचिन्त्य चापनाम प्रथमं पौरुषचिह्नमालम्ब्ये ॥

उपलब्धगुणः परस्य भेदे सचिवः शुद्ध इवाददे च बाणः ॥ १४ ॥

इतीति ॥ तेनार्जुनेनेतीत्यं विचिन्त्य वितर्क्य चापनाम चापाख्यं प्रथमं पौरुषचिह्नम् । तस्य मुख्यायुधत्वादिति भावः । आलम्ब्ये गृहीतम् । कर्मणि लिट् । अथ परस्य शत्रोर्भेदे विदारण उपजापे चोपलब्धगुणो ज्ञात-  
शक्तिः । बाणस्तु प्राप्तमौर्वीकश्चेति शेषः । शुद्धो ऋजुर्दिग्धत्वादितोषरहितो वा । ' न कर्णभेदैर्नो दिग्धैर्नाग्निज्वलिततेजसैः ' इति निषेधात् । अन्य-  
त्रोपधाविशुद्धः । बाणश्च सचिव इवाददे जगृहे । अत्र बाणसचिवयोः  
शब्दमात्रसाधर्म्याच्छेषालंकारः । प्रकृताप्रकृतविषय इति सर्वस्वकारः ।  
उपमेवेति केचित् ॥ १४ ॥

अनुभाववता गुरु स्थिरत्वादविसंवादि धनुर्धनंजयेन ॥

स्वबलव्यसनेऽपि पीडयमानं गुणवन्मित्रमिवानर्तिं प्रपेदे ॥ १५ ॥

अनुभावेति ॥ गुरु महत्पूज्यं च स्थिरत्वात्सारवत्त्वादविसंवाद्यभंगुरम् ।  
अन्यत्र प्रतिष्ठितत्वादसत्यरहितम् । गुणवत्सज्यम् । अन्यत्रौदार्यादिगुण-  
वत् । धनुर्मित्रमिव अनुभाववता निश्चयबुद्धिमता । ' अनुभावः प्रभावे च  
सतां च मतिनिश्चये ' इत्यमरः । धनंजयेन स्वबलव्यसनेऽपि ।  
तपसा क्षीणत्वेऽपि । अन्यत्र स्वं धनं तदेव बलं तस्य व्यसने नाशेऽपि ।  
पीडयमानमाकृष्यमाणमवरुध्यमानं च सन्मित्रमिवानर्तिं नम्रतामानुकूल्यं च  
प्रपेदे । अलंकारस्तु पूर्ववत् ॥ १५ ॥

प्रविकर्षनिनादभिन्नरन्ध्रः पदविष्टम्भनिपीडितस्तदानीम् ॥

अधिरोहति गाण्डिवं महेषौ सकलः संशयमारुरोह शैलः ॥ १६ ॥

प्रविकर्षेति ॥ तदानीं तस्मिन्काले महेषौ बाणे गाण्डिवमर्जुनधनुराधि-  
रोहति सति । ' कपिध्वजस्य गाण्डीवगाण्डिवौ पुंनपुंसकौ ' इत्यमरः ।  
' गाण्डवजगत्संज्ञायाम् ' इति वप्रत्ययः । प्रविकर्षेण ज्यास्फालनेन यो  
निनादस्तेन भिन्नरन्ध्रो विदालितगह्वरः तथा पदविष्टम्भेन पादाक्रमणेन निपी-  
डितो नुन्नः सकलः सर्वः शैलः संशयं जीवितसंदेहमारुरोह । प्रापेत्यर्थः ।  
अत्र शैलस्य संशयासंबन्धेऽपि संबन्धकथनादतिशयोक्तिरलंकारः ॥ १६ ॥

दृढशेऽथ सविस्मयं शिवेन स्थिरपूर्णायतचापमण्डलस्थः ॥

रचितस्तिसृणां पुरां विधातुं वधमात्मैव भयानकः परेषाम् ॥ १७ ॥

दृढश इति ॥ अथ बाणसंवानानन्तरं शिवेन स्थिरं निश्चलं पूर्णं च यथा  
तथायत आकृष्टे चापमण्डले तिष्ठतीति तथोक्तः । चापमण्डलमन्तर्धाय  
स्थित इत्यर्थः । तिसृणाम् । ' न तिसृचतसृ ' इति दीर्घप्रतिषेधः । पुराम् ।



त्रिपुरासुरस्येत्यर्थः । वधं संहारं विधातुं कर्तुं रचितः कल्पितः । स्थानविशेषे  
स्थापित इति यावत् । आत्मा स्वयमिव पेषां भयानको भयंकरः सोऽर्जुनः  
सविस्मयं दृष्टो दृष्टः । उपमालंकारः ॥ १७ ॥

अथ पिनाकिवृत्तान्तमाह—

विचकर्ष च संहितेषुरुच्चैश्चरणास्कन्दननामिताचलेन्द्रः ॥

धनुरायतभोगवासुकिज्यावदनग्रन्थिविमुक्तवह्नि शंभुः ॥ १८ ॥

विचकर्षेति ॥ अथ शंभुश्च संहितेषुः सन् । उच्चैर्भृशं चरणास्कन्दनेन  
पदविष्टम्भेन नामितोऽधो नीतोऽचलेन्द्रो येन स तथोक्तः । आयतभोग  
आकृष्टकायो वासुकिरेव ज्या तस्य वदनमेव ग्रन्थिस्तेन विमुक्त उत्सृष्टो  
वह्निर्यस्य तद्वनुर्विचकर्षेति स्वभावोक्तिः ॥ १८ ॥

स भवस्य भवक्षयैकहेतोः सितसप्तेश्च विधास्यतोः सहार्थम् ॥

रिपुराप पराभवाय मध्यं प्रकृतिप्रत्यययोरिवानुबन्धः ॥ १९ ॥

स इति ॥ सह संभूयार्थमारविधरूपप्रयोजनं विधास्यतोः करिष्यतोः ।  
अन्यत्र सहार्थमभिधेयमभिधास्यतोरित्यर्थः । ‘ प्रकृतिप्रत्ययौ सहार्थं भूतः ’  
इति वचनात् । भवक्षयैकहेतोः संसारोच्छेदनिदानस्य भवस्य शिवस्य सित-  
सप्तेर्जुनस्य च मध्यं रिपुर्वराहः । यस्मात्प्रत्ययो विधीयते सा प्रकृतिर्धा-  
त्वादिः प्रत्ययः सनादिः । तयोर्मध्यमनुबन्ध इत्संज्ञको वर्णः । यथा भूतं  
भूतिरित्यादौ ककारः । स इव पराभवाय नाशाय लोपार्थमेवाप । न तु  
स्थित्यर्थमित्यर्थः ॥ १९ ॥

अथ दीपितवारिवाहवर्त्मा रववित्रासितवारणादवार्यः ॥

निषपात जवादिषुः पिनाकान्महतोऽभ्रादिव वैद्युतः कृशानुः ॥ २० ॥

अथेति ॥ अथ रिपोर्मध्यप्रवेशानन्तरं दीपितं वारिवाहवर्त्माकाशं येन  
सः । अवार्यो दुर्वार इषुः शरो रववित्रासितवारणात्स्वघोषभीषितगजात्  
पिनाकाच्छिवधनुषः ‘ पिनाकोऽजगवं धनुः ’ इत्यमरः । महतोऽभ्रान्मेघा-  
द्विद्युतोऽयं वैद्युतः कृशानुरश्निरिव जवाद्देगात्रिपपातादधाव ॥ २० ॥

व्रजतोऽस्य बृहत्पतत्रजन्मा कृतताक्ष्योपनिपातवेगशङ्कः ॥

प्रतिनादमहान्महोरगाणां हृदयश्रोत्रभिदुत्पपात नादः ॥ २१ ॥

व्रजत इति ॥ व्रजतो धावतोऽस्य बाणस्य बृहद्भयः पतत्रेभ्यः पक्षेभ्यो  
जन्म यस्य स तथोक्तः । कृता ताक्ष्योपनिपातवेगशङ्का गरुडागमनवेगभ्रमो

येन सः । अत एव महोरगाणां सर्पाणां हृदयानि श्रोत्राणि च भिनत्तीति हृदयश्रोत्रभित् । 'समुद्राभ्राद्धः' इति सूत्रे पूर्वनिपातव्यभिचाराच्छ्रोत्र-शब्दस्य पूर्वनिपातव्यभिचारः । प्रतिनादैः प्रतिध्वनिभिर्महान्संमूर्च्छितो नाद उत्पपातोत्थितः । अत्र नादस्योरगहृदयभेदकत्वात्संबन्धेऽपि संबन्धा-भिधानादतिशयोक्तिः । सा च तार्क्यवेगभ्रमोत्थापितेति तयोरङ्गाङ्गिभा-वेन संकरः ॥ २१ ॥

नयनादिव शूलिनां प्रवृत्तैर्मनसोऽप्याशुतरं यतः पिशङ्गः ॥

विदधे विलसत्तडिल्लताभिः किरणैर्व्योमानि मार्गणस्य मार्गः ॥ २२ ॥

नयनादिति ॥ शूलिनो नयनात्प्रवृत्तैर्निर्गतैरिव स्थितैरित्युत्प्रेक्षा । नेत्रा-ग्निशिखाकलैरित्यर्थः । पिशङ्गैः पिङ्गलैर्विलसत्तडिल्लताभिर्विशुद्धामतुल्यैरित्यु-पमा । मनसाश्चित्तादप्याशुतरं शीघ्रतरम् । आशुशब्दादनव्ययात्तरम् । अतः 'किमेत्तिडव्ययम्' इत्यादिनाम्प्रत्ययो न । 'क्रीवे शीघ्राद्यसत्त्वे स्यान्नि-ष्वेषां सत्त्वगामि यत्' इत्यमरः । यतो गच्छतः इणः शतृप्रत्ययः । मार्गणस्य शरस्य । 'कदम्बमार्गणशराः' इत्यमरः । किरणैर्व्योमन्याकाशे मार्गं उल्कारेखाकारः पन्था विदधे विरचित इति स्वभावोक्तिरलंकारः ॥ २२ ॥

अपयन्धनुषः शिवान्तिकस्थैर्विवरेसद्भिरभिख्यया जिहानः ॥

युगपद्दृशे विशन्वराहं तदुपोढैश्च नभश्चरैः पृषत्कः ॥ २३ ॥

अपयन्निति ॥ पृषत्को बाणः । 'पृषत्कवाणविशिखाः' इत्यमरः । धनुषः पिनाकादपयन्निर्यन् । निर्गच्छन्नित्यर्थः । इणः शतृप्रत्ययः । शिवा-न्तिकस्थैर्नभश्चरैरभिख्यया शोभया जिहानः । शोभनं गच्छन्नित्यर्थः । 'ओहाङ् गतौ' इति धातोः शानच् । 'अभिख्या नामशोभयोः' इत्यमरः । विवरे सीदन्तीन्ति विवरेसदस्तैर्विवरेसद्भिरन्तरालवार्तिभिर्नभश्चरैः । 'सत्सूदिषम्' इत्यादिना क्तिप् । 'तत्पुरुषे कृति बहुलम्' इत्यलुक् । अथ वराहं विशन्प्रविशंस्तदुपोढैस्तं वराहमुपोढैः प्रत्यासन्नैः । वहेः कर्तरि क्तः । नभश्चरैर्युगपद्दृशे दृष्ट इति बाणवेगोक्तिः । अत्र क्रमेण निष्क्रमणादि-क्रियाविशिष्टस्य बाणस्य शिवान्तिकादिभिन्नदेशस्थनभश्चरकर्तृकदर्शन-योगपद्यासंबन्धेऽपि तत्संबन्धोक्तिमूलातिशयोक्त्या लोकोत्तरवेगप्रतीतेरलं-कारेण वस्तुध्वनिः ॥ २३ ॥

स तमालनिभे रिपौ सुराणां घननीहार इवाविषक्तवेगः ॥

अयविप्लुतमीक्षितौ नभःस्थैर्जगतीं ग्राह इवापगां जगाहे ॥ २४ ॥

स इति ॥ स बाणस्तमालनिभे तमालप्रभे । नीलाभ इति यावत् ।  
सुराणां रिपौ वराहे घननीहारे सान्द्रतुहिन इवाविषक्तवेगोऽप्रतिबद्धवेगः  
सन् । तथा नभःस्थैः खेचरैर्भयेन विप्लुतं विह्वलं यथा तथेक्षितः सन् ।  
अपां संबन्धि वग आपः । अपां समूहो वापम् । आपेन गच्छतीत्यापगा  
नदी ताम् । गृह्णातीति ग्राहो जलग्राहः । जलचर इति यावत् । 'जल-  
चरे' इति वक्तव्याद्विभाषया ग्रह इति णप्रत्ययः । स इव । जगतीं  
भूमिम् । 'जगती विष्टपे मह्यां वास्तुच्छन्दोविशेषयोः' इति वैजयन्ती ।  
जगाहे विवेश । अन्तर्हित इत्यर्थः ॥ २४ ॥

अथार्जुनबाणप्रयोगमाह—

सपदि प्रियरूपपर्वरेखः सितलोहाग्रनखः खमाससाद ॥

कुपितान्तकतर्जनांगुलिश्रीर्व्यथयन्प्राणभृतः कपिध्वजेषुः ॥ २५ ॥

सपदीति ॥ सपदि शिवबाणप्रयोगसमय एव प्रिया रूपमाकृतिः पर्वाणि  
ग्रन्थयो रेखा रचनाश्च यस्य सः । अंगुलिपक्षे पर्वरेखाः प्रसिद्धाः । लोहा-  
ग्रमयःफलं तन्नखमिवेत्युपमितसमासः । सितं लोहाग्रनखं यस्य सः । कुपि-  
तस्यांतकस्य मृत्योर्या तर्जनस्यांगुलिस्तर्जनांगुलिस्तस्याः श्रीरिव श्रीर्यस्य स  
कपिध्वजेषुर्जुनबाणः प्राणभृतो व्यथयन्भीषयमाणः खमाकाशमाससाद  
प्राप । उपमालकारः ॥ २५ ॥

परमास्त्रपरिग्रहोरु तेजः स्फुरदुल्काकृति विक्षिपन्वनेषु ॥

स जवेन पतन्परःशतानां पततां व्रात इवारवं वितेने ॥ २६ ॥

परमेति ॥ परमास्त्रपरिग्रहेण दिव्यास्त्राधिष्ठानेनोरु महदत एव स्फुरदुल्का-  
कृति । उल्कावद्दीर्घायमाणमित्यर्थः । तेजो वनेषु विक्षिपन्विकिरन् सन् ।  
जवेन पतन्धावन्स बाणः । शतात्परे परःशतास्तेषाम् । शताधिकसंख्य-  
कानामित्यर्थः । 'परःशताद्यास्ते येषां परासंख्या शतादिकात्' इत्य-  
मरः । 'पञ्चमी०' इति योगविभागात्समासः । 'राजदन्तादिषु परम्'  
इत्युपसर्जनस्य शतशब्दस्य परनिपातः । पारस्करादित्वात्सुडागमः । पततां  
पतन्निगाम् । 'पतत्पन्नरथाण्डजाः' इत्यमरः । व्रातः समूह इवारवं वितेने  
विस्तारयामास ॥ २६ ॥

अविभावितानिष्क्रमप्रयाणः शमितायाम इवातिरंहसा सः ॥

सह पूर्वतरं नु चित्तवृत्तेरपतित्वा नु चकार लक्ष्यभेदम् ॥ २७ ॥



अविभावितेति ॥ अतिरंहसातिवेगेनाविभावितेऽलक्षिते नष्कमो गाण्डी-  
वान्निःसरणं प्रयाणमन्तरागमनं च यस्य सः । तथा शमितायामः संक्षि-  
प्तदैर्घ्यं इव स्थित इत्युपात्तवेगगुणनिमित्ता दैर्घ्यगुणाभावोत्प्रेक्षा । स शरः ।  
सह नु सह वा । चित्तवृत्त्येति शेषः । चित्तवृत्तेः पूर्वतरं नु प्रागेव वा ॥  
उभयत्रापि लक्ष्ये । पतित्वेति शेषः । अथवा पतित्वा नु लक्ष्य इति शेषः ॥  
लक्ष्यभेदं चकार । अत्रोपात्तवेगगुणनिमित्ताद्वाणस्य चित्तवृत्त्या सहपात-  
पूर्वपतनाभावोत्प्रेक्षास्ति स्र उत्तरोत्तरोत्कर्षेण वेगातिशयव्याज्जिका इत्यलंकारेण  
वस्तुध्वनिः ॥ २७ ॥

स वृषध्वजसायकावभिन्नं जयहेतुः प्रतिकायमेषणीयम् ॥

लघु साधयितुं शरः प्रसेहे विधिनेवार्थमुदीरितं प्रयत्नः ॥ २८ ॥

स इति । जयहेतुः स शरो वृषध्वजसायकावभिन्नं शिवशरविद्वमेषणी-  
यम् वेद्मिमिति शेषः । इषेरिच्छार्थादनीयरप्रत्ययः । प्रतिकायम् । प्रति-  
पक्षामिति यावत् । विधिना विधिवाक्येनोदीरितं फलसाधनतया प्रतिपादित-  
मर्थं यागादिकं प्रयत्नः पुरुषव्यापार इव । लघ्वक्लेशेन यथा तथा साधयि-  
तुम् । स्वार्थणिजन्तान्तमुन् प्रसेहे शशाक । उपमालंकारः ॥ २८ ॥

अविवेकवृथाश्रमाविवार्थं क्षयलोभाविव संश्रितानुरागम् ॥

विजिगीषुमिवानयप्रमादाववसादं विशिखौ विनिन्यतुस्तम् ॥ २९ ॥

अविवेकेति ॥ अविवेकोऽन्तरानभिज्ञत्वं वृथाश्रमो निष्फलप्रयासस्तार्थ्य-  
घनमिव अस्थानविनियोगहेतुकत्वादनयोर्धनहानिकरत्वमिति भावः । क्षयोऽ-  
नुपचयो लोभोऽदातृत्वं तौ संश्रितानामनुजीविनामनुरागमिव । अकिञ्चित्करे  
स्वाभिन्यनुरागस्यानवस्थानादिति भावः । अनयो दुर्नीतिः प्रमादोऽनवधानता  
तौ विजिगीषुमिव । रन्ध्रभूषेष्ठस्य जयांसिद्धेरिति भावः । विशिखौ शिवार्जुन-  
बाणौ तं वराहमवसादं करणशैथिल्यं विनिन्यतुर्नीतवन्तौ । नयनिर्विक-  
र्मकः । मालोपमेयम् ॥ २९ ॥

अथ दीर्घतमं तमः प्रवेक्ष्यन्तहसा रुग्णरयः स संभ्रमेण ॥

निपतन्तमिवोष्णराश्मिमुख्यी वलयीभूततरुं धरां च मेने ॥ ३० ॥

अथेति ॥ अथ स वराहो दीर्घतमं तमो दीर्घनिद्रां प्रवेक्ष्यन् । मणिष्य-  
न्नित्यर्थः । सहसा झटिति रुग्णरयो भग्नवेगः संभ्रमेण भ्रान्त्या । 'संभ्रमो  
भ्रान्तिहावयोः' इति विश्वः । उष्णराश्मिमुख्यी भूमौ निपतन्तामिव मेने ।

चरां च वलयभूता मण्डलीभूतास्तरयो यस्यास्तां तथा मेने । तथा बध्रामे-  
त्यर्थः । स्वभावोक्तिरलंकारः ॥ ३० ॥

स गतः क्षितिमुष्णशोणितार्द्रः खुरदंष्ट्राग्रनिपातदारिताश्मा ॥

असुभिः क्षणमीक्षितेन्द्रसूनुर्विहितामर्षगुरुध्वनिर्निरासे ॥ ३१ ॥

स इति ॥ क्षितिं गतः क्षितौ पतित उष्णेन प्रत्यग्रत्वाच्छोणितेनार्द्रः प्लुतः  
खुराणां दंष्ट्रयोश्चाग्राणां निपातेनाघातेन दारिताश्मा पाटितपाषाणः । किंच ।  
क्षणमीक्षितेन्द्रसूनुः । स्वार्थविघातरोषादिति भावः । अत एव विहितः  
कृतोऽमर्षगुरुः क्रोधोद्धतो ध्वनिः क्रन्दितं येन स तथोक्तः स वराहोऽसुभिः  
प्राणैर्निरासे निरस्तः । त्यक्त इत्यर्थः । अस्यतेः कर्मणि लिट् । इयं च  
स्वभावोक्तिः ॥ ३१ ॥

स्फुटपौरुषमापपात पार्थस्तमथ प्राज्यशरः शरं जिघृक्षुः ॥

न तथा कृतवेदिनां करिष्यन्प्रियतामेति यथा कृतावदानः ॥ ३२ ॥

स्फुटेति ॥ अथ वराहपातानन्तरं पार्थोज्जिनः प्राज्यशरः प्रभूतशरः  
सन्नप्रीत्यर्थः । 'प्रभूतं प्रचुरं प्राज्यम्' इत्यमरः । स्फुटपौरुषं व्यक्तविक्रमं  
वराहमेदिनं शरं जिघृक्षुर्ग्रहीतुमिच्छुः ग्रहेः । सन्नन्तादुपप्रत्ययः । आपपाता-  
घावति स्म । कृतज्ञतया शरग्रहणम् न तु लोभादित्यर्थः । नन्वन्येऽप्युप-  
कर्तार एव । किमित्यत्रैवादर्स्तस्येत्यत आह--कृतवेदिनां कृतज्ञानां कृता-  
वदानः कृतकर्मा । 'अवदानं कर्म वृत्तम्' इत्यमरः । यथा प्रियतामेति  
तथा करिष्यन्नुपकरिष्यन्न प्रियतामेति । कृतकरिष्यमाणयोः कृतं बलीय  
इति न्यायादि भावः ॥ ३२ ॥

अथ युग्मेनाह—

उपकार इवासति प्रयुक्तः स्थितिमप्राप्य मृगे गतः प्रणाशम् ॥

कृतशक्तिरवाङ्मुखो गुरुत्वाज्जनितव्रीड इवात्मपौरुषेण ॥ ३३ ॥

उपकार इति ॥ असति नीचे प्रयुक्त उपकार इव मृगे स्थितिमप्राप्य  
प्रणाशमदर्शनं गत इत्युपमा । तथा कृतशक्तिः कृतपौरुषो गुरुत्वाल्लोहभारा-  
द्भौरववत्त्वाच्चावाङ्मुखो नम्रमुखः । अत एवात्मपौरुषेण जनितव्रीड इव  
स्थित इत्युत्प्रेक्षा ॥ ३३ ॥

स समुद्धरता विचिन्त्य तेन स्वरुचं कीर्तिमिवोत्तमां दधानः ॥

अनुयुक्त इव स्ववार्तमुच्चैः परिरेभे नु भृशं विलोचनाभ्याम् ॥ ३४ ॥

स इति ॥ उत्तमां स्वरुचं स्वकान्तिं कीर्तिमिव दधान इत्युत्प्रेक्षा । किंच विचिन्त्य सर्वथा ग्राह्योऽयमिति विमृष्य । समुद्धरता तेनार्जुनेनोच्चैः स्ववार्तिं स्वपाटवम् । 'वार्तिं पाटवमारोग्यं भव्यं स्वास्थ्यमनामयम्' इति यद्वः । अनुक्तः पृष्ठ इव स्थित इत्युत्प्रेक्षा । अदरात्तथा प्रतीयत इत्यर्थः । 'प्रश्नोऽनुयोगः पृच्छा च' इत्यमरः । स बाणो विलोचनाभ्यां नयनाभ्यां कृत्वा भृशं परिरेभे न्वालिङ्गितः किमित्युत्प्रेक्षातेनात्यादरेण दृष्ट इत्यर्थः ॥ ३४ ॥

तत्र कार्मुकभृतं महाभुजः पश्यति स्म सहसा वनेचरम् ॥

सान्निकाशयितुमग्रतः स्थितं शासनं कुसुमचापविद्विषः ॥ ३५ ॥

तत्रेति ॥ तत्र प्रदेशे महाभुजोऽर्जुनः कुसुमचापविद्विषः स्मरारेः शासनं चक्ष्यमाणमादेशं सानकाशयितुं प्रकाशयितुम् । निवेदयितुमिति यावत् । अग्रतः स्थितं कार्मुकभृतं वनेचरं सहसा इदिति पश्यति स्म । इतः प्रभृतिरयोद्धतावृत्तम्—'रो नराविह रथोद्धता लुगौ' इति लक्षणात् ॥ ३५ ॥

स प्रयुज्य तनये महीपतेरात्मजातिसदृशीं किलानतिम् ॥

सान्त्वपूर्वमाभिनीतिहेतुकं वक्तुमित्यमुपचक्रमे वचः ॥ ३६ ॥

स इति ॥ स वनेचरो महीपतेस्तनये राजपुत्रेऽर्जुने आत्मजातिसदृशीं किरातजात्यनुरूपां किल । किलेति जातेरलकितां दर्शयति । यतः । परमार्थतः प्रथम एव सः । आनतिं प्रणतिं प्रयुज्य सान्त्वपूर्वं सामपूर्वकम् । 'साम सान्त्वमुभे समे' इत्यमरः । अभिनीतिहेतुकं प्रिययुक्तिहेतुकं वचः इत्थं वक्ष्यमाणप्रकारेण वक्तुमुपचक्रमे उपक्रांतवान् ॥ ३६ ॥

तत्र तावच्चतुर्भिः सान्त्वमाह—

शान्तता विनययोगि मानसं भूरिधाम विमलं तपः श्रुतम् ॥

ग्राह ते नु सदृशी दिवौकसामन्ववायमवदातमाकृतिः ॥ ३७ ॥

शान्ततेति ॥ शान्तता बहिरनौद्धत्यं ते तव विनययोग्यनौद्धत्ययुक्तं मानसं कर्म ग्राह नु ह्येते खलु । तथा भूरि बहु धाम तेजो यस्मिंस्तपः कतु विमलं संप्रदायशुद्धं श्रुतं ग्राह । किंच । द्यौर्दिवं बौको येषां तेषां दिवौकसां देवानाम् । पृषादरादित्वात्साधुः । 'दिवं स्वर्गेऽन्तरिक्षे च' इति विश्वः । सदृशी तुल्याकृतिर्मूर्तिरवदातं शुद्धमन्ववायं वंशं ग्राह ॥ 'वंशोऽन्ववायः संतानः' इत्यमरः । शान्त्यादिभिलिङ्गैर्विनयादयोऽनुमीयन्ते । अन्यथा तदसंभवादिति भावः ॥ ३७ ॥

दीपितस्त्वमनुभावसंपदा गौरवेण लघयन्महीभृतः ॥

राजसे भुनिरपीह कारयन्नाधिपत्यामिव शातमन्यवम् ॥ ३८ ॥



दीपित इति ॥ मुनिरपि । ऐश्वर्यराहितोऽपीत्यर्थः । अनुभावसंपदा प्रभा-  
वातिशयेन दीपितः प्रकाशितः । ' अनुभावाः प्रभावे च ' इत्यमरः ।  
गौरवेण महत्तया महीभृतो राज्ञो लघयँल्लघूकुर्वन् त्वमिहाद्रौ । शतमन्यो-  
रिदं शातमन्यवमैन्द्रम् । ' तस्येदम् ' इत्यणप्रत्ययः । ' शतमन्युर्दिव-  
स्पतिः ' इत्यमरः । अधिपतेः कर्माधिपत्यं त्रैलोक्यरक्षाधिकारम् । ब्राह्म-  
णादित्वात्ष्यञ्प्रत्ययः । कारयन्निव । इन्द्रेणेति शेषः । राजसे तस्याप्युप-  
जीव्य इति प्रतीयसे । स्वमहिम्नेत्यर्थः ॥ ३८ ॥

तापसोऽपि विभुतामुपेयिवानास्पदं त्वमसि सर्वसंपदाम् ॥

दृश्यते हि भवतो विना जनैरान्वितस्य सचिवैरिव द्युतिः ॥ ३९ ॥

तापस इति ॥ विभुतां प्रभावमुपेयिवानुपगतः अत एव तापसोऽपि त्वं  
सर्वसंपदामास्पदं स्थानमासि । ' आस्पदं प्रतिष्ठायाम् ' इति निपातः ।  
विभुतामेव समर्थयते—तथा हि भवतस्तव जनैर्विनापि । एकाकिनोऽपी-  
त्यर्थः । सचिवैरान्वितस्यवामात्यादियुक्तस्येव द्युतिस्तेजो दृश्यते । अतः  
सर्वसंपदामास्पदत्वं युक्तमित्यर्थः ॥ ३९ ॥

विस्मयः क इव वा जयाश्रिया नैव मुक्तिरपि ते दवीयसी ॥

ईप्सितस्य न भवेदुपाश्रयः कस्य निर्जितरजस्तमोगुगः ॥ ४० ॥

विस्मय इति ॥ किञ्च । जयाश्रिया हेतुना प्राप्तयापीति शेषः । क इव  
वा विस्मयः किमाश्चर्यम् । न कश्चिदित्यर्थः । ' विस्मयोऽद्भुतमाश्चर्यं चित्रम् '  
इत्यमरः । अतो मुक्तिरपि ते तव दवीयसी दूरतरा दुर्लभा न भवत्येव ।  
' स्थूलदूरम् ' इत्यादिना यणादिपरलोपः पूर्वगुणश्च । तथाहि निर्जितौ  
रजस्तमसी एव गुणौ येन स कस्येप्सितस्य वाञ्छितस्योपाश्रय आस्पदं  
न भवेदित्यर्थः ॥ ४० ॥

अथागमनप्रयोजनमुपालम्भमुखेनाह—

हेपयन्नाहिमतेजसं त्विषा स त्वामित्यमुपपन्नपौरुषः ॥

हन्तुमर्हसि वराहभेदिनं नैनमस्मदधिपस्य सायकम् ॥ ४१ ॥

हेपयन्निति ॥ त्विषा तेजसाहिमतेजसमुष्णतेजसं हेपयँल्लज्जयन्नुपपन्न-  
पौरुषः संभावितपराक्रमः स प्रसिद्धस्त्वं वराहभेदिनम् । कृतोपकारमित्यर्थः ।  
एनं त्वत्करगतमस्मदधिपस्य सायकं शरमित्थं साहसेन हर्तुं नार्हसि ॥ ४१ ॥

अनर्हत्वमेवाह—

स्मर्यते तनुभृतां सनातनं न्यायमाचरितमुत्तमैर्नृभिः ॥

ध्वंसते यदि भवादृशस्ततः कः प्रयातु वद तेन वर्त्मना ॥ ४२ ॥

स्मर्यत इति ॥ उत्तमैर्नृभिः सत्पुरुषैर्मन्वादिभिस्तनुभृतां शरीरिणां सना-  
तनं नित्यं न्याय्यं न्यायादनपेतमाचरितमाचारः स्मर्यते । कर्तव्यतयेति  
ज्ञेयः । न त्वनाचार इत्यर्थः । अथाप्यनाचरणे दोषमाह—ध्वंसत इति ।  
भवानिव दृश्यते भवादृशस्ततः । सदाचाराद्ध्वंसते श्रयते यदि तदा तेन  
वर्त्मना न्यायमार्गेण कः प्रयातु गच्छतु वद कथय । न कोऽपीत्यर्थः ।  
तथा च सन्मार्ग एव खिलः स्यादिति भावः ॥ ४२ ॥

आकुमारमुपदेष्टुमिच्छवः संनिवृत्तिमपथान्महापदः ॥

योगशक्तिजितजन्ममृत्यवः शीलयन्ति यतयः सुशीलताम् ॥ ४३ ॥

आकुमारमिति ॥ किंच योगशक्त्यात्मज्ञानमहिम्ना जितौ जन्ममृत्यु-  
यैस्ते यतयो योगिनः । आकुमारेभ्य आकुमारम् । कुमारादारभ्येत्यर्थः ।  
'आङ् मर्यादाभिविध्योः' इत्यव्ययीभावः । महत्य आपदो यस्मिंस्तस्मा-  
न्महापदः । महानर्थहेतेरित्यर्थः । अपथादमार्गात् । 'पथो विभाषा' इति  
निषेधविकल्पात्समासान्तः 'अपथं नपुंसकम्' । संनिवृत्तिमपगममुपदेष्टु-  
मिच्छवः सन्तः सुशीलतां सद्गुणताम् । 'शीलं स्वभावे सद्गुणे' इत्यमरः ।  
शीलयन्त्यभ्यस्यन्ति । अतो न त्याज्यं शीलमित्यर्थः ॥ ४३ ॥

न केवलं सौशील्यादनर्थनिवृत्तिः । किं त्वर्थप्राप्तिरपीत्याह—

तिष्ठतां तपसि पुण्यमासजन्संपदोऽनुगुणयन्सुखैषिणाम् ॥

योगिनां परिणमन्विमुक्तये केन नास्तु विनयः सतां प्रियः ॥ ४४ ॥

तिष्ठतामिति ॥ तपसि तिष्ठतां तपोनिष्ठानाम् । धर्मार्थिनामित्यर्थः ।  
गुण्यं धर्ममासजन्संपादयन् । 'स्याद्धर्ममस्त्रियां पुण्यश्रेयसी सकृत्तं वृषः'  
इत्यमरः । सुखैषिणां सुखार्थिनां संपदः सुखसाधनभूतानर्थाननुगुणयन्ननुकू-  
लयन् । अर्थकामयोरपि हेतुभूत इत्यर्थः । तथा योगिनां विमुक्तयेऽपवर्गाय  
परिणमन्संपद्यमानो विनयः सौशील्यं केन हेतुना सतां प्रियो नास्तु । संभा-  
वनायां लोट् । सर्वथा विनय एव चतुर्वर्गसाधनमित्यर्थः । अतस्त्वया नास्म-  
त्स्वामिशरचौर्यं कार्यमिति तात्पर्यम् ॥ ४४ ॥

अथवा किं भवादृशेष्वन्यसंभावनया यतो भ्रान्तिरपि संभाव्यत इति  
मृदूक्तिमवलम्ब्याह—

नूनमत्रभरतः शराकृतिं सर्वथायमनुयाति सायकः ॥

सोऽयमित्यनुपपन्नसंशयः कारितस्त्वमपथे पदं यया ॥ ४५ ॥

नूनमिति ॥ अयमस्मदीयः सायकोऽत्रभवतः । पूज्यस्येत्यर्थः । ‘पूज्य-  
स्तत्रभवानत्रभवान्’ इति सज्जनः । ‘इतराभ्योऽपि दृश्यन्ते’ इति सार्व-  
विभक्तिकस्तत्सिलप्रत्ययः । सुत्सुपेति समासः । शराकृतिं सर्वथा रूपेण  
रेखादिना सर्वप्रकारेणानुयात्यनुसरति । अत्यन्तमनुकरोतीत्यर्थः । नूनमिति  
वितर्कः । यया कृत्या कर्त्तृ त्वमनुपपन्नसंशयोऽत्यन्तसादृश्यादनुत्पन्नस्वान्य-  
दीयत्वसंदेहः सन् । सोऽयमिति यः स्वकीयः स एवायमिति भ्रान्त्युत्पत्त्यै-  
वेति शेषः । अपथेऽमार्गे शरापहरणरूपे पदं कारितः निधापित इत्यर्थः ।  
‘हृकोरन्यतरस्याम्’ इत्यणि कर्तुः कर्मता । ‘ण्यन्ते कर्तुश्च कर्मणः’ इति  
तत्रैवाभिहिते कर्मणि क्तः ॥ ४५ ॥

पुनरपि स्तेयमेव द्रढयन्दोषान्तरमापादयति—

अन्यदीयविशिखे न केवलं निस्पृहस्य भवितव्यमाहृते ॥

निघ्नतः परनिबर्हितं मृगं व्रीडितव्यमपि ते सचेतसः ॥ ४६ ॥

अन्यदीयेति ॥ सह चेतसा वर्तत इति सचेतास्तस्य मनस्विनस्तेऽन्यदीय-  
विशिखे विषये यदाहृतमाहरणम् । भावे क्तः । तस्मिन् । अन्यदीयवि-  
शिखस्याहरण इत्यर्थः । निःस्पृहस्य केवलं निःस्पृहेणैव न भवितव्यम् ।  
किंतु परनिबर्हितं परेण प्रहतं मृगं निघ्नतः प्रहरतस्ते । निघ्नतां त्वये-  
त्यर्थः । ‘कृत्यानां कर्तरि वा’ इति षष्ठी । व्रीडितव्यं लज्जितव्यमपि ।  
भावे तव्यप्रत्ययः । संप्रति तु त्वया परविद्धं मृगं विध्वापि न व्रीडयते  
प्रत्युत स्तेयमेव क्रियत इत्यहो महत्साहसमित्यर्थः । मृगमित्यत्र शेषत्वा-  
विवक्षणात् ‘जासिनिप्रहणनाटक्राथापिषां हिंसायाम्’ इति षष्ठी न  
भवति शेषाधिकारात् । निप्रहणेत्यत्र निप्रयोः संघातव्यस्तविपर्यस्तानां  
ग्रहणात् ॥ ४६ ॥

अथास्मिन्कृतघ्नताभियोगाय स्त्रीयोपकारकत्वं वर्णयितुं विकृत्यनदोषं  
तावदुगमेन परिहरन्नाह—

संततं निशमयन्त उत्सुका यैः प्रयान्ति मुदमस्य सूरयः ॥

कीर्तितानि हसितेऽपि तानि यं व्रीडयन्ति चरितानि मानिनम् ४७



संततमित्यादि ॥ सूरयो विद्वांसोऽस्यास्मत्स्वामिनः संबन्धिभिर्यैश्चरितैः  
करणभूतैः संततं सततमुत्सुकाः सोत्कण्ठाः सन्तो निशमयन्तश्चरितानि  
शृण्वन्तो मुदं प्रयान्ति । अत्र चरितानां मुत्प्राप्तौ शाब्दं करणत्वम् । अर्थान्ते  
निशमनकर्मत्वमिति विवेकः । तानि चरितानि हसितेऽपि परिहासेऽपि  
कीर्तितानि परैरुच्चारितानि सन्ति यं मानिनं व्रीडयन्ति । मानित्वाव्रीडा न  
तु चरितदोषात् । तेषामलंकाररूपत्वादिति भावः ॥ ४७ ॥

अन्यदोषमिव स स्वकं गुणं ख्यापयेत्कथमधृष्टाजडः ॥

उच्यते स खलु कार्यवत्तया धिग्धिभिन्नबुधसेतुमर्थिताम् ॥४८॥

अन्येति ॥ अधृष्टतया विकथ्यनेन शालीनतया जडः स्तब्धः । अविक-  
थ्यन इत्यर्थः । सोऽस्मत्स्वाम्यन्यदोषं परावरगुणमिव स्वकं स्वकीयं गुणं कथं  
ख्यापयेत्प्रकटयेत् । ‘ आत्मप्रशंसां परगर्हामिव वर्जयेत् ’ इति स्मरणादिति  
भावः । तथापि कार्यवत्तया । कार्यार्थितयेत्यर्थः । स स्वगुण उच्यते  
खलु । कार्यार्थिनः कुतो गर्व इति भावः । निर्विण्ण इवाह—धिगिति ।  
विभिन्नबुधसेतुमतिक्रान्तसुजनमर्यादामर्थितां याचनां धिक् । निन्दामित्यर्थः ।  
यद्यमपीत्यं विकथयितुं प्रवृत्त इति भावः । ‘ धिङ्निर्भर्त्सननिन्दयोः ’  
इत्यमरः । ‘ अभिसर्वतसोः कार्या धिगुपर्यादिषु त्रिषु । द्वितीयाप्रेडितान्तेषु  
ततोऽन्यत्रापि दृश्यते ॥ ’ इति द्वितीया ॥ ४८ ॥

संप्रति स्वकृतोपकारं दर्शयति—

दुर्वचं तदथ मा स्म भूमृगस्त्वय्यसौ यदकरिष्यदोजसा ॥

नैनमाशु यदि वाहिनीपतिः प्रत्यपत्स्यत शितेन पत्रिणा ॥ ४९ ॥

दुर्वचमिति ॥ वाहिनीपतिः सेनापतिरस्मत्स्वामी शितेन पत्रिणा शरेणैव  
मृगमाशु न प्रत्यपत्स्यत यदि नाभियुज्जीत चेदसौ मृग ओजसा बलेन  
त्वयि विषये यदकरिष्यद्यदनिष्टं कुर्यात्तदुर्वचं दुर्वाच्यममङ्गलतया वक्तुं न  
शक्यते । तदनिष्टमर्थान्तरमपि मा स्म भूदिति सौहार्दकथनम् । तदुपेक्षणे स  
मृगस्त्वां हन्यादिति भावः । ‘ लिङ्निमित्ते लङ् क्रियातिपत्तौ ’ इति  
करोतेः पद्यतेश्च लङ् ॥ ४९ ॥

ननु मयैव हतो मृगो न तु सेनापतिना तत्राह—

को न्विमं हरितुरङ्गमायुधस्येयसीं दधतमङ्गसंहितम् ॥

वेगवत्तरमृते चमूपतेर्हन्तुमर्हति शरेण दंष्ट्रिणम् ॥ ५० ॥

क इति ॥ हरितुरङ्गमायुधमिन्द्रायुधं तद्वत्स्थेयसीं स्थिरतराम् । वज्रकठि-  
नामित्यर्थः । स्थिरशब्दादीयमुत् । ‘ प्रियस्थिर० ’ इत्यादिना स्थादेशः ।  
अङ्गसंहतिमवयवसंघातं दधतं धारयन्तं वेगवत्तरं दुर्गारवेगमिमं दंष्ट्रिणं  
वराहं चमूपतेः किरातवाहिनीपतेर्ब्रह्मे चमूपतिं विना । ‘ अन्यारात्० ’  
इत्यादिना पञ्चमी । को नु को वा शरेण । एकेनेति भावः । हन्तुमर्हति ।  
न कोऽपीत्यर्थः ॥ ५० ॥

अस्तु स एव मृगस्य हन्ता ततः किमित्यत आह—

मित्रमिष्टमुपकारि संशये मेदिनीपतिरयं तथा च ते ॥

तं विरोध्य भवता निरासि मा सज्जनैः क्वसनिः कृतज्ञता ॥ ५१ ॥

मित्रमिति ॥ तथा च । तस्यैव मृगहन्तृत्वे सतीत्यर्थः । अयं मेदि-  
नीपतिः किरातभूपतिस्ते तव संशये प्राणसंकटे उपकार्युपकारकारक-  
मिष्टं मित्रम् । ततोऽपि किं तत्राह—तमिति । तं मित्रभूतं विरोध्य सज्जनै-  
क्वसतिर्भवाद्दशसृजनमात्राधारा कृतज्ञतोपकारवेदित्वं मा निरासि न निरा-  
क्रियतां भवता । अन्यथा जगति कृतज्ञतास्तमियात्, कृतघ्नता च ते भवे-  
दित्यर्थः । अस्यतेः कर्मण्याशिषि माङ्घ्रिः लुङ् ॥ ५१ ॥

ननु सर्वस्यार्थमूलत्वात्स एवास्तु । किं मित्रेणेत्याशङ्क्य मित्रस्य सर्वा-  
धिक्यं युग्मेनाह—

लभ्यमेकसुकृतेन दुर्लभा रक्षितारमसुरक्ष्यभूतयः ॥

स्वन्तमन्तविरसा जिगीषतां मित्रलाभमनु लाभसंपदः ॥ ५२ ॥

लभ्यमिति ॥ जिगीषतां जेतुमिच्छताम् । जयतेः सन्नन्ताच्छतृप्रत्ययः ।  
दुर्लभाः कृच्छ्रेणापि लब्धुमशक्यास्तथाप्यसुरक्ष्यभूतयो रक्षितुमशक्यमाहि-  
मानः । तथापि नित्यं रक्षणादिक्लेशावहाश्चेति भावः । अन्तविरसाः ।  
गत्वर्थ इत्यर्थः । लभ्यन्त इति लाभा अर्थास्तेषां संपदः । एकसुकृतेनैको-  
पकारेण लभ्यं सुलभं न तु दुर्लभं रक्षितारं न तु रक्ष्यं स्वन्तं शुभावसानं  
न त्वन्तविरसं मित्रलाभमनु मित्रलाभाधीनाः । निष्कृष्टा इत्यर्थः । ‘ हीने ’  
इत्यनोः कर्मप्रवचनीयसंज्ञा । तद्योगे द्वितीया । अत्रोपमेयस्य मित्रलाभस्य  
लाभान्तरं प्रत्याधिक्याभिधानाद्व्यतिरेकालंकारः ॥ ५२ ॥

चञ्चलं वसु नितान्तमुन्नता मेदिनीमपि हरन्त्यरातयः ॥

भूधरस्थिरमुपेयमागतं मावमंस्त सुहृदं महीपतिम् ॥ ५३ ॥

चञ्चलमिति । किञ्च । वसु धनं नितान्तं चञ्चलं मेदिनीमप्युच्यताः प्रबला अरातयो हरन्ति । मित्रं तु न तथेत्याह—भूधर इति । भूधरवत् स्थिरमुपेयमन्विष्य गन्तव्यमप्यागतं स्वतः प्राप्तमपि महीपतिम् । सर्वधुरीण-मित्यर्थः । सुहृदं मित्रं मावमस्त मावज्ञासीत् । भवानिति शेषः । अन्य-श्लोकगतो वा भवच्छब्दो विभक्तिविपरिणामेनात्र द्रष्टव्यः । अन्यथा मध्यम-पुरुषः स्यात् । मन्यतेः कर्तरि माङि लुङ् । अलंकारस्तु व्यतिरेक एव । भूधरस्थिरमित्युपमासंगतिसंकरः ॥ ५३ ॥

ननु मुमुक्षोः किं मित्रसंग्रहेणेत्यत्राह—

जेतुमेव भवता तपस्यते नायुधानि दधते मुमुक्षवः ॥

प्राप्स्यते च सकलं महीभृता संगतेन तपसः फलं त्वया ॥ ५४ ॥

जेतुमिति ॥ भवता जेतुं जयार्थमेव तपस्यते तपश्चर्यते । ‘ कर्मणो रोमन्थ० ’ इत्यादिना चरणे क्यङ् । ततो भावे लट् । कुतः । मुमुक्षवो मोक्षार्थिन आयुधानि न दधते न धारयन्ति । अतो मित्रसंग्रहः कार्य इति भावः । तथापि किं भवत्स्वामिसख्येन तत्राह—प्राप्स्यत इति । महीभृता सह संगतेन त्वया सकलं तपसः फलं प्राप्स्यते । अतस्ते सखास्मत्स्वामी युक्त इत्यर्थः ॥ ५४ ॥

नन्वाकिञ्चनः कुत्रोपयुज्यते तत्राह—

वाजिभूमिरिभराजकाननं सन्ति रत्ननिचयाश्च भूरिशः ॥

काञ्चनेन किमिवास्य पत्रिणा केवलं न सहते विलङ्घनम् ॥ ५५ ॥

वाजीति ॥ तस्य भूयतेर्वाजिभूमिरश्वाकर इभराजानां काननं गजोत्पत्ति-स्थानं भूरिशो रत्ननिचयाश्च । सन्तीति शेषः । नन्वीदृगादयः किमेकस्मै काञ्चनपत्रकाण्डाय कलहायते ? तत्राह—अस्य काञ्चनेन सौवर्णेन पत्रिणा शरेण किमिव । न किञ्चित्प्रयोजनमस्तीत्यर्थः । परंतु केवलं विलंघनं व्यति-क्रमं न सहते । नायं शरलुब्धः । किं त्वधिक्षेपासहिष्णुरित्यर्थः । अत्र प्रथ-मार्थं समृद्धिमद्वस्तुवर्णनादुदात्तालंकारः ॥ ५५ ॥

नन्वीदृग्लुब्धः किमुपकर्ता तत्राह—

सावलेपमुपलिप्सिते परैरभ्युपैति विकृतिं रजस्यपि ॥

अर्थितस्तु न महान्समीहते जीवितं किमु धनं धनायितुम् ॥ ५६ ॥

सावलेपमिति ॥ महानयं रजस्यपि धूलावपि परैः सावलेपं सगर्वमुपलि-प्सिते उपलब्धुमिष्टे जिघृक्षिते सति विकृतिमभ्युपैति । प्रकुप्यतीत्यर्थः ।



अर्थितो याचितस्तु जीवितं धनायितुं धनीकर्तुम् । कयजन्तास्तुमुन् । न  
समीहते नोत्सहते । जीवितमप्यात्मनो नेच्छति । किं त्वार्थितः प्रयच्छती-  
त्यर्थः । तर्हि धनं किम् । धनमात्मन एषितुं धनायितुमिति विग्रहः अत्र  
इच्छामात्रमर्थः । अन्यथा धनमित्यनेन पौनरुक्त्यं स्यात् । ' सुप आत्मनः  
क्यच् ' । ' अशनायोदन्यधनाया वुभुक्षापिपासागर्भेषु ' इति निपात-  
नादकारः ॥ ५६ ॥

उक्तमर्थं निगमयति--

तत्तदीयविशिखातिसर्जनादस्तु वां गुरु'यदृच्छयागतम् ॥

राघवप्लवगराजयोरिव प्रेम युक्तमितरेतराश्रयम् ॥ ५७ ॥

तदिति ॥ तत्तस्मात्तदीयाविशिखस्यातिसर्जनात्प्रत्यर्पणाद्वा युवयोः ।  
' षष्ठीचतुर्थीद्वितीयास्थयोर्वी नौ ' इति वामादेशः । राघवप्लवगराजयो राम-  
सुग्रीवयोरिव यदृच्छया देवादागतं गुरु महद्युक्तमनुरूपमितरेतराश्रयमन्यो-  
न्यविषयं प्रेम सख्यमस्तु ॥ ५७ ॥

ननु शरलोभान्मिथ्याभियुज्यसे इत्याह--

नाभियोक्तुमनृतं त्वमिष्यसे कस्तपस्विविशिखेषु चादरः ॥

सन्ति भूभृति शरा हि नः परे ये पराक्रमवस्तूनि वाज्रिणः ॥ ५८ ॥

नेति ॥ त्वमनृतं मिथ्याभियोक्तुमभ्याख्यातुम् । ब्रूजोऽर्थग्रहणाद्विकर्मकता  
' मिथ्याभियोगोऽभ्याख्यानम् ' इत्यमरः । अस्माभिरिति शेषः । नेष्यसे  
नेष्टोऽसि । कुतः । तपस्वी मुनिः शोच्यश्च । ' मुनिशोच्यौ तपस्विनौ ' इति  
शाश्वतः । तस्य विशिखेषु क आदरः कास्था । न काचि-  
दित्यर्थः । हि यस्मान्नोऽस्माकं भूभृति शैले परेऽन्येऽपि शराः सन्ति ये  
शराः वाज्रिणः शक्रस्य पराक्रमवस्तूनि पराक्रमधनानि शौर्यसर्वस्वभूता इत्य-  
र्थः । वाज्रिग्रहणाद्वज्रादप्यतिरिच्यन्त इति सूच्यते । अत्र शरेषु पराक्रम-  
साधनेषु पराक्रमरूपेण वस्तु व्यज्यते ॥ ५८ ॥

अथ ते शरापेक्षा चेत्तर्हि तथोच्यतामित्याह--

मार्गणैरथ तव प्रयोजनं नाथसे किमु पतिं न भूभृतः ॥

त्वद्विधं सुहृदमेत्य सोऽर्थिनं किं न यच्छति विजित्य मेदिनीम् ॥ ५९ ॥

मार्गणैरिति ॥ अथोत तव मार्गणैः शरैः प्रयोजनं कृत्यं तर्हि भूभृता  
गिरेः पतिं प्रभुं किमु न नाथसे किमिति न याचसे । ' नाथ नाथ  
याच्छोपतापैश्वर्याशीःषु ' इति धातोर्लट् । न च याच्नाभङ्गशङ्का कार्येत्याह-

त्वादिति । सोऽस्मत्त्वामी तवेव विभ्रा प्रकारो यस्य तं त्वद्विधं त्वादृशम् महानुभावमित्यर्थः । तथापि सुहृदं मित्रीभूतमर्थिनमेत्य लब्ध्वा मेदिनीं विजीत्य न यच्छति न ददाति किम् । किंतु दास्यत्येव किं पुनः शरानिति भावः ॥ ५९ ॥

यदुक्तम् ' त्वद्विधम् ' इत्यादि तत्रोपपत्तिमाह—

तेन सूरिरूपकारिताधनः कर्तुमिच्छति न याचितं वृथा ॥

सीदतामनुभवन्निवारिणां वेद यत्प्रणयभङ्गवेदनाम् ॥ ६० ॥

तेनेति ॥ तेन कारणेन सूरिर्विद्वानत एवोपकारिताधन उपकारकत्वमात्र-  
धनः स किरातभूपतिर्याचितं याच्यां वृथा व्यर्थं कर्तुं नेच्छति । कुतः ।  
यद्येन कारणेन सीदतां ह्रिश्यतामर्थिनां प्रणयभङ्गवेदनां याच्याभङ्गदुःख  
स्वयमनुभवन्निव वेद वेत्ति । अतो न वैफल्यशङ्का कार्येत्यर्थः ॥ ६० ॥

ननु स्वयंग्राहिणः किं याच्यादैत्यं तत्राह—

शाक्तिरर्थपतिषु स्वयंग्रहं प्रेम कारयति वा निरत्ययम् ॥

कारणद्वयमिदं निरस्यतः प्रार्थनाधिकबले विपत्फला ॥ ६१ ॥

शाक्तिरिति ॥ अर्थपतिषु विषये शाक्तिः सामर्थ्यं स्वयंग्रहं स्वाम्यनुज्ञां  
विना ग्रहणं कारयति । यद्वा निरत्ययमपराधेऽप्यधिकारि निर्बाधं प्रेम कर्तुं  
स्वयं ग्रहं कारयति प्रबलः प्रियो वा परस्य धनं स्वयं गृह्णातीत्यर्थः । अन्यथा  
दोषमाह—इदं पूर्वोक्तं कारणद्वयं निरस्यतस्त्यजतः । पुंस इति शेषः ।  
आधिकबले प्रबले विषये प्रार्थना तद्धनजिघृक्षा विपत्फलानर्थफलका । अश-  
क्तस्याप्रियस्य सतः प्रबलधनग्रहणाशा फणिशिरोमणिग्रहणसाहसवदनर्थाय  
कल्पत इत्यर्थः ॥ ६१ ॥

ननु शस्त्रार्थसंपत्त्या शक्तत्वाभिमानः । तत्राह—

अस्त्रवेदमधिगम्य तत्त्वतः कस्य चेह भुजवीर्यशालिनः ॥

जामदग्न्यमपहाय गीयते तापसेषु चरितार्थमायुधम् ॥ ६२ ॥

अस्त्रवेदमिति ॥ इह जगति तापसेषु तपास्विनां मध्ये । ' यतश्च निर्धा-  
रणम् ' इति सप्तमी । जमदग्नेरपत्यं पुमाञ्जामदग्न्यः । ' गर्गादिभ्यो यञ् ' ।  
तमपहाय । परशुरामं विनेत्यर्थः । अस्त्रवेदं तत्त्वतोऽधिगम्य भुजवीर्य-  
शालिनः । उभयसंपन्नस्येत्यर्थः । शालनक्रियापेक्षया समानकर्तृकत्वात् क्त्वा-  
निर्देशः । कस्य वायुधं चरितः प्राप्तोऽर्थो येन तच्चरितार्थं सार्थकं गीयते ।

न कस्यापित्यर्थः । अतस्तवापि तापसत्वाद्किञ्चित्करस्य तेन सह सख्यमेव मुख्यमिति भावः ॥ ६२ ॥

ननु युष्मन्मृगवधशरहरणाभ्यां द्रोहिणो मम तेन कथं सख्यं स्यादित्या-  
शङ्क्य सत्यं तथापि तावन्मृगवधापराधः क्षमिष्यत इत्याह—

अभ्यघानि मुनिचापलात्वया यन्मृगः क्षितिपतेः परिग्रहः ॥

अक्षमिष्ट तदयं प्रमाद्यतां संवृणोति खलु दोषमज्ञता ॥ ६३ ॥

अभ्यघानीति ॥ त्वया मुनिचापलात् । ब्राह्मणचापल्यादित्यर्थः । क्षिति-  
पतेरस्मत्स्वामिनः । परिग्रह्यत इति परिग्रहः । तेन स्वीकृत इत्यर्थः ।  
'परिग्रहः परिजने पत्न्यां स्वीकारमूलयोः' इति विश्वः । यन्मृगोऽ-  
भ्यघान्यभिहत इति । हन्तेः कर्मणि लुङ् । तद्धननमयमस्मत्स्वाम्यक्षमिष्ट  
सोढवानेव । तथा हि । प्रमाद्यताम् । अविमृष्यकारिणामित्यर्थः । दोषमप-  
राधमज्ञताज्ञानिता संवृणोत्याच्छादयति । नाज्ञस्यापराधो गण्यत इत्यर्थः ॥ ६३

अथ सुहृद्भावेन हितमुपदिशति—

जन्मवेषतपसां विरोधिनीं मा कृथाः पुनरमूमपक्रियाम् ॥

आपदेत्युभयलोकदूषणी वर्तमानमपथे हि दुर्मतिम् ॥ ६४ ॥

जन्मेति ॥ जन्म सत्कुले प्रसूतिः, वेषो जटावलकलादिः, तपो नियमः  
तेषां विरोधिनीं विरुद्धाममूर्खैर्विधामपक्रियामपकारम् । पुनः । इतः परमि-  
त्यर्थः । मा कृथा मा कुरु । करोतेः कर्तरि माङि लुङ् । 'वयोवृद्धयर्थ-  
वाग्वेषश्चुताभिनेयकर्मणाम् । आचरेत्सदृशीं वृत्तिमाजिह्वामशठां तथा ॥'  
इति स्मरणात् । उक्तवैपरीत्ये दोषमाह—आपदिति । हि यस्मात् । अपथे  
वर्तमानं दुर्मतिम् । पुरुषमिति शेषः । उभौ लोकौ दूषयति हन्तीत्युभय-  
लोकदूषणी । 'तद्धितार्थः' इत्यादिनोत्तरपदसमासः । आपदेति प्राप्नोति ।  
समासाविषय उभशब्दस्थाने उभयशब्दप्रयोग एव साधुः । यदाह कैयटः—  
'उभादुदात्तो नित्यमिति नित्यग्रहणस्येदं प्रयोजनं वृत्तिविषय उभशब्दस्य  
प्रयोगो मा भूत् । उभयशब्दस्यैव रूपं यथा स्यादित्युभयत्रेत्यादि भवति'  
इति ॥ ६४ ॥

यदुक्तम् 'अभ्यघानि' तदेव स्फुटयति—

यष्टुमिच्छासि पितृन् सांप्रतं संवृतोऽर्चिचयिषुर्दिवौकसः ॥

दातुमेव पदवीमपि क्षमः किं मृगेऽङ्गं विशिखं न्यवीविशः ॥ ६५ ॥



यष्टुमिति ॥ सांप्रतं संप्रति । 'संप्रतीदानीमधुना सांप्रतं तथा' इत्य-  
मरः । पितृव्यवाडादीन्यष्टुमर्चयितुं नेच्छसि । यतः संवृत एकान्ते  
स्थितः । तथा दिवौकसो देवानर्चयिषुरप्यर्चयितुमिच्छापि नासि । अतो  
न पित्रर्थेयं हिंसा, नापि देवतार्था । तद्विराधने तद्विहितत्वादिति भावः ।  
अथ 'सर्वत आत्मानं गोपायति' इति श्रुतेरात्मरक्षार्थमिति चेन्नेत्याह—  
दातुमिति । अङ्ग हे, पदवीं मार्गं दातुमेव । न तु हन्तुम् । मुनित्वादिति  
भावः । क्षमोऽपि योग्यः सन्नपि किं किमर्थं मृगे विशिखं न्यवीविशो निवे-  
शितवान् । विशतेर्ण्यन्ताल्लुङ् । अभिधावतो मृगादपसरणेनैवात्मरक्षणे  
कर्तव्ये यदवधीस्तच्चापलमेव । 'न हिंस्यात्सर्वाभूतानि' इति श्रुतिनिषेधा-  
दिति भावः ॥ ६२ ॥

किं बहुना परमार्थः श्रूयतामित्याह—

सज्जनोऽसि विजहीहि चापलं सर्वदा क इव वा सहिष्यते ॥

वारिधीनिव युगान्तवायवः क्षोभयन्त्यनिभृता गुरुनपि ॥ ६६ ॥

सज्जन इति ॥ सज्जनोऽसि । अत एव चापल चपलस्य कर्म विजहीहि  
इत्यज । जहातेर्लोङ् । 'आ च हौ' इतीकारः । सर्वदा क इव वा सहिष्यते ।  
इवशब्दो वाक्यालंकारे । वाशब्दोऽवधारणे । असहने कारणमाह—वारि-  
धीनीति । अनिभृताश्चपलाः पुनः पुनरकार्यकारिणो गुरुन्धैर्ययुक्तानपि ।  
अन्यत्र । विशालानपि । युगान्तवायवः प्रलयपवना वारिधीनिव समुद्रानिव  
क्षोभयन्ति । उपमानुप्राणितोऽयमर्थान्तरन्यासः ॥ ६६ ॥

नन्वयं किरातः क्षुभितः किं करिष्यति तत्राह—

अस्त्रवेदविदयं महीपतिः पर्वतीय इति मावजीगणः ॥

गोपितुं भुवमिमां मरुत्वता शैलवासमनुनीय लम्बितः ॥ ६७ ॥

अस्त्रेति ॥ अयं महीपतिरस्त्रवेदवित् । निग्रहानुग्रहसमर्थ इति भावः ।  
अतः पर्वते भवः पर्वतीयः । 'पर्वताच्च' इति छप्रत्ययः । इति हेतोर्माव-  
जीगणः । वनेचरबुद्ध्या मावज्ञासीरित्यर्थः । गणयतेर्माङि 'ई च गणः'  
इतीकारः । नन्वीदृशश्चेत्किमर्थमिह वने वसति तत्राह—गोपितुमिति । मरु-  
त्वतेन्द्रेणेमां भुवं गोपितुं रक्षितुम् । 'आयादय आर्धधातुके वा' इति  
विकल्पात् 'गुप्धूप०' इत्यादिना नायप्रत्ययः । अनुनीय प्रार्थ्यं शैलवासं  
लम्बितः प्रापतः । 'ण्यन्ते कर्तुश्च कर्मणः' इति वचनादणि कर्तृकर्मणि  
क्तः । 'गतिबुद्धि०' इत्यादिनाणि कर्तुः कर्मत्वम् ॥ ६७ ॥

उपसंहरति—

तत्तितिक्षितमिदं मया मुनेरित्यवोचत वचश्चमूपतिः ॥

बाणमत्रभवते निजं दिशन्नाप्नुहि त्वमपि सर्वसंपदः ॥ ६८ ॥

तदिति ॥ तत्तस्मान्मुनिचापलान्मुनेः सम्बन्धीदं मृगवधरूपमागो मया तितिक्षितं सोढमिति वचश्चमूपतिरवोचत । शरद्रोहस्य प्रत्यर्पणमेव प्रतीकार इत्याह—अत्रभवते पूज्याय स्वामिने । अत्रभावन्त्याख्यातः । निजं बाणं तदीयमेव शरं दिशन्प्रत्यर्पयस्त्वमपि सर्वसंपद आप्नुहि । सख्येनेति भावः ॥ ६८ ॥

ननु मह्यमेतत्सख्यमेव न रोचते, किं पुनस्तन्मूलाः संपदस्तत्राह—

आत्मनीनमुपतिष्ठते गुणाः संभवन्ति विरमन्ति चापदः ॥

इत्यनेकफलभाजि मा स्म भूदर्थिता कथमिवार्यसंगमे ॥ ६९ ॥

आत्मनीनमिति ॥ आत्मने हितमात्मनीनम् । ‘आत्मविश्वजनभोगोत्तरपदात्सः’ । उपतिष्ठते संगच्छते । ‘उपाद्देवपूजासंगतिकरणमित्रकरणपथिषु’ इति वक्तव्यादात्मनेपदम् । गुणा विनयादयः संभवन्त्यापदश्च विरमन्ति । ‘व्याङ्मपरिभ्यो रमः’ इति परस्मैपदम् । इत्यनेकफलभाजि नानाफलोत्पादक आर्थसंगमे साधुसंगतावर्थितापेक्षा कथमिव मा स्म भूत् । सर्वदा भवत्येव ॥ ६९ ॥

न चायं दूरे वर्तते इत्याह—

दृश्यतामयमनोकहान्तरे तिग्महेतिपृतनाभिरन्वितः ॥

साहिवीचिरिव सिन्धुरुद्धतो भूपतिः समयसेतुवारितः ॥ ७० ॥

दृश्यतामिति ॥ तिग्महेतिभिस्तीक्ष्णायुधाभिः । ‘हेतिर्ज्वालास्त्रसूर्याशुषु’ इति हेमचन्द्रः । पृतनाभिर्वाहिनीभिः । ‘वाहिनी पृतना चमूः’ इत्यमरः । अन्वितो भूपतिः । साहयः ससर्पा वीचयो यस्य स सिन्धुः समुद्र इवोद्धतः किंतु समयो मर्यादा सेतुरिव स समयसेतुस्तेन वारितः सन् । हस्तेन निर्दिशन्नाह—अयमनोकहान्तरे ह्रुमान्तर्धाने । वर्तते इति शेषः । दृश्यताम् । ‘अनोकहः कुटः शालः पलाशी दुद्रुमागमाः’ इत्यमरः ॥ ७० ॥

अथास्य विज्ञापनमेवाह—

सज्यं धनुर्वहति योऽहिपतिस्थवीयः स्थेयाञ्जयन् हरितुरंगमकेतुलक्ष्मीम् ॥ अस्यानुकूलय मतिं मतिमन्ननेन सख्या सुखं

समभियास्यासि चिन्तितानि ॥ ७१ ॥

इति भारविक्वतौ महाकाव्ये किरातार्जुनीये त्रयोदशः सर्गः ॥ १३ ॥

सज्यामिति ॥ स्थयान्स्थिरतरः । 'प्रियस्थिर०' इत्यादिना स्थादेशः । यश्चमूपतिर्हीरतुरंगमक्रेतोरिन्द्रध्वजस्य लक्ष्मीं शोभां जयन् । अहिपतिः शेष इव स्थवीयः स्थूलतरम् । 'स्थूलदूर०' इत्यादिना पूर्वगुणयणादिपरलोपौ । सह ज्यया सज्यं धनुर्वहति । हे मतिमन्, अस्य चमूपतेर्भतिमनुकूलयानुकूलं कुरु । सख्यं कुर्वित्यर्थः । मतिमत्तायाः फलमेतदिति भावः । कृतः । सख्यानेन चमूपतिना हेतुना सुखमक्लेशेन चिन्तितानि मनोरथान् समभियास्यसि प्राप्स्यसि । वसन्ततिलकावृत्तम् ॥ ७१ ॥

इति श्रीमहामहोपाध्यायकोलाचलमल्लिनाथसूरीविरचितायां किरातार्जुनीयकाव्यव्याख्यायां घण्टापथसमाख्यायां त्रयोदशः सर्गः समाप्तः ॥ १३ ॥

## चतुर्दशः सर्गः ।

ततः किरातस्य वचोभिरुद्धतैः पराहतः शैल इवार्णवा-  
म्बुभिः ॥ जहौ न धैर्यं कुपितोऽपि पाण्डवः सुदुर्ग्रहान्तः-  
करणा हि साधवः ॥ १ ॥

तत इति ॥ ततः किरातवाक्यानन्तरमुद्धतैः प्रगल्भैः किरातस्य वचो-  
भिः । अर्णवाम्बुभिः शैल इव पराहतोऽभिहतोऽत एव कुपितोऽपि पाण्डवो  
धैर्यं निर्विकारचित्तत्वं न जहौ न तत्याज । उत्पन्नमपि कोपं स्तम्भयामा-  
सेत्यर्थः । तथाहि । साधवः सज्जनाः सुदुर्ग्रहं दुष्टं दुरासदमप्रकम्प्यमन्तः-  
करणं येषां ते सुदुर्ग्रहान्तःकरणा हि । अर्थान्तरन्यासः ॥ १ ॥

सलेशमुल्लिङ्गितशास्त्रवेङ्गितः कृती गिरां विस्तरतत्त्वसंग्रहे ॥

अयं प्रमाणीकृतकालसाधनः प्रशान्तसंरम्भ इवाददे वचः ॥ २ ॥

सलेशमिति ॥ सह लेशैः सलेशं सकलं यथा तथोल्लिङ्गितमुद्धतलिङ्गं  
कृतम् । लिङ्गैस्तद्वाक्यभङ्गिभिरेव सम्यगवगतमित्यर्थः । शत्रुरेव शात्रवः ।  
स्वार्थेऽणप्रत्ययः । तस्येङ्गितमभिप्रायस्तदुल्लिङ्गितं येन सः । गिरां वाचां  
संबन्धिनि विस्तरे तत्त्वसंग्रहेऽर्थसंक्षेपे । वैभाषिको द्वन्द्वैकवद्भावः । कृती  
कुशलः प्रमाणीकृतं प्रधानीकृतं काल एव साधनं येन सः । अवसरोचितं  
विवक्षुरित्यर्थः । अयं पाण्डवः प्रशान्तसंरम्भः संक्षोभरहित इव वचः  
आददे । उवाचेत्यर्थः ॥ २ ॥



सान्त्वपूर्वकमेवाह—

विविक्तवर्णाभरणा सुखश्रुतिः प्रसादयन्ती हृदयान्यपि द्विषाम् ॥

प्रवर्तते नाकृतपुण्यकर्मणः प्रसन्नगम्भीरपदा सरस्वती ॥ ३ ॥

विविक्तेति ॥ विविक्ताः संयोगादिनाश्लिष्टाः स्फुटोच्चारिता वर्णा अक्षरा-  
ण्येवाभरणानि यस्याः सा । अन्यत्र तु विविक्तानि शुद्धानि वर्णो रूपमाभ-  
रणानि च यस्याः सा । ‘ वर्णो द्विजादौ शुद्धादौ स्तुतौ वर्णं तु चाक्षरे ’  
इत्युभयत्राप्यमरः । सुखा श्रुतिः श्रवणं यस्याः सा सुखश्रुतिः । श्राव्ये-  
त्यर्थः । अन्यत्र श्रूयत इति श्रुतिर्वाक् । सा सुखा यस्याः सा । मञ्जु-  
भाषिणीत्यर्थः । द्विषामपि हृदयानि प्रसादयन्ती । किं पुनः सुहृदामिति  
भावः । प्रसन्नानि वाचकानि गम्भीराण्यर्थगुरूणि च पदानि सुतिङन्त-  
रूपाणि यस्याः सा । अन्यत्र तु प्रसन्ना विमला गम्भीरपदालसचरणा सर-  
स्वती वाक् । स्त्रीरत्नं च । तथा चोक्तम्—‘ सरस्वती सरिद्धेदे गोवादे-  
वतयोरपि । स्त्रीरत्ने च ’ इति । न कृतं पुण्यकर्म यैस्तेषां न प्रवर्तते न  
प्रसरति । किंतु सुकृतिनामेवेत्यर्थः । भवद्वाणी चैवंविधेति धन्यो भवा-  
निति भावः । अत्र काचिन्नायिका वाग्देवता च प्रतीयते । तत्रादौ समा-  
सोक्तिरलंकारः । विशेषमात्रसाम्येनाप्रस्तुतप्रतीतेः । अत एव न श्लेषः ॥ ३ ॥

भवन्ति ते सभ्यतमा विपश्चिता मनोगतं वाचि निवेशयन्ति

ये ॥ नयन्ति तेष्वप्युपपन्ननैपुणा गम्भीरमर्थं कतिचित्

प्रकाशताम् ॥ ४ ॥

भवन्ताति ॥ ते पुरुषा विपश्चितां विदुषाम् । ‘ विद्वान्विपश्चिद्वोषज्ञः ’  
इत्यमरः । मध्ये सभ्यतमाः । सभायां साधुतमा निपुणतमाः । ‘ साधुः  
समर्थो निपुणश्च ’ इति काशिकायाम् । भवन्ति । ये मनोगतं मनसा गृहीत-  
मर्थं वाचि निवेशयन्ति । वाचोद्गिरतीत्यर्थः । तेषु वक्तृष्वप्युपपन्ननैपुणाः  
संभावितकौशलाः कतिचिदेव गम्भीरं निगूढमर्थं प्रकाशतां स्फुटतां नयन्ति ।  
लोके तावज्ज्ञातार एव दुर्लभाः । तत्रापि वक्तारः । तत्रापि निगूढार्थप्रका-  
शकाः । त्वयि सर्वमस्ततीति स्तुतिः । वनेचरवाक्यरहस्यं ज्ञातमिति स्वय-  
मपि तादृश एवेति हृदयम् ॥ ४ ॥

स्तुवन्ति गुर्वीमाभिधेयसंपदं विशुद्धिमुक्तेरपरे विपश्चितः ॥

इति स्थितायां प्रतिपूरुषं रुचौ सुदुर्लभाः सर्वमनोरमा गिरः ॥५॥

स्तुवन्तीति ॥ किंच । केचिद्वर्षा महतीमभिधेयसंपदमर्थसंपत्तिं स्तुवन्ति । अपरे विपश्चित उक्तेः शब्दस्य विशुद्धिं सामर्थ्यं स्तुवन्ति । इति प्रतिपूरुषं रुचौ प्रीतौ स्थितायां व्यवस्थितायां सर्वमनोरमाः सर्वेषां शब्दार्थ-रुचीनां पुंसां मनोरमा गिरः सुदुर्लभाः । त्वाद्गिरस्तु सर्वमनोरमा उक्तसर्व-गुणसंपत्त्येति भावः ॥ ५ ॥

समस्य संपादयता गुणैरिमां त्वया समारोपितभार भारतीम् ॥

प्रगल्भमात्मा धुरि धुर्यं वाग्गिम्नां वनेचरेणापि सताधिरोपितः ॥ ६ ॥

समस्येति ॥ धुरं वहताति धुर्यस्तत्संबोधने हे धुर्य हे कार्यनिर्वाहक । 'धुरो यद्वृकौ०' इति यत्प्रत्ययः । अत एव समारोपितभार स्वामिना निहितसंध्यादिकार्यभार हे । तदाह मनुः—'दूते संधिविपर्ययो' इति । इमां शान्तताविनययोगीत्यादिकां भारतीं वाचं गुणैर्विक्तवर्णत्वादिभिः समस्य संयोज्य प्रगल्भं निर्भीकं यथा तथा संपादयता रचयता । व्याहरतेत्यर्थः । त्वया वनेचरेणापीत्यर्थः । सता । अपिशब्दो विरोधद्योतनार्थम् । आत्मा स्वयं वाग्गिम्नां वाचोयुक्तिपटूनाम् । 'वाचोयुक्तिपटुर्वाग्भी' इत्यमरः । 'वाचो ग्मिनिः०' इति मत्वर्थीयो ग्मिनिप्रत्ययः । धुर्यग्रेऽधिरोपितः । स्थापित इत्यर्थः । 'रुहः पौऽन्यतरस्याम्' इति प्रकारः । अत्र मनुः—'वपुष्मान्वातभीर्वाग्भी दूतो राज्ञः प्रशस्यते' इति ॥ ६ ॥

वाग्गिमतामेवाह—

प्रयुज्य सामाचरितं विलोभनं भयं विभेदाय धियः प्रदर्शितम् ॥

तथाभियुक्तं च शिलीमुखार्थिना यथेतरन्याय्यमिवावभासते ॥ ७ ॥

प्रयुज्येति ॥ शान्तताविनययोगीत्यादिना साम सान्त्वम् । 'सामसान्त्व-मुभे समे' इत्यमरः । प्रयुज्य नियुज्य विलोभनं प्रलोभनं 'मित्रमिष्टम्०' इत्यादिनाचरितं संपादितम् । तथा धियो बुद्धेर्विभेदाय व्यामोहनार्थम् । 'शक्तिरर्थपातिषु' इत्यादिना भयं प्रदर्शितम् । किंच । शिलीमुखार्थिना न नुन्यायार्थिनेति भावः । त्वयेति शेषः । 'नाभियोक्तुम्' इत्यादिना तथाभियुक्तं कथितं यथेतरन्यायादन्वत् । अन्याय्यमित्यर्थः । न्याय्यं न्यायाद-नपेतामिवावभासत इत्युपमा । अनेन वाग्गिम्नामग्रेसरोऽसीति भावः ॥ ७ ॥

ततः किमत आह—

विरोधि सिद्धेरिति कर्तुमुद्यतः स वारितः किं भवता न भूपतिः ॥

हिते नियोज्यः खलु भूतिमिच्छता सहार्थनाशेन नृपोऽनुजीविना ॥ ८ ॥

विरोधीति ॥ किंतु सिद्धेः फलस्य विरोधि विघातकमितिदमस्मदास्कन्दन  
रूपं कर्म कर्तुमुद्यतः स भूपतिर्महीपतिर्भवता । धुर्येणेति भावः । किं न वारितो  
निवर्तितः । निवारणे हेतुमाह—भूतिमिच्छतेहामुत्र च श्रेयोर्थिना सहचरि-  
तावर्थनाशौ स्वार्थानर्थौ यस्य तेन सहार्थनाशेन । समानसुखदुःखेन-  
त्यर्थः । अनुजीविना भृत्येन नृपः स्वामी हिते नियोज्यो नियम्यः खलु ।  
अन्यथा स्वामिद्रोहपातकी श्रेयसो भ्रष्टः स्यादिति भावः ॥ ८ ॥

तर्हि नो बाणः क्व गतः , किमत्र वा न्याय्यं तत्राह—

ध्रुवं प्रणाशः प्रहितस्य पात्रिणः शिलोच्चये तस्य विमार्गणं नयः ॥  
न युक्तमत्रार्थजनातिलङ्घनं दिशत्ययायं हि सतामतिक्रमः ॥ ९ ॥

ध्रुवमिति ॥ प्रहितस्य प्रयुक्तस्य पात्रिणः शरस्य प्रणाशोऽदर्शनं ध्रुवं  
निश्चितम् । प्रहितश्चेदिति भावः । तस्य नष्टस्य पात्रिणः शिलोच्चये शैले ।  
' अद्रिगोत्रगिरिग्रावाचलशैलशिलोच्चयाः ' इत्यमरः । विमार्गणमन्वेषणं  
नयो न्याय्यः ' अन्वेषणं विचयनं मार्गणं मृगणा मृगः ' इत्यमरः । अत्र  
विषये आर्यजनातिलङ्घनं सज्जनव्यतिक्रमो न युक्तम् । हि यस्मात्कारणात्  
सतामतिक्रमोऽपायमनर्थं दिशति ददाति ॥ ९ ॥

यदुक्तम् ' हर्तुमर्हसि ' इति तत्रोत्तरमाह—

अतीतसंख्या विहिता ममाग्निना शिलीमुखाः खाण्डवमत्तु-  
मिच्छता ॥ अनादृतस्यामरसायकेष्वपि स्थिता कथं शल-  
जनाशुगे धृतिः ॥ १० ॥

अतीतेति ॥ खाण्डवामिन्द्रवनमत्तुं भक्षयितुमिच्छताग्निना ममातीतसंख्या  
असंख्याः शिलीमुखाः शरा विहिता दत्ताः खाण्डवदाहेऽक्षयतूणीरदानमुक्तं  
भारते अतोऽमरसायकेष्वप्यनादृतस्यादररहितस्य । भावे क्तः । ततो नवा  
बहुव्रीहिः । मम कथं शैलजनाशुगे किरातबाणे धृतिरास्था स्थिता । न  
कथंचिदित्यर्थः । अतो नापहारशङ्का कार्येत्यर्थः ॥ १० ॥

यदुक्तम् ' स्मर्यते तनुभृताम् ' इत्यादिना समाचारः प्रमाणमिति  
तत्रोत्तरमाह—

यदि प्रमाणीकृतमार्थचेष्टितं किमित्यदोषेण तिरस्कृता वयम् ॥  
अयातपूर्वा परिवादगोवरं सतां हि वाणी गुणमेव भाषते ॥ ११ ॥  
यदीति ॥ आर्यचेष्टितं सच्चरितं प्रमाणीकृतं यदि साधुत्वेनाङ्गीकृतं  
यदात्यर्थः । तर्ह्यदोषेण दोषाभावेऽपि । ' क्वचित्प्रसज्य प्रतिषेधेऽपि नञ्-



समासः ' इति भाष्यकारः । उपलक्षणे तृतीया । वयं किमिति तिरस्कृताः । न युक्तमित्यर्थः । हि यस्मात्परिवादगोचरं परनिन्दास्पदमयातपूर्वा सतां वाणी गुणमेव भाषते न दोषम् । अतस्ते मृषादोषभाषिणी न सदाचारप्रा-  
माण्याबुद्धिरिति भावः । पूर्वं न यातेत्ययातपूर्वा । सुस्पृषेति समासः । पर-  
स्वात्सर्वनाम्नो निष्ठायाः पूर्वनिपातः । 'स्त्रियाः पुंवत्' इत्यादिना पुवद्भावः  
पूर्वल्लङ्घता च । अर्थान्तरन्यासः ॥ ११ ॥

नन्वप्रत्यक्षा परबुद्धिः कथं दुष्टेति निश्चयिते तत्राह—

गुणापवादेन तदन्यरोपणाद्दृशाधिरूढस्य समञ्जसं जनम् ॥  
द्विधेव कृत्वा हृदयं निगूहतः स्फुरन्नसाधोर्विवृणोति वागासिः १२ ॥

गुणेति ॥ गुणापवादेन विद्यमानगुणापह्वेन तदन्यरोपणात्तस्माद्गुणाद-  
न्यस्य दोषस्याविद्यमानस्यैवारोपणाच्च समञ्जसं जनं सुजनं भृशाधिरूढस्या-  
स्तिमात्रमाक्रम्य स्थितस्य अभिक्षिप्तस्येत्यर्थः । कर्तरि क्तः । निगूहतो हृदयं  
संवृण्वतोऽप्यसाधोरनार्यस्य हृदयं कर्म स्फुरन्विलसन्वागेवासिर्द्विधा कृत्वा  
भित्त्वेव विवृणोति । अतिदुष्टया वाचैवैतत्पूर्विकाया बुद्धेरपि दौष्ट्यमनुमीयत  
इति भावः । वागासिरित्यत्र रूपकं द्विधाकरणरूपफलसाधकम् ॥ १२ ॥

यदुक्तम् ' अभ्यवानि ' इति, तत्रोत्तरमाह—

वनाश्रयाः कस्य मृगाः परिग्रहाः शृणाति यस्तान्प्रसभेन  
तस्य ते ॥ प्रहीयतामत्र नृपेण मानिता न मानिता चास्ति  
भवन्ति च श्रियः ॥ १३ ॥

वनेति ॥ वनाश्रया अत एव मृगाः कस्य परिग्रहाः । न कस्यापित्यर्थः ।  
किंतु यस्तान्मृगान्प्रसभेन बलात्कारेण शृणाति हिनस्ति । ' शृहिंसायाम् '  
इति धातोर्लट् । ते मृगास्तस्य हन्तुः परिग्रहाः परिग्राह्याः । हन्ता चाहमेवेति  
भावः । ननु ममायमित्यभिमानान्नृपस्य स्वत्वमित्याशङ्क्याह—अत्रेति । अत्र  
मृगे नृपेण मानिता ममेत्याभिमानः प्रहीयतां त्यज्यताम् । कुत इत्याशङ्क्या-  
भिमानमात्रेण स्वत्वाभावादित्याह—नेति । मानिता चास्ति । श्रियः स्वानि  
च भवन्तीति न किंतु न भवन्त्येव । सत्यामभिमानितायामित्यर्थः । आभि-  
मानमात्रेण स्वत्वेऽतिप्रसङ्गादिति भावः ॥ १३ ॥

४ यष्टुमिच्छसि पितृन् ' इत्यादिना यन्त्रिकारणमवधीरित्युपालम्भि  
तत्रोत्तरमाह—

न वर्त्म कस्मैचिदपि प्रदीयतामिति व्रतं मे विहितं मह-  
र्षिणा ॥ जिघांसुरस्मान्हितो मया मृगो व्रताभिरक्षा हि  
सतामलंक्रिया ॥ १४ ॥

नेति ॥ कस्मैचिदपि वर्त्म न प्रदीयतामित्येवं व्रतं महर्षिणा व्यासेन मे  
मह्यं विदितम् । उपादिष्टमित्यर्थः । अस्मात्कारणाज्जिघांसुर्हन्तुमिच्छात्तन्न-  
मिधावन्नयं मृगो मया निहतः । हि यस्माद्व्रताभिरक्षा सतामलंक्रिया । न तु  
दोषः । अत आत्मरक्षणार्थमस्य वधः । न निष्कारणमित्यर्थः ॥ १४ ॥

‘ दुर्वचं तत् ’ इत्यादिना यत्संजातं बन्धुत्वमुक्तं तत्राचष्टे—

मृगान्विनिघ्नन्मृगयुः स्वहेतुना । कृतोपकारः कथमिच्छतां  
तपः ॥ कृपेति चेदस्तु मृगः क्षतः क्षणादनेन पूर्वं न मयेति  
का गतिः ॥ १५ ॥

मृगानिति ॥ स्वमात्मैव हेतुस्तेन स्वहेतुना । स्वार्थमित्यर्थः । ‘ सर्वनाम्न-  
स्तृतीया च ’ इति तृतीया । मृगान्विनिघ्नन्प्रहरन् । मृगान्यातीति मृगयुर्व्याधः ।  
‘ मृगयुर्व्याधश्च ’ इत्यौणादिको युप्रत्ययान्तो निपातः । ‘ व्याधो मृग-  
धाजिवो मृगयुर्लब्धकोऽपि सः ’ इत्यमरः । तप इच्छतां तपस्विनां  
कथं कृतोपकारः । न कथंचिदित्यर्थः । अथ कृपेति चेत् । व्याधस्यापीति  
शेषः । अस्तु किं शुष्ककलहेनेति भावः । परंतु यदुक्तम् ‘ निघ्नतः  
परनिवर्हितम् ’ इत्यादिना तस्य प्रथमप्रहर्तृत्वं तदयुक्तमित्याह—मृगः  
क्षणात्क्षतः आवाभ्यां युगपदेव विद्ध इत्यर्थः । एवं सत्यनेन नृपेणैव पूर्वं  
हतो मया तु नेत्यत्र का गतिः किं प्रमाणम् । पौर्वापर्यस्य दुर्लक्ष्यत्वादिति  
भावः । तथा च यदुक्तम् ‘ व्रीडितव्यम् ’ इत्युपालम्भस्तस्यैव किं न  
स्यादिति भावः ॥ १५ ॥

पूर्वं ‘ कृपेति चेदस्तु ’ इत्युक्तम् । संप्रति तदप्यसहमान आह—

अनायुधे सत्त्वजिघांसिते मुनौ कृपेति वृत्तिर्महतामकृत्रिमा ॥  
शरासनं विभ्रति सज्यसायकं कृतानुकम्पः स कथं प्रतीयते १६ ॥

अनायुध इति ॥ अनायुधे निरायुधे सत्त्वेन केनाचित्प्राणिना जिघांसिते हन्तुमिष्टे । हन्तेः सन्नन्तात्कर्माणि क्तः । मुनौ विषये कृपोति वृत्तिर्व्यवहारो महतां महात्मनामकृत्रिमाकपटा । सह ज्यया सज्यः सायको यस्मिंस्तच्छरासनं धनुर्विभ्राति दधाति मयि स नृपः कथं कृतानुकम्पो मया प्रतीयते ज्ञायते । इणः कर्माणि ल् । अक्षमे कृपा विहिता । न तु क्षमा इत्यर्थः ॥ १६ ॥

अथ कृपामभ्युपगम्याह—

अथो शरस्तेन मदर्थमुज्झितः फलं च तस्य प्रतिकायसाधनम् ॥

अविक्षते तत्र मयात्मसात्कृते कृतार्थता नन्वधिका चमूपतेः ॥ १७ ॥

अथो इति ॥ अथो प्रश्ने । 'मङ्गलानन्तरारम्भप्रश्नकात्स्न्येष्वथो अथ' इत्यमरः । तेन नृपेण मदर्थं यथा तथा । अर्थेन सह नित्यसमासः । शर उज्झितस्त्यक्तस्तस्योज्झितस्य फलं च प्रतिकायस्य प्रतिपक्षस्य साधनं वधः । 'साधनं निर्वृत्तौ भेदे सैन्ये सिद्धौ वधे गतौ' इति विश्वः । अविक्षतेऽखण्डिते तत्र तस्मिन्फले मयात्मसात्कृते स्वाधीनीकृते साति । 'तदधीनवचने' इति सातिप्रत्ययः । चमूपतेरधिका कृताथता साफल्यं ननु खलु । स्वायुधस्य परत्राणशत्रुवधपात्रप्रतिपादनायैकहेलया सिद्धेरित्यर्थः । तथाप्ययं शरलोभ इति कृपालुताया मूलान्यपि निवृन्ततीति भावः ॥ १७ ॥

'मार्गणैरथ तव प्रयोजनम्' इत्यादिना यदुक्तं तन्निराचष्टे—

यदात्थ कामं भवता स याच्यतामिति क्षमं नैतदनल्पचेतसाम् ॥

कथं प्रसह्याहरणैषिणां प्रियाः परावनत्या मालिनीकृताः श्रियः ॥ १८ ॥

यादिति ॥ स नृपः कामं भवता याच्यतामिति यदात्थ । मामिति शेषः । एतदनल्पचेतसां मनस्विनां न क्षमं न युक्तम् । कुतः । प्रसह्य बलादाहरणैषिणामाहर्तुमिच्छन्नाम् । 'क्षत्रियस्य विजितम्' इति स्मरणादिति भावः । परावनत्या याच्नादैर्न्येन मालिनीकृताः श्रियः कथं प्रियाः । न कथंचिदित्यर्थः ॥ १८ ॥

अथ परोङ्कितमुद्धाट्य भयं दर्शयति—

अभूतमासज्य विरुद्धमीहितं बलादलभ्यं तव लिप्सते नृपः ॥

विजानताऽपि ह्यनयस्य रौद्रतां भवत्यपाये परिमोहिनी मतिः ॥ १९ ॥

अभूतमिति ॥ तव नृपोऽभूतमनृतमासज्य । मिथ्याभियुज्येत्यर्थः । 'युक्ते क्षमादावृते भूतम्' इत्यमरः । अलभ्यं लब्धुमशक्यं विरुद्धं विपरीतफलक-



माहृतं मनोरथं बलाल्लिप्सते लब्धुमिच्छति । न चैतच्चित्रमित्याह—  
हि यस्मादनयस्य दुर्नयस्य रौद्रतां भयंकरत्वं विजानतोऽपि पुरुषस्य मति-  
र्जुद्धिरपाये विनाशकाले परिमोहिनी भवति । परिमुह्यतीति परिमोहिनी ।  
संपृचादिसुत्रेण ताच्छील्ये विनुणप्रत्ययः । प्रायेण विनाशकाले विपरीतः  
बुद्धिर्भवतीति भावः ॥ १९ ॥

अथ सर्वथा लभ्यस्ते शरस्तर्हि किमनेन । सुष्ठु विश्रब्धं याच्यतां  
शरोऽन्यद्वेत्याह—

असिः शरा वर्म धनुश्च नोच्चकैर्विविच्य किं प्रार्थितमीश्वरेण  
ते ॥ अथास्ति शक्तिः कृतमेव याच्यया न दूषितः शक्तिमतां  
स्वयंग्रहः ॥ २० ॥

असिरिति ॥ असिः खड्गः शरा वर्म कवचमुच्चकैरुत्कृष्टं धनुश्च धनुर्वा  
ते तवेश्वरेण स्वामिना विविच्यैकैकशो विभज्य किं न प्रार्थितं न याचि-  
तम् । येन प्रयोजनं तद्वास्यामीति भावः । नपुंसकैकशेषः । अथास्य वीरा-  
भिमानिनो नृपस्य शक्तिरस्ति । चेदिति शेषः । याच्यया कृतमेवालमेव ।  
साध्याभावात्तं याचितव्यमेवेत्यर्थः । गम्यमानक्रियापेक्षया करणत्वात्तृतीय-  
व्यक्तं प्राक् । कृतमिति निषेधार्थमव्ययम् । यतः शक्तिमतां स्वयंग्रहो बलात्  
ग्रहणं न दूषितः । किंतु भूषणमेव वीराणामिति भावः ॥ २० ॥

‘ राघवप्लवगराजयोरिव ’ इत्यादिनोपादिष्टं सख्यं प्रत्याचष्टे—

सखा स युक्तः कथितः कथं त्वया यदृच्छयासूयति यस्त-  
पस्यते ॥ गुणार्जनोच्छ्रायविरुद्धबुद्धयः प्रकृत्यमित्रा हि  
सतामसाधवः ॥ २१ ॥

सखेति ॥ स नृपः कथं त्वया युक्तो योग्यः सखा कथितः । न कथं-  
चित्कथनीय इत्यर्थः । कुतः । यो नृपस्तपस्यते तपश्चरते । अनपरा-  
धिन इत्यर्थः । ‘ कुर्वद्बुद्धं ’ इत्यादिना संप्रदानत्वाच्चतुर्थी । यदृच्छया  
खैरवृत्त्या । ‘ यदृच्छा स्वैरिता ’ इत्यमरः । असूयत्यसूयां करोति ।  
‘ असूया तु दोषारोपो गुणेष्वपि ’ इत्यमरः । प्रत्युत शत्रुरेवायमित्याह—  
हि यस्माद्गुणानामर्जने य उच्छ्राय उत्कर्षस्तस्य विरुद्धा विमुखा बुद्धिर्येषां  
ते तथासाधवो दुष्टाः सतां सज्जनानां प्रकृत्यमित्राः प्रकृत्या शत्रवः । ‘ द्विद्धि-  
पक्षाहितामित्रदस्त्रुशात्रवशत्रवः ’ इत्यमरः ॥ २१ ॥

हीनजातिवृत्तित्वात्सख्यानर्हः स इत्याह—

वयं क वर्णाश्रमरक्षणोचिताः क जातिहीना मृगजीविताच्छिदः ॥

सहापकृष्टैर्महतां न संगतं भवन्ति गोमायुसखा न दन्तिनः ॥ २२ ॥

वयमिति ॥ वर्णाश्रमरक्षणोचिता विशुद्धवृत्तयो वयं राजानः क । जाति-  
हीना मृगजीवितच्छिदो हिंसाजीविनो व्याधाः क । फलितमाह—अपकृष्टै-  
रुक्तरीत्या जात्या वृत्त्या च निकृष्टैः सह महतां ताभ्यामेवोत्कृष्टानां संगतं  
सख्यं न । घटत इति शेषः । तथा हि । दन्तिनो गजा गोमायूनां शृगा-  
लानां सखायो गोमायुसखा न भवन्ति । 'स्त्रियां शिवा भूरिमायगोमायु-  
मृगधूर्तः । शृगालवश्चक्रोष्टुफेरुफेरवजम्बुकाः ॥' इत्यमरः । अत्र  
विशेषेण सामान्यसमर्थनरूपोऽर्थान्तरन्यासः ॥ २२ ॥

नीचसख्यं कथमधिक्षिप्यत इति चेत्तत्राह—

परोऽवजानाति यदज्ञताजडस्तदुन्नतानां न विहन्ति धीर-  
ताम् ॥ समानवीर्यान्वयपौरुषेषु यः करोत्यतिक्रान्तिमसौ तिर-  
स्क्रिया ॥ २३ ॥

पर इति ॥ अज्ञताजडो मोहान्धः परोऽवजानाति यत्तदवज्ञानमुन्नतानां  
महतां धीरतां निर्विकारचित्तत्वं न विहन्ति । न विकारं जनयतीत्यर्थः ।  
कोष्ठेव सिंहस्येति भावः । किंतु समानानि तुल्यानि वीर्यान्वयपौरुषाणि  
शक्तिगुलविक्रमा येषां तेषु मध्ये । निर्धारणे सप्तमी । यः कश्चिदित्यर्थः ।  
अतिक्रान्तिमतिक्रमं करोति चेदसौ सदृशजनातिक्रमस्तिरस्क्रिया तिरस्कारः ।  
यथा सिंहे सिंहस्येति भावः ॥ २३ ॥

तर्हि नाच कीदृशी वृत्तिरित्याशङ्क्य सोपपत्तिक्रमाह—

यदा विगृह्णाति हतं तदा यशः करोति मैत्रीमथ दूषिता  
गुणाः ॥ स्थितिं समीक्ष्योभयथा परीक्षकः करोत्यवज्ञोपहतं  
पृथग्जनम् ॥ २४ ॥

यदेति ॥ यदा विगृह्णाति विरुणद्धि । पृथग्जनेनेति शेषः । तदा यशो  
हतं नाशितं भवेत् । अथ मैत्रीं करोति तदा गुणा दूषिताः । भवेयुरिति  
शेषः । इत्युभयथा स्थितिं समीक्ष्य प्रतर्क्य विमृष्य परीक्षको विवेचकः पृथ-  
ग्जनं नीचजनमवज्ञायानादरेणोपहतं तिरस्कृतं करोति । उपेक्षत इत्यर्थः २४ ॥

उपसंहरन्नाह—

मया मृगान् हन्तुरनेन हेतुना विरुद्धमाक्षेपवचस्तिक्षितम् ॥

शरार्थमेष्यत्यथ लप्स्यते गतिं शिरोमणिं दृष्टिविषाज्जिघृक्षतः ॥ २५

मयेति ॥ अनेन हेतुना संधिविग्रहानर्हत्वेन कारणेन मया मृगान् हन्तु-  
र्व्याधस्य संबन्धि । हन्तेस्तुन्प्रत्ययः । अत एव ' न लोको ' इत्यादिना  
षष्ठीप्रतिषेधः । विरुद्धमतिपरुषाक्षेपवचस्तिरस्कारवचनं तितिक्षितं सोढम् ।  
ननु सख्यानङ्गीकारे बलाच्छरं ग्रहीष्यतीत्याशङ्क्याह—शरेति । अथ शरार्थ-  
मेष्यति दृष्टौ विषं यस्य तस्माद्दृष्टिविषात्सर्पविशेषाच्छिरोमणिं जिघृक्षतो  
ग्रहीतुमिच्छतो गतिं दशां लप्स्यते प्राप्स्यति ॥ २५ ॥

इतीरिताकृतमनीलवाजिनं जयाय दूतः प्रतितर्ज्यं तेजसा ॥

ययौ समीपं ध्वजिनीमुपेयुषः प्रसन्नरूपस्य विरूपचक्षुषः ॥ २६ ॥

इतीति ॥ इतीत्यमीरिताकृतमुक्ताभिप्रायमनीलवाजिनं श्वेताश्वमर्जुनं दूतो  
जयाय तेजसा प्रतापेन प्रतितर्ज्यं । अस्मानजित्वा क्व गमिष्यसीति भीष-  
यित्वेत्यर्थः । ध्वजिनीमुपेयुषः सेनासंगतस्य प्रसन्नरूपस्य । अर्जुनं प्रतीति  
शेषः । विरूपचक्षुषश्छयम्बकस्य समीपं ययौ ॥ २६ ॥

ततोऽपवादेन पताकिनीपतेश्चाल निर्हादवती महाचमूः ॥

युगान्तवाताभिहतेव कुर्वती निनादमम्भोनिधिवीचिसंहतिः ॥ २७ ॥

तत इति ॥ ततः पताकिनीपतेः सेनापतेरपवादेनादेशेन । ' अप-  
वादोऽप्यथादेशः ' इति सज्जनः । निर्हादवती शब्दवती महाचमूः सेना  
युगान्तवातैरभिहता आन्दोलिता अत एव निनादं कुर्वत्यम्भोनिधिवीचिसं-  
हतिरर्णवोर्मिसमूह इव चचाल ॥ २७ ॥

रणाय जैत्रः प्रदिशन्निव त्वरां तरङ्गितालम्बितकेतुसंततिः ॥

पुरो बलानां सघनाम्बुशीकरः शनैः प्रतस्थे सुरभिः समीरणः २८

रणायेति ॥ जेतैव जैत्रो जयनशीलः । अनुकूल इत्यर्थः । जयतेस्तुत्र-  
न्तात्प्रज्ञादित्वात्स्वार्थेऽणप्रत्ययः । तरङ्गितं संजाततरङ्गं यथा तथालम्बिता  
अवस्थिताः केतुसंततयो येन सः । सह घनैः सान्द्रैरम्बुशीकरैः सघनाम्बु-  
शीकरः सुरभिः सुगन्धः समीरणो वायू रणाय त्वरां प्रदिशन्निव बलानां  
सैन्यानां पुरोऽग्रे शनैः प्रतस्थे प्रस्थितः । ववावित्यर्थः ॥ २८ ॥

जयारवक्ष्वेडितनादमूर्च्छितः शरासनज्यातलवारणध्वनिः ॥

असंभवन्भूधरराजकुक्षिषु प्रकम्पयन्गामवतस्तरे दिशः ॥ २९ ॥



जयेति ॥ जयारैर्वन्दिनां जयजयेतिशब्दैः क्ष्वेडितनादैः सिंहनादैश्च मूर्च्छितो वर्धितः शरासनज्यानां धनुर्गुणानां तलवारणानां ज्याघातवारणानां च ध्वनिर्भूधरराजकुक्षिषु गिरिगुहास्वसंभवव्रमान् । अवकाशमलभमान इत्यर्थः । अत एव गां भुवं प्रकम्पयन् । एतेन बलानां बाहुल्यमुक्तम् । दिशोऽवतस्तरे व्यानशे । ' ऋतश्च संयोगादेर्गुणः ' । अत्र मूर्च्छापदार्थस्य विशेषणगत्यासंभवनहेतुत्वात्काव्यलिङ्गरूपम् । गिरिकुक्षिरूपापेक्षया ध्वने-  
राधेयस्याधिक्योक्तेरधिकालंकारश्च । तेभ्यश्चैयमसंभवव्रितिव्यञ्जकं विनो-  
त्थाप्यमानोपात्तमूर्च्छागुणनिमित्ता प्रतीयमाना क्रियोत्प्रेक्षा । तैरङ्गाङ्गिभावेन संकीर्यत इति संकरः ॥ २९ ॥

निशातरौद्रेषु विक्रासतां गतैः प्रदीपयाद्भिः ककुभामिवान्तरम् ॥

वनेसदां हेतिषु भिन्नविहैर्विपुस्फुरे रश्मिमतो मरीचिभिः ॥ ३० ॥

निशातेति ॥ निशातास्तीक्ष्णा अत एव रौद्रा भीषणाश्च ये तेषु निशा-  
तरौद्रेषु । विशेष्यविशेषणयोरन्यतरविशेष्यत्वविवक्षायामिष्टत्वाद्विशेषण-  
सभासः । वने सीदन्तीति वनेसदां वनेचरणाम् । ' सत्सूद्विष० ' इत्या-  
दिना क्रिप् । ' तत्पुरुषे कृति बहुलम् ' इत्यलुक् । हेतिष्वायुधेषु । ' हेतिः  
शस्त्रेऽपि पुंस्त्रियोः ' इति केशवः । भिन्नविग्रहैः संक्रान्तमूर्तिभिरत एव  
विक्रासतां विसृत्वरतां गतैरत एव ककुभां दिशामन्तरमवकाशं प्रदीपयाद्भिः  
प्रज्वालयद्भिरिव स्थितैरित्युत्प्रेक्षा । रश्मिमतः सूर्यस्य । ' मातुपधायाश्च  
मतेर्वोऽयवादिभ्यः ' इति मतुपो मकारस्य न वकारः । मरीचिभिः करैः ।  
' भानुः करो मरीचिः स्त्रीपुंसयोः ' इत्यमरः । विपुस्फुरे बभासे । स्फुर-  
तेर्भावे लिट् ॥ ३० ॥

उदूढवक्षः स्थगितैकदिङ्मुखो विकृष्टविस्फारितचापमण्डलः ॥

वितत्य पक्षद्वयमायतं बभौ विभुर्गुणानामुपरीव मध्यगः ॥ ३१ ॥

उदूढेति ॥ उदूढेनोन्नतेन वक्षसा स्थगितमाच्छादितमेकमेकतरं दिङ्मुखं  
येन सः । विकृष्टमाकृष्टमत एव विस्फारितं निर्घोषितं चापमण्डलं येन स  
विभुः शिवः । आयतं विस्तृतं पक्षद्वयं पार्श्वद्वयं वितत्य स्वमहिम्ना व्याप्य ।  
' पक्षः साध्यगरुत्पार्श्वसहायबलभित्तिषु ' इति वैजयन्ती । गुणानां मध्यगो  
मध्यस्थोऽप्युपरिस्थित इव बभौ । सर्वोन्नतत्वात्तथा लक्षित इत्यर्थः ॥ ३१ ॥

सुगेषु दुर्गेषु च तुल्यविक्रमैर्जवादहंपूर्विकया यियासुभिः ॥

गणैरविच्छेदनिरुद्धमावभौ वनं निरुच्छ्वासमिवाकुलाकुलम् ॥३२॥

सुगेष्विति ॥ सुखेन दुःखेन च गच्छन्त्येष्विति सुगेषु सुगमे दुर्गेषु दुर्ग-  
मेषु च । समविषमदेशेष्वित्यर्थः । ' सुदुरोरधिकरणार्थे ङो वक्तव्यः ' अत  
एव टिलोपः । तुल्यविक्रमैर्लाघवात्समसंचारैर्जवाद्देगादहंपूर्विकयाहमहामिकया ।  
' अहंपूर्वमित्यहंपूर्विका स्त्रियाम् । ' यियासुभिर्यातुमिच्छुभिः । यातेः सत्र-  
न्तादुप्रत्ययः । गणैः प्रमथैः । मनोज्ञादित्वाद्दुःप्रत्ययः । पृषोदरादित्वाद्द्वय-  
भावः । अविच्छेदेन निरुद्धमत एवाकुलाकुलमाकुलप्रकारम् । ' प्रकारे गुण-  
वचनस्य ' इति द्विर्भावः । वनं निरुच्छ्वासं निरुद्धप्राणमिवावभावित्यु-  
त्प्रेक्षा ॥ ३२ ॥

तिरोहितश्चभ्रनिकुञ्जरोधसः समश्नुवानाः सहसातिरिक्तताम् ॥

किरातसैन्यैरपिधाय रेचिता भुवः क्षणं निम्नतयेव भेजिरे ॥३३॥

तिरोहितेति ॥ किरातसैन्यैस्तिरोहितानि वृन्तानि श्वभ्रनिकुञ्जरोधासि  
गर्तकुञ्जतटानि यासां ताः । अत एव भुवः प्रदेशाः सहसातिरिक्ततामुत्तानतां  
समश्नुवाना आमुवत्यः । तथा अपिधायाच्छाद्य रेचिता रिक्तीकृता मुक्ताः  
क्षणं निम्नतया गाम्भीर्येण भेजिर इव प्राप्ता इवेत्युत्प्रेक्षा । सैन्यैर्या भुवो  
व्याप्तास्ता उत्तानाः प्रतीयन्ते । तैर्मुक्तास्ता एव निम्ना प्रतीयन्त इत्यर्थः ॥३३॥

पृथूरुपर्यस्तबृहलताततिर्जवानिलाघूर्णितशालचन्दना ॥

गणाधिपानां परितः प्रसारिणी वनान्यवाञ्छीव चकार संहतिः ॥३४॥

पृथ्वीति ॥ पृथुभिर्विशालैरुरुभिः सक्थिभिः पर्यस्ताः क्षिता बृहत्यो  
लताततयो यया सा जवानिलेन वेगमारुतेर्नाघूर्णिता भ्रमिताः शालाः सर्ज-  
तरवश्चन्दनानि च यया सा । ' प्राकारवृक्षयोः शालः शालः सर्जतरुः  
स्मृतः ' इति शाश्वतः । परितः सर्वत्र प्रसारिणी प्रसरणशीला गणाधि-  
पानां संहतिः समूहो वनान्यवाञ्छीव न्युब्जानीव चकारेत्युत्प्रेक्षा । अवाञ्छत्य-  
धोभवति । अवपूर्वादञ्चतेः क्तिप् । ' स्यादवाङ्म्यधोमुखः ' इत्यमरः ॥३४॥

अथाष्टभिः श्लोकैरर्जुनं विशेषयन्गणानां तदाभियोगमाह—

ततः सदर्पं प्रतनुं तपस्यया मदस्रुतिक्षाममिवैकवारणम् ॥

परिज्वलन्तं निधनाय भूभृतां दहन्तमाशा इव जातवेदसम् ॥३५॥

तत इत्यादिना ॥ ततः सदर्पं सगर्वं सान्तःसारं तपस्यया तपश्चर्यया ।  
तपस्यतेः क्यजन्तात्स्त्रियामप्रत्यये टाप् । प्रतनुं कृशमत एव मदस्रुत्या मद-

शरणेन क्षामं कृशम् । ' क्षायो मः ' इति निष्ठातकारस्य मकारः । एक-  
वारणमेकाकिनं गजमिव स्थितमित्युपमा । पुनः । भूभृतां राज्ञां निधनार्थं  
नाशाय परिज्वलन्तं तेजस्विनमत एवाशा दिशो दहन्तं जातवेदसमग्निमिव  
स्थितमित्युपमालंकारः । " कृपीटयोनिर्ज्वलनो जातवेदास्तन्नपात् "   
इत्यमरः ॥ ३५ ॥

अनादरोपात्तधृतैकसायकं जयेऽनुकूले सुहृदीव सस्पृहम् ॥

शनैरपूर्णप्रतिकारपेलवे निवेशयन्तं नयने बलोदधौ ॥ ३६ ॥

अनादरोति ॥ पुनश्च । अनादरेणावगणनयोपात्तो निषङ्गादुद्भूतो धृत-  
श्वैकः सायको येन तं तथानुकूले सुहृदीव जये सस्पृहं जयमिच्छन्त-  
मित्यर्थः । पुनश्च । अपूर्णो न्यूनः प्रतिकारो बाणाहरणप्रत्यर्पणरूपो यस्य  
सः । अत एव पेलवो लघुस्तस्मिन्नपूर्णप्रतिकारपेलवे बलोदधौ सेनासमुद्रे  
शनैरसंभ्रमेण नयने दृष्टी निवेशयन्तमिति वीरस्वभावोक्तिः । बलमुदधिरिवेत्यु-  
पामितसमासः । ' पेष्वासवाहनाधिषु च ' इत्युदङ्कस्योदादेशः ॥ ३६ ॥

निषण्णमापत्प्रतिकारकारणे शरासने धैर्यं इवानपायिनि ॥

अलंघनीयं प्रकृतावपि स्थितं निवातनिष्कम्पमिवापगापतिम् ॥ ३७ ॥

निषण्णमिति ॥ पुनश्च । आपदां प्रतिकारस्य कारणे साधनेऽनपायिनि  
स्थिरे शरासन एवंभूते धैर्यं इव निषण्णं स्थितं प्रकृतौ स्वभावे स्थितमपि ।  
निर्विकारमपीत्यर्थः । अत एवालङ्घनीयमनातिक्रमणीयमत एव निवातनि-  
ष्कम्पं वाताभावाच्चिश्चलम् । ' निवातावाश्रयावातौ ' इत्यमरः । आपगा-  
पतिं समुद्रमिव स्थितम् ॥ ३७ ॥

उपेयुषीं विभ्रतमन्तकद्युतिं वधाददूरे पतितस्य दंष्ट्रिणः ॥

पुरः समावेशितसत्पशुं द्विजैः पतिं पशूनामिव हूतमध्वरे ॥ ३८ ॥

उपेयुषीमिति ॥ पुनश्च । अदूरे समीपे पतितस्य दंष्ट्रिणो वराहस्य ।  
ब्रह्मादिवादिनिप्रत्ययः । वधाद्वेतोरुपेयुषीं प्राप्तमन्तकस्येव यमस्येव द्युति-  
स्तां विभ्रतं धारयन्तम् । तथा च द्विजैर्ब्राह्मणैरध्वरे यज्ञे । ' यज्ञः सवोऽध्वरो  
यागः ' इत्यमरः । हूतमाहूतं पुरोऽग्रे समावेशितः स्थापितः सत्पशुर्यज्ञीय-  
पशुर्यस्य तं पशूनां पतिं रुद्रमिव स्थितम् ॥ ३८ ॥

निजेन नीतं विजितान्यगौरवं गभीरतां धैर्यगुणेन भूयसा ॥

वनोदयनेव घनोरुवीरुधा समन्धकारीकृतमुत्तमाचलम् ॥ ३९ ॥



निजेनेति ॥ पुनश्च । निजेन नैसर्गिकेण भूयसा बहुलेन धैर्यमेव गुण-  
स्तेन विजितमन्येषां गौरवं गाम्भीर्यं यस्मिन्कर्मणि तथा गभीरतां दुरवगा-  
हत्वं नीतम् । अत एव घनाः सान्द्रा उरवश्च महत्यो वीरुधो लताश्च यस्मिन्  
तेन धनोरुवरुधा वनोदयेनारण्यप्रादुर्भावेन समन्वकारीकृतं दुरवगाहीकृत-  
मुत्तमाचलमिव स्थितम् । समन्ततोऽन्धकारो यस्य स इति विग्रहः ॥ ३९ ॥

महर्षभस्कन्धमनूनकंधरं बृहच्छिलावप्रघनेन वक्षसा ॥

समुज्जिहीर्षुं जगतीं महाभरां महावराहं महतोऽर्णवादिव ॥ ४० ॥

महर्षभेति ॥ महर्षभस्य महावृषस्य स्कन्ध इव स्कन्धावंसौ यस्य तम् ।  
उपमानपूर्वपदत्वादुत्तरस्कन्धलोपः । 'ऋषभो वृषभो वृषः' इत्यमरः ।  
'स्कन्धो भुजाशिरोऽसोऽस्त्री' इत्यमरः । अनूनकंधरं स्थूलग्रीवम् । 'अथ  
ग्रीवायां शिरोधिः कंधरेत्यपि' इत्यमरः । बृहच्छिलावप्रं महाशिलातटं  
तद्वद्वनेन कठिनेन वक्षसोपलक्षितम् । महाभरां दुष्टैरतिभारवतीं जगतीं महीं  
समुज्जिहीर्षुं दुष्टराजकार्णवात्समुद्धर्तुमिच्छुम् । अत एव महतोऽर्णवाज्जगतीं  
समुज्जिहीर्षुमुत्तमविशेषणविशिष्टं च महावराहमिव स्थितम् । अर्थसाधर्म्यादि-  
यमुपमा, न श्लेषः । शब्दमात्रसाधर्म्येण तस्य विधानादिति रहस्यम् ॥ ४० ॥

हरिन्मणिश्याममुदग्रविग्रहं प्रकाशमानं परिभूय देहिनः ॥

मनुष्यभावे पुरुषं पुरातनं स्थितं जलादर्श इवांशुमालिनम् ॥ ४१ ॥

हरिश्चि ॥ पुनश्च । हरिन्मणिश्यामं मरकतमणिश्यामलमुदग्रविग्रह-  
मुदारमूर्तिं देहिनः सत्त्वान्परिभूय तिरस्कृत्य प्रकाशमानम् । जलमेवादृशो  
मुकुरस्तास्मिन्नंशुमालिनं सूर्यमिव । मनुष्यभावे मनुष्यरूपे स्थितं पुरातनं  
पुरुषम् । यो बदरीतपोवननिवासी नारायणसहचरो नरो नाम स एवा-  
यमित्यर्थः ॥ ४१ ॥

गुरुक्रियारम्भफलैरलंकृतं गतिं प्रतापस्य जगत्प्रमाथिनः ॥

गणाः समासेदुरनीलवाजिनं तपात्यये तोयघना घना इव ॥ ४२ ॥

गुर्विति ॥ गुरुभिः क्रियारम्भाणां फलैरलंकृतम् । सफलकर्माभ्यामि-  
त्यर्थः । जगत्प्रमाथिनो जगद्विजयिनः प्रतापस्य तेजसो गतिं स्थानम् ।  
अतोऽस्य बहूनामेकलक्ष्यत्वं च युज्यत इति संदर्भाभिप्रायः । पूर्वोक्तविशे-  
षणविशिष्टमनीलवाजिनं श्वेताश्वमर्जुनं गणाः प्रमथास्तपात्यये तोयघनास्तोय-  
भरिताः । वार्षिका इत्यर्थः । घना मेघा इव । महाचलमिति शेषः ।  
समासेदुः । अवापुरित्यर्थः ॥ ४२ ॥

यथास्वमाशंसितविक्रमाः पुरा मुनिप्रभावक्षननजयः परं ॥

ययुः क्षणादप्रतिपत्तिमृद्वानां महानुभावः प्रदिशन्नि पौरुषम् ॥ ४३ ॥

यथास्वमिति ॥ पुरा पूर्वं स्वं स्वमनतिक्रम्य यथास्वमपश्यन्नेन यथास्वमाशंसिताः कांक्षिताः कथिता वा विक्रमा येस्ते परं ज्ञेयं मुनिप्रभावक्षततेजसो हतप्रभावाः सन्तः क्षणात्प्रतिपत्तिमृद्वानामजानमं दृश्यन्ते ययुः । तथा हि । महानुभावोऽतिप्रतापः पौरुषं पुरुषस्य वैदित्यं प्रदिशति नाशयति ॥ ४३ ॥

ततः प्रजहे सममेव तत्र तैरपेक्षितान्योन्यवशेषकारित्वः ॥

महोदयानामपि संघवृत्तिनां मदायमाध्याः प्रदिशन्नि सिद्धयः ॥ ४४ ॥

तत इति ॥ तत एकैकस्याशक्तावपेक्षितानां अपेक्षितान्योन्यवशेषकारित्वेन अन्योन्यशक्त्यवष्टम्भो येस्तेः प्रमथैस्तत्राहुते । क्रियाशक्त्यात्मनो । यत्नं युगपदेव प्रजहे प्रहतम् । भावे लिट् । तथा हि । सिद्धयन्त्यः सिद्धयः कार्यसिद्धयो महोदयानां महानुभावानामपि सर्वेन वृत्तिव्योमो येषां येषां भावस्तत्ता तां संघवृत्तितां संभूयकारितां प्रदिशन्नि । सन्ते । सन्तान्ते संभूयकारित्वं न दोष इति भावः ॥ ४४ ॥

किरातसैन्यादुरुचापनोदिताः समं ननुमेवमुक्तमिदम् ॥

महानाहुन्मनसः खगा इव प्रवृत्तपत्रध्वनयः किरीटमुखाः ॥ ४५ ॥

किरातेति ॥ उरुभिर्वृद्धाश्चाननोदिताः किरीटा इत्येवमुक्ताः । प्रवृत्तपत्रध्वनयः संजातपक्षस्वनाः किरीटमुखाः । महानाहुन्मनसः । कापि गन्तुमुत्सुकास्तथोक्ताविशेषनविदेशक खगाः । सैन्येन इव । सैन्यात्समं समन्ततः समुत्पेतुः ॥ ४५ ॥

गभीररन्ध्रेषु भृशं महीभृतः प्रदिशन्नि यथास्वमाशंसिताः ॥

धनुर्निनादेन जवादुपेयुषा विभेद्यमानाः ॥ ४६ ॥

गभीरेति ॥ गभीररन्ध्रेषु गभीररन्ध्रेषु महीभृतेषु । भृशं भृशं । धनुर्निनादेन । धनुर्निनादेन । जवादुपेयुषा । जवादुपेयुषा । विभेद्यमानाः । विभेद्यमानाः । महीयसी । महीयसी । वृष्टिरिवामिहोरिता ॥ ४६ ॥

विधूनयन्तीति ॥ भूरुहां गहनानि वनानि । ‘अटव्यरण्यं विपिनं गहनं काननं वनम्’ इत्यमरः । विधूनयन्ती कम्पयन्ती तिरोहितानि छादितान्युपान्तानि प्रान्तानि नभोऽन्तरिक्षं दिगन्तराणि च यया सा गणमार्गणावलिः प्रमथशरसंहतिरनिलेन वायुनेरिता प्रेरिता महीयसी वृष्टिरिव खं वितेने विस्तारयामास ॥ ४७ ॥

त्रयीमृतूनामानिलाशिनः सतः प्रयाति पोषं वपुषि प्रहृष्यतः ॥

रणाय जिष्णोर्विदुषेव सत्वरं घनत्वग्रीये शिथिलेन वर्मणा ॥ ४८ ॥

त्रयाभिति ॥ मृतूनां त्रयीं षण्मासान् । कालाध्वनोरत्यन्तसंयोगे द्वितीया । अनिलाशिनो वायुभक्षकस्य । कृशस्येत्यर्थः । सतस्तथापि रणाय रणं कर्तुं प्रहृष्यत उत्सहमानस्य । ‘क्रियार्थो’ इत्यादिना चतुर्थी । जिष्णोर्जुनस्य वपुषि पोषमुपचयं प्रयाति गच्छति सति शिथिलेन । प्रथमाभिति शेषः । वर्मणा कवचेन विदुषेवानन्तरकरणीयं जानतेवेत्युत्प्रेक्षा । सत्वरं शीघ्रं घनत्वं दृढत्वमीये प्राप्तम् । अन्यथानुयोगादिति भावः । इणः कर्मणि लिट् ॥ ४८ ॥

पतत्सु शस्त्रेषु वितत्य रोदसी समन्ततस्तस्य धनुर्दुधूषतः ॥

सरोषमुल्केव पपात भीषणा बलेषु वृष्टिर्विनिपातशंसिनी ॥ ४९ ॥

पतत्स्विति ॥ शस्त्रेषु रोदसी व्यापृथिव्यौ । ‘व्यापृथिव्यौ रोदस्यौ’ इत्यमरः । समन्ततो वितत्य व्याप्य पतत्सु सत्सु धनुर्दुधूषतः कम्पितुमिच्छतः । आस्फालयत इत्यर्थः । धूजः सन्नन्ताच्छतृप्रत्ययः । ‘स्वरति-सूतिस्मृत्यतिधूजदितो वा’ इति विकल्पादिडभावः । तस्यार्जुनस्य संवन्धिनी । भीषयत इति भीषणा । नन्व्यादित्वाह्वयुः । विनिपातशंसिनी विनाशसूचिका दीष्टरुक्तविशेषणोल्केव बलेषु सरोषं यथा तथा पपात ॥ ४९ ॥

दिशः समूहन्निव विक्षिपन्निव प्रभां रेवराकुलयन्निवानि-

लम् ॥ मुनिश्चचाल क्षयकालदारुणः क्षितिं नशैलां चलय-

न्निवेषुभिः ॥ ५० ॥

दिश इति ॥ क्षयकालः कल्पान्तकाल इव । ‘संवर्तः प्रलयः कल्पः क्षयः कल्पान्त इत्यापि’ इत्यमरः । दारुणो रौद्रो मुनिरर्जुन इषुभिर्वीरिणो दिशः समूहन्निवैकत्र समाहरन्निव । अन्यथा तासां पारदर्शनं न स्यादिति भावः । रेवः प्रभां विक्षिपन्निवाधः प्रक्षिपन्निव । अन्यथा सा कथं न दृश्यत इति भावः । तथानिलं वायुमाकुलयन्निषुभिरन्तराल आघूर्णयन्निव



तस्य तथा गतिविधातादिति भावः । सशैलां क्षितिं चलयन्निव कम्पय-  
न्निव । तथा संशोभादिति भावः । चचाल गतिमकरोत् । सर्वत्रेवशब्द  
उत्प्रेक्षयाम् ॥ ५० ॥

विमुक्तभाशंसितशत्रुनिर्जयैरनेकमेकावसरं वनेचरैः ॥

स निर्जघानायुधमन्तरा शरैः क्रियाफलं काल इवातिपातितः ५१ ॥

विमुक्तमिति ॥ आशंसितः काक्षितः शत्रुनिर्जयो यैस्तैः । अहमहमि-  
कया शत्रुं विजिगीषद्भिरित्यर्थः । वनेचरैरेकावसरं समकालम् । अत्यन्त-  
संयोगे द्वितीया । विमुक्तं प्रयुक्तमनेकं बहु आयुधम् । जातावेकवचनम् ।  
सोऽर्जुनः क्रियाफलमतिपातितोऽतिक्रान्तः काल इव । अतिक्रान्तकालस्य  
कर्मणो निष्फलत्वादिति भावः । अन्तरा मध्ये शरैर्निजघान ॥ ५१ ॥

गतैः परेषामविभावनीयतां निवारयद्विर्विपदं विदूरगैः ॥

शृशं वभूवोपचितो बृहत्फलैः शरैरुपायैरिव पाण्डुनन्दनः ॥ ५२ ॥

गतैरिति ॥ पाण्डुनन्दनोऽर्जुनः परेषामविभावनीयतां लघुप्रयोगादन्यत्र  
गूढप्रयोगाच्चादृश्यतामप्रकाशयतां च । गतैर्विपदनर्थं निवारयद्विदूरगैर्दूर-  
लक्ष्यगैः परमण्डलप्रविष्टैश्च बृहत्फलैरायताग्रैर्महालाभैश्च । 'फलं बाणाग्र-  
लाभयोः' इति शश्वतः । शरैरुपायैः सामादिभिरिव भृशमुपचितः प्रवृद्धो  
वभूव । अत्र शब्दमात्रसाधर्म्यात्प्रकृताप्रकृतश्लेषः । उपमेति केचित् ॥ ५२ ॥

दिवः पृथिव्याः ककुभां नु मण्डलात्पतन्ति विम्बादुत -

तिग्मतेजसः ॥ सकृद्विकृष्टादथ कार्मुकान्मुनेः शराः

शरीरादिति तेऽभिमेनिरे ॥ ५३ ॥

दिव इति ॥ शरा दिवोऽन्तरिक्षात्पृथिव्या भूगोलाद्वा ककुभां मण्डलान्नु  
दिशां मण्डलाद्वा त तिग्मतेजसोऽर्केस्य विम्बान्मण्डलाद्वाथर्वो सकृद्विकृष्टात्  
कार्मुकाद्वा मुनेः शरीराद्वा पतन्तीति ते गणा अभिमेनिरे ज्ञातवन्तः ।  
अन्यथा कथममी विश्वमन्तर्धाय शराः संभाव्यन्तं इति भावः । अत्र सर्वत  
शरसंपातदर्शनात्संभावनया पृथिव्यादीनामन्यतमस्यापादानत्वोत्प्रेक्षा । सा  
च प्रतीयमाना व्यञ्जकाप्रयोगात् । नुशब्दः दयस्तु संशये ॥ ५३ ॥

गणाधिपानामविधाय निर्गतैः परासुतां मर्मविदारणैरपि ॥

जवाद्तीये हिमवन्धोमुखैः कृतापराधैरिव तस्य पत्रिभिः ॥ ५४ ॥

गणेति ॥ मर्मविदारणैरपि मर्मस्थानान्येव विदारयद्भिरपीत्यर्थः । गणा-  
धिपानां परासुतां मरणमविधायाकृत्वा निर्गतैः । तेषाममर्त्यत्वादिति भावः ।

तस्य मुनेः पत्रिभिः शैरैः कृतापराधैरिव स्वाभिकार्याकरणात्सापराधैरिवेत्यु-  
त्प्रेक्षा । अधोमुखैः सद्भिर्जवाद्विमवानतीयेऽतिचक्रमे । तत्र प्रविष्टमित्यर्थः ।  
लज्जितस्य कचिन्निलयनमुचितमिति भावः ॥ ५४ ॥

द्विषां क्षतीर्याः प्रथमे शिलीमुखा विभिद्य देहावरणानि  
चक्रिरे ॥ न तासु पेटे विशिखैः पुनर्मुनेरुतुदत्वं महतां  
ह्यगोचरः ॥ ५५ ॥

द्विषामिति ॥ प्रथमे । प्रथममुक्ता इत्यर्थः । शिलीमुखा मुनिशरा द्विषां  
देहावरणानि वर्माणि विभिद्य याः क्षतीः प्रहारांश्चक्रिरे । तासु क्षतिषु पुनः  
पश्चात्प्रयुक्तैर्मुनेर्विशिखैर्न पेटे न पतितम् । पिष्टपेषणदोषापातादिति भावः ।  
तथा हि । अरुतुदत्वं पीडितपीडनं सतामगोचरोऽविषयं हि । सन्तः पीडित-  
पीडां न कुर्वन्तीत्यर्थः । ‘ न हन्याद्वसनप्राप्तं नार्तं नातिपरिक्षतम् ’  
इति निषेधस्मरणादिति भावः । अरुव्रणं तुदतीति अरुतुदः । ‘ व्रणोऽ-  
स्त्रियामीर्ममरुः ’ इत्यमरः । ‘ विध्वरुषोस्तुदः ’ इति खशप्रत्ययः । ‘ अरु-  
द्विषदजन्तस्य मुम् ’ इति मुमागमः ॥ ५५ ॥

समुज्झिता यावदराति निर्गती सहैव चापान्मुनिबाण-  
संहतिः ॥ प्रभा हिमांशोरिव पङ्कजावलिं निनाय संकोच-  
मुमापतेश्चमूम् ॥ ५६ ॥

समुज्झितोति ॥ यावन्तोऽरातयो यावदराति । ‘ यावदवधारणे ’ इत्य-  
व्ययीभावः । यावदराति यथा तथा समुज्झितारातिसमसंख्यया मुक्ता मुनि-  
चापात्सह संभूयैव निर्यती निष्क्रामन्ती । तादृक्तस्य कौशलमिति भावः ।  
यातेः शतरि ङीप् । मुनिबाणसंहतिरुमापतेश्चमूं हिमांशोः प्रभा पङ्कजाव-  
लिमिव संकोचं निनाय प्रापयामास । दुहादिपाठान्नयतिर्द्विकर्मकः ॥ ५६ ॥

अजिह्वमोजिष्ठममोघमक्लमं क्रियासु बह्वीषु पृथङ्जनियोजि-  
तम् ॥ प्रसेहिरे सादयितुं न सादिताः शरौघमुत्साह-  
मिवास्य विद्विषः ॥ ५७ ॥

अजिह्वमिति ॥ अजिह्वं स्वरूपतो गत्या वाचकम् । अन्यत्र तु जिह्व-  
स्थानप्रवृत्तो न भवतीत्यजिह्वस्तम् । उोजिष्ठभोजस्विनं सारवत्तमं तेजिष्ठं  
च । उभयत्राप्योजस्विशब्दाद्विन्यन्तःदिष्टम् । ‘ विन्मतोर्लुक् ’ इति लुक् ।  
टिलोपश्च । अमोघमवन्ध्यमक्लमं निरन्तरव्यापारेऽप्यश्रान्तं बह्वीषु क्रियासु

छेदनभेदनपातनादिकर्मसु पृथग्भेदेन नियोजितम् । कर्मानुगुण्येन विनियुक्तमित्यर्थः । अस्य मुनेः शरीरमुत्साहमोत्सुक्यामिव । वीररसस्य स्थायिभूत-प्रयत्नविशेषमिवेत्यर्थः । सादिताः कर्षिता विद्विषः शत्रवः सादयितुं प्रतिकर्तुं न प्रसेहिरे न शोकः । तस्योत्साहवदेव शरवर्षं दुर्धर्मभू-दिति भावः ॥ ५७ ॥

शिवध्वजिन्यः प्रतियोधमग्रतः स्फुरन्तमुग्रेषुमयूखमालिनम् ॥

तमेकदेशस्थमनेकदेशगा निदध्युरर्कं युगपत्प्रजा इव ॥ ५८ ॥

शिवेति ॥ अनेकदेशगा नानादेशस्थाः शिवध्वजिन्यो हरसेनाः । उग्रेष्वो मयूखा इवेत्युपमितसमासः । अन्यत्र तूग्रेष्व इव मयूखा इति मयूर-व्यसकादित्वात्समासः । तेषां मारुस्यास्तीति तमुग्रेषुमयूखमालिनम् । ग्रीह्यादित्वादिनिः । एकदेशस्थमेकत्रैव स्थितं तं मुनिमर्कं प्रजा इव युगपत् प्रतियोधं योधस्य योधस्य । ‘ अव्ययं विभक्तिः ’ इत्यादिना प्रत्यये वीप्सायामव्ययीभावः । अग्रतः स्फुरन्तं निदध्युर्दृष्टुः । यथैकोऽर्क एक-त्रैव स्थितोऽपि नानादेशस्थानामपि प्रतिपुरुषं मभैव ग्रे वर्तत इति युगपत् प्रतीयते तद्वद्वाणवर्षा मुनिरपि प्रतियोधं तथैव प्रत्यभादित्यर्थः ॥ ५८ ॥

मुनेः शरीरेण तदुग्ररंहसा वलं प्रकोपादिव विष्वगायता ॥

विधूनितं भ्रान्तिमियाय सङ्गिनीं महानिलेनेव निदाघजं रजः ॥ ५९ ॥

मुनेरिति ॥ प्रकोपादमर्षादिव विष्वक्समन्तादायतागच्छतोग्ररंहसा तत्रि-वेगेन मुनेः शरीरेणोक्तविशेषणेन महानिलेन वात्यया निदाघजं ग्रीष्मोत्थं रज इव । विधूनितं व्याहृतं तद्वलं प्रमथानां सैन्यं सङ्गिनीमनुबन्धिनीम् । अविच्छिन्नामिति यावत् । भ्रान्तिमनवस्थानमियाय प्राप ॥ ५९ ॥

अथ त्रिभिर्विशेषकमाह—

तपोबलेनैष विधाय भूयसीस्तनूरदृश्याः स्विदिषून्निरस्यति ॥

अमुष्य मायाविहतं निहन्ति नः प्रतीपमागत्य किमु स्वमायुधम् ६०

तप इत्यादिना ॥ एष मुनिस्तपोबलेन तपःसामर्थ्येन भूयसीर्वह्निदृश्यास्तनूरात्मनः शरीराणि विधाय सृष्ट्रेषून्निरस्यति स्विद्विषपाति-किम् । अथवा अमुष्यास्य मुनेर्मायया विहतं प्रतिहतं स्वं स्वकीयमिवायुधं प्रतीपं प्रतिकूल-मागत्य । प्रत्यावृत्त्येत्यर्थः । नोऽस्माकं निहन्ति किमु । ‘ जासिनिग्रहणः ’ इत्यादिसूत्रेण कर्माणि षष्ठी । शेषाविवक्षायां तु द्वितीया ॥ ६० ॥



हृता गुणैरस्य भयेन वा मुनेस्तिरोहिताः स्वित्प्रहरन्ति देवताः ॥

कथं न्वमी संततमस्य सायका भवन्त्यनेके जलधेरिवोर्मयः ॥ ६१ ॥

हृता इति ॥ यद्वा । अस्य मुनेर्गुणैः शान्त्यादिभिर्हृताः आकृष्टाः । वशीकृता इति यावत् । भयेन दरेण वा । भयाद्विभ्यत्य एवेत्यर्थः । देवता-  
स्तिरोहिताः सत्यः प्रहरन्ति स्वित् । तत्कुतः । अन्यथा अस्य मुनेरमी  
सायका जलधेरूर्मय इव कथं नु संततमनेकेऽसंख्या भवन्ति । एतच्चोक्ता-  
न्यतमपक्षासंभवे न संभवतीत्यर्थः ॥ ६१ ॥

जयेन कच्चिद्विरमेदयं रणाद्भवेदपि स्वास्ति चराचराय वा ॥

तताप कीर्णा नृपसूनुमार्गणैरिति प्रतर्काकुलिता पताकिनी ॥ ६२ ॥

जयेनेति ॥ कच्चिदयं रणाज्जयेन विरमेत् । अस्माञ्जित्वा कच्चिदयं युद्ध-  
मुपसंहरोदित्यर्थः । अपि चराचराय स्वास्ति भवेत्कच्चित् । अपि स्थावरजङ्गमं  
जगन्न विनश्येदित्यर्थः । अपिशब्दः संभावनायाम् । प्रार्थनायां लिङ् ।  
इति प्रतर्काः पूर्वोक्ता ये वितर्कास्तैराकुलिता विह्वला । अत्र सहेतुकं विशे-  
षणमाह—नृपसूनुमार्गणैरर्जुनबाणैः कीर्णा क्षिप्ता पताकिनी सेना । किरात-  
पतेरिति शेषः । तताप तापं प्राप ॥ ६२ ॥

अमापणा कृत्यमिव क्षमाश्रयं मदोद्धतेनेव हितं प्रियं वचः ॥

बलीयसा तद्विधिनेव पौरुषं बलं निरस्तं न रराज जिष्णुना ॥ ६३ ॥

अमर्षिणेति ॥ अमर्षिणा क्रोधवता क्षमाश्रयं शान्तिसाध्यं कृत्यमिव ।  
यथा मदोद्धतेन पुंसां हितं प्रियं वचो निरस्तं तिरस्कृतमिव । यथा बली-  
यसा बलवतरेण विधिना दैवेन निरस्तं पौरुषमिव । बलिष्ठदैवप्रतिहतपुरुष-  
व्यापारस्य निष्फलत्वादिति भावः । तथा जिष्णुनार्जुनेन निरस्तं क्षिप्तं बलं  
किरातसैन्यं न रराज । मालोपभा ॥ ६३ ॥

प्रतिदिशं प्लवगाधिपलक्ष्मणा विशिखसंहतितापितमूर्तिभिः ॥

शविकरग्लपितैरिव वारेभिः शिवबलैः परिमण्डलता दधे ॥ ६४ ॥

प्रतिदिशमिति ॥ प्लवगानामधिपोऽधीशो लक्ष्म यस्य तेन वानराचिह्नन ।  
'कपिप्लवङ्गप्लवग' इति, 'चिह्नं लक्ष्म च लक्षणम्' इति चामरः ।  
अर्जुनेन विशिखसंहतितापितमूर्तीभिरिति । विशिखा वाणास्तेषां संहतयः  
समूहाः । 'स्त्रियां तु संहतिर्द्वन्द्वम्' इत्यमरः । तामिस्तापिताः पीडिता-  
मूर्तयो देहा येषां तैस्तथाभूतैः । शरानिकरकर्तितकलेवरैरित्यर्थः । शिवबलैः

प्रमथसैन्यैः कर्तृभिः रविकरेण ग्लपितैः सूर्यकिरणशोषितैर्वारिभिरुदकैरिव  
प्रतिदिशं दिक्षु परिमण्डलता । परितश्चक्राकारमण्डलतेति यावत् । दधे  
अधारि । प्रतिदिशं मण्डलाकारेण स्थितमित्यर्थः । धात्रः कर्मणि लिट् ।  
आतपत्तं हि नीरं परिभ्रमति तद्वन्मुनिपीडितं सैन्यं वज्रापेत्यर्थः । द्रुत-  
विलम्बितं छन्दः-- ' द्रुतविलम्बितमाह नभौ भरौ ' इति लक्षणात् ॥ ६४ ॥

प्रविततशरजालच्छन्नविश्वान्तराले विधुवति धनुराविर्मण्डलं  
पाण्डुसूनौ ॥ कथमपि जयलक्ष्मीभीतभीता विहातुं विषम-  
नयनसेनापक्षपातं विषेहे ॥ ६५ ॥

इति भारविकृतौ महाकाव्ये किरातार्जुनीये चतुर्दशः सर्गः ॥ १४ ॥

प्रविततेति ॥ प्रविततानि विस्तृतानि यानि शरजालानि तैश्छन्नाच्छा-  
दितं विश्वान्तरालं येन तस्मिञ्छरसमूहपूरितब्रह्माण्डोदरे पाण्डुसूनावत एवा-  
विर्मण्डलमाविर्भूतमण्डलं धनुः । आविर्भूतामिति वृत्तौ भूतार्थस्यानुप्रवेशाद्भूत-  
शब्दस्याप्रयोगः । विधुवति कम्पयत्यास्फालयति सति भीतभीतेव भीत-  
प्रकारेव जयलक्ष्मीर्विजयश्रीः कथमपि केनचित्प्रकारेण । महता कष्टेन वा ।  
विषमनयनसेनापक्षपातं शिवसैन्यानुरागं विहातुं त्यक्तुं विषेहे । शशाकेत्यर्थः ।  
आलिनीवृत्तम् । लक्षणं तूक्तम् ॥ ६५ ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जुनीय-  
काव्यव्याख्यायां घण्टापथसमाख्यायां चतुर्दशः सर्गः समाप्तः ॥ १४ ॥

## पञ्चदशः सर्गः ।

अथ भूतानि वार्त्रघ्नशरेभ्यस्तत्र तत्रसुः ॥

भेजे दिशः परित्यक्तमहेष्वासा च सा चमूः ॥ १ ॥

अथेति ॥ अयानन्तरं तत्र रणे भूतानि सर्वप्राणिनः । वृत्रं हतवानिति  
वृत्रहेन्द्रः । ' ब्रह्मभूतवृत्रेषु किप् ' तस्यापत्यं पुमान्वात्रघ्नोऽर्जुनः । ' तस्या-  
पत्यम् ' इत्यणप्रत्ययः । तस्य शोभ्यस्तत्रलुब्धिभ्युः ' वा जूत्रमुत्रसाम् ' इति  
विकल्पोदत्वाभ्यासलोपाभावः । सा चमूश्च । इषवोऽस्यन्त एभिरि-  
त्ताग्नासा धनूषि । ' धनुश्चापोऽब्रामिष्वासः ' इति हेमचन्द्रः । ' अकर्त

च कारके संज्ञायाम् 'इति करेण घञ् । परित्यक्ता महान्त इष्वासा यया सा ।  
परित्यक्तायुधेत्यर्थः । दिशो भेजे । पलायांचक्र इत्यर्थः । अत्र भूतत्राससेना-  
पलायनयोः समुच्चयकथनाद्भिन्नविषयः क्रियासमुच्चयोऽलंकारः । ' गुणाक्रिया-  
योगपद्यं समुच्चयः ' इति सामान्यलक्षणम् । तस्य यमकेन संस्थापिः ॥ १ ॥

अपश्यद्विरिवेशानं रणान्निवृत्ते गणैः ॥

मुह्यत्येव हि कृच्छ्रेषु संध्रमज्ज्वलितं मनः ॥ २ ॥

अपश्यद्विरिति ॥ गणैः प्रमथैरीशानं स्वामिनं शिवम् । पुरोवार्तिनमिति  
भावः । अपश्यद्विरिव रणान्निवृत्ते निवृत्तम् । भावे लिट् । तथा हि ।  
कृच्छ्रेष्वापस्तु संध्रमेण साध्वसेन ज्वालितं तप्तम् । ' संध्रमः साध्वसेऽपि  
स्यात् ' इति विश्वः । मनो मुह्यत्येव । अतः पुरोवार्तिनोऽप्यदर्शनमुप-  
पद्यत इति भावः ॥ २ ॥

खण्डिताशंसया तेषां पराङ्मुखतया तया ॥

आविवेश कृपा केतौ कृतोच्चैर्वानरं नरम् ॥ ३ ॥

खण्डितेति ॥ खण्डिता ध्वस्ताशंसा जयाशा यस्यास्तया तेषां गणानां  
संबन्धिन्या तया । अतिंसीनकृष्टयेत्यर्थः । पराङ्मुखतया रणवैमुख्येन । पल-  
यनेनेत्यर्थः । केतौ ध्वजे कृत आरोपित उच्चैरुन्नतो वानरो हनूमान् येन  
तं नरं पुरुषम् । कपिध्वजमित्यर्थः । कृपा करुणाविवेश । तदीयदुर्दर्शा  
दृष्ट्वाऽर्जुनः कृपाविष्टोऽभूदित्यर्थः । यमकालंकारः ॥ ३ ॥

ननु शत्रुषु कथं करुणा तत्राह—

आस्थामालम्ब्य नीतेषु वशं क्षुद्रेष्वरातिषु ॥

व्यक्तिमायाति महतां माहात्म्यमनुकम्पया ॥ ४ ॥

आस्थामिति ॥ आस्थां यत्नमालम्ब्य । ' आस्था त्वालम्बनास्थानयत्ना-  
पेक्षासु कथ्यते ' इति विश्वः । वशं नीतेषु क्षुद्रेषु दुष्टेष्वरातिषु शत्रुषु  
विषयेऽनुकम्पया कृपया महतां वीराणां माहात्म्यं महानुभावत्वं व्यक्तं  
स्फुटतामायाति प्राप्नोति । स्वपौरुषनिर्जितेष्वरातिष्वपि करुणा भूषणमेव  
महतामिति भावः ॥ ४ ॥

स सासिः सासुसूः सासो येयायेयाययाययः ॥

ललौ लीलां ललोऽलोलः शशीशशिशुशीः शशन् ॥ ५ ॥

स सासिरिति ॥ सहासिना वर्तमानः सासिः सखङ्गः । असून्सुवन्ति  
प्रेरयन्तीत्यसुसुवो बाणाः । ' पु प्रेरणे ' इति घातोः ' सत्सूद्विष० ' ॥



इत्यादिना किप् । असुसूभिः सह वर्तत इति सासुसूः सवाणः ।  
अस्यन्ते क्षिप्यन्ते शरा अनेनेत्यासो धनुः । ‘ अकर्तरि च कारके संज्ञायाम्’  
इति घञ् । आसेन सह वर्तत इति सासः सचापः । सर्वत्र ‘ तेन सहेति  
तुल्ययोगे ’ इति बहुव्रीहिः । येया यातव्या यानसाध्याः अयेया अयातव्या  
यानं विनैव साध्याः ‘ अचो यत् ’ इति यत्प्रत्ययः । येयाश्चायेयाश्च  
येयायेयास्तेषां द्वयानामाये स्वर्णगजादिलाभे याति प्राप्नोतीति येयायेयाययः  
अयः शुभावहदैवं यातीत्यययः । येयायेयाययश्चासावययश्चेति येयायेयाय-  
याययः याधातोरुभयत्रापि ‘ आतोऽनुपसर्गे कः ’ इति कप्रत्ययः । अतो  
ललति विलसतीति ललः । ‘ लल विलासे ’ । पचाद्यच् । अलोलः  
अचपलः शशिन ईशः शिवस्तस्य शिशुः स्कन्दस्तं शृणाति हिनस्तीति  
शशीशिशिशुशीः । किप् । शशन्प्लुतगतिं कुर्वन् । ‘ शश प्लुतगतौ ’  
इति धातोः शन्प्रत्ययः । सोऽर्जुनो लीलां शोभां ललौ प्राप । ‘ ला आदाने’  
कर्तरि लिट् । एकाक्षरपादः ॥ ५ ॥

त्रासजिह्वं यतश्चेतान्मन्दमेवान्वियाय सः ॥

नातिपीडयितुं भग्नानिच्छन्ति हि महौजसः ॥ ६ ॥

त्रासेति ॥ सोऽर्जुनस्त्रासजिह्वं भयक्लिष्टं यथा तथा यतो गच्छतः  
पलायमानानित्यर्थः । एतान्गणान्मन्दमेवान्वियायानुजगाम । तथा हि  
महौजसो महानुभावा भग्नानतिपीडयितुं नेच्छन्ति ॥ ६ ॥

अथाग्रे हसता साचिस्थितेन स्थिरकीर्तिना ॥

सेनान्या ते जगदिरे किञ्चिदायस्तचेतसा ॥ ७ ॥

अयेति ॥ अथाग्रे । बलानामित्यर्थः । हसता तद्भङ्गदर्शनात्स्मयमानेन  
साचिस्थितेन तन्निवारणाय तिर्यग्व्यवस्थितेन । ‘ तिर्यगर्थे साचि तिरः’  
इत्यमरः । स्थिरकीर्तिना स्वयमभङ्गत्वादिति भावः । किञ्चिदीषदायस्तं खिन्नं  
चेतो यस्य तेन स्वकीयगणभङ्गादीषात्खिन्नचित्तेन सेनान्या स्कन्देन ।  
पार्वतनिन्दनः स्कन्दः सेनानीरग्निभूर्गुहः । इत्यमरः । ते गणाः प्रमथा-  
दयो जगदिरे उक्ताः । ओष्ठचवर्णाभावाग्निरोष्ठचमेतत् ॥ ७ ॥

अथैकविंशतिभिः श्लोकैः स्कन्दवाक्यमेवाह—

मा विहासिष्ट समरं समरन्तव्यसंयतः ॥

क्षतं क्षुण्णासुरगणैरगणैरिव किं यशः ॥ ८ ॥

मा विहासिष्टेत्यादिना ॥ रन्तव्यं रमणं क्रीडा । बहुलग्रहणाद्भावे तव्य-  
प्रत्ययः । संयद्युद्धम् । 'समुदायः द्वियः संयत्समित्याजिसभिद्युधः'  
इत्यमरः । समे रन्तव्यसंयती येषां ते समरन्तव्यसंयतः तुल्यक्रीडासंगरा इति  
तेषां संबोधनम् । यूयं समरं संग्रामं मा विहासिष्ट न त्यजत । जहातेर्माङ्गि-  
लुङ् । मध्यमबहुवचनम् । क्षुण्णाः पराजिता असुरगणा यैस्तैः । भद्रिरिति  
शेषः । अगणैरिव गणेभ्योऽन्यैरिव किं किमर्थं यशः क्षतं नाशितम् । नैतद्युक्तं  
महाशूराणां भवादृशानामित्यर्थः ॥ ८ ॥

विवस्वदंशुसंश्लेष्टद्विगुणीकृततेजसः ॥

अमी वो मोघमुद्गूणां हसन्तीव महासयः ॥ ९ ॥

विवस्वदिति ॥ विवस्वदंशुसंश्लेषेण स्याकिरणसंपर्केण द्विगुणीकृतान्युत्ते-  
जिते नि तेजांसि येषां ते तयोक्ता मोघं व्यर्थमुद्गूणां उद्यताः । 'गुरी उद्य-  
मने' इति धातोः कर्मणि क्तः । वो युष्माकममी महासयः खड्गा हसन्ती-  
वेत्युत्प्रेक्षा । किं पलायमानानां खड्गैरिति हासः ॥ ९ ॥

वनेऽग्रे वनसदां मार्गं मार्गमुपेयुषाम् ॥

वाणवाण समासक्त शङ्कशं केन शाम्यति ॥ १० ॥

वन इति ॥ वनसदां वनेचराणामवने रक्षके वने मार्गं मृगसंबन्धिनं मार्गं  
पन्यानमुपेयुषाम् । पलायमानानामित्यर्थः । युष्माकमिति शेषः । वाणो  
ध्वानिरेषामस्तीति तैर्वाणैर्ध्वानियुक्तैः 'वण संशब्दने' इति धातोर्घञ् ।  
ततो 'अर्श आदिभ्यः ०' इत्यच्प्रत्ययः । यमकत्वाद्भवयोरभेदः । उक्तं च--  
'रलयोर्दिलयोस्तद्वज्रजयथोर्वययोरपि । शसयोर्मनयोश्चान्ते सविसर्गाविसर्गयोः ॥  
साविन्दुकाविन्दुकयोः स्यादभेदेन कल्पनम् ॥' इति । वाणैः शरैः समासक्तं  
समासंजितमशं दुःखं तत्केन शाम्यतीति शङ्के । केनोपायेन शाम्येदिति  
विचारयामित्यर्थः ॥ १० ॥

पातितोत्तुङ्गमाहात्म्यैः संहनायतकीर्तिभिः ॥

गुर्वी कामापदं हन्तुं कृतमावृत्तिसाहसम् ॥ ११ ॥

पातितेति ॥ पातितं भ्रंशितमुत्तुङ्गमाहात्म्यमुन्नतभावो यैस्तैः संहता  
आहता आयता विस्तृताः कीर्तयो यैस्तैः । युष्माभिरिति शेषः । कां गुर्वी-  
मापदं हन्तुम् । न कांचिदर्थित्यर्थः । आवृत्तिर्युद्धाविवृत्तिः । सैव साहसं  
कृतम् । अतः पापादन्यत्र किंचित्फलमस्तीति भावः । तदुक्तं मनुना--  
"यस्तु भीतः परावृत्तः संग्रामे हन्यते परैः । भर्तुर्यदुष्कृतं किंचित्तत्सर्वं प्रति-

पद्यते ॥ यच्चास्य सुकृतं किञ्चिदमुत्रार्थमुपाजितम् । भर्ता तत्सर्वमादत्ते परा-  
वृत्तहतस्य तु ॥ ' इति ॥ ११ ॥

नासुरोऽयं न वा नागो धरसंस्थो न राक्षसः ॥

ना सुखोऽयं नवाभोगो धरणिस्थो हि राजसः ॥ १२ ॥

नेति ॥ किञ्च अयमसुरो दैत्यो न । नागो गजो वा पन्नगश्च न ।  
धर इव संस्था यस्य स धरसंस्थः पर्वताकारः । ' अहार्यधरपर्वताः '  
इत्यमरः । ' संस्था व्यवस्थाप्रणिधिसमाध्याकारमृत्युषु ' इति वैजयन्ती ।  
राक्षसो न । किंत्वयं सुखयतीति सुखः । सुखसाध्य इत्यर्थः । नवा-  
भोगोऽभिनवप्रयत्नः । महोत्साह इत्यर्थः । ' आभोगो वरुणच्छत्रे पूर्णताय-  
त्नयोरपि ' इति विश्वः । धरणिस्थो भूतलचारी राजसो रजोगुणप्रधानो  
ना पुरुषो हि । कश्चिन्मानुष इत्यर्थः । ' पुरुषाः पूरुषा नरः । मनुष्या  
मानुषा मर्त्या मनुजा मानवा नराः ॥ ' इत्यमरः । अतो न पलायनमुचित-  
मिति भावः । गोमूत्रिकाबन्धः—' वर्णानामेकरूपत्वं यद्येकान्तरमर्थयोः ।  
गोमूत्रिकेति तत्प्राहुर्दुष्करं तद्विदो विदुः ॥ ' इति लक्षणात् । षोडशको-  
ष्ठद्वयेऽर्धद्वयं क्रमेण विलिख्यैकान्तरविनिमयेन वाचने श्लोकनिष्पत्ति-  
रित्युद्धारः ॥ १२ ॥

मन्दमस्यन्निषुलतां घृणया मुनिरेष वः ॥

प्रणुदत्यागतावज्ञं जघनेषु पशूनिव ॥ १३ ॥

मन्दमिति ॥ एष मुनिर्घृणया कुपयेषुं लतां शाखामिव मन्दमस्यन्  
लक्षपन्वो युष्मान्पशूनिवागतावज्ञं यथा तथा जघनेषु प्रणुदति चोदयति ।  
किमतः परं कष्टमस्तीति भावः ॥ १३ ॥

न नोननुन्नो नुन्नोनो नाना नानानना ननु ॥

नुन्नोऽनुन्नो ननुन्नोनो नानेना नुन्ननुन्ननुत् ॥ १४ ॥

नेति ॥ पदच्छेदस्तावत्—न ना अननुन्नः नुन्नोनः ना अना नानाननाः  
ननु । नुन्नः अनुन्नः ननुन्नेनः ना अनेनाः नुन्ननुन्ननुत् ॥ अथ योजना—हे  
नानाननाः नानाप्रकाराण्यनानानि येषां ते । नानाविधास्या इत्यर्थः । अनेन  
निकृष्टेन नुन्नो विद्व अननुन्नो यः स ना न पुरुषो न । तथा नुन्न ऊनो येन  
स नुन्नोनो ना पुरुषोऽना नन्वपुरुषः खलु । क्लीब इत्यर्थः । अनाद्भीतः  
पलायमानस्तु किं वक्तव्यमिति भावः । किञ्च । नुन्नः इनः स्वामी यस्य स  
नुन्नेनः स न भवताति ननुन्नेनः । नञ् स्थ नशब्दस्य सुप्सुपेति समासः ।



स नुन्नो विद्धोऽप्यनुन्नोऽविद्ध एव । यूयमनुन्नस्वामिकत्वादनुन्ना एवेति  
भावः । तथा नुन्ननुन्नदतिशयेन नुन्ना नुन्ननुन्नास्तादृतीति नुन्ननुन्नदतिपीडि-  
तपीडको ना पुरुषोऽनेना निर्दोषो न भवतीति । किन्तु सदोष एवेति ।  
'नार्तं नातिपरिक्षतम्' इति निषेधादित्यर्थः । अयं तु नैतादृश इति न  
पलायितव्यमिति भावः । अयमेकव्यञ्जनः । अन्त्यस्तकारस्तु न दोषावहः ।  
'नान्त्यवर्णस्तु भेदकः' इत्यभ्यनुज्ञानात् ॥ १४ ॥

वरं कृतध्वस्तगुणादत्यन्तमगुणः पुमान् ॥

प्रकृत्या ह्यमणिः श्रेयान्नालंकारश्च्युतोपलः ॥ १५ ॥

वरमिति ॥ कृताः पूर्वमुत्पादिताः पश्चाद्भूता नष्टास्ते कृतध्वस्ताः ।  
'पूर्वकालं' इत्यादिना समासः । कृतध्वस्ता गुणा यस्य तस्मात्पुंसोऽ-  
त्यन्तमतिशयेनागुणो निर्गुणः पुमान्वरं मनाविप्रयः । किञ्चित्प्रिय इत्यर्थः ।  
'वरं क्लीबे मनाविप्रये' इत्यमरः । तथा हि । प्रकृत्या स्वभावेनामणि-  
र्मणिरहितोऽलंकारः श्रेयान् । च्युतोपलो भ्रष्टरत्नो न श्रेयान् । 'उपलः प्रस्तरे  
रत्ने' इति विश्वः । पलायितुः समशदसमर एव वरमिति भावः । अत्र  
समानविषयरोपयोः प्रतिबिम्बकरणादृष्टान्तालंकारः ॥ १५ ॥

स्यन्दना नो चतुरगाः सुरेभा वाविपत्तयः ॥

स्यन्दना नो च तुरगाः सुरेभावा विपत्तयः ॥ १६ ॥

स्यन्दना इति ॥ स्यन्दन्ते प्रद्वन्तीति स्यन्दना जवनाः स्यन्दना रथा  
नो सन्ति । नन्द्यादित्वाह्युः । चतुरं गच्छन्तीति चतुरगाः । चतुरगा-  
श्वाश्वा नो सन्ति । सुरेभा शोभनबृंहणाः सुरेभा । वा सुरगजाश्च नो सन्ति ।  
अविपत्तयो विपत्तिरहिताः । विपत्तयो वा विशिष्टाः पदातयो नो सन्ति ।  
अतो न भेदव्यमिति भावः । अत्र पूर्वोत्तरार्धगतानां विशेषणानां चोद्देशो-  
द्देशीयभूतानां यथासंख्यसंबन्धानुक्रमात् यथासंख्यालंकारो यमकेन  
संसृष्टः ॥ १६ ॥

भवद्भिरधुनारातिपरिहापितपौरुषैः ॥

हृदैरिवार्कनिष्पीतैः प्राप्तः पङ्को दुरुत्तरः ॥ १७ ॥

भवद्भिरिति ॥ अधुनारातिभिः परिहापितानि त्याजितानि पौरुषाणि यैरतै-  
र्भवद्भिः । अर्कनिष्पीतैरर्केण संशोषितैर्हृदैरिव । दुरुत्तरो दुस्तरः पङ्क इव पङ्को  
दुष्कीर्तिः प्राप्तः ॥ १७ ॥

वेत्रशाककुजे शैलेऽलेशैजेऽकुक्रशात्रवे ॥

यात किं विदिशो जेतुं तुञ्जेशो दिवि किन्तया ॥ १८ ॥

वेत्रेति ॥ वेत्राणि वंशाः फलिन्यो वा शाका वर्षराश्च कुजा वृक्षा यस्मिन् तस्मिन्वेत्रशाककुजे । शत्रुणा दुःप्रवेश्य इत्यर्थः । ‘वेत्रं वंशफलिन्योश्च’ इति विश्वः । ‘शाकवर्षरवर्धकाः’ इत्यमरः । ‘लेशेन स्तोकेनाप्येज-ते कृषत इति लेशैजः स न भवतीत्यलेशैजस्तस्मिन् । अत्यन्ताकम्पन इत्यर्थः । ‘एजृ कम्पने’ । पचाद्यच् । न कोकते नादत्त इत्यकुक्रो ग्रहणा-समर्थः शत्रवो यस्मिस्तस्मिन्नकुक्रशात्रवे । ‘कुक्र आदाने’ पचाद्यच् । शैले पर्वते । केषां भावः किन्ता कुत्सितता तयोपलक्षिताः सन्तः । ‘कुत्सा-प्रश्नवितर्केषु क्षेपे किंशब्द इष्यते’ इति शाश्वतः । विदिशो जेतुं यात गच्छत किम् । यातेः संप्रश्ने । लोट् मध्यमपुरुषबहुवचनम् । दिवि स्वर्गेऽपि । तुञ्जेश इति तेषां संबोधनम् । तुञ्जन्त इति तुञ्जा हिंसका दैत्याः । ‘तुजि हिंसायाम्’ पचाद्यच् । तेभ्यो दैत्येभ्य ईशत इति तुञ्जेशः । ईशेः क्तिप् । तेभ्योऽपि शक्ता इत्यर्थः । स्वर्गेऽप्यसुरविजयिनां युष्माकमत्र क्षुद्रस्थले क्षुद्रशत्रौ पलायनमनुचितमिति भावः । प्रतिलोमानुलोमपादः ॥ १८ ॥

नन्वनाथा वयं पलायामह इति तच्च न युक्तमित्यह—

अयं वः क्लैब्यमापन्नान्दृष्टपृष्ठानरातिना ॥

इच्छतीशश्च्युताचारान्दारानिव निगोपितुम् ॥ १९ ॥

अयमिति ॥ अयमीशः स्वामी शिवः क्लैब्यं निष्पौरुषत्वमापन्नान्प्राप्तान् तथागतिना दृष्टपृष्ठान् । पलायमानानित्यर्थः । वो युष्मांश्च्युताचारान् खलितंत्रतान्दारान्कलत्राणीव । ‘अयं पुंभूति दाराः’ इत्यमरः । निगोपितुं गोपितुम् । ऊदित्वादिङ्ङि क्लृप्तः । दारदोषं भर्तव्यं स्वमहिम्ना युष्मद्दोषं संवदि-तुमिच्छति । अतः कुतो युष्माकमनर्थ इत्यर्थः ॥ १९ ॥

ननु हो मथना राघो घोरा नाथमहो नु न ॥

तयदातवदा भीमा माभीदा वत दायत ॥ २० ॥

नन्विति ॥ नन्वित्यान्त्रगे हे इत्याह्वाने । ‘हे है व्यस्तौ समस्तौ च हूतिसंबोधनार्थयोः । हो हौ चैवंविधौ ज्ञेयौ संबुद्ध्याह्वाने गगपि ॥’ इति विश्वः । मथन्तीति मथनाः । ‘मन्थ विलोढने’ । कर्तरि ल्युट् । राघान्ति समर्था भवन्तीति राघः । ‘राघु सामर्थ्ये’ क्तिप् । घोराः कूराः । शत्रू-णामिति भावः । नाथं महयन्ति पूजयन्तीति नाथमहः । दशग्रहणात्कर्ष-

प्युपपदे किम् । तयन्ति रक्षन्तीति तया रक्षकाः । पचाद्यच् । दायन्तीति दाताः शुद्धाः । 'दैप् शोधने' । कर्तरि क्तः । वदन्तीति वदा वक्तारः । पचाद्यच् । तेषां द्वन्द्वस्तयदातवदाः । भीमा भयंकरा माभीः । नञर्थमा-  
शब्दस्य सुप्सुपेति समासः । तान्ददतीति माभीदा अभयप्रदाः । एवंविधा  
यूयमिति शेषः । वतोति खेदे । वत्रयोरभेदः । न दायत नु न शुद्धाः किम् ।  
नु पृच्छायाम् । किंतु शुद्धा एव । काकुरत्रानुसंधेयः । 'दैप् शोधने' ।  
लोट् मध्यमपुरुषबहुवचनम् । प्रतिलोमानुलोमपादः ॥ २० ॥

किं त्यक्तापास्तदेवत्वमानुष्यकपरिग्रहैः ॥

ज्वलितान्यगुणैर्गुर्वी स्थिता तेजसि मानिता ॥ २१ ॥

किमिति ॥ अपास्तोऽवधीरितो देवत्वमानुष्यकयोः परिग्रहः स्वीकारो  
यैस्तैः । अतिदेवमानुषैरित्यर्थः । मनुष्याणां भावो मानुष्यकम् । 'योपधा-  
द्भूरुपोत्तमाद्भुञ्' । ज्वलिता उज्ज्वलिताः । प्रकाशिता इति यावत् । अन्य-  
गुणा असदृशगुणा यैस्तैः । 'अन्यौ विभिन्नासदृशौ' इति वैजयन्ती ।  
ईदृशैः । भवद्भिरिति शेषः । तेजसि प्रतापे स्थिता प्रतापैकशरणा मानिता  
शूरत्वाभिमानिता किमिति त्यक्ता । किमिति निर्लज्जैः पलायत इति भावः ॥ २१ ॥

निशितासिरतोऽभीको न्येजतेऽमरणा रुचा ॥

सारतो न विरोधी नः स्वाभासो भरवानुत ॥ २२ ॥

निशितेति ॥ हे अमरणाः मरणरहिताः निशितासिरतोऽतितिक्षणखड्ग-  
रतोऽभीको निर्भीको रुचा तेजसोपलक्षितः सुष्वाभासत इति स्वाभासो रम-  
णीयः । पचाद्यच् । उतात्यर्थमतिशयेन भरवान् । रणभरसहिष्णुरित्यर्थः ।  
उतात्यर्थविकल्पयोः । इति विश्वः । ईदृशो नोऽस्माकं विरोधी शत्रुः ।  
सारतो बलतो न न्येजते न कम्पते । न प्रचलतीत्यर्थः । 'एज् कम्पने'  
लट् । अतो भवद्भिरपि स्थातव्यमेव । न चलितव्यमिति भावः ॥ २२ ॥

नन्वयं न चलतीति कथं ज्ञायते तत्राह—

तनुवारभसो भास्वानधीरोऽविनतोरसा ॥

चारुणा रमते जन्ये कोऽभीतो रसिताशिनि ॥ २३ ॥

तन्विति ॥ तनुमावृणोत्याच्छादयतीति तनुवारं वर्म । कर्मण्यण् । तेन  
बभस्ति भासत इति तनुवारभसः । 'भस दीप्तौ' । पचाद्यच् । भास्वान्  
तेजस्वी चारुणा भास्वताविनतेनोन्नतेनोरसा वक्षःस्थलेनोपलक्षितः । एवं-



विषोऽप्यधीरो धैर्यरहितो रसितेन शब्दितेनैवाश्राति ग्रसतीति रसिताशी  
तस्मिन् । रवेणैव विश्वप्राणहारिणीत्यर्थः । आभीक्ष्णे णिनिः । जन्ये युद्धे ।  
'युद्धमायोधनं जन्यम्' इत्यमरः । अभीतो निर्भीकः सन् को रमते कः  
क्रीडति । यादि रमते तर्ह्ययमेवेति भावः । निर्भयसंचारादेवास्य निश्चलत्वं  
निश्चीयत इत्यर्थः । पूर्वश्लोकस्यायं प्रतिलोमः ॥ २३ ॥

अथ पञ्चभिः कुलक्रमाह—

विभिन्नपातिताश्रीयनिरुद्धरथवर्तमानि ॥

हतद्विपनगष्ठचूतरुधिराम्बुनदाकुले ॥ २४ ॥

विभिन्नेत्यादिभिः ॥ आह्वं विशिनष्टि—विभिन्नानि विदारितान्यतः एव  
पातितान्यश्रीयान्यश्वसमूहाश्च ते तथा । 'पूर्वकालः' इति समासः ।  
तैरश्वसमूहैरनिरुद्धानि रथानां वर्तमानि यस्मिंस्तथोक्तं । 'वृन्दे त्वश्रीयमाश्ववत्'  
इत्यमरः । 'केशाश्वभ्यां यञ्छावन्यतरस्याम्' इति छप्रत्ययः । हता-  
स्ताडिता द्विपा गजा एव नगाः शैलाः । 'शैलवृक्षौ नगावगौ' इत्य-  
मरः । तैः पृथूतान्युज्झितानि । पृथितेः कर्मणि क्तः । 'च्छेः शूडनुना-  
सिके च' इत्युठादेशः । तानि रुधिराण्येवाम्बूनि तेषां नदैः प्रवाहै-  
राकुले व्याप्ते ॥ २४ ॥

देवाकानिनि कावादे वाहिकास्वस्वकाहि वा ॥

काकारेभभरे काका निस्वभव्यव्यभस्वनि ॥ २५ ॥

देवेति ॥ पुनश्च । देवानाकनयत्युद्दीपयत्युत्साहयतीति देवाकानि तस्मिन्  
देवाकानिनि । 'कन दीप्तौ' इति धातोर्ण्यन्ताण्णिनिः । कावाद ईषद्वादे  
वाक्कलहः । 'ईषदर्थे' इति कुशब्दस्य कादेशः । तद्वति कावादे ।  
'अर्शआदिभ्योऽच्' । वाहिका पर्यायेण रणभारोद्धहनम् । वहेः पर्याये  
धात्वर्थनिर्देशे ण्वुल्बक्तव्यः । वाहिकया क्रमप्राप्तरणाक्रियया सुष्ठु शोभनं यथा  
तथस्वकान्परानाजिहीतेऽभियुक्ते । योजयतीति यावत् । वाहिकास्वस्वकाहा-  
स्तमिन् । योज्धर्मो युद्ध उपचर्यते 'ओहाङ् गतौ' इति धातो-  
र्विच्प्रत्ययः । सोमपाशब्दवत्प्रक्रिया । वाशब्दश्चार्थः । कं मदोदक्रमाकिर-  
न्तीति काकारा मदस्त्राविणः । किरतेराङ्पूर्वात्कर्मण्यण् । एवंविधा इभभरा  
गजघटा यत्र यास्मिन् काकारेभभरे । काका इव काका गर्हा इति लक्षणया  
तेषामामन्त्रणम् । निस्वा निरुत्साहा भव्याः सोत्साहास्तानुभयान्वययन्ति  
संवृण्वन्तीति निस्वभव्यव्याः । 'व्यञ् संवरणे' । 'आतोऽनुपसर्गे कः' ।

तैर्वभस्ति भासत इति निस्वभव्यव्यभस्वास्तास्मिन् । ' अन्येभ्योऽपि दृश्यन्ते ' इति कानिप् । सर्वतो भ्रमणात्सर्वतोभद्राख्यश्चित्रबन्धः । यथाह दण्डा—  
' तदिदं सर्वतोभद्रं भ्रमणं यदि सर्वतः ' इति । तदुद्धारस्तु—चतुष्कोष्ठे चतुर्ङ्गबन्धक्रमेणाद्यपंक्तिचतुष्टये पादचतुष्टयं विलिख्यानन्तरपङ्क्तिचतुष्टयेऽप्ययः क्रमेण पादचतुष्टयलेखने प्रथमासु चतसृषु पङ्क्तिषु प्रथमः पादः सर्वतो वाच्यते, द्वितीयादिषु द्वितीय इत्यादि ॥ २९ ॥

प्रनृत्तशववित्रस्ततुरगाक्षिप्तसारथौ ॥

मारुतापूर्णतूणीरविकुष्ठहतसादिनि ॥ २६ ॥

प्रनृत्तेति ॥ प्रनृत्तशवेभ्यो नृत्यत्कबन्धेभ्यो वित्रस्तैः क्षुभितैस्तुरगैराक्षिप्ता अवधूताः सारथयो यत्र तस्मिन् । तथा मारुतेनापूर्णैर्व्याप्तैस्तूणीरैर्निपङ्क्तैर्विकुष्ठाः शब्दायमाना हतास्ताडिताः सादिनस्तौरङ्गिका यत्र तस्मिन् । पाठान्तरे मारुतापूर्णतूणीरैर्विकुष्ठा आकर्षिता अत एव हता मारिताः सादिनोऽश्ववारा यत्र तस्मिन् ॥ २६ ॥

ससत्त्वरतिदे नित्यं सदरामर्शनाशिनि ॥

त्वरार्धककसन्नादे रमकत्वमकर्षति ॥ २७ ॥

ससत्त्वेति ॥ ससत्त्वानां सत्त्ववतां रतिदे रागप्रदे नित्यं सदराणां सम्भयानाममर्षनाशिनि क्रोधहारीणि । त्वरयोत्सहेनार्धकं कसन्तो विकसन्तो नादा यत्र तस्मिन् । रमयतीति रमकः । रमधातोर्बुञ् । तस्याकादेशः । तद्वावो रमकत्वम् । रणकर्मणा पररञ्जकत्वमकर्षत्यनुदाति । वीराणां परस्परमुत्साहं रणकर्मणा स्फोरयतीत्यर्थः । अर्धभ्रमकः ॥ २७ ॥

आसुरे लोकवित्रासविधायिनि महाहवे ॥

युष्माभिरुन्नातं नीतं निरस्तमिह पौरुषम् ॥ २८ ॥

आसुर इति ॥ एवंविध आसुरेऽसुरसंबन्धिनि लोकवित्रासविधायिनि लोकभयंकरे महाहवे महायुद्धे युष्माभिरुन्नातं वृद्धिं नीतं प्रापितं पौरुषं पुरुषकर्म निरस्तं नाशितमिह सङ्ग्रामे ॥ २८ ॥

इति शासति सेनान्यां गच्छतस्ताननेकधा ॥

निषिध्य हसता किञ्चित्तस्ये तत्रान्धकारिणा ॥ २९ ॥

इति ॥ इति त्वं सेनान्यां स्कन्दे शासत्याज्ञापयत्यनेकधा गच्छतः पलायमानांस्तान्गणान्निषिध्य निवारयन्धिकारिणा हरेण किञ्चिद्वसता तस्ये स्थितम् । भावे लिट् । निरौष्ठयः ॥ २९ ॥

मुनीषुदहनातप्तौलज्जया निविवृत्स्यतः ॥

शिवः प्रह्लादयामास तान्निषेधहिमाम्बुना ॥ ३० ॥

मुनीति ॥ मुनेरिषव एव दहनस्तेनातप्तान्पीडितांस्तथा लज्जया रणभङ्गा-  
च्छालीनत्वेन निविवृत्स्यतो निवर्तिष्यमाणान् । 'वृद्धयः स्यसनोः' इति विक-  
ल्पात्परस्मैपदम् । तान्गणां शिवो निषेधो मा भैष्ट मा पलायतेति निवारण-  
वचनं स एव हिमाम्बु शीतोदकं तेन प्रह्लादयामास । रूपकालंकारः ॥ ३० ॥

दूनास्तेऽरिवलादूना निरेभा बहु मेनिरे ॥

भीताः शितशराभीताः शंकरं तत्र शंकरम् ॥ ३१ ॥

दूना इति ॥ दूनाः शरतप्ताः । 'त्वादिभ्यः' इति निष्ठानत्वम् ।  
अरिवलाच्छत्रुवलादूना ऊनवलाः । 'पञ्चमी विभक्ते' इति पञ्चमी ।  
निरेभा निःशब्दाः । कुनः भीतास्त्रस्ताः । कुतः । यतः शितैस्तीक्ष्णैः  
शरैरभीता अभिव्याताः । इणः कर्मणि क्तः । ते गणास्तत्र रणे शंकरम्  
अभयवचनेन सुखकरं शंकरं शिवं बहु यथा तथा मेनिरेऽमन्यन्त । पादा-  
द्यन्तयमकम् ॥ ३१ ॥

महेषुजलधौ शत्रोर्वर्तमाना दुरुत्तरे ॥

प्राप्य पारमिवेशानमाशश्वास पताकिनी ॥ ३२ ॥

महेष्विति ॥ दुरुत्तरे दुस्तरे शत्रोः संबन्धिनि महेषुजलधौ महति बाण-  
सागरे वर्तमाना पताकिनी सेनेशानं शिवं पारं परतीरमिव । 'पारावारे  
परार्वाची' इत्यमरः । प्राप्याशश्वास प्राणिति स्म ॥ ३२ ॥

स बभार रणापेतां चमूं पश्चादवस्थिताम् ॥

पुरः सूर्यादपावृत्तां छायामिव महातरुः ॥ ३३ ॥

स इति ॥ स शिवो रणापेतां रणादपवृत्तां पराङ्मुखीभूतामत एव  
पश्चात्पृष्ठभागेऽवस्थितां चमूं पुरोऽग्रे स्थितः सूर्यः पुरः सूर्यः । रणोपमान-  
मेव । तस्मादपावृत्तां परावृत्तां छायां महातरुरिव बभार । छायां तरुरिवा-  
वात्मैकशरणां तां चमूं न मुमोचेत्यर्थः ॥ ३३ ॥

मुञ्चतीशे शराञ्जिष्णौ पिनाकस्वनपूरितः ॥

दध्वान ध्वनयन्नाशाः स्फुटन्निव धराधरः ॥ ३४ ॥

मुञ्चतीति ॥ ईशे हरे कर्तारि जिष्णावर्जुने विषये शरान्मुञ्चति सति  
पिनाकस्य शिवकार्मुकस्य स्वनेन ध्वनिना पूरितो धराधर इन्द्रकीलः स्फुट-



न्निव विदीर्यमाण इवेत्युत्प्रेक्षा । आशा दिशो ध्वनयन् शब्दयुक्ताः कुर्वन्  
दध्वान शब्दमकरोत् । ' दिशस्तु ककुभः काष्ठा आशाश्च हरितश्च ताः '  
इत्यमरः ॥ ३४ ॥

तद्गणा ददृशुर्भीमं चित्रसंस्था इवाचलाः ॥

विस्मयेन तयोर्युद्धं चित्रसंस्था इवाचलाः ॥ ३५ ॥

तदिति ॥ भीमं तयोर्हरपाण्डवयोस्तत्प्रासिद्धं युद्धं गणाः प्रमथाश्चित्रसं-  
स्थाश्चित्राकारा अचलाः शैला इव । तथा चित्रे आलेख्ये संस्था स्थिति-  
र्येषां ते चित्रसंस्थाश्चित्रलिखिता इवाचला आश्चर्यवशान्निश्चलाः सन्तो  
विस्मयेन ददृशुः । द्वितीयतृतीयपादयोर्यमकत्वम् ॥ ३५ ॥

परिमोहयमाणेन शिक्षालाघवलीलया ॥

जैष्णवी विशिखश्रेणी परिजहे पिनाकिना ॥ ३६ ॥

परीति ॥ शिक्षालाघवलीलया अभ्यासपाटवातिशयेन हेतुना परिमोहयमा-  
णेन व्यमोहयता । ' अणावकर्मकाच्चित्तवत्कर्तृकात् ' इति परस्मैपदे प्राप्ते  
' न पादामि० ' इत्यादिना तत्प्रतिषेधादात्मनेपदं शानच् । ' णेर्विभाषा '  
इति कृत्यस्य नस्य वा णत्वम् । पिनाकिना हरेण जिष्णोर्जुनस्येयं जैष्णवी  
विशिखश्रेणी बाणसंघातः परिजहे निरस्ता ॥ ३६ ॥

अवद्यन्पात्रिणः शंभोः सायकैरवसायकैः ॥

पाण्डवः परिचक्राम शिक्षया रणाशिक्षया ॥ ३७ ॥

अवद्यान्नाति ॥ पाण्डवोऽर्जुनोऽवसायकैरवसानकैः । स्यतेर्ण्यन्ताण्वुल्ल  
प्रत्ययः । सायकैर्बाणैः शंभोः पात्रिणः शरानवद्यन्खण्डयन् । द्यतेः शतृ-  
प्रत्ययः । ' ओतः श्यानि ' इत्योकारलोपः । शिक्षया शक्तं प्रभावितुमिच्छया  
उत्साहेनेत्यर्थः । रणे शिक्षयाभ्यासेन च परिचक्राम । उत्साहेनैपुण्याभ्यां  
चचारेत्यर्थः । द्वितीयचतुर्थपादमध्ये यमकम् ॥ ३७ ॥

चारचुश्रुश्चिरोचीचश्चरुचा रुचः ॥

चाचर रुचिरश्चारु चारैरुचारचश्चुरः ॥ ३८ ॥

चारोति ॥ चारैर्गतिविशेषवित्तं इति चारचुश्रुः । ' तेन वित्तश्चुश्रुप्-  
चणपौ ' इति चुश्रुत्प्रत्ययः । चिरमारेचयाति रिक्तीकरोति शत्रूनीति चिरा-  
रेची । चश्चतश्चलतश्चिरस्य वरकलस्य रुचा प्रमया । रोचत इति रुचः  
शोभमानः । ' इगुपध० ' इति कः । रुचिरः सुन्दरः । चश्चर्यते भृशं

चरतीति चञ्चुरः । चरतयङन्तात्पचाद्यच् । ' चरफलोश्च ' इति नुमा-  
गमः । ' यङोऽचि च ' इति यङो लुक् । आचारस्य युद्धव्यवहारस्य  
चञ्चुरो भृशमाचारितः स मुनिश्चारु यथा तथा चारैश्चक्रादिबन्धैर्गाति-  
विशेषैश्चचार । ' चारः प्रियालवृक्षे स्याद्गतौ बन्धापसर्पयोः ' इति  
विश्वः । द्व्यक्षरः ॥ ३८ ॥

स्फुरत्पिशङ्गमौर्वीकं धुनानः स बृहद्वनुः ॥

धृतोल्कानलयोगेन तुल्यमंशुमता बभौ ॥ ३९ ॥

स्फुरदिति ॥ स मुनिरर्जुनः स्फुरन्ती पिशङ्गी पिशङ्गवर्णा मौर्वी ज्या-  
यस्य तत्तथोक्तम् । ' नद्यृतश्च० ' इति कप्प्रत्ययः । बृहद्वनुर्गण्डीवं  
धुनानः कम्पयन् । उल्कैवानलस्तेन धृतो योगो येन तेनांशुकमतार्केण सूर्येण  
तुल्यं बभौ । उपमा ॥ ३९ ॥

पार्थबाणाः पशुपतेरावशुर्विशिखावलीम् ॥

पयोमुच इवारन्ध्राः सावित्रीमंशुसंहतिम् ॥ ४० ॥

पार्थेति ॥ पार्थबाणा अर्जुनशराः पशुपतेर्विशिखावलीं शरसंघातम् ।  
सवितुरियं सावित्री तामंशुसंहतिं किरणसमूहमरन्ध्रा निविडाः पयोमुचो  
मेघा इव । आन्वुस्तिरोदधुः ॥ ४० ॥

शरवृष्टिं विधूयोर्वीमुदस्तां सव्यसाचिना ॥

रुरोध मार्गणैर्मागीं तपनस्य त्रिलोचनः ॥ ४१ ॥

शरेति ॥ त्रिलोचनः शिवः । सव्येन सचते समवैतीति तेन सव्य-  
साचिनार्जुनेनोदस्तां क्षितामुर्वीं महतीं शरवृष्टिं मार्गणैः शरैर्विधूय निरस्य  
तपनस्य रवेर्मागीं रुरोधावेत्रे ॥ ४१ ॥

तेन व्यातेनिरे भीमा भीमार्जनफलाननाः ॥

न नानुकम्प्य विशिखाः शिखाधरजवाससः ॥ ४२ ॥

तेनेति ॥ तेन शिवेन भीमा भयंकरास्तथा भियो भयस्य मार्जनं निरास-  
स्तदेव फलं प्रयोजनं येषां तान्याननान्यग्राणि येषां ते भीमार्जनफला-  
ननाः । तथा शिखाधरा मयूरस्तेषु जातानि शिखाधरजानि बर्हाणि तानि  
वासांसीव वासांसि पक्षा येषां ते शिखाधरजवाससः । मयूरपक्षिण इत्यर्थः ।  
विशिखा बाणा अनुकम्प्य कृपां कृत्वा न व्यातेनिर इति न । किं त्वन-  
कम्प्येवेत्यर्थः । अनुजिघृक्षुत्वादाति भावः । संभाव्यनिषेधने द्वौ प्रतिषे-  
धावित्युक्तम् । शृङ्खलायमकम् ॥ ४२ ॥

द्युवियद्गामिनी तारसंरावविहतश्रुतिः ॥

हैमीपुमाला शुशुभे विद्युतामिव संहतिः ॥ ४३ ॥

द्युवियदिति ॥ द्यां स्वर्गं वियदन्तरिक्षं च गामिनी व्यापिनी द्युवियद्गामिनी । द्वितीयाप्रकरणे श्रितादिषु गम्यादीनामुपसंख्यानात्समासः । तारेण उच्चैस्तरेण संरावेण नादेन विहता विद्धाः श्रुतयः कर्णा यया सा तथोक्ता । हैमी हैममयीपुमाला शिवशरावलिर्विद्युतां संहतिरिवोक्तविशेषणा विद्युन्मालेव शुशुभे । चतुर्थपादवर्णानां त्रिपाद्यां संभवादूढचतुर्थपादमाहुः ॥ ४३ ॥

विलङ्घ्य पत्रिणां पङ्क्तिं भिन्नः शिवशिलीमुखैः ॥

ज्यायो वीर्यमुपाश्रित्य न चकम्पे कपिध्वजः ॥ ४४ ॥

विलङ्घ्येति ॥ शिवशिलीमुखैः पत्रिणां पङ्क्तिं निजशरावलिं विलङ्घ्याति-  
क्रम्य भिन्नो विद्धः कपिध्वजोऽर्जुनो ज्यायः प्रशस्तम् । 'वृद्धप्रशस्ययोज्या-  
यान्' इत्यमरः । वीर्यं सत्त्वमुपाश्रित्यावस्थाय न चकम्पे न चचाल । किं  
तु तान्सहस्रवतस्यावित्यर्थः ॥ ४४ ॥

जगतीशरणे युक्तो हरिकान्तः सुधासितः ॥

दानवर्षी कृताशंसो नागराज इवावभौ ॥ ४५ ॥

जगतीति ॥ अर्थत्रयवाची श्लोकोऽयम् । तत्रादावगराज इति पदच्छेद-  
माश्रित्य प्रथमोऽर्थोऽभिधीयते—ईशस्य रणे युक्तः शक्तः । अन्यत्र जगती-  
शरणे भूराक्षणे युक्तः स्थितः । विधिनेति शेषः । हरिः सिंह इव कान्तो  
मनोहरः । अन्यत्र हरीणां सिंहानां कान्त आवासदानात्प्रियः । सुष्ठु दधाति  
पालयति प्रजा इति सुधा । क्लिबन्तः । असितः कृष्णवर्णः । ततो विशेषण-  
समासः । अन्यत्र सुधा लेपद्रव्यविशेषस्तद्वत्सितो धवलः । दानवर्षी बहु-  
प्रदः कृताशंसः कृतजयामिलाषः । अन्यत्र दानवैर्दैत्यैर्ऋषिभिः इना कामेन  
च कृताशंसा नानाफलाभिलाषो यस्मिन् स ना नरोऽर्जुनः । अगराजो  
हिमवानिष जगत्यावभाषित्येकोऽर्थः ॥ अथैरावतसाम्यमुच्यते—जगतीं भुवं  
श्यन्ति तनूकुर्वन्तीति ते जगतीशा राक्षसास्तेषां रणस्तत्र युक्तो विहितः  
समर्थः । हरिकान्त इन्द्रप्रियः ॥ उभयत्रापि समानमेतत् । सुधासितोऽमृत-  
स्वच्छः । एकत्र शीलतः अन्यत्र वर्णत इति विवेकः । दानवर्षी धनप्रदो  
भदस्त्रावी च । कृताशंस उभयत्र कृतजिगीषः । पार्थो नागराज इव ऐरा-  
वत इवावभाविति द्वितीयोऽर्थः ॥ अथ शेषौपम्यमुच्यते—जगतीशरणे  
भूराक्षणे युक्तो नियुक्तः । दैवेनेति शेषः । 'शरणं गृहरक्षित्रोः' इत्यमरः ।



हरिकान्तः कृष्णप्रियः । उभयत्रापि तुल्यम् । सुष्ठु दधातीति सुधा । वस्तु-  
धेति केचित् । एकदेशग्रहणात्समुदायग्रहणम् । तत्र सितो बद्धः । ' पिञ्ज-  
बन्धने ' । क्तः । अन्यत्र सुधयामृतेन सितो बद्धः । अमृतप्रिय इत्यर्थः ।  
दानवाश्च ऋषयश्च ईर्लक्ष्मीश्च तैः कृताशंसो विहितप्रशंसः उभयत्रापि तुल्य-  
मेतत् । सोऽर्जुनो नागराजः शेष इवावभाषति तृतीयोऽर्थः ॥ ४५ ॥

विफलीकृतयत्नस्य क्षतवाणस्य शंभुना ॥

गाण्डीवधन्वनः खेभ्यो निश्चक्राम हुताशनः ॥ ४६ ॥

विफलीति ॥ शंभुना क्षतवाणस्यात एव विफलीकृतयत्नस्य निष्फलप्रय-  
त्नस्य गाण्डीवं धनुर्यस्य तस्य गाण्डीवधन्वनोऽर्जुनस्य । ' वा संज्ञायाम् ' इत्यनङादेशः । खेभ्य इन्द्रियरन्ध्रेभ्यः । ' खमिन्द्रिये सुखे स्वर्गे ' इति विश्वः । हुताशनोऽग्निं निश्चक्राम निष्क्रान्तः । क्रोधादिति भावः ॥ ४६ ॥

स पिशङ्गजटावलिः किरन्तुरुतेजः परमेण मन्युना ॥

ज्वलितौषधिजातवेदसा हिमशैलेन समं विदिद्युते ॥ ४७ ॥

स इति ॥ पिशङ्गजटावलिः पिशङ्गजटाजूटः परमेणोत्कृष्टेन मन्युना क्रोधेनोरु महत्तेजः किरन्तिक्षिपन् सोऽर्जुनो ज्वलिता ओषधयस्तृणज्योतीषि जातवेदा द्वाग्निश्च यस्मिंस्तेन हिमशैलेन समं तुल्यं हिमाद्रिरिव विदिद्युते हिमाद्रिवच्छुभ इति विश्वप्रतिबिम्बभावोपमा ॥ ४७ ॥

शतशो विशिखानवद्यते भृशमस्मै रणवेगशालिने ॥

प्रथयन्ननिवार्यवीर्यतां प्रजिघायेषुमघातुकं शिवः ॥ ४८ ॥

शतश इति ॥ शिवः शतशो विशिखानवद्यते खण्डयते रणवेगशालिने रणसंरम्भशोभिनेऽस्मै पार्थाय भृशमत्यर्थमनिवार्यवीर्यताम् । निजामिति शेषः । तस्मै प्रथयन्दर्शयन् । किं त्वघातुकममारकम् । ' लषप ० ' इत्यादिना हन्तेरुक्ञ् । इषुम् । जातावेकवचनम् । प्रजिघाय प्रयुयुजे । ' हि गतौ ' इति धातोलिट् । ' हेरचङि ' इति कृत्वम् ॥ ४८ ॥

शंभोर्धनुर्मण्डलतः प्रवृत्तं तं मण्डलादंशुमिवांशुमर्तुः ॥

निवारयिष्यन्विदधे सिताश्वः शिलीमुखच्छायवृतां धरित्रीम् ॥ ४९ ॥

शंभोरिति ॥ सिताश्वोऽर्जुनः शंभोर्धनुर्मण्डलतो धनुर्वलयात्प्रवृत्तं निष्क्रान्तं तमिषुम् । अंशुमर्तुरेकस्य मण्डलात्प्रवृत्तमंशुमिव । अत्रापिषुवज्जातावेकवचनम् । निवारयिष्यन्निवारयितुकामः । क्रियार्थक्रियायां लटि तस्य शत्रादेशः ।

धरित्रीं भुवं शिलीमुखानां छाया शिलीमुखच्छायम् । ' छाया बाहुल्ये ' इति नपुंसकत्वम् । तेन वृतां व्याप्तां विदधे कृतवान् । शरजालच्छायावृतां धरित्रीमकरोदित्यर्थः । उपमालंकारः ॥ ४९ ॥

घनं विदार्यार्जुनबाणपूगं ससारबाणोऽयुगलोचनस्य ॥

घनं विदार्यार्जुनबाणपूगं ससारबाणोऽयुगलोचनस्य ॥ ५० ॥

घनामिति ॥ अयुगलोचनस्य विषमनेत्रस्येशस्यालोचनस्य । लोच्यतेऽसौ लोचनः । कर्मणि ल्युट् । न लोचनोऽलोचनस्तस्यालोचनस्याचाक्षुषज्ञानस्य विषयस्य संबन्धी सारो बलं बाणः शब्दस्ताभ्यां सारबाणाभ्यां स्थिरशब्दाभ्यां सह वर्तते इति ससारबाणः । बवयोरभेद इत्युक्तम् । न युज्यते कुत्रापित्ययुक्तसङ्गरहितः । क्विप् । बाणः शरः । जातावेकवचनम् । घनं सान्द्रमर्जुनस्य बाणपूगं शरव्रातं विदार्य विभिद्य घनं निविडं विदार्यो भूमिकूष्माण्ड्यो लताविशेषा अर्जुनाः ककुभवृक्षा बाणा नीलसैरेयकाः पूगाः क्रमुकास्तेषाम् । ' विभाषा वृक्ष० ' इत्यादिना द्वन्द्वैकवद्भावः । विदार्यार्जुनबाणपूगं ससार । विवेशेत्यर्थः । ' सृ गतौ ' । यद्वा तदानीमेव युगलोचनस्यार्जुनस्य बाणः ससारेत्यर्थः । श्लोकस्य द्वयोः पादयोरेकारत्वात् यमकत्वम् ॥ ५० ॥

रुजन्महेषून्बहुधाशुपातिनो मुहुः शरौघैरपवारयन्दिशः ॥

चलाचलोऽनेक इव क्रियावशान्महर्षिरां वैर्बुबुधे धनंजयः ॥ ५१ ॥

रुजन्नित्यादि ॥ बहुधाशुपातिनः शीघ्रमापततो महेषून्मुहुः शरौघै रुजन् भञ्जयन् । तथा दिशश्चापवारयन्नाच्छादयन् क्रियावशात्तत्तद्गतिवशाच्चलाचलोऽतिचञ्चलो धनंजयोऽर्जुनो महर्षिसंघैरनेको बहुविध इव बुबुधे ददृशे ॥ ५१ ॥

विकाशमीयुर्जगतीशमार्गणा विकाशमीयुर्जगतीशमार्गणाः ॥

विकाशमीयुर्जगतीशमार्गणा विकाशमीयुर्जगतीशमार्गणाः ॥ ५२ ॥

विकाशमिति ॥ जगतीशस्य पृथिवीपतेरर्जुनस्य मार्गणा बाणा विकासं विस्तारमीयुः । तथा । जगती लोक ईशमार्गणाः शंभुशरा विकासं विषमगतिमीयुः । भङ्गमीयुरित्यर्थः । तथा जगतीं पृथ्वीं श्यन्ति तनूकुर्वन्तीति जगतीशा दानवाः । ' आतोऽनुपसर्गे कः ' । तान्मारयन्तीति जगतीशमारः । ध्रियतेर्ण्यन्तात्क्विप् । ते च ते गणाः प्रमथाश्च जगतीशमार्गणा विकासमुच्छासमीयुः । हर्षं प्रापुरित्यर्थः । अहो देवेऽप्यस्य पराक्रमप्रसर इति विस्मयादिति भावः । तदानीं मार्गयन्तीति मार्गणा अन्वेषकाः । कर्तरि ल्युट् ।

जगतीशस्य त्रैलोक्यनाथस्य मार्गणा अन्वेषकाः शिवद्रष्टारो देवर्ष्यादयो  
वीनां पक्षिणां कासोः गतिरत्रेति विकासमाकाशमीयुः । दिदृक्षयेति भावः ।  
चतुर्णां चरणानामेकाकारतायाः श्लोकस्य यमकता ॥ ५२ ॥

संपश्यतामिति शिवेन वितायमानं लक्ष्मीवतः क्षितिपते-  
स्तनयस्य वायम् ॥ अङ्गान्यभिन्नमपि तत्त्वविदां मुनीनां  
रोमाञ्चमाश्रिततरं विभरांवभूवुः ॥ ५३ ॥

इति भारविष्णुतौ महाकाव्ये किरातार्जुनीये पञ्चदशः सर्गः ॥ १५ ॥

संपश्यतामिति ॥ इतीत्यं शिवेन वितायमानं विस्तार्यमाणम् । तनोते-  
र्यकि ' इति वैकल्पिक आकारादेशः । लक्ष्मीवतो जयश्रीमतः । ' माङ्ग-  
पधायाः ० ' इत्यादिना मतुपो मस्य वकारः । क्षितिपतेस्तनस्यार्जुनस्य  
वीर्यं शौर्यं संपश्यतां तत्त्वविदामपि हरेरंशावतारोऽयमिति विदुषामपि ।  
किमुतान्येषामिति भावः । मुनीनामङ्गानि गात्राण्यभिन्नमविरलमश्रिततरमति-  
रुचिरं रोमाञ्चं रोमहर्षं विभरांवभूवुर्वभूवुः । ' भाही ० ' इत्यादिना  
विकल्पादाम्प्रत्ययः ॥ ५३ ॥

इति श्रीमहामहोपाध्यायकोलाचलमल्लिनाथसूरिविरचितायां किरातार्जु-  
नीयकाव्यव्याख्यायां घण्टापथसमाख्यायां पञ्चदशः सर्गः समाप्तः ॥ १५ ॥

## षोडशः सर्गः ।

ततः किराताधिपतेरलक्ष्मीमाजिक्रियां वीक्ष्य विवृद्धमन्युः ॥

स तर्कयामास विविक्ततर्कश्चिरं विचिन्वन्नाति कारणानि ॥ १ ॥

तत इति ॥ ततोऽनन्तरं किराताधिपतेः संबन्धिनामलक्ष्मीं गुर्वीमाजि-  
क्रियां रणकर्म वीक्ष्य विवृद्धमन्युर्विवृद्धकोपो विविक्तो निष्कलङ्कस्तर्क ऊहो  
ज्ञान वा यस्य सोऽर्जुनः कारणानि रणभराशक्तिकारणानि विचिन्वन्विमृशन्  
इतीत्यं वक्ष्यमाणप्रकारेण तर्कयामासाभ्यूहितवान् ॥ १ ॥

अतो त्रयोविंशतिश्लोकैर्वितर्कमेवाह—

मदस्रुतिश्यामितगण्डलेखाः क्रमन्ति विक्रान्तनराधिरूढाः ॥

सहिष्णवो नेह युधामभिज्ञा नागा नगोच्छ्रायमिवाक्षिपन्तः ॥ २ ॥



मदेत्यादि ॥ इहास्मिन्युद्धे मदस्रुतिभिर्मदप्रवाहेः श्यामाः कृताः श्यामिता  
गण्डलेखाः कपोलभागा येषां ते विक्रान्ताः पराक्रमं कुर्वन्तः । कर्तारि क्तः ।  
'शूरो वरिश्च विक्रान्तः' इत्यमरः । तैर्नरैरधिहृदाः सहिष्णवो रणभरक्षमाः  
युधां युद्धानामभिज्ञाः । शिक्षिता इत्यर्थः । क्रुद्योगात्कर्मणि षष्ठी । किंच ।  
नगानामुच्छ्रायं पर्वतानामौन्नत्यम् । घञन्तेनोपसर्गस्य समासो नोपसृष्टाद्वञ्  
प्रत्ययः । 'श्रिणीभुवोऽनुपसर्गे' इत्यत्रानुपसर्गे इति निषेधात् ।  
आक्षिपन्तः प्रतिषेधयन्त इव स्थिताः । तथोन्नता इत्यर्थः । नागा  
गजा इह संग्रामे न क्रामन्ति न चरन्ति । यथा युधान्तरेष्विति शेषः ।  
एवमुत्तरत्रापि सर्वत्र द्रष्टव्यम् । तथापि कथं मे शक्तिहासोऽयमिति सर्वत्र  
तात्पर्यार्थः ॥ २ ॥

विचित्रया चित्रयतेव भिन्नां रुचं रवेः केतनरत्नभासा ॥

महारथौघेन न संनिरुद्धा पयोदमन्द्रध्वनिना धरित्री ॥ ३ ॥

विचित्रोति ॥ विचित्रया नानावर्णया केतनानां रत्नानि तेषां भासा प्रभया  
भिन्नां संवलितान् रवेः रुचं कान्तिं चित्रयता विचित्रवर्णी कुर्वतेव स्थितेनेति  
केतनौन्नत्यनिमित्तयमुत्प्रेक्षा । पयोदमन्द्रध्वनिना मेघगम्भीरघोषेण महतां  
स्थानामोघेन समूहेन धरित्री न संनिरुद्धा नावृता ॥ ३ ॥

समुल्लसत्प्रासमहोर्मिमालं परिस्फुरच्चामरफेनपाङ्क्तिः ॥

विभिन्नमर्यादमिहातनोति नाश्वीयमाशा जलधेरिवाम्भः ॥ ४ ॥

समुल्लसदिति ॥ इह युद्धे प्रासाः कुन्ताः । 'प्रासस्तु कुन्तः' इत्य-  
मरः । ते महोर्मय इव तेषां मालाः समुल्लसन्त्याः समुल्लसत्प्रासमहोर्मिमा-  
लम् । चामराणि फेना इव चामरफेनास्तेषां पङ्क्तयः परिस्फुरन्त्यश्चामरफेन-  
पङ्क्तयो यत्र तत्तथोक्तम् । अश्वीयमश्वसमूहः । 'वृन्दे त्वश्वीयमाश्ववत्'  
इत्यमरः । जलधेरम्भ इव विभिन्नमर्यादमुच्छृङ्खलं यथा तथाशा दिशो नात-  
नोति नावृणोति ॥ ४ ॥

हताहतेत्युद्धतभीमघोषैः समुज्जिता योद्धाभिरभ्यामित्रम् ॥

न हेतयः प्राप्तताडित्विषः खे विवस्वदंशुज्जलिताः पतन्ति ॥ ५ ॥

हतेति ॥ हत प्रहरताहत विध्यत । हन्तेर्लोङ् । मध्यमपुरुषबहुवचनम् ।  
'अनुदात्तोपदेशः' इत्यादिनानुनासिकलोपः । अहतेत्यत्र कर्मणः प्रयोगां  
संभवेऽपि हन्तेः स्वाभाविकसकर्मत्वस्यानपायात् । अकर्मकत्वस्य चात्र  
विवाक्षितत्वेन कर्मनिवृत्त्यैव तन्निवृत्तेः । 'आङो यमहनः' इत्यात्मनेपदम् ।

इत्येवमुद्धता प्रगल्भा भीमाश्च घोषा येषां तैर्यौद्धर्मियौघैरभ्यामित्रमामित्रानभि  
समुज्झिता मुक्ता विवस्वतोंऽशुभिः । प्रतिफलितैरिति भावः । ज्वलिता दीपिताः  
अत एव प्राप्तास्तडितां त्विषो यामिस्ता हेतयः शस्त्राणि खे न पतन्ति ।  
समुल्लसन्तो न दृश्यन्त इत्यर्थः । ' हेतिः स्यादायुधे ' इति विश्वः ॥ ५ ॥

अभ्यायतः संततधूमधूम्नं व्यापि प्रभाजालमिवान्तकस्य ॥

रजः प्रतूर्णार्थरथाङ्गनुन्नं तनोति न व्योमानि मातारिश्वा ॥ ६ ॥

अभीति ॥ अभ्यायतो वीरान्हुन्तुमभ्यागच्छतः । इणः शतृप्रत्ययः ।  
अन्तकस्य कालस्य संबन्धि संततं सततं धूमवद्भूम्नं व्यापि व्यापकं प्रभाजाल  
मिव स्थितं प्रतूर्णैर्वेगवद्भिरश्वै रथाङ्गै रथचक्रैश्च नुन्नं प्रेरितं रजो मातारिश्वा  
मरुद्वयोमन्यन्तरिक्षे न तनोति न विस्तारयति ॥ ६ ॥

भूरेणुना रासभधूसरेण तिरोहिते वर्त्मनि लोचनानाम् ॥

नास्त्यत्र तेजस्विभिरुत्सुकानामह्नि प्रदोषः सुरसुन्दरीणाम् ॥ ७ ॥

भूरेणुनेति ॥ अत्राहवे रासभो गर्दभस्तद्वहसेरेणेषत्पांडुना । ' रासभो  
गर्दभः खरः ' इत्यमरः । ' ईषत्पाण्डुस्तु धूसरः ' इति च । भूरेणुना रजसा  
लोचनानां वर्त्मनि चक्षुर्मागे तिरोहिते सति तेजस्विभिस्तेजस्विषु वीरेषूत्सुका-  
नाम् । वीरवरणार्थमागतानामित्यर्थः । ' प्रसितोत्सुकाभ्यां तृतीया च '   
इति विकल्पात्तृतीया । सुरसुन्दरीणामह्नि दिवस एव प्रदोषो रात्रिमुखं नास्ति  
अन्धकारवत्त्वादृष्टेस्तिरोधानाद्रात्रिभ्रमः स्यादिति भावः ॥ ७ ॥

रथाङ्गसंकीडितमश्वहेषा बृहन्ति मत्तद्विपबृंहितानि ॥

संघर्षयोगादिव मूर्च्छितानि ह्लादं निगृह्णन्ति न दुन्दुभीनाम् ॥ ८ ॥

रथाङ्गेति ॥ रथाङ्गसंकीडित रथचक्रकूजितमश्वानां च हेषा हेषितानि  
शब्दितानि । ' अश्वानां हेषा हेषा च निःस्वनः ' इत्यमरः । बृहन्ति  
महान्ति मत्तद्विपानां बृंहितानि । ' बृंहितं करिगार्जितम् ' इत्यमरः ।  
संघर्षयोगादिव परस्परस्पर्धासंबन्धादिव मूर्च्छितानि वृद्धिं गतानि सन्ति ।  
' नपुंसकमनपुंसक० ' इत्यादिना नपुंसकैकशेषः । दुन्दुभीनां  
भेरीणां ह्लादं निर्घोषम् । ' स्वाननिर्घोषनिह्लाद ' इत्यमरः । न निगृह्णन्ति न  
तिरस्कुर्वन्ति ॥ ८ ॥

अस्मिन्यशःपौरुषलोलुपानामरातिभिः प्रत्युरसं क्षतानाम् ॥

मूर्च्छान्तरायं मुहुरुच्छिन्नान्ति नासारशीतं करिशकिराम्भः ॥ ९ ॥

आस्मिन्नीति ॥ आस्मिन् रणे यशःपौरुषयोर्लोलुपानां गृह्णन्नामत एवारा-  
तिभिः प्रत्युरसपुरसि । 'प्रतेरुरसः सप्तमीस्थात् ' इति समासान्तः । क्षतानां  
विद्वानां संबन्धिनं मूच्छैवान्तरायो रणाविघ्नस्तमासारशीतं वर्षधाराशीतलम् ।  
' धारासंपात आसारः ' इत्यमरः । करिणां शीकर एवाग्भः कर्तुं मुहुर्नो-  
च्छिन्नाति न नाशयति ॥ ९ ॥

असृङ्गनदीनामुपचीयमानैर्विदारयद्भिः पदवीं ध्वजिन्याः ॥

उच्छ्रायमायान्ति न शोणितैर्धैः पङ्क्तिरिवाश्यानघनैस्तटानि ॥ १० ॥

असृगिति ॥ असृङ्गनदीनां तटान्युपचीयमानैरुपचयं नीयमानैस्तथा  
ध्वजिन्याः पदवीं विदारयद्भिः संचारां कुर्वद्भिः । विदूरयाद्भिः ' इति पाठे  
विदूरां दूरसंचारां कुर्वद्भिः । आश्याना ईषच्छुष्काः । ' संयोगादेरातो धातो-  
र्यण्वतः ' इति श्यायतेनिष्ठानत्वम् । घनाः सान्द्रास्तैराश्यानघनैः शोणितैर्धैः  
पङ्क्तिरिवोच्छ्रायं वृद्धिं नायान्ति न प्राप्नुवन्ति ॥ १० ॥

परिक्षते वक्षसि दन्तिदन्तैः प्रियाङ्कशीता नभसः पतन्ती ॥

नह प्रमाहं प्रियसाहसानां मन्दारमाला विरलीकरोति ॥ ११ ॥

परीति ॥ इह रणे दन्तिदन्तैर्गजदन्तैः परिक्षते ताडिते वक्षसि नभसः  
पतन्ती प्रियाया अङ्क इव शीता शीतला सुखकरी मन्दारमाला । सुसुक्तेति  
शेषः । प्रियं साहसं येषां तेषां प्रियसाहसानाम् । यतो गजाभियायिना-  
मिति भावः । प्रमाहं प्रहारमूच्छं न विरलीकरोति न मन्दीकरोति ।  
नापनयतीति यावत् ॥ ११ ॥

निषादिसंनाहमणिप्रभौघे परीयमाणे करिशीकरेण ॥

अर्कत्विषोन्मीलितमभ्युदेति न खण्डमाखण्डलकार्मुकस्य ॥ १२ ॥

निषादीति ॥ कारणं शीकरेण पुष्करतुषारेण परीयमाणे व्याप्यमाने  
निषादिनो हस्त्यारोहाः । ' हस्त्यारोहा निषादिनः ' इत्यमरः । तेषां  
संनाहाः कवचानितेषां मणिप्रभौघे रत्नांशुजालेऽर्कस्य त्विषा तेजसोन्मीलित-  
मुत्पादितमाखण्डलकार्मुकस्येन्द्रधनुषः । आखण्डलः सहस्राक्षः ' इत्य-  
मरः । खण्डं नाभ्युदेति ॥ १२ ॥

महीभृता पक्षवतेव भिन्ना विगाह्य मध्यं परवारणेन ॥

नावर्तमाना निनदन्ति भीममपां निधेराप इव ध्वजिन्यः ॥ १३ ॥

महीति ॥ पक्षवता सपक्षेण महीभृता भैनाकेनेव परवारणेन शत्रुगजेन  
मध्यं विगाह्यं प्रविश्य भिन्नाः क्षोभिता ध्वजिन्यः सेनाः । ' ध्वजिनी वाहिनी



सेना ' इत्यमरः । अपां निधेः सागरस्याप इव आवर्तमाना भ्रमन्त्यः सत्यः ।  
' स्यादावर्तोऽम्भसां भ्रमः ' इत्यमरः । भीमं न निनदन्ति ॥ १३ ॥

महारथानां प्रतिदन्त्यनीकमधिस्यदस्यन्दनमुत्थितानाम् ॥

आमूललूनैरतिमन्युनेव मातङ्गहस्तैर्व्रियते न पन्थाः ॥ १४ ॥

महारथानामिति ॥ प्रतिदन्त्यनीकं दन्तिसैन्यं प्रति । ' अनीकं तु रणे  
सैन्ये ' इति विश्वः । अधिस्यदा महारथाः स्यन्दना रथा यत्र तत्तथा ।  
' रंहस्तरसी तु रयः स्यदः ' इत्यमरः । उत्थितानां प्रस्थितानां महारथानां  
रथिकविशेषाणाम् । ' आत्मानं सारार्थं चाश्वान् रक्षन्मुध्येत यो नरः ।  
स महारथसंज्ञः स्यादित्याहुर्नीतिकोविदाः ॥ ' इति लक्षणात् । पन्था  
मार्ग आमूलं लूनैश्छिन्नैर्मातङ्गहस्तैर्नागैरतिमन्युनातिक्रोधेनैव न व्रियते  
न निरुध्यते ॥ १४ ॥

धृतोत्पलापीड इव प्रियायाः शिरोरुहाणां शिथिलः कलापः ॥

न बर्हभारः पतितस्य शङ्कोर्निषादिवक्षःस्थलमातनोति ॥ १५ ॥

धृतेति ॥ पतितस्य वक्षसि मग्नस्य शङ्कोस्तोमरस्य संवन्धी । ' वा पुंसि  
शर्त्यं शङ्कुर्ना सर्वला तोमरोऽस्त्रियाम् ' इत्यमरः । बर्हभारस्तन्मूलवद्धो  
लाञ्छनपिच्छकलापो धृत उत्पलापीडः कुवलयशेखरो यस्मिन्स प्रियायाः  
संवन्धी शिथिलः स्रस्तः शिरोरुहाणां कलापः केशपाश इव निषादिनो  
हृत्पारोहस्य वक्षःस्थलं नातनोति न व्याप्नोति ॥ १५ ॥

उज्झत्सु संहार इवास्तसंख्यमहाय तेजस्विषु जीवितानि ॥

लोकत्रयास्वादनलोलजिह्वं न व्याददात्याननमत्र मृत्युः ॥ १६ ॥

उज्झत्सुवति ॥ अत्राहवे संहारे कल्पान्त इव तेजस्विषु वीरैश्चस्तसंख्य-  
मसंख्यं यथा तथाहाय झटिति । ' द्राग्झटित्यञ्जसाहाय ' इत्यमरः ।  
जीवितान्युज्झत्सु त्यजत्सु सत्सु मृत्युलोकत्रयस्यास्वादने भक्षणे लोला गृह्-  
जिह्वा यस्मिन्स्तदाननं न व्याददाति न विवृणोति । ' आङो दोऽनास्य-  
विहरणे ' इत्यत्रानास्यविहरण इति निषेधादात्मनेपदम् ॥ १६ ॥

सत्यमेवम् । तथापि किमेतत्कुत्सितम् । तत्राह—

इयं च दुर्वारमहारथानामाक्षिप्य वीर्यं महतां बलानाम् ॥

शक्तिर्ममावस्यति हीनयुद्धे सौरीव ताराधिपधाम्नि दीप्तिः ॥ १७ ॥

इयमिति ॥ इयं मम शक्तिश्च दुर्वाराः पराक्रमिणो महारथा येषु तेषां  
महतां बलानां वीर्यमाक्षिप्य निरस्य ताराधिपधाम्नि चन्द्रतेजसि । सूर्यस्येयं

सौरी । ' सूर्यतिष्यागस्त्यमत्स्यानां य उपधायाः ' इति स्त्रियां ङीष् ।  
यकारस्य लोपः । दीप्तिरिव हीनयुद्धे किरातः । णेऽवस्यत्यवसीदिति एतच्च विरुद्ध  
मत्स्यद्वयं चेति भावः ' षोऽन्तर्कर्मणि ' इति धातोर्लुट् ॥ १७ ॥

माया स्वित्पेषा मतिविभ्रमो वा ध्वस्तं नु मे वीर्यमुताहमन्यः ॥

गाण्डीवमुक्ता हि यथा पुरा मे पराक्रमन्ते न शराः किराते ॥ १८

मायेति ॥ एषा शक्तिर्हासरूपा माया स्वित्पेषाक्षोभणं नाम । मति-  
विभ्रमो बुद्धिविपर्ययो वा । अथवा मे वीर्यं ध्वस्तं नष्टं नु । उताहमन्योऽ-  
र्जुनो न वा । कुतः । हि यस्माद्गाण्डीवमुक्ता मे शराः पुरा यथापूर्वम् ।  
परिपन्थिष्विवेत्यर्थः । किराते न पराक्रमन्तेऽप्रतिबन्धेन न प्रवर्तन्ते । ' उप-  
सर्गभ्याम् ' इति वृत्तावात्मनेपदम् । वृत्तिरप्रतिबन्धः ॥ १८ ॥

पुंसः पदं मध्यममुत्तमस्य द्विधेव कुर्वन्धनुषः प्रणादैः ॥

नूनं तथा नैष यथास्य वेषः प्रच्छन्नमप्यूहयते हि चेष्टा ॥ १९ ॥

पुंस इति ॥ किञ्च उत्तमस्य पुंसः पुरुषोत्तमस्य मध्यमं पदमाकाशं  
धनुषः प्रणादैः । ' उपसर्गादसमासेऽपि णोपदेशस्य ' इति णत्वम् । द्विधा  
कुर्वन्निव विदारयन्निव स्थित एष किरातो नूनं तथा तथाभूतो न । कीदृश-  
स्तत्राह—अस्य पुरुषस्य यथा यथाभूतो वेषः । वर्तत इति शेषः । वेषत  
एवायं किरातो न स्वरूपत इत्यर्थः । कुतः । हि यस्माच्चेष्टा व्यापारः  
प्रच्छन्नमपि निगूढमपि स्वरूपमूहयते तर्कयते । तस्याः स्वाभावादव्य-  
भिचारादिति भावः ॥ १९ ॥

अथ चतुर्भिश्चेष्टामेवाचष्टे—

धनुः प्रबन्धध्वनितं रूपेव सकृद्विकृष्टा विततेव मौर्वी ॥

संधानमुत्कर्षमिव व्युदस्य मुष्टेरसंभेद इवापवर्गे ॥ २० ॥

धनुरिति ॥ धनू रूपेव प्रबन्धेनाविच्छेदेन ध्वनितम् । ध्वनतेः कर्तरिक्तः ।  
मौर्वी च सकृद्विकृष्टा विततेवैकवाराकर्षणादेव विततेव स्थिता । संधानं  
बाणसंधानमुत्कर्षं तूणादुद्धरणं व्युदस्येव वर्जयित्वा । किमु. कृतामिति  
शेषः । अपवर्गे बाणमोक्षेऽपि मुष्टेरसंभेदोऽसंघटनामिव । मुष्टिबन्धं विनैव  
बाणमोक्षः कृत इवेति हस्तलाघवोक्तिः ॥ २० ॥

अंसाववष्टब्धनतौ समाधिः शिरोधराया रहितप्रयासः ॥

धृता विकारांस्त्यजता मुखेन प्रसादलक्ष्मीः शशलाञ्छनस्य ॥ २१ ॥

अंसाविति ॥ किंच । अंसाववष्टब्धौ स्थिराववस्थापितौ च तौ नतौ चावष्टब्धनतौ शिरोधरायाः कंधरायाः समाधिः संस्थानविशेषै रहितः प्रयासो यस्य स तथोक्तः । निष्प्रयास इत्यर्थः । तथा विकारास्त्यजता । जितश्रम-  
त्त्वान्निर्विकारेणेत्यर्थः । मुखेन शशलाञ्छनस्येन्दोः प्रसादलक्ष्मीधृता । असं-  
भवत्संबन्धो निदर्शनालंकारः ॥ २१ ॥

प्रहीयते कार्यवशागतेषु स्थानेषु विष्टब्धतया न देहः ॥

स्थितप्रयातेषु सतौष्ठवश्च लक्ष्येषु पातः सदृशः शराणाम् ॥ २२ ॥

प्रहीयत इति ॥ कार्यवशेन प्रयोजनवशेनागतेषु स्थानेष्वालीढादिस्थान-  
केषु देहो विष्टब्धतया स्थिरतया कर्त्या न प्रहीयते न त्यज्यते । किंतु  
स्थिर एव तिष्ठतीत्यर्थः । सुष्ठुभावः सौष्ठवं लाघवम् । उद्गात्रादित्वादप्र-  
त्ययः । तेन सह वर्तमानः सतौष्ठवः शराणां पातश्च स्थितान्यचलानि प्रयातानि  
चलानि तेषु स्थितप्रयातेषु चलाचलेषु लक्ष्येषु विषये सदृशः एकरूपः ॥ २२ ॥

परस्य भूयान्विवरेऽभियोगः प्रसह्य संरक्षणमात्मरन्ध्रे ॥

भीष्मेऽप्यसंभाव्यमिदं गुरौ वा न संभवत्येव वनेचरेषु ॥ २३ ॥

परस्येति ॥ किंच । परस्य विवरे रन्ध्रे । अल्पेऽपीति शेषः । भूयान्  
भूयिष्ठोऽभियोगो ज्ञातृत्वम् । परस्य रन्ध्रज्ञातृत्वात्प्रहार उद्योग इत्यर्थः ।  
आत्मनो रन्ध्रे विवरे । अनल्पेऽपीति शेषः । प्रसह्य झटिति संरक्षणं गोपनं  
च । भूयिष्ठमिति शेषः । इदं द्वयं भीष्मेऽपि गुरौ वा द्रोणे नाप्यसंभाव्यं  
दुर्वितर्क्यम् । वनेचरेषु न संभवत्येव । अतो नायं किरातः । किं त्वेष तिरो-  
हितवेषः कोऽप्यमानुषः पुरुष इति भावः ॥ २३ ॥

अप्राकृतस्याहवदुर्मदस्य निवार्यमस्यास्त्रवलेन वीर्यम् ॥

अलपीयसोऽप्यामयतुल्यवृत्तेर्महापकाराय रिपोर्विवृद्धिः ॥ २४ ॥

अप्राकृतस्येति ॥ अप्राकृतस्योक्तरीत्यासाधारणस्याहवदुर्मदस्यरणमतस्यास्य  
किरातस्य वीर्यं तेजोऽस्त्रवलेन दिव्यास्त्रमहिम्ना निवार्यं निवारणीयम् । अन्य-  
थानिवार्यत्वमस्येति भावः । तथा हि । अलपीयसोऽप्यत्यल्पस्याप्यामय-  
तुल्यवृत्ते रोगसमानक्रियस्य । 'रोगव्याधिगदामयाः' इत्यमरः । रिपोर्वि-  
वृद्धिर्महापकाराय । किं त्वयं महानुभाव इति भावः ॥ २४ ॥

स संप्रधार्यैवमहार्यसारः सारं विनेष्यन्सगणस्य शत्रोः ॥

प्रस्थापनास्त्रं द्रुतमाजहार ध्वान्तं घनानद्ध इवार्धरात्रः ॥ २५ ॥



स इति ॥ अहार्यसारोऽनिवार्यवीर्यः सोऽर्जुन एवं संप्रधार्य निश्चित्य  
सगणस्य सानुगस्य शत्रोः सारं सत्त्वं विनेष्यन्नपनेष्यन् । प्रस्वाप्यन्ते  
शाप्यन्तेऽनेनेति प्रस्वापनं तदेवास्त्रम् । घनानद्धो मेघव्यातोऽर्धरात्रो  
निशीथः । ‘ अर्धरात्रानिशीथौ द्वौ ’ इत्यमरः । ‘ अर्धं नपुंसकम् ’ इति  
समासः । ‘ अहःसर्वैकदेशं ’ इत्यादिना समासान्तः । ‘ रात्राह्नाहाः  
पुंसि ’ इति पुंलिङ्गता । ध्वान्तमिव द्रुतमाजहाराचकर्ष ॥ २५ ॥

प्रसक्तदावानलधूमधूम्ना निरुन्धती धाम सहस्ररश्मेः ॥

महावनानीव महातामिस्रा छाया ततानेशबलानि काली ॥ २६ ॥

प्रसक्तोति ॥ प्रसक्तः संततो यो दावानलधूमस्तद्वद्भूमा धूसरा सहस्ररश्मे-  
र्धाम तेजो निरुन्धत्यावृण्वती काली कृष्णवर्णा । ‘ जानपदं ’ इत्यादिना  
ङीष् । छाया कान्तिः ईशबलानि महातामिस्रा महती तमःसंततिः ।  
‘ तमिस्रा तु तमस्ततिः ’ इति विश्वः । महावनानीव । ततान व्यानशे ॥ २६ ॥

आसादिता तत्प्रथमं प्रसह्य प्रगल्भतायाः पदवीं हरन्ती ॥

समेव भीमा विधते गणानां निद्रा निरासं प्रतिभागुणस्य ॥ २७ ॥

आसादितोति ॥ तदेवासद्वनं प्रथमं तत्प्रथमं यथा तथा प्रसह्यासादिता  
प्राप्ता प्रगल्भताया व्यवहारधाष्ट्यस्य पदवीं हरन्ती भीमा भयंकरी निद्रा ।  
उक्तविशेषणा सभा संसादिव गणानां प्रतिभा प्रज्ञाशक्तिः सैव गुणस्तस्य  
निरासं प्रतिभाक्षयं विदधे चक्रे ॥ २७ ॥

गुरुस्थिराण्युत्तमवंशजत्वादिज्ञातसाराण्यनुशीलनेन ॥

कोचित्समाश्रित्य गुणान्वितानि सुहृत्कुलानीव धनूंषि तस्थुः ॥ २८ ॥

गुर्वीति ॥ केचिदुत्तमवंशजत्वाद्वंशो वेणुः कुलं च । ‘ वंशो वेणौ कुले  
च ’ इति विश्वः । गुरूणि महान्ति स्थिराणि दृढानि च गुरुस्थिराण्यनु-  
शीलनेन परिचयबलेन विज्ञातः सारो बलं येषां तानि गुणैर्मौर्वाभिः शौर्या-  
दिभिश्चान्वितानि धनूंषि सुहृत्कुलानि मित्रकुलानीव समाश्रित्य तस्थुः ।  
धनूंष्यवष्टभ्य निदध्युगित्यर्थः ॥ २८ ॥

कृतान्तदुर्वृत्त इवापरेषां पुरः प्रतिद्वान्दिनि पाण्डवास्त्रे ॥

अतर्कितं पाणितलान्निपेतुः क्रियाफलानीव तदायुधानि ॥ २९ ॥

कृतान्तोति ॥ कृतान्तदुर्वृत्ते दैवदुश्चेष्टित इव । ‘ कृतान्तो यमसिद्धान्त-  
दैवाकुशलकर्मसु ’ इति विश्वः । पाण्डवास्त्रे पुरः प्रतिद्वान्दिनि प्रतिकूल-

वार्तिनि सति तदा तस्मिन्कालेऽपरेषामायुधानि क्रियाफलानि कृष्यादिफला-  
नीव । अतर्कितमविचारितमेव पाणितलान्निषेतुः ॥ २९ ॥

अंसस्थलैः केचिदभिन्नधैर्याः स्कन्धेषु संश्लेषवतां तरूणाम् ॥

मदेन मीलन्नयनाः सलीलं नागा इव स्रस्तकरा निषेदुः ॥ ३० ॥

अंसेति ॥ अभिन्नधैर्यास्तदानामप्यक्षतधैर्याः केचिदंसस्थलैरंसभागैः सह  
संश्लेषवतां संगच्छतां तरूणां स्कन्धेषु प्रकाण्डेषु मदेन मीलन्ति नयनानि  
येषां ते नागा गजा इव स्रस्तकराः स्रस्तहस्ताः सन्तः सलीलं निषेदु-  
निषण्णाः ॥ ३० ॥

तिरोहितेन्दोरथ शंभुमूर्ध्नः प्रणम्यमानं तपसां निवासैः ॥

सुमेरुशृङ्गादिव बिम्बमार्कं पिशङ्गमुच्चैरुदिर्याय तेजः ॥ ३१ ॥

तिरोहितेति ॥ अथ तिरोहितेन्दोः किरातमायया छन्नचन्द्राच्छंभुमूर्ध्नः  
साकाशात् । सुमेरुशृङ्गादर्कसंवन्धि बिम्बमिव । तपसां निवासैस्तापसैः  
प्रणम्यमानमभिवन्द्यमानं पिशङ्गं तेज उच्चैरूर्ध्वमुदियाय प्रकटीबभूव । तच्च  
न चान्द्रमिति भावः ॥ ३१ ॥

छायां विनिर्धूय तमोमयीं तां तत्त्वस्य संवित्तिरिवापविद्याम् ॥

ययौ विकासं द्यातिरिन्दुमौलेरालोकमभ्यादिशती गणेभ्यः ॥ ३२ ॥

छायामिति ॥ इन्दुमौलेरुतिः कान्तिः । तत्त्वस्य संवित्तिस्तत्त्वज्ञानमप-  
विद्यामिव तां तमोमयीं छायां निद्रां विनिर्धूय निरस्य गणेभ्य आलोकं वस्तु-  
प्रकाशमभ्यादिशती वितरन्ती विकासं विस्तारं ययौ ॥ ३२ ॥

त्विषां ततिः पाटलिताम्बुवाहा सा सर्वतः पूर्वसरीव संध्या ॥

निन य तेषां द्रुतमुल्लसन्ती विनिद्रतां लोचनपङ्कजानि ॥ ३३ ॥

त्विषामिति ॥ सर्वतः पाटलिताः पाटलीकृता ऋम्बुवाहा यया सा  
तथोक्ता त्विषां तेजसां ततिः । पूर्वा सरतीति पूर्वसरी । ‘ पूर्वं कर्तारि० ’  
इति टप्रत्यये ङीप् । ‘ सर्वनाम्नो वृत्तिमात्रे पुंवद्भावः ’ इति पूर्वाशब्दस्य  
पुंवद्भावः । संध्या प्रातःसंध्येवोल्लसन्ती प्रसरन्ती तेषां गणानां लोचनपङ्क-  
जानि द्रुतं विनिद्रतां विकासं निनाय ॥ ३३ ॥

पृथग्विधान्यस्त्रविरामबुद्धाः शस्त्राणि भूयः प्रतिपेदिरे ते ॥

मुक्ता वितानने बलाहकानां ज्योतींषि रम्या इव दिग्विभागाः ॥ ३४ ॥

पृथागिति ॥ अस्त्रविरामेण प्रस्वापनास्त्रोपरमेण बुद्धा विनिद्रास्ते गणा  
बलाहकानां वितानेन मेघपटलेन मुक्ता अत एव रम्या दिग्विभागा दिगन्ता

ज्योतीषि नक्षत्राणीव । ' ज्योतिस्ताराग्निभाज्वालाद्वक्प्रकाशरमात्मसु । '  
इति वैजयन्ती । पृथग्विधानि नानाविधानि शस्त्राणि भूयः प्रतिपेदिरे ।  
जगद्गुरित्यर्थः ॥ ३४ ॥

द्यौरुन्ननामेव दिशः प्रसेदुः स्फुटं विसृजे सवितुर्मयूखैः ॥

क्षयं गतायामिव यामवत्यां पुनः समीयाय दिनं दिनश्रीः ॥ ३५ ॥  
द्यौरिति ॥ तदा यामवत्यां रात्रौ क्षयं गतायां विभातायामिव द्यौरन्तरिक्ष  
मुन्ननामेवोर्ध्वमुत्पपातेवेत्युत्प्रेक्षा । दिशः प्रसेदुः । सवितुर्मयूखैः स्फुटं  
स्पष्टं विसृजे विसृतम् । भावे लिट् । दिनश्रीर्ध्वस्त्रकान्तिः पुनर्दिनं समीयाय  
संजगाम । अत्र वैयधिकरण्येन गुणाक्रिययोः समुच्चयेन समुच्चयोऽलंकारः ।  
तस्य च समुन्नमनोत्प्रेक्षयैवशब्दवाच्ययानुप्रवेशलक्षणः संकरः । दिक्प्रसादो  
गुणः । शेषाः क्रियाः ॥ ३५ ॥

महास्त्रदुर्गे शिथिलप्रयत्नं दिग्गवारेणैव परेण रुग्ण ॥

भुजङ्गपाशान्भुजवीर्यशाली प्रबन्धनाय प्रजिघाय जिष्णुः ॥ ३६ ॥  
महास्त्रेति ॥ भुजवीर्यशाला । जिष्णुरर्जुनो महास्त्रं प्रस्वापनास्त्रं तद्दुर्गमिव  
तस्मिन्महास्त्रदुर्गे दिग्गवारेण दिग्गजेनैव परेण शत्रुणा शिथिलप्रयत्नमल्प-  
प्रयासं यथा तथा रुग्णे भग्रे सति । ' रुजो भङ्गे ' । कर्मणि क्तः ।  
' ओदितश्च ' इति निष्ठातकारस्य नत्वम् । प्रबन्धनाय प्रकर्षेण बन्धनाय  
भुजङ्गा एव पाशास्तान्प्रजिघाय प्रहितवान् ॥ ३६ ॥

जिह्वाशतान्युल्लसयन्त्यजस्रं लसत्ताडिल्लोलविषानलानि ॥

त्रासान्निरस्तां भुजगेन्द्रसेना नभश्चरैस्तत्पदवीं विवत्रे ॥ ३७ ॥

जिह्वेति ॥ लसन्तस्ताडिल्लोला विद्युच्चञ्चला विषानला विषाग्रयो येषु  
तानि जिह्वाशतान्यजस्रमुल्लसयन्ती चलयन्ती भुजगेन्द्रसेना त्रासाद्भयात्रम-  
श्चरैर्निरस्तां त्यक्तां तेषां नभश्चराणां पदवीं मार्गं विवत्रे विशेषेण रुरोध ॥ ३७ ॥

दिङ्गागहस्ताकृतिमुद्रहद्भिर्भोगैः प्रशस्तासितरत्ननीलैः ॥

रराज सर्पावलिरुल्लसन्ती तरङ्गमालेव नभोर्णवस्य ॥ ३८ ॥

दिङ्नागेति ॥ दिङ्नागहस्ताकृतिमुद्रहद्भिर्दिक्कारिकराकरैस्तथा प्रशस्तानि  
समीचीनान्यसितरत्नानीन्द्रनीलमणयस्तद्वत्त्रैल्लेर्भोगैः कायैरुपलक्षिता सर्पा-  
वलिरुल्लसन्ती प्रक्षुब्ध्यन्ती नभ एवार्णवस्तस्य तरङ्गमालेव रराज । रूपको-  
त्थापितेयमुत्प्रेक्षा ॥ ३८ ॥



निःश्वासधूमैः स्थगितांशुजालं फणावतामुत्फणमण्डलानाम् ॥

गच्छन्निवास्तं वपुरभ्युवाह विलोचनानां सुखमुष्णरश्मिः ॥ ३९ ॥

निःश्वासेति ॥ उष्णरश्मिरस्तं गच्छन्निवोन्नामितानि फणामण्डलानि येषां तेषां फणावतां सर्पाणां निश्वासेषु ये धूमास्तैः स्थगितमाच्छादितमंशुजालं यस्य तत्तथोक्तम् । अत एव विलोचनानां सुखं सुखकरं वपुरभ्युवाह ॥ ३९ ॥

प्रतप्तचामीकरभासुरेण दिशः प्रकाशेन पिशङ्गयन्त्यः ॥

निश्चक्रमुः प्राणहरेक्षणानां ज्वाला महोल्का इव लोचनेभ्यः ॥ ४० ॥

प्रतप्तोति ॥ प्राणहृराणीक्षणानि येषां तेषां प्राणहरेक्षणानां दृष्टिविषाणां सर्पविशेषाणां लोचनेभ्यो नेत्रेभ्यः । प्रतप्तं यच्चाामीकरं सुवर्णं तद्वद्रासुरेण । ' भञ्जभासमिदो घुरच् ' इति घुरच्प्रत्ययः । प्रकाशेन तेजसा दिशः पिशङ्गयन्त्यो ज्वाला महोल्का इव निश्चक्रमुर्निर्जग्मुः ॥ ४० ॥

आक्षिप्तसंपातमपेतशोभमुद्बुद्धिं धूमाकुलदिग्विभागम् ।

वृत्तं नभो भोगिकुलैरवस्थां परोपरुद्धस्य पुरस्य भेजे ॥ ४१ ॥

आक्षिप्तेति ॥ आक्षिप्तः प्रतिषिद्धः संतापः संचारो यस्मिंस्तत् । सिद्धानां पाक्षिणां चेति शेषः । अपेता गता शोभा यस्मात्तदपेतशोभं गतश्रीकम् । उद्गतः प्रदीप्तो वह्निर्यस्मिंस्तदुद्बुद्धिं सर्वत उद्गतदहनम् । धूमैराकुला व्यक्ता दिग्विभागा यस्य तत् । भोगिकुलैः सर्पकुलैर्वृत्तमावृतं नभः परोपरुद्धस्य शत्रुवोष्टितस्य पुरस्यावस्थामिवावस्थां दशां भेजे । उक्तरीत्या तत्साधर्म्यं प्राप्तामित्यर्थः । निदर्शनालंकारः ॥ ४१ ॥

तमाशु चक्षुःश्रवसां समूहं मन्त्रेण ताक्षर्योदयकारणेन ॥

नेता नयेनेव परोपजापं निवारयामास पातिः पशूनाम् ॥ ४२ ॥

तमिति ॥ पशूनां पातिः शिवस्तं चक्षुःश्रवसां सर्पाणां समूहं ताक्षर्योदयकारणेन गरुडाविर्भावहेतुना मन्त्रेण नेता नायको नयेन नीत्या परेषामुपजापं परोपजापं परकृतं स्वमण्डलभेदमिव ' भेदोपजापावुपधा ' इत्यमरः । आशु निवारयामास ॥ ४२ ॥

प्रतिघ्नतीभिः कृतमीलितानि द्युलोकभाजामपि लोचनानि ॥

गरुत्मतां संहतिभिर्विहायः क्षणप्रकाशाभिरिवावतेने ॥ ४३ ॥

प्रतीति ॥ द्युलोकभाजामप्यनिमेषाणामपि कृतं मीलनं निमेषो येषां तानि लोचनानि दृष्टीः प्रतिघ्नतीभिः प्रतिबध्नतीभिः । हन्तेः शतरि ङीप् । गरु-

त्मतां ताक्ष्याणां संहतिभिः समूहैः क्षणप्रकाशाभिर्विद्युद्भिरिव । तासां सौवर्णत्वादिति भावः । विहायोऽन्तरिक्षमवतेने व्यानशे ॥ ४३ ॥

ततः सुपर्णव्रजपक्षजन्मा नानागतिर्मण्डलयज्ञवेन ॥

जरत्तृणानीव वियन्निनाय वनस्पतीनां गहनानि वायुः ॥ ४४ ॥

तत इति ॥ ततः सुपर्णव्रजानां ताक्ष्यकुलानां पक्षेभ्यो जन्म यस्य स नानागतिर्विचित्रगतिर्वीर्युर्वनस्पतीनां वृक्षाणां गहनानि जरत्तृणानि जीर्ण-  
तृणानीव जवेन मण्डलयन्म्रमयन्वियदन्तरिक्षं निनाय ॥ ४४ ॥

मनःशिलाभङ्गनिभेन पश्चान्निरुध्यमानं निकरेण भासाम् ॥

व्यूढैरुरोभिश्च विनुद्यमानं नभः ससर्पेव पुरः खगानाम् ॥ ४५ ॥

मनःशिलेति ॥ मनःशिला धातुविशेषस्तस्या भङ्गश्छेदस्तन्निभेन तत्सदृशेन भासां निकरेण कान्तिपुञ्जेन पश्चाद्भागे निरुद्यमानमान्नियमाणं व्यूढैर्विशालैरुरोभिर्वक्षोभिश्च । ‘ उरो वत्सश्च वक्षश्च ’ इत्यमरः । विनुद्यमानं प्रेर्यमाणं नभः खगानां गरुडानां पुरः ससर्पेव ससारेव । उत्तरोत्तरदेशतिरोधानेन गच्छतां खगानामपूर्वोऽपि पुरोभागः सादृश्यात्पूर्ववदुपलभ्यमानतया नभस एव विच्छेदनात्पुरः ससर्पेवेत्युत्प्रेक्षा ॥ ४५ ॥

दरीमुखैरासवरागताश्रं विकास रुक्मच्छदधाम पीत्वा ॥

जवानिलाघूर्णितसानुजालो हिमाचलः क्षीव इवाचकम्पे ॥ ४६ ॥

दरीति ॥ जवानिलेनाघूर्णितानि श्रमितानि सानुजालानि यस्य स हिमाचलः । आसवस्य रागो रक्तता तद्वत्ताम्रम् । गुणयोरेवोपमानोपमेयभावः । विकासं विकस्वरं रुक्मच्छदाः सुवर्णपक्षास्तादृश्यास्तेषां धाम तेजो दरीभिर्मुखैरिव दरीमुखैः पीत्वा क्षीवो मत्त इवाचकप्प आचचाल । उपमा-  
व्यापितेयमुत्प्रेक्षा ॥ ४६ ॥

प्रवृत्तनक्तं दिवसंधिदीप्तैर्नभस्तलं गां च पिशङ्गयाद्भिः ॥

अन्तर्हिताकैः परितः पतद्भिश्छायाः समाचिक्षिपरे वनानाम् ॥ ४७ ॥

प्रवृत्तेति ॥ नक्तं च दिवा च नक्तं दिवम् । ‘ अचतुर० ’ इत्यादिना सप्तम्यर्थवृत्त्योरप्यव्यययोर्द्वैकवद्भावनिपाते समासान्तः । लक्षणया त्वहो-  
रात्रमात्रवाची । प्रवृत्तः प्रादुर्भूतो यो नक्तं दिवस्य संधिः संध्या तद्वद्दीप्तैः शोभितैर्नभस्तलं गां भुवं च, पिशङ्गयाद्भिः पिशङ्गीकुर्वद्भिरन्तर्हित आच्छा-  
दितोऽर्को यैस्तैः पतद्भिः पक्षिभिः परितः सर्वतो वनानां छायाः समाचिक्षि-  
परे समाक्षिप्ताः । अन्तर्बहिश्च तेजःप्रवेशात्काप्यन्तर्हिता इत्यर्थः ॥ ४७ ॥

स भोगिसंघः शममुग्रधाम्नां सैन्येन निन्ये विनतासुतानाम् ॥

महाध्वरे विध्यपचारदोषः कर्मान्तरेणेव महोदयेन ॥ ४८ ॥

स इति ॥ स भोगिसंघः सर्पसमूहः उग्रधाम्नां तेजस्विनां विनतासुतानां तादृश्याणां सैन्येन महाध्वरे महाक्रतौ विध्यपचारदोषः कर्मस्खलनदोषो महोदयेन महासामर्थ्येनाथवा महता फलेन । तन्मूलेन प्रकृतक्रियासिद्धेरिति । कर्मान्तरेण प्रायश्चित्तेनेव शमं शान्तिं निन्ये प्रापितः ॥ ४८ ॥

साफल्यमस्त्रे रिपुपौरुषस्य कृत्वा गते भाग्य इवापवर्गम् ॥

अनिन्धनस्य प्रसभं समन्युः समाददेऽहं ज्वलनस्य जिष्णुः ४९ ॥

साफल्यमिति ॥ अस्त्रे सर्पास्त्रे । भाग्ये प्राग्भवीये शुभे कर्मणीव । रिपुपौरुषस्य रिपुपराक्रमस्य साफल्यं कृत्वापवर्गमवसानं समाप्तिं गते सति । स्वनिवृत्त्या परसाफल्यात्सफलीकरणोपचारः । समन्युः सक्रोधो जिष्णुरर्जुनः अनिन्धनस्येन्धनं विनैवोत्पादितस्य ज्वलनस्य ज्वलनप्रदीपकमस्त्रमाग्नेयाह्मं प्रसभं शीघ्रं समाददे जग्राह ॥ ४९ ॥

उर्ध्वं तिरश्चीनमधश्च कीर्णैर्ज्वालात्तैर्लङ्घितमेघपङ्क्तिः ॥

आयस्तसिंहाकृतिरुत्पपात प्राण्यन्तमिच्छन्निव जातवेदाः ॥ ५० ॥

उर्ध्वमिति ॥ उर्ध्वं तिरश्चीनं तिर्यक् । ' विभाषाश्चैरदिविधायाम् ' इति खप्रत्ययः । अधश्च कीर्णैर्विस्तृतैर्ज्वाला एव सटाः केसराः । ' सटा जटा केसरयोः ' इति विश्वः । तैर्लङ्घितमेघपङ्क्तिरतिक्रान्तजलदालिरायस्तस्य लघनोद्यतस्य सिंहस्येवाकृतिर्यस्य स जातवेदा अग्निः प्राण्यन्तं प्राणिनां संहारमिच्छन्निवोत्पपात ॥ ५० ॥

भित्त्वेव भाभिः सवितुर्मयूखान्ज्वाल विष्वग्विसृतस्फुलिङ्गः ॥

विदीर्यमाणान्शमनिनादधीरं ध्वनिं वितन्वन्नकृशः कृशानुः ॥ ५१ ॥

भित्त्वेति ॥ भाभिस्तेजोभिः सवितुर्मयूखान् किरणान् । ' किरणोस्त्रमयूखांशुः ' इत्यमरः । भित्त्वेवाभिहत्येव विष्वक्समन्ताद्विसृताः स्फुलिङ्गा यस्य सः । स्फुलिङ्गोदयस्य मयूखाभिघातेहेतुकत्वमुत्प्रेक्षते । ' त्रिषु स्फुलिङ्गोऽग्निकणः ' इत्यमरः । अकृशोऽतनुः कृशानुर्वह्निर्विदीर्यमाणस्य विदलतोऽश्मनो निनादमिव धारमुद्धतं ध्वनिं वितन्वन्नज्वाल ॥ ५१ ॥

चयानिवाद्दीनिव तुङ्गशृङ्गान्कचित्पुराणीव हिरण्मयानि ॥

महावनानीव च किंशुकानां ततान वह्निः पवनानुवृत्त्या ॥ ५२ ॥



चयानिति ॥ वह्निः पवनानुवृत्त्या वायुवशेन चयानिव हिरण्मयान्प्राका-  
रानिव । ' चयः समूहे प्राकारे ' इति विश्वः । तुङ्गशृङ्गानद्रानिव क्वचिद्धिर-  
ण्मयानीति ' दाण्डिनायन० ' इत्यादिना निपातनात्साधुः । पुराणि नग-  
राणीव तथा किंशुकानां पलाशतरूणाम् । ' पलाशे किंशुकः पर्णः '   
इत्यमरः । महावनानीव । पुष्पितानीति शेषः । ततान वितस्तार । तदा-  
कारेण जज्वलेत्यर्थः ॥ ५२ ॥

मुहुश्चलत्पल्वलोहिनीभिरुच्चैः शिखाभिः शिखिनोऽवलीढाः ॥

तलेषु मुक्ताविशदा बभूवुः सान्द्राञ्जनश्यामरुचः पयोदाः ॥ ५३ ॥

मुहुरिति ॥ सान्द्राञ्जनश्यामरुचो घनकज्जलश्यामरुचः पयोदा मुहुश्चल-  
न्त्यश्च ताः पल्वलोहिन्यो लोहितवर्णाश्च तामिधरुत्पल्वलोहिनीभिः ।  
' वर्णादनुदात्तात्तोपधात्तो नः ' इति ङिप् । तकारस्य नकारः । शिखिनोऽ-  
ग्रेस्त्वैस्त्रताभिः शिखाभिर्ज्वालाभिरवलीढाः । दग्धाः इत्यर्थः । अत एव  
तलेष्वधोभागेषु मुक्ताविशदा मौक्तिकधवला बभूवुः । जलसंशोषणादिति  
भावः । ' अधःस्वरूपयोरस्त्री तलम् ' इत्यमरः ॥ ५३ ॥

ललिक्षतीव क्षयकालरौद्रे लोकं विलोलाचिषि रोहिताश्वे ॥

पिनाकिना हूतमहाम्बुवाहमखं पुनः पाशभृतः प्रणिन्ये ॥ ५४ ॥

ललिक्षतीति ॥ क्षयकालरौद्रे कल्पान्तकालवद्भयावहे विलोलाचिषि  
चलज्ज्वाले रोहिताश्वे ज्वलने । ' रोहिताश्वो वायुसखः ' इत्यमरः । लोकं  
ललिक्षति लेढुमिच्छति जिघत्सति सतीव । लिहेः, सन्नन्ताच्छतृप्रत्ययः ।  
पिनाकिना पुनर्हता आहूता आकारिता महाम्बुवाहा येन तत्पाशभृतो  
वरुणस्याखं प्रणिन्ये प्रयुक्तम् ॥ ५४ ॥

ततो धरित्रीधरतुल्यरोधसस्तडिल्लतालिङ्गितनीलमूर्तयः ॥

अधोमुखाकाशसरिन्निपातिनीरपः प्रसक्तं मुमुचुः पयोमुचः ॥ ५५ ॥

तत इति ॥ ततो वरुणास्त्रप्रयोगानन्तरं धरित्रीधरतुल्यरोधसः पर्वत-  
समप्रान्ताः । ' रोधः स्यात्प्रान्तकूलयोः ' इति विश्वः । तडिल्लताभि-  
रभिरालिङ्गिता नीलमूर्तयो नीलाङ्गानि येषां ते पयोमुचो मेघा अधोमुखा  
आकाशसरिदिव निपतन्तीत्यधोमुखाकाशसरिन्निपातिनीः । ' कर्तर्युपमाने '  
इति णिनिः । अपो जलानि प्रसक्तमनुबन्धमविच्छिन्नं यथा तथा मुमुचुः ।  
इतः प्रभृति वंशस्थवृत्तम् ॥ ५५ ॥

पराहतध्वस्तशिखे शिखावतो वपुष्यधिक्षिप्तसमिद्धतेजसि ॥

कृतास्पदास्तप्त इवायसि ध्वनिं पयोनिपाताः प्रथमे वितेनिरे ५६ ॥

पराहतेति ॥ पराहता आसाराभिहिता अतो ध्वस्ता निर्वापिताः शिखा  
ज्वाला यस्य तस्मिन्पराहतध्वस्तशिखे । अधिक्षिप्तं प्रहारितं नाशितम् ।  
ताडितमिति यावत् । अतः समिद्धं झटिति प्रदीप्तं तेजो यस्य तस्मिच्छिखा-  
वतोऽग्नेर्वपुषि स्वरूपे । ततोऽयसि लोह इव कृतास्पदाः कृतस्थितयः ।  
'आस्पदं प्रतिष्ठायाम्' इति निपातः । प्रथमे पयोनिपाता जलपाता ध्वनिं  
वितेनिरे विस्तारयामासुः ॥ ५६ ॥

महानले भिन्नसिताभ्रपातिभिः समेत्य सद्यः कथनेन फेनताम् ॥

व्रजद्विरोद्रेन्धनवत्परिक्षयं जलैर्वितेने दिवि धूमसंततिः ॥ ५७ ॥

महानल इति ॥ महानलेऽग्नौ भिन्नानि खण्डितानि सिताभ्राणां पतन्तीति  
भिन्नसिताभ्रपातिभिः । 'कर्तर्युपमाने' इति णिनिप्रत्ययः । अत एव सद्यः  
कथनेन पाकेन फेनतां समेत्य प्राप्य परिक्षयं नाशं व्रजद्विजलैराद्रेन्धन-  
वदाद्रकाष्ठैरुत्थम् । 'तेन तुल्यं क्रिया चेद्वतिः' इति वतिप्रत्ययः । दिवि  
गगने धूमसंततिर्वितेने विस्तारिता । फेनादिकमाद्रेन्धनेऽपि तुल्यम् ॥ ५७ ॥

स्वकेतुभिः पाण्डुरनीलपाटलैः समागताः शक्रधनुःप्रभाभिदः ॥

असंस्थितामादधरे विभावसोर्विचित्रचीनांशुकचारुतां त्विषः ॥ ५८ ॥

स्वकेतुभिरिति ॥ पाण्डुरनीलैः पाटलैश्च पाण्डुरनीलपाटलैर्विचित्रैः स्वके-  
तुभिर्धूमैः समागताः संगताः । अत एव शक्रधनुषः प्रभाभिद इन्द्रधनु-  
र्द्युतिभाजो विभावसोरग्रेस्त्वयोऽसंस्थितामस्थिरां विचित्रस्य चीनांशुकस्य  
पट्वस्त्रविशेषस्य चारुतामादधरे दधुः ॥ ५८ ॥

जलौवसंमूर्च्छनमृच्छितस्वनः प्रसक्तविद्युलसितौधितद्युतिः ॥

प्रशान्तिमेष्यन्धुतधूममण्डलो बभूव भूयानिव तत्र पावकः ॥ ५९ ॥

जलौघेति ॥ जलौघानामुदकप्रवाहाणां संमूर्च्छनेन मेलनेल मूर्च्छितस्वनः  
प्रवृद्धघोषः 'मूर्च्छनं मेलने प्रोक्तं वृद्धौ मूर्च्छितमेव वा' इति सज्जनः ।  
प्रसक्तः संगतैर्विद्युतां ताडितानां ललितैः स्फुरणैरेधिता वर्धिता द्युतिर्यस्य  
सधुतधूममण्डलो जलाघातात्संभूतधूतधूमपटलः पावकः प्रशान्तिमेष्यन्तत्र  
देशे भूयानिव बभूव भूयस्त्वस्यास्थायित्वादिवेत्युक्तम् ॥ ५९ ॥

प्रवृद्धासिन्धूर्मिचयस्थवीयसां चयैर्विभिन्नाः पयसां प्रपेदिरे ॥

उपात्तसंध्यारुचिभिः सरूपतां पयोदविच्छेदलवैः कृशानवः ॥ ६० ॥

प्रवृद्धेति ॥ प्रवृद्धानां सिन्धोः समुद्रस्योर्मिणां चया राशय इव स्थवीयसां स्थूलतराणां पयसां चयैः पूरैर्विभिन्ना विश्लेषिताः कुशानवोऽग्रय उपात्त-  
संध्यारुचिभिः प्राप्तसंध्यारागैः पयोदानां विच्छिद्यन्त इति विच्छेदा विच्छिन्ना  
विक्षिता ये लवाः शकलास्तैः सरूपतां समानरूपतां प्रपेदिरे  
इत्युपमा ॥ ६० ॥

उपैत्यनन्तद्युतिरूप्यसंशयं विभिन्नमूलोऽनुदयाय संक्षयम् ॥

तथा हि तोयौघविभिन्नसंहतिः स हव्यवाहः प्रययौ पराभवम् ॥ ६१ ॥

उपैतीति ॥ अनन्तद्युतिर्महातेजा अपि विभिन्नमूलो नष्टमूलोऽसंशयं यथा  
तथानुदयाय पुनरनुत्थानाय संक्षयं नाशमुपैति । तथा हि । तोयौघैर्विभिन्ना  
संहतिः संघातो यस्य स तथोक्तः स हव्यवाहोऽग्निः पराभवं नाशं प्रययौ ।  
विशेषेण सामान्यसमर्थनरूपोऽर्थान्तरन्यासः ॥ ६१ ॥

अथ विहितविधेयैराशु मुक्ता वितानैरसितनगानितम्बश्याम-

भासां घनानाम् ॥ विकसदमलधाम्नां प्राप नीलोत्पलानां

श्रियमधिकविशुद्धां वह्निदाहादिव द्यौः ॥ ६२ ॥

अयेति ॥ अथाग्निनिर्वाणानन्तरं विहितविधेयैः कृतकृत्यैरसितनगस्या-  
ज्जनान्निर्गतस्वः कटकस्तद्वच्छ्यामभासां घनानां वितानैः पटलैर्मुक्ता द्यौरा-  
काशो वह्निदाहादिवेत्युत्प्रेक्षा । विकसन्ति च तान्यमलधामानि स्वच्छ-  
कान्तीनि च तेषां नीलोत्पलानामधिकविशुद्धामत्युज्ज्वलां श्रियं प्राप ।  
निदर्शनालंकारः ॥ ६२ ॥

इति विविधमुदासे सव्यसाची यदस्त्रं बहुसमरनयज्ञः साद-

यिष्यन्नरातिम् ॥ विधिरिव विपरीतः पौरुषं न्यायवृत्तेः

सपदि तदुपनिन्ये रिक्ततां नीलकण्ठः ॥ ६३ ॥

इतीति ॥ बहुसमरनयाननेकरणोपायाज्जानातीति बहुसमरनयज्ञः ।

आतोऽनुपसर्गे कः ' इति कप्रत्ययः । न तु 'इगुपध०' इत्यादिनाकारान्ता-  
दनुपपदात्कर्मोपपदो भवति । ' विप्रतिषेधेन ' इति वार्तिकव्याख्याने  
भाष्यकारेणार्थज्ञशब्दमुदाहृत्यास्यार्थज्ञशब्दस्य कर्मोपपदत्वं दर्शितम् ।  
सव्यसाच्यर्जुनोऽरातिं किरातपतिं सादयिष्यन् । अत्र सादयितुकामः सन्नि-  
त्यर्थः । क्रियार्थक्रियायां लटि तस्य आज्ञादेशः । इति पूर्वोक्तप्रकारेण विविधं  
यदस्त्रमुदासे । प्रयुक्तवानित्यर्थः । ' उपसर्गादस्य तूहोर्वेति वाच्यम् ' इत्या-  
त्मनेपदम् । विपरीतो विधिः प्रतिमूलं दैवम् । ' विधिर्विधाने दैवेऽपि ' ॥



इत्यमरः । न्यायेन नीत्या वृत्तिर्वर्तनं यस्य तस्य नीतिनिष्ठस्य पौरुषमिव नीलकण्ठः शिवः सपादि तद्वत् रिकता व्यर्थतामुपनिन्ये । संहतवानित्यर्थः ।  
मालिनवृत्तम् ॥ ६३ ॥

वीतप्रभावतनुप्रभावः प्रत्याचकांक्ष जयिनीं भुजवीर्य-  
लक्ष्मीम् ॥ अस्त्रेषु भूतपातिनापहृतेषु जिष्णुर्वर्षिष्यता दिन-  
कृतेव जलेषु लोकः ॥ ६४ ॥

इति भारविकृतौ महाकाव्ये किरातार्जुनीये षोडशः सर्गः ॥ १६ ॥

वीतेति ॥ भूपातिना शंभुना । अनुग्रहीष्यतेति शेषः । अस्त्रेष्वपहृतेषु सत्सु  
वर्षिष्यतोत्तरा सहस्रगुणं वितरिष्यता दिनकृता सूर्येण जलेष्वपहृतेषु  
सत्सु लोक इव वीतप्रभावो गतास्त्रमहिमा । अन्यत्र गतशक्तिः । अत  
एव तनुः क्षीणो वीतप्रभावतनुस्तथाप्यतनुप्रभावो निसर्गतः सामर्थ्यादि-  
धिकः । अन्यत्रोद्योगवान् ततो जिष्णुर्जुनो जयिनीं जयनशीलाम् ।  
'जिहृक्षि०' इत्यादिनेन प्रत्ययः । भुजवीर्यलक्ष्मीं भुजपराक्रमसंपदम्  
लभयन्नापि पुरुषकारमिति यावत् । तत्कालकुण्ठितामिति शेषः । प्रत्याच-  
कांक्ष प्रत्याहर्तुमियेषेत्यर्थः । यथा लोको नद्यादिजलापहारेऽप्युपायान्तरेण  
कूपादिना जीवितुमिच्छति तद्वदस्त्रवलापहारेऽपि भुजबलेनैव जेतुमियेषेति  
भावः । वसन्ततिलकावृत्तम् ॥ ६४ ॥

इति श्रीमहामहोपाध्यायकोलाचलमालिनाथसूरिविरचितायां किरातार्जुनीये  
काव्यव्याख्यायां घण्टापथसमाख्यायां षोडशः सर्गः समाप्तः ॥ १६ ॥

## सप्तदशः सर्गः ।

अथ पञ्चभिः पार्थं विशेषयन् षड्भिः कुलकमाह—

अथापदामुद्धरणक्षमेषु मित्रेष्विवास्त्रेषु तिरोहतेषु ॥

धृतिं गुरुश्रीगुरुणाभिपुष्यन्स्वपौरुषेणैव शरासनेन ॥ १ ॥

अथेत्यादिभिः । अथ जयलक्ष्मीप्रत्याकांक्षानन्तरमापदामुद्धरणक्षमेष्वाप-  
न्निवारणसमर्थेष्वस्त्रेषु प्रस्थापनादिषु तादृशेषु मित्रेष्विव तिरोहितेष्वन्तर्हितेषु  
सत्सु गुरुणा महता स्वपौरुषेणैव तादृशेन शरासनेन धृतिं धैर्यमभिपुष्यन्वर्ध-  
यन् । अद्यापि धनुषि पौरुषे च सति कियानयं किरात इति धैर्यमवलम्ब-  
मान इत्यर्थः । अत एव गुरुश्रीः प्रवृद्धशोभासंपात्तिः । 'पद्मा मा लक्ष्मीः  
श्रीर्निगद्यते' इति शाश्वतः ॥ १ ॥

भूरिप्रभावेण रणाभियोगात्प्रीतो विजिह्वश्च तदीयवृद्ध्या ॥

स्पष्टोऽप्यविस्पष्टवपुःप्रकाशः सर्पन्महाधूम इवाद्विबद्धिः ॥ २ ॥

भूगति ॥ पुनश्च । भूरिप्रभावेण महानुभावेन सह रणाभियोगाद्युद्धलाभात्  
प्रीतस्तदीयवृद्ध्या शत्रुवृद्ध्या विजिह्वो विच्छायश्च तथा स्पष्टो दीप्त्या प्रज्व-  
लन्नप्यविस्पष्टो वपुःप्रकाशो यस्य सः । कृतः सर्पन्सरन्महान्धूमो यस्य  
सोऽद्विबद्धिरिव स्थितः ॥ २ ॥

तेजः समाश्रित्य परैरहार्यं निजं महन्मित्रमिवोरुधैर्यम् ॥

आसादयन्नस्खलितस्वभावं भीमे भुजालम्बामिवारिदुर्गे ॥ ३ ॥

तेज इति ॥ पुनश्च । परैरभिरहार्यममेघं निजं स्वकीयं महत्तेजो वीर्यं  
मित्रमिव समाश्रित्य । अत एव भीमे भयानकेऽरिरेव दुर्गं तस्मिन्नरिदुर्गे  
शत्रुसंकटेऽस्खलितस्वभावमचलशलिमुरु महद्वैर्यं भुजालम्बामिव हस्तावष्टम्भ-  
मिवासादयन्प्राप्नुवन् । ईदृशे संकटेऽपि महावीरत्वाद्वैर्यमत्यजन्नित्यर्थः ॥ ३ ॥

वंशोचितत्वाद्भिमानवत्या संप्राप्तया संप्रियतामसुभ्यः ॥

समक्षमादित्सितया परेण वध्वेव कीर्त्या परितप्यमानः ॥ ४ ॥

वंशोति ॥ पुनश्च । अभिमानो ममताबुद्धिस्तद्वत्या विषयतया कर्माणि  
कर्तृधर्मोपचारः ३. अभिमानास्पदेनेत्यर्थः । अन्यत्र कुलशिलाद्भिमानवत्या  
वंशोचितत्वात्स्वकुलानुरूपत्वादसुभ्यः प्राणेभ्योऽपि संप्रियतां संप्राप्तया परेण  
शत्रुणाक्षणोः समीपे समक्षमक्ष्यग्रतः । ‘ अव्यर्थाभावे शरत्प्रभृतिभ्यः ’  
इति समासान्तष्टप्रत्ययः । आदातुं ग्रहीतुमिष्टया दित्सितया । आजिहीर्षि-  
तयेत्यर्थः । आङ्पूर्वाद्दातेः सन्नन्तात्कर्मणि क्तः । वध्वेव कीर्त्या हेतुना  
परितप्यमानः कर्तारि शानच् । ‘ हेतौ ’ इति तृतीया कन्यया  
शोक इतिवत् ॥ ४ ॥

पतिं नगानामिव बद्धमूलमुन्मूलयिष्यंस्तरसा विपक्षम् ॥

लघुप्रयत्नं निगृहीतवीर्यस्त्रिमार्गगावेग इवेश्वरेण ॥ ५ ॥

पतिमिति ॥ पुनश्च । नगानां पतिं हिमवन्तामिव बद्धमूलं विपक्षं शत्रुं  
तरसा बलेनोन्मूलयिष्यन्नुत्पाटयिष्यन् । किञ्च त्रिभिर्मार्गैर्गच्छतीति त्रिमा-  
र्गगा गङ्गा । उत्तरपदसमासः । तस्या वेग इव ईश्वरेण लघुप्रयत्नमल्पप्रयासं  
यथा तथा निगृहीतवीर्यः प्रतिबद्धशक्तिः । हुतास्त्रशक्तिरिति यावत् । पुरा  
किल हिमाद्रिविदलनाय गगनात्पतंतं गङ्गाप्रवाहं गङ्गाधरो निजजटाजूटेन  
निजग्राहोति पौराणी कथा । तद्वदित्यर्थः ॥ ५ ॥

संस्कारवत्त्वाद्रमयत्सु चेतः प्रयोगशिक्षागुणभूषणेषु ॥

जयं यथार्थेषु शरेषु पार्थः शब्देषु भावार्थमिवाशशंसे ॥ ६ ॥

संस्कारेति ॥ एवंभूतः पार्थः संस्कारवत्त्वात्संस्कारश्चित्तवासना । अन्यत्र साधुत्वम् । असाधूनां प्रयोगनिषेधादिति भावः । अथवा संस्कारो व्युत्पत्तिस्तद्वत्त्वात् । चेतो रमयत्सु । प्रयोगः संधानमोक्षादिः शिक्षाभ्यासो गुणस्तदाहितोऽतिशयो मौर्वी वा । अन्यत्र तु प्रयोगोऽभियुक्तव्यवहारः शिक्षाभ्यासो गुणाः स्वस्वस्थानकरणादयः श्लेषप्रसादादयो वा । ते भूषणं येषां तेषु यथा यथाभूता अर्था येषां तेषु यथार्थेषु । अन्यत्र नियतार्थेषु । गृणन्ति हिंसन्तीति शरास्तेषु जयम् । तन्निर्वाहकत्वात्तदाधारत्वविवक्षायां सप्तमी । शब्देषु पदेषु भावः प्रवृत्तिनिमित्तं सामान्यादिः स एवार्थस्तभिः । आशशंस आचक्राक्षे । शास्तिशंसत्योराङ्पूर्वयोरिच्छायामात्मनेपदमुपसंख्यानात् । यथा शाब्दिकाः शब्दैरर्थं साधयन्ति तद्वदयं शरैर्जयं साधयितुमियेषेत्यर्थः ॥ ६ ॥

भूयः समाधानविवृद्धतेजा नैवं पुरा युद्धमिति व्यथावान् ॥

स निर्व्वामास्रममर्षनुन्नं विषं महानाग इवेक्षणाभ्याम् ॥ ७ ॥

भूय इति ॥ भूयः पुनरपि समाधानेन युद्धाय मनोव्यवस्थापनेन विवृद्धतेजाः प्रवृद्धप्रतापः पुरा पुरातनं युद्धमेवमित्थं शक्तिसादकरं न भवतीति हेतोर्व्यथावान्परितापवान्सोऽर्जुन ईक्षणाभ्यां दृष्टिभ्यां महानागो महासर्पो विषमिवामर्षनुन्नं क्रोधोत्थापितमस्त्रमश्रं निर्व्वाम निर्जगार । सात्त्विकानां रससाधारण्याद्भेदेऽश्रूदयोक्तिः ॥ ७ ॥

तस्याहवायासविलोलमौलेः संरम्भताम्रायतलोचनस्य ॥

निर्वापयिष्यन्निव रोषतप्तं प्रस्त्रापयामास मुखं निदाघः ॥ ८ ॥

तस्येति ॥ आहवायासेन युद्धायासेन विलोलमौलेः स्रस्तकेशबन्धस्य । 'चूडा किरिटं केशाश्च संयता मौलयस्त्रयः' इत्यमरः । संरम्भताम्रे कौपारुणे आयते विस्तृते लोचने यस्य । 'संरम्भः संभ्रमे कोपे' इति विश्वः । तस्यार्जुनस्य रोषतप्तं मुखं निदाघो घर्मो निर्वापयिष्याञ्छिशरीकरिष्यन्निवेत्युत्प्रेक्षा । प्रस्त्रापयामास सिषेच । स्वेदं जनयामासेत्यर्थः । स्नातेर्मित्तविकल्पत्वाद्भ्रस्वविकल्पः ॥ ८ ॥



क्रोधान्धकारान्तारितो रणाय भूमेदरेखाः स बभार तिस्रः ॥

घनोपरुद्धः प्रभवाय वृष्टेरुर्ध्वाशुराजीरिव तिग्मराश्मिः ॥ ९ ॥

क्रोधेति ॥ क्रोधोऽन्धकार इव तेनान्तरित आवृतः सोऽर्जुनो घनोपरुद्धो मेघावृतस्तिग्मरश्मी रविर्वृष्टेः प्रभवाय वर्षणाय तिस्र ऊर्ध्वाशूनां राजीरिव । अर्कस्योर्ध्वाशूरेखोदयो वृष्टिलिङ्गमित्यागमः । रणाय रणप्रवृत्तये तिस्रस्त्रिसंख्या भूमेदो भूमङ्गस्तस्य रेखा बभार ॥ ९ ॥

स प्रध्वनय्याम्बुदनादि चापं हस्तेन दिङ्नाग इवाद्रिशृङ्गम् ॥

बलानि शंभोरिषुभिस्तताप चेतांसि चिन्ताभिरिवाशरिरः ॥ १० ॥

स इति ॥ सोऽर्जुनोऽम्बुदश्चन्द्रदीप्त्यम्बुदनादि । ‘कर्तृर्युपमाने’ इति णिनिः । चापं दिङ्नागो दिग्गजोऽद्रिशृङ्गमिव हस्तेन करेण प्रध्वनय्य ध्वनायित्वा शंभोर्बलानि सैन्यान्यशरीरोऽनङ्गः कामश्चेतांसि युवमनांसि चिन्ताभिः प्रयोजनध्यनैरिषेषुभिस्तताप तापयामास । तपतिः सकर्मकः । अत्रेषुशब्दः स्त्रीलिङ्गः । अन्यथोपमानोपमेययोर्भिन्नलिङ्गतादोषात् । ‘पत्री शेष इषुर्द्वयोः’ इत्यमरः ॥ १० ॥

सद्वादितेवाभिनिविष्टबुद्धौ गुणाभ्यसूयेव विपक्षपाते ॥

अगोचरे वागिव चोपरेमे शक्तिः शराणां शितिकण्ठकाये ॥ ११ ॥

सद्वादितेति । अभिनिविष्टा शास्त्रानिश्चिता बुद्धिर्यस्य स तस्मिन्नभिनिविष्टबुद्धौ शास्त्रनिष्ठितमतौ विषये सद्वादिता प्रामाणिकार्थसमर्थकतेव । न हि सम्यग्भ्यस्तशास्त्रं प्राति सद्वाद्यपि शक्नोतीति व्याचक्षते केचित् । अन्ये त्वभिनिविष्टबुद्धावाग्रहाविष्टचित्ते विषये सद्वादिता हितोपदेष्टृत्वमिव । न ह्याग्रही हितं गृह्णातीति भावः । विपक्षपाते वीतरागे विषये गुणाभ्यसूया गुणासाहिष्णुतेव । स हि समदर्शी द्विषन्तमपि न द्वेष्टाति भावः । अगोचरेऽवाङ्मनसगोचरे ब्रह्मणि वागिव । ‘यतो वाचो निवर्तन्ते अप्राप्य मनसा सह’ इति श्रुतिरिति भावः । शराणां शक्तिः शितिकण्ठकाये शिवशरीरे विषये उपरेमे उपरता । तस्याक्षोभ्यमहिमत्त्वादिति भावः । ‘अभाषा-कर्मकात्’ इत्यस्य वैकल्पिकत्वात्पक्ष आत्मनेपदम् । मालोपमा ॥ ११ ॥

उमापतिं पाण्डुसुतप्रणुत्ताः शिलीमुखान् न व्यथयांबभूवुः ॥

अभ्युत्थितस्याद्रिपतेर्नितम्बमर्कस्य पादा इव हैमनस्य ॥ १२ ॥

उमेति ॥ पाण्डुसुतेन प्रणुत्ताः प्रक्षिप्ताः शिली शल्यं मुखे येषां ते शिलामुखा बाणा उमापतिं शिवमभ्युत्थितस्याभ्युन्नतस्याद्रिपतेर्नितम्बं कट-

कम् । हेमन्ते भवस्य हैमनस्य । ' सर्वत्राणच तलोपश्च ' इत्यणप्रत्ययः  
तकारलोपश्च । अर्कस्य पादा रश्मय इव । ' पादा रश्म्यंत्रितुर्याशाः ' इत्य-  
मरः । न व्यथयांबभूवुः । ' मध्ये स्थितस्यासुमता समूहमर्कस्य ' इति पाठा-  
न्तेर मध्ये स्थितस्य हैमनस्यार्कस्य पादाः किरणा असुमता प्राणिनां समू-  
हमिवेति न दुःखमुत्पादयामासुरिति योजना ॥ १२ ॥

संप्रीयमाणोऽनुबभूव तीव्रं पराक्रमं तस्य पतिर्गणानाम् ॥

विषाणभेदं हिमवानसह्यं वप्रानतस्येव सुरद्विपस्य ॥ १३ ॥

समिति । गणानां पतिः शिवस्तीव्रं तस्यार्जुनस्य पराक्रमं वप्रे रोधस्या-  
नतस्य परिणतस्य । तटप्रहारिण इत्यर्थः । सुरद्विपस्यासह्यं विषाणभेद दन्त-  
प्रहारं हिमवानिव संप्रीयमाणः संहृष्यन्ननुबभूवानुभवति स्म । तस्याक्षोभ्य-  
त्वादनुजिघृक्षुत्वाच्चेति भावः ॥ १३ ॥

तस्मै हि भारोद्धरणे समर्थं प्रदास्यता बाहुमिव प्रतापम् ॥

चिरं विषेहेऽभिभवस्तदानीं स कारणानामपि कारणेन ॥ १४ ॥

तस्मै हीति ॥ तस्मै पार्थाय भारस्य भूभारस्योद्धरण उद्वहने समर्थं प्रतापं  
बाहुमिव । अवष्टम्भतयेति शेषः । अन्यथा भारोद्वहनस्य दुष्करत्वादिति  
भावः । ' स प्रतापः प्रभावश्च यत्तेजः कोशदण्डजम् ' इत्यमरः । प्रदा-  
स्यता वितरिष्यता कारणानां ब्रह्मादीनामपि कारणेन जनकेन देवेन सोऽ-  
भिभवोऽर्जुनपरिभवस्तदानीं चिरं विषेहे सोढः । वात्सल्यादिति भावः ॥ १४ ॥

अथ त्रिभिर्भगवद्भिप्रायमाविष्कुर्वीश्वतुर्भिः कलापकमाह—

प्रत्याहतौजाः कृतसत्त्ववेगः पराक्रमं ज्यायसि यस्तनोति ॥

तेजांसि भानोरिव निष्पतन्ति यशांसि वीर्यज्वलितानि तस्य १५ ॥

प्रत्याहतेति ॥ प्रत्याहतौजाः परेण प्रतिहतबलः सन्नपि कृतसत्त्ववेगः  
कृतोत्साहातिशयः सन्न येः पुमाञ्ज्यायसि स्वस्मादप्यधिके पराक्रमं तनोति  
तस्य पुंसो भानोरर्कस्य तेजांसीव वीर्येण शौर्येण ज्वलितानि प्रकाशितानि  
यशांसि निष्पतन्ति । उद्वहन्तीत्यर्थः । हीनस्याधिकाभियोगो-यशस्कर  
इति भावः ॥ १५ ॥

ततः किमित्यत आह—

दृष्टावदानाद्व्यथतेऽरिलोकः प्रध्वंसमेति व्यथिताच्च तेजः ॥

तेजोविहीनं विजहाति दर्पः शान्तार्चिवं दीपमिव प्रकाशः ॥ १६ ॥

दृष्टेति ॥ दृष्टमवदानं महत्कर्म यस्य तस्माद्दृष्टावदानाद्दृष्टपौरुषादरिलोकः  
शत्रुजनो व्यथते बिभेति । व्यथिताद्भीतात्तेजः प्रध्वंसं नाशमेति । तेजो-  
विहीनं दर्प उत्साहः शान्ताचिबं निर्वाणज्वालं दीपं प्रकाश इव विजहाति  
न्यजाति ॥ १६ ॥

ततः प्रयात्यस्तमदावलेपः स जय्यतायाः पदवीं जिगीषोः ॥

गन्धेन जेतुः प्रमुखागतस्य प्रतिद्विपस्येव मतङ्गजौघः ॥ १७ ॥

तत इति ॥ ततो दर्पहान्यनन्तरमस्तौ क्षयं गतौ मदावलेपौ मदगर्वौ  
यस्य सोऽरिलोको गन्धेन मदगन्धेनैव जेतुर्जयनशीलस्य । शीलार्थे तृचप्र-  
त्ययः । प्रमुखागतस्याभिमुखागतस्य प्रतिद्विपस्यान्यो मतङ्गजौघो मत्तगज-  
समूह इव जिगीषोर्नायकस्य जय्यतायाः पदवीं प्रयाति प्राप्नोति । विजिगी-  
षुणा जेतुं शक्यो भवतीत्यर्थः । 'क्षय्यजय्यौ शक्यार्थे' इति निपातः ।  
अत्र श्लोकद्वये ज्यायासपराक्रमकरणादीनां पूर्वपूर्वस्योत्तरोत्तरं प्रति कारणत्व-  
कथनात्कारणमालाख्योऽलंकारः । लक्षणं तूक्तम् ॥ १७ ॥

एवं प्रतिद्वन्द्विषु तस्य कीर्तिं मौलीन्दुलेखाविशदां विधास्यन् ॥

इयेष पर्यायजयावसादां रणाक्रियां शंभुरनुक्रमेण ॥ १८ ॥

एवमिति ॥ एवमुक्तरीत्या प्रतिद्वन्द्विषु प्रत्यर्थिषु मध्ये तस्यार्जुनस्य मौली-  
न्दुलेखाविशदां कीर्तिं विधास्यन्करिष्यन्ननुक्रमेणाविपर्यासेन पर्यायेण जयोऽ-  
वसादो भङ्गश्च तौ जयावसादौ यस्यां तां पर्यायजयावसादां रणाक्रियाभियेष  
इच्छति स्म । जयानन्तरं भङ्गो भङ्गानन्तरं जय इति पर्यायार्थः । तस्य विप-  
र्यासोऽन्यतरनैरन्तर्यं तदभावोऽनुक्रम इत्यपौनरुक्त्यम् ॥ १८ ॥

मुनेर्विचित्रैरिषुभिः स भूयान्निन्ये वशं भूतपतेर्वलौघः ॥

सहात्मलामेन समुत्पतद्भिर्जातिस्वभावैरिव जीवलोकः ॥ १९ ॥

मुनेरिति ॥ मुनेर्विचित्रैरिषुभिः स भूयानसंख्यो भूतपतेर्वलौघ आत्म-  
लामेन जन्मना सह समुत्पतद्भिर्जातिस्वभावैरिव जीवलोकः । आजन्मसिद्धैरित्यर्थः । जातयो  
गोत्वमनुष्यत्वादयः । स्वभावा जातिनियता धर्मास्तैर्जातिस्वभावैर्जीवलोकः  
प्राणिजातमिव वशं निन्ये नीतः । कर्माणि लिट् । प्राणिनो जातिधर्मानिव  
गणा मुनिशरान्नातिक्रमिंतुं शक्नुवन्त्यर्थः ॥ १९ ॥

वितन्वतस्तस्य शरान्धकारं त्रस्तानि सैन्यानि खं निशेषुः ॥

प्रवर्षतः संततवेपथूनि क्षपाघनस्येव गवां कुलानि ॥ २० ॥



वितन्वत इति ॥ त्रस्तानि सैन्यानि संततवेपथूनि निरन्तरकम्पानि गवां कुलानि वृन्दानि प्रवर्षतो वृष्टिं कुर्वतः क्षपाघनस्य रात्रिमेघस्येव शरैर्योऽन्धकारस्तं वितन्वतो विस्तारयतस्तस्य मुनेः संबन्धिनं खं शरवर्षधोषं निशेमः शुश्रुवुः न तु किञ्चिद्ददृशुः । चेष्टा तु दूरापास्तोति भावः ॥ २० ॥

स सायकान्साध्वसविप्लुतानां क्षिपन्परेषामतिसौष्ठवेन ॥

शशीव दोषावृतलोचनानां विभिद्यमानः पृथगावभासे ॥ २१ ॥

स इति ॥ अतिसौष्ठवेनातिलाघवेन सायकान् शरान् क्षिपन्तोऽर्जुनः साध्वसेन विप्लुतानां भ्रान्तानां परेषां द्विषां दोषेण काचकामलादिरोगेणावृतलोचनानां दुष्टचक्षुषां शशीव पृथग्विभिद्यमान आबभासे । यथा सदोषचक्षुषैकश्चन्द्रे नानेव लक्ष्यते तद्वदकोऽप्यनेक इव दृष्ट इति भावः ॥ २१ ॥

क्षोभेण तेनाथ गणाधिपानां भेदं ययावाकृतिरीश्वरस्य ॥

तरंगकम्पेन महाहृदानां छायाभयस्येव दिनस्य कर्तुः ॥ २२ ॥

क्षोभेणेति ॥ अथ गणधिपानां संबन्धिनं तेन क्षोभेण कम्पेनेधरस्याकृतिराकारो मूर्तिर्महहृदानां तरंगकम्पेन छायाभयस्य प्रतिबिम्बरूपस्य दिनस्य कर्तुर्दिवाकरस्याकृतिरिव भेदं विकारं ययौ प्राप । स्वयं निर्विकारोऽपि प्रतिमासूर्यवत्परसंसर्गात्तथा प्रतीयत इत्यर्थः ॥ २२ ॥

यदि देवोऽपि विकृतस्तर्हि कोपः किं न कृतः तत्राह—

प्रसेदिवांसं न तमाप कोपः कुतः परस्मिन्पुरुषे विकारः ॥

आकारवैषम्यमिदं च भेजे दुर्लक्ष्यचिह्ना महतां हि वृत्तिः ॥ २३ ॥

प्रसेदिवासमिति ॥ प्रसेदिवासमर्जुनं प्रति प्रसन्नचित्तं तं देवं कोपो नाप न प्राप । तत्राप्यनुग्रहं ययाविति भावः । तत्र हेतुः—परस्मिन्पुरुषे परात्मानि देवे । स्वतो निर्विकार इत्यर्थः । विकारः कोपरूपः कुतः । न कुतश्चिदित्यर्थः । ननु तस्य निर्विकारस्य कथं बहिराकारभेदः कारणाभावादिति चेत्तत्र विन्न इत्याह—इदं पूर्वोक्तमाकारवैषम्यं च भेजे । किंतु केनापि कारणेन न कुप्यतीत्यर्थः । ननु निर्विकारे कुत आकारभेदस्तत्राह—महतां वृत्तिश्चेष्टा दुर्लक्ष्यचिह्ना दुर्ग्रहहेतुका हि ॥ २३ ॥

वैषम्यमेवाह—

विस्फार्यमाणस्य ततो भुजाभ्यां भूतानि भर्त्रा धनुरन्तकस्य ॥

भिन्नाकृतिं ज्यां ददृशुः स्फुरन्तीं कुक्षस्य जिह्वामिव तक्षकस्य ॥ २४ ॥

विस्फार्यमाणस्योति ॥ ततोऽनन्तरं भूतानि मर्त्रा भूतपातिना । भृञ्स्तृष्ण  
प्रत्ययः । अत एव ' न लोक० ' इत्यादिना षष्ठीप्रतिषेधः । भुजाभ्याम् ।  
कर्तृकरणयोस्तृतीया । विस्फार्यमाणस्य आकृष्यमाणस्य धनुरन्तक इव तस्य  
धनुरन्तकस्य संबन्धिनीं स्फुरन्तीं चलन्तीमत एव भिन्ना द्विधेव दृश्यमाना  
आकृतिर्यस्यास्तां ज्यां धनुर्युगं क्रुद्धस्य तक्षकस्य नागविशेषस्य जिह्वामिव  
ददृशुः । द्विधाभावाद्भयंकरत्वाच्चेति भावः ॥ २४ ॥

सव्यापसव्यध्वनितोग्रचापं पार्थः किराताधिपमाशशङ्के ॥

पर्यायसंपादितकर्णतालं यन्ता गजं व्यालमिवापराद्धः ॥ २५ ॥

सव्योति ॥ पार्थः सव्यापसव्याभ्यां वामदक्षिणगतिभ्यां ध्वनितं नादित-  
मुग्रचापं येन तं किराताधिपम् । अपराद्धः प्रमत्तो यन्ता पर्यायेणायौग-  
पद्येन संपादितः कर्णयोस्ताल आम्फालनं येन तं व्यालं दुष्टम् । ' भेद्यलिङ्ग-  
शठे व्यालः ' इत्यमरः । गजमिवाशशङ्के । तच्चापचातुर्यदर्शनाद्बुर्जयः  
कोऽप्ययमनर्थकरश्चेति शङ्कितवानित्यर्थः ॥ २५ ॥

निजघ्नरे तस्य हरेषुजालैः पतन्ति वृन्दानि शिलीमुखानाम् ॥

ऊर्जस्विभिःसिन्धुमुखागतानि यादांसि यादोभिर्वास्वुराशेः ॥ २६ ॥

निजघ्नर इति ॥ हरेषुजालैस्तस्यार्जुनस्य पतन्त्यागच्छन्ति शिलीमुखानां  
शराणां वृन्दानि । ऊर्जास्विभिः प्रबलैस्सुराशोर्यादोभिर्जलग्राहैः सिन्धुमुखेन  
नर्दमुखेनागतानि यादांसीव निजघ्नरे हतानि ॥ २६ ॥

विभेदमन्तः पदवीनिरोधं विध्वंसनं चाविदितप्रयोगः ॥

नेतारिलोकेषु करोति यद्यत्तत्तच्चकारास्य शरेषु शंभुः ॥ २७ ॥

विभेदमिति ॥ अन्तर्विभेदं व्यूहविश्लेषणमुपजापं च पदवीनिरोधं मार्गं  
एवं प्रतिबन्धनमन्यत्र त्वासारप्रसारप्रतिबन्धं विध्वंसनं खण्डनं दुर्गलुण्ठन-  
दाहादिकं चेत्यादि यद्यन्नेता नायको जिगीषुराविदितप्रयोगः संवृतमन्त्रत्वाद-  
विज्ञातोपायप्रयोगः सन्नारिलोकेषु शत्रुकुलेषु करोति तत्तच्छंभुराविदितप्रयोगोऽ-  
ज्ञातबाणसंधानमोक्षादिकः सन्नस्यार्जुनस्य शरेषु चकार कृतवान् । कर्तारि  
लिट् । श्लेषालंकारः ॥ २७ ॥

सोढावगीतप्रथमायुधस्य'क्रोधोज्झितैर्वेगितया पताङ्गिः ॥

छिन्नैरपि त्रासितवाहिनीकैः पते कृताथैरिव तस्य बाणैः ॥ २८ ॥

सोढेति ॥ सोढानि परैरवगीतानि गार्हितानि प्रथमायुधानि सर्वोत्सृष्टबाणा  
यस्य तस्यार्जुनस्य संबन्धिभिः क्रोधोज्झितैः पूर्णबाणवैकल्यात्कोपेन त्यक्तैः ।

अत एव वेगितया वेगेन पतद्भिर्गतिं कुर्वद्भिः अत एव छिन्नैरपि त्रासिता  
वाहिन्यो यैस्तैरत एव कृताथैरिव बाणैः पते । भावे लिट् । वस्तुतस्त्वकृ-  
तार्था एवेत्यर्थः ॥ २८ ॥

अलंकृतानामृजुतागुणेन गुरूपदिष्टां गतिमास्थितानाम् ॥

सतामवापर्वणि मार्गणानां भङ्गः स जिष्णोर्धृतिमुन्ममाथ ॥ २९ ॥

अलामेति ॥ ऋजुतावक्राकारस्वमवक्रशीलत्वं च सैव गुणस्तेनालंकृतानां  
गुरुभिर्धनुर्विद्यागुरुभिर्धर्मशास्त्रगुरुभिश्चोपदिष्टां दाशतां गात गमनमाचारं  
चास्थितानां प्राप्तानां मार्गणानां शराणां सतां साधूनामिवापर्वण्यग्रन्यौ ।  
अन्यत्रापस्तावे । अकाण्ड इत्यर्थः । ‘ पर्व स्यादुत्सवे ग्रन्थौ प्रस्तावे लक्षणा-  
न्तरे ’ इति विश्वः । स ईश्वरकृतो भङ्गश्छेदो व्यसनं च जिष्णोर्जुनस्य  
कस्याचिजित्वरस्य च । ‘ जिष्णुः शक्ते धनंजये । जित्वरे ’ इति विश्वः ।  
धृतिं धैर्यमुन्ममाथ । जहारेत्यर्थः । अकाण्डे साधुविपात्तिदर्शनादिव शरभङ्ग-  
दर्शनाद्वैर्यभङ्गेऽभूदित्यर्थः ॥ २९ ॥

बाणच्छिदस्ते विशिखाः स्मरोरखाङ्गमुखीभूतफलाः पतन्तः ॥

अखाण्डितं पाण्डवसायकेभ्यः कृतस्य सद्यः प्रतिकारमापुः ॥ ३० ॥

बाणेति ॥ बाणच्छिदः पार्थशरच्छेदिनस्ते स्मरोरेशिशिखा अवाङ्मुखी-  
भूतफला विमुखाग्रा विफलाश्च सन्तः पतन्तः पाण्डवसायकेभ्यः । क्रिया-  
ग्रहणाच्चतुर्थी । पाण्डवसायकानां कृतस्य फलभङ्गरूपस्य स्वकर्मणः सद्योऽ-  
खाण्डितं प्रतिकारमापुः । अत्युत्कटं कर्म सद्यः फलं दर्शयतीति भावः ॥ ३० ॥

पुनर्जुनस्य जयमाह—

चित्रायमाणानतिलाघवेन प्रमार्थिनस्तान्भवमार्गणानाम् ॥

समाकुलाया निचखान दूरं बाणान्ध्वाजिन्या हृदयेष्वरातिः ॥ ३१ ॥

चित्रायमाणानिति ॥ अरातिर्जुनोऽतिलाघवेनातिशीघ्रत्वाच्चित्रायमाणार्ण-  
श्चित्रमाश्चर्यं कुर्वाणान् । ‘ नमोवारिवाश्चित्रडः क्यच् ’ । भवमार्गणानां  
प्रमार्थिनः खण्डयतस्तान्बाणान् । समाकुलायाः संक्षुभिताया ध्वजिन्याः  
सेनाया हृदयेषु दूरं गाढं निचखान निखातवान् ॥ ३१ ॥

तस्यातियत्नादतिरिच्यमाने पराक्रमेऽन्योन्यविशेषणेन ॥

हन्ता पुरां भूरि पृषत्कवर्षं निरास नैदाघ इवाम्बुमेघः ॥ ३२ ॥

तस्येति ॥ तस्यार्जुनस्य पराक्रमेऽतियत्नाद्धेतोरन्योऽन्यस्य विशेषणेना-  
तिशयकरणेनातिरिच्यमान उत्कृष्यमाणे साति पुरां हन्ता त्रिपुरविजयी हरो



भूरि प्रभूतं पृषत्कवर्षं बाणवर्षम् । ' पृषत्कबाणाविशिखाः ' इत्यमरः ।  
निदाघे भवो नैदाघो मेघोऽम्बुवाहोऽम्बु जलामिव निरास मुमोच । अस्यते-  
ल्लिङ् । निदाघग्रहणं वर्षणस्थातितीव्रत्वद्योतनार्थम् ॥ ३२ ॥

अनामृशन्तः क्वचिदेव मर्म प्रियैषिणानुप्राहिताः शिवेन ॥

सुहृत्प्रयुक्ता इव नर्मवादाः शरा मुनेः प्रीतिकरा बभूवुः ॥ ३३ ॥  
अनामृशन्त इति ॥ प्रियैषिणा प्रियचिकीर्षुणा शिवेनानुप्राहिताः प्रयुक्ताः  
अत एव क्वचिदेव मर्मनानामृशन्तोऽस्पृशन्तः शराः सुहृन्मित्रं सोऽपि प्रियैषी  
तेन प्रयुक्ता उच्चारिता नर्मवादाः प्रियवादा इव मुनेर्जुनस्य प्रीतिकराः  
प्रीतिजनका बभूवुः ॥ ३३ ॥

अद्वैः समानापतिरोकिणीं वा पश्यन्निषूणामपि तस्य शक्तिम् ॥

विषादवक्तव्यबलः प्रमाथी स्वमाललम्बे बलमिन्दुमौलिः ॥ ३४ ॥

अद्वैरिति ॥ अद्वैः स्वायुधैः समानां तुल्यामपतिरोकिणीं ततोऽधिकां वा  
तस्य मुनेरिषूणामपि शक्तिं पश्यन्विषादेनोत्साहभङ्गन वक्तव्यानि निर्वा-  
च्यानि बलानि सैन्यानि यस्य स प्रमाथी शत्रुमर्दन इन्दुमौलिर्महादेवः स्वं  
बलमात्मीयं ममानमाललम्बे स्वसामर्थ्यमवलम्बितवान् ॥ ३४ ॥

ततस्तपोवीर्यसमुद्धतस्य पारं यियासोः समरार्णवस्य ॥

महेषुजालन्यखिलानि जिष्णो रर्कः पर्यासीव समाचचाम ॥ ३५ ॥

तत इति ॥ ततो महिमप्रादुर्भावानन्तरं देवस्तपोवीर्याभ्यां समुद्धतस्य  
प्रगल्भस्य समर एवार्णवस्तस्य परमन्तं यियासोर्जिगमिषोर्जिष्णोर्जुनस्य  
अखिलानि महेषुजालानि समग्रबाणसमूहानर्कः सूर्यः पर्यासीव जलानवि-  
समाचचाम संजहार ॥ ३५ ॥

रिक्ते सविस्त्रम्भमथार्जुनस्य निषङ्गवक्त्रे निपपात पाणिः ॥

अन्यद्विषापीतजले सतर्षं मतङ्गजस्येव नगाश्मरन्ध्रे ॥ ३६ ॥

रिक्त इति ॥ अथ बाणान्तर्धानानन्तरमर्जुनस्य पाणिः करो रिक्ते बाण-  
शून्ये निषङ्गवक्त्रे तूणीरमुखेऽन्यद्विषेन गजान्तरेणापीतजले पीततोये नगस्या-  
चलस्याश्मरन्ध्रे शिलागर्ते । प्रदर इत्यर्थः । सतर्षं सतृष्णं यथा स्यात्तथा  
मतङ्गजस्य पाणिर्लक्षणया कर इव सविस्त्रम्भं सन्त्येव बाणा इति सवि-  
श्वासं निपपात ॥ ३६ ॥

च्युते स तस्मिन्निषुधौ शरार्थान् ध्वस्तार्थसारे सहसेव बन्धौ ॥

तत्कालमोघप्रणयः प्रपदे निर्वाच्यताकाम इवाभिमुख्यम् ॥ ३७ ॥

च्युत इति ॥ शरा एवार्थो धनं तस्माच्च्युते भ्रष्टे तस्मिन्निषुधौ निषङ्गे  
सहसा इति ध्वस्तार्थसारेऽकाण्डे नष्टधनसारे बन्धाविव तत्काले मोघो  
वितथः प्रणयः प्रीतिर्यस्य सः । तत्कालकृतव्यर्थप्रार्थनः । पूर्वं कृतार्थ  
एवेति भावः । स पाणिः । निर्वाच्यतां कृतज्ञत्वादपवादगहित्यं कामयत  
इति निर्वाच्यताकामः । 'शीलिकामिभक्ष्याचरिभ्यो णः' । स इवेत्युत्प्रेक्षा ।  
आभिमुख्यं प्रोदे । यथा कश्चित्कृतज्ञस्तत्कालेऽकृतोपकारमापि बन्धुं पूर्वोप-  
कारस्मरणात्तुनः पुनरनुबध्नाति तद्वदित्यर्थः ॥ ३७ ॥

आघट्टयामास गतागताभ्यां सावेगमग्रांगुलिरस्य तूणौ ॥

विधेयमार्गे मतिरुत्सुकस्य नयप्रयोगाविव गां जिगीषोः ॥ ३८ ॥

आघट्टयामासेति ॥ अस्य मुनेरग्रं चासावंगुलिश्चेत्यग्रांगुलिः । 'हस्ता-  
ग्राग्रहस्तयोर्गुणगुणिनाभेदाभेदात्' इति वामनः । विधेयमार्गे कर्तव्यान्वे-  
षण उत्सुकस्य प्रवृत्तस्य गां भुवं जिगीषोर्नायकस्य मतिर्वृद्धिर्नयः षाड्गुण्यं  
प्रयोग उपायस्तौ नयप्रयोगाविव तूणौ निषङ्गौ सावेगं ससंभ्रमम् । 'इष्टा-  
निष्ठागमाज्ञाने आवेगश्चित्तसंभ्रमः' इति शाश्वतः । गतागताभ्यां याता-  
याताभ्यामावापोद्वापाभ्यां चाघट्टयामास । अन्यत्र तु वितर्कयामास । शर-  
ग्रहणाय पुनः पुनः पुनस्तूणयोः पाणिं व्यापारयामासेत्यर्थः ॥ ३८ ॥

बभार शून्याकृतिरर्जुनस्तौ महेषुधौ वीतमहेषुजालौ ॥

युगान्तं संशुष्कजलौ विजिह्वाः पूर्वापरौ लोक इवाम्बुराशी ॥ ३९ ॥

बभारेति ॥ शून्याकृतिरिष्टनाशाविस्तेजस्क रूपोऽर्जुनस्तौ वीतमहेषुजालौ  
वीतानि गतानि महेषुजालानि ययोस्तौ महेषुधौ महानिषङ्गौ । विजिह्वाः  
शून्यो लोको युगान्ते संशुष्कजलौ । 'शुषः कः' इति निष्ठातकारस्य  
ककारः । पूर्वापराम्बुराशी समुद्राविव । बभार ॥ ३९ ॥

तेनानिमित्तेन तथा न पार्थस्तयोर्यथा रिक्ततयानुतेपे ॥

स्वामापदं प्रोज्झ्य विपत्तिमग्रं शोचन्ति सन्तो ह्यपकारिपक्षम् ॥ ४० ॥

तेनेति ॥ पार्थस्तयोस्तूणयो रिक्ततया हेतुना यथानुतेपे शुशोच तथ  
तेनानिमित्तेन बाणक्षयरूपेण दुर्निमित्तेन न शुशोच । तथा हि सन्तः स्वा-  
मापदं प्रोज्झ्य विसृज्य विपत्तिमग्रमुपकारिणो पक्षं वगै शोचन्ति । स्वव्य-  
सनोपेक्षया परकीयव्यसनमेव सतामनुतापकमित्यर्थः ॥ ४० ॥

प्रतिक्रियायै विधुरः स तस्मात्कृच्छ्रेण विश्लेषमियाय हस्तः ॥

पराङ्मुखत्वेऽपि कृतोपकारात्तूणीमुखान्मित्रकुलादिवार्यः ॥ ४१ ॥

प्रतीति ॥ प्रतिक्रियायै विधुरः प्रतिकर्तुमसमर्थः । 'तुमर्थाच्च भाववचनात्' इति चतुर्थी । अर्जुनस्य स हस्तः पाणिः । पराङ्मुखत्वेऽपि तत्कालवैमुख्येऽपि कृतोपकारात्तस्मात्तूणीमुखान्मित्रकुलादार्यः साधुः कृतज्ञ इव । 'आर्यः साधुःकुलीनयोः' इति विश्वः । कृच्छ्रेण महाकष्टेन विश्लेषमियाय । गौरादित्वात्तूणशब्दान्दगीष् ॥ ४१ ॥

पश्चात्क्रिया तूणयुगस्य भर्तुर्जज्ञे तदानीमुपकारिणीव ॥

संभावनायामधरीकृतायां पत्युः पुरः साहसमासितव्यम् ॥ ४२ ॥

पश्चादिति ॥ तदानीं भर्तुः स्वामिनः । कर्तरि षष्ठी । पश्चात्क्रिया पृष्ठतः करणं तूणयुगस्योपकारिणीवोपकारिकेव जज्ञे जाता । तथाहि । संभावनायां स्वयोग्यतायामधरीकृतायामफलीकृतायां पत्युः स्वामिनः पुरोऽग्रे आसितव्यमासितं स्थितिः । बहुलग्रहणाद्भावे तव्यप्रत्ययः । साहसं न क्षमा न योग्यम् । भर्त्रा संभावितस्यावसरेऽनुपकर्तुर्नुजीविनस्तत्सामुख्यमनुचितमित्ययः ॥ ४२ ॥

तं शंभुराक्षितमहेषुजालं लौहैः शरैर्मर्मसु निस्तुतोद ॥

हतोत्तरं तत्त्वविचारमध्ये वक्तेव दोषैर्गुरुभिर्विपक्षम् ॥ ४३ ॥

तामिति ॥ शंभुराक्षितान्याहतानि महेषुजालानि यस्य तं मुनिं तत्त्वविचारमध्ये वादमध्ये हतोत्तरं निरुत्तरीकृतं विपक्षं प्रतिवादिनं वक्ता वादी गुरुभिर्दोषैर्निग्रहस्थानैरिव लौहैर्लोहमयैः शरैर्मर्मसु निस्तुतोद व्यथयामास ॥ ४३ ॥

जहार चास्मादचिरेण वर्म ज्वलन्मणिद्योतितहैमलेखम् ॥

चण्डः पतङ्गान्मरुदेकनीलं तडित्वतः खण्डमिवाम्बुदस्य ॥ ४४ ॥

जहारेति ॥ किञ्च । अस्मान्मुनेराचिरेण शीघ्रं ज्वलद्भिर्मणिभिद्योतिता हैम्यः सौवर्ण्यो लेखा यस्य तत्तथोक्तं वर्म कवचम् । चण्डो मरुत्पवनः पतङ्गात्सूर्यादेकनीलं केवलं कृष्णवर्णम् । 'एके मुख्यान्यकेवलाः' इत्यमरः । तडित्वतस्तडित्युक्तस्याम्बुदस्य खण्डमिव । जाहर । तदा भगवन्मायया मुक्तकञ्चुको मुनिर्भेषनिर्मुक्तः सूर्य इव दिदीप इति भावः ॥ ४४ ॥

अथ युग्मेनाह—

विकोशनिर्धौततनोर्महासेः फणावतश्च त्वाचि विच्युतायाम् ॥

प्रतिद्विपावद्धरुषः समक्षं नागस्य चाक्षितमुखच्छदस्य ॥ ४५ ॥

विकोशेति ॥ सोऽर्जुनः । तनुं त्रायत इति तनुत्रं वर्म । 'आतोऽनुपसर्गे कः' इति कप्रत्ययः । तेन विना । विकोशः कोशाद्भृतो निर्धौत-



तनुः शाण्डेलीडमूर्तिः ततो विशेषणसमासः । तस्य विकोशनिर्धौत-  
तनोर्महासंमहाखट्वस्य तथा त्वचि विच्युतायां सत्यां फणावतश्च मुक्तकञ्चुक-  
स्याहेश्व प्रतिद्विपे प्रतिगज आबद्धरूपो बद्धकोपस्य समक्षं प्रतिगजस्याग्रे  
आक्षिप्तमुखच्छदस्य निरस्तमुखावरणस्य नागस्य गजस्य च ॥ ४५ ॥

विवोधितस्य ध्वनिना घनानां हरेरपेतस्य च शैलरन्ध्रात् ॥

निरस्तधूमस्य च रात्रिवह्नेर्विना तनुत्रेण रुचिं स भेजे ॥ ४६ ॥

विवोधितस्येति । घनानां ध्वनिना गर्जितेन विबोधितस्य । शैलरन्ध्रात्  
कंदरादपेतस्य निष्क्रान्तस्य हरेः सिंहस्य च । तथा निरस्तधूमस्य गतधू-  
मस्य रात्रिवह्नेश्च रुचिं शोभां भेजे । एतेनास्य तीक्ष्णत्ववैरनिर्यातनत्वरण-  
दुर्मदत्वमनस्वित्त्वतेजस्वित्वान्युक्तानि । अत्र रुचिंमिव रुचिमिति सादृश्याक्षे-  
पादसंभवस्तुसंबन्धी निदर्शनालंकारो मालया संसृष्टः ॥ ४६ ॥

अचित्ततायामपि नाम युक्तामनूर्ध्वतां प्राप्य तदीयकृच्छ्रे ॥

महीं गतौ ताविषुधी तदानीं विवव्रतुश्चेतनयेव योगम् ॥ ४७ ॥

अचित्ततायामिति ॥ तदानीं कवचपतनसमये महीं गताविषुधी निषङ्गा-  
वचित्ततायामप्यचेतनत्वेऽपि तदीयकृच्छ्रे स्वामिव्यसने युक्ता योग्याम् ।  
नाम किल । अकिंचित्करत्वादिति भावः । अनूर्ध्वतामवाङ्मुखत्वं प्राप्य  
चेतनया प्राणिसाधारणज्ञानेनेव योगं संबन्धं विवव्रतुस्वित्युत्प्रेक्षा । अचेत-  
नत्वेऽप्यवाङ्मुखत्वादिचेतनधर्मयोगादिति भावः ॥ ४७ ॥

स्थितं विगुह्ये नभसीव सत्त्वे धाम्ना तपोवीर्यमयेन युक्तम् ॥

शस्त्राभिघातैस्तमजस्रमीशस्त्वष्टा विवस्वन्तमिवोल्लिलेख ॥ ४८ ॥

स्थितमिति ॥ विगुह्ये निर्मले नभसीव सत्त्वे सत्त्वगुणे स्थितं तपोवीर्य-  
मयेन तपोवीर्याभ्यामागतेन धाम्ना तेजसा युक्तं तमर्जुनमीशस्त्वष्टा विश्वकर्मा  
विवस्वन्तं सूर्यमिवाजस्रं निरन्तरं शस्त्राभिघातैः शस्त्रकर्षणैरुल्लिलेख ततश्च ४८

संरम्भवेगोज्झितवेदनेषु गात्रेषु बाधिर्यमुपागतेषु ॥

मुनेर्वभूवागणितेषुराशेर्लौहस्तिरस्कार इवात्ममन्युः ॥ ४९ ॥

संरम्भेति ॥ संरम्भवेगेन संभ्रमातिशयेनोज्झितवेदनेषु त्यक्तदुःखेषु गात्रेषु  
बाधिर्यं स्तैमित्यमुपागतेषु ससु न गणिता इषुराशयो येन तस्यागणितेषु-  
राशेर्मुनेरर्जुनस्यात्ममन्युः स्वकीपो लोहस्य विकारो लौहः कार्णायसः तिर-  
स्क्रियत आच्छाद्यतेऽनेनेति तिरस्कारः । कञ्चुक इव बभूव । गेषवशान्न

किंचित्प्रहारदुःखमज्ञासीदित्यर्थः । क्रोधैकवर्मणां वीरणां किमन्यैर्लौह-  
भारैरेति भावः ॥ ४९ ॥

अथ युग्मेनाह—

ततोऽनुपूर्वायतवृत्तबाहुः श्रीमान् क्षरल्लोहितदिग्धदेहः ॥

आस्कन्ध वेगेन विमुक्तनादः क्षितिं विधुन्वान्निव पाष्णिघातैः ५० ॥  
तत इति ॥ ततोऽनन्तरमनुपूर्वो पूर्वमनुगतौ गोपुच्छाकारावायतौ दीर्घौ  
वृत्तौ वर्तुलौ च बाहू यस्य स श्रीमान् शोभावान्क्षरल्लोहितदिग्धदेहः खट्व-  
धिरालसगात्रः पाष्णिघातैश्चरणतलाघातैः । 'तदग्रन्थी घुटिके गुल्फौ स्त्रियां  
पाष्णिधस्तयोः' इत्यमरः । क्षितिं विधुन्वन्प्रक्रमयन्निव वेगेन आस्कन्ध  
अभिद्रुत्य विमुक्तनादः सोऽर्जुनः ॥ ५० ॥

साम्यं गतेनाशनिना मघोनः शशाङ्कखण्डाकृतिपाण्डुगेण ॥

शंभुं विभित्सुर्धनुषा जघान स्तम्बं विषाणेन महानिवंभः ॥ ५१ ॥

साम्यमिति ॥ मघेन इन्द्रस्याशनिना वज्रेण सह साम्यं गतेन वज्रकल्पेन  
शशाङ्कस्य खण्डं शकलं तस्येवाकृतिर्यस्य । तद्वद्वकामित्यर्थः । पाण्डुरं च ।  
तद्वदेवेति भावः । तेन शशाङ्कखण्डाकृतिपाण्डुगेण धनुषा शंभुं विभित्सुर्भ-  
क्तमिच्छुः सन् । महानिभो गजो विषाणेन दन्तेन स्तम्बमिव जघान ॥ ५१ ॥

रयेण सा संनिदधे पतन्ती भवोद्भवेनात्मानि चापयाष्टः ॥

समुद्धता सिन्धुरनेकमार्गा परे स्थितेनौजसि जह्नुनेव ॥ ५२ ॥

रणयेणेति ॥ रयेण वेगेन पतन्ती सा चापयाष्टिर्भवस्य संसारस्योद्भव  
उत्पत्तिर्यस्मात्तेन भवोद्भवेनेश्वरेण पर ओजसि परमे ज्योतिषि स्थितेन जह्नुन  
राजर्षिणा समुद्धतात्युत्कटानेकमार्गा त्रिस्तोताः सिन्धुर्गङ्गेवात्मानि संनिदधे  
सम्यङ्निहिता । अन्तर्निलायितेत्यर्थः ॥ ५२ ॥

विकार्षुकः कर्मसु शोचनीयः परिच्युतौदार्य इवोपचारः ॥

विचिक्षिपे शूलभृता सलीलं स पात्रिभिर्दूरमद्रपातैः ॥ ५३ ॥

विकार्षुक इति ॥ विकार्षुको भग्नचापोऽत एव परिच्युतौदार्यो दानवर्जित  
उपचारः सत्कार इव कर्मसु रणक्रियासु कृत्येषु च शोचनीयः शोच्योऽ-  
पूज्यश्च सत्त्वावष्टम्भेनाभग्नचित्तत्वाच्च सोऽर्जुनः शूलभृता शिवेन सलीलं  
सहेलं यथा तथा दूरपातैरतिगाढप्रहारैः पात्रिभिः शरैर्दूरमत्यन्तं विचि-  
क्षिपे नुनः ॥ ५३ ॥

उपोढकल्याणफलोऽभिरक्षन् वीरव्रतं पुण्यरणाश्रमस्थः ॥

जपोपवासैरिव संयतात्मा तेपे मुनिस्तैरिषुभिः शिवस्य ॥ ५४ ॥

उपोढेति ॥ उपोढमासन्नं कल्याणफलमस्त्रालम्बरूपं स्वर्गादिकं च यस्य वीरव्रतमाहवादनितृतिरूपं तीव्रं तपश्चाभिरक्षन्पालयन्पुण्यो यो रण एवाश्रम-  
स्तत्र तिष्ठतीति पुण्यरणाश्रमस्थः संयतात्मा नियमितचित्तो मुनिरर्जुनः  
काश्चित्तपस्वी च तैः शिवस्य महादेवस्येषुभिः शरैर्जपोपवासैरिव तेपे तप्तः ।  
तपतेः कर्माणि लिट् ॥ ५४ ॥

ततोऽग्रभूमिं व्यवसायसिद्धेः सीमानमन्यैरतिदुस्तरं सः ॥

तेजःश्रियामाश्रयमुत्तमासिं साक्षादहंकारामिवाललम्बे ॥ ५५ ॥

तत इति ॥ ततश्चापान्तर्धानानन्तरं सोऽर्जुनोऽग्रभूमिं विपादि गन्तव्यस्था-  
नम् । शरण्यमित्यर्थः । कुतः । व्यवसायसिद्धेर्युद्धोद्योगसिद्धेः सीमानमव-  
धिम् । साधकतमामित्यर्थः । अन्यैः परैरतिदुस्तरं दुरतिक्रमं तेजःश्रियां प्रताप-  
संपदामाश्रयम् । हेतुमित्यर्थः । उत्तमासिं महाखड्गम् । 'सन्महत्' इत्या-  
दिना समासः । साक्षादहंकारं सविग्रहमभिमानमिवाललम्बे जग्राह ॥ ५५ ॥

शरानवद्यन्ननवद्यकर्मा चचार चित्रं प्रविचारमार्गैः ॥

हस्तेन निखिंशभृता स दीप्तः सार्काशुना वारिधिरूर्मिणेव ॥ ५६ ॥

शरानिति ॥ अनवद्यकर्मागर्ह्यकर्मा । 'अवद्यपण्य' इत्यादिना निपातः ।  
शरानवद्यन्खण्डयन्वीरो निखिंशभृता खड्गयुक्तेन हस्तेन सार्काशुनार्काशुसाहि-  
तेनोर्मिणा तरङ्गेण वारिधिरिव दीप्तो दीपितः सोऽर्जुनः प्रविचारमार्गैः  
खड्गिना गतिभेदैश्चित्रं यथा तथा चचार ॥ ५६ ॥

यथा निजे वर्त्मनि भाति भाभिश्छायामयश्चाप्सु सहस्ररश्मिः ॥

तथा नभस्याशु रणस्थलीषु स्पष्टद्विमूर्तिर्देदृशे स भूतैः ॥ ५७ ॥

यथेति ॥ भाभिर्दीप्तिभिरुपलक्षितः । 'स्युः प्रभारुद्युचिस्त्विद्भाभाश्छवि-  
द्युतिर्दीपयः' इत्यमरः । सहस्ररश्मिको यथा निजे वर्त्मनि नभासि  
च्छायामयः प्रतिबिम्बरूपः सन्नप्सु स्पष्टद्विमूर्तिर्भाति तथा सोऽर्जुनो  
नभस्याकाशे रणस्थलीषु च स्पष्टे द्वे मूर्ती यस्य स स्पष्टद्विमूर्तिः सन्  
भूतैर्गणैर्देदृशे दृष्टः । यथैकोऽर्को नभस्यप्सु चानेक इव दृश्यते तथा सोऽपि  
दिवि भुवि चाशुसंचाराद्यौगपद्यभ्रमादेवैकोऽप्यनेक इव गणैर्दृष्ट  
इत्युत्प्रेक्षा ॥ ५७ ॥



शिवप्रणुन्नेन शिलीमुखेन त्सरुप्रदेशादपवार्जिताङ्गः ॥

ज्वलन्नासिस्तस्य पपात पाणेर्धनस्य वप्रादिव वैद्युतोऽग्निः ॥ ५८ ॥

शिवेति ॥ शिवेन प्रणुन्नः क्षिप्तस्तेन शिलीमुखेन त्सरुप्रदेशमवधिं कृत्वा ।  
' त्सरुः खङ्गादिमुष्टौ स्यात् ' इत्यमरः । अपवार्जिताङ्गो लूनविग्रहोऽसिः  
खङ्गस्तस्यार्जुनस्य पाणेः कराङ्घ्रनस्य मेघस्य वप्रात्तटाद्वैद्युतो विद्युत्संबन्ध-  
गिरिविं ज्वलन्पपात ॥ ५८ ॥

आक्षिप्तचापावरणेषु जालश्छिन्नोत्तमासिः स मृधेऽवधूतः ॥

रिक्तः प्रकाशश्च बभूव भूमेरुत्सादितोद्यान इव प्रदेशः ॥ ५९ ॥

आक्षिप्तेति ॥ आक्षिप्तान्यपहतानि चापावरणेषु जालानि धनुर्वर्मबाणस-  
मूहा यस्य स छिन्नोत्तमासिर्लूनमहाखङ्गो मृधे रणे । ' मृधमास्कन्दनं  
संख्यम् ' इत्यमरः । अवधूतो निरस्तः सोऽर्जुन उत्सादितमुत्पाटितमुद्यानं  
यस्य स भूमेः प्रदेशो भूमिभाग इव रिक्तः शून्यः प्रकाशो निःसंवाधश्च ।  
दृश्य इति यावत् । बभूव ॥ ५९ ॥

स खण्डनं प्राप्य परादमर्षवान्भुजद्वितीयोऽपि विजेतुमिच्छया ॥

ससर्ज वृष्टिं परिरुग्णपादपां द्रवेतरेषां पयसामिवाश्मनाम् ॥ ६० ॥

स इति ॥ परात्परस्माच्छत्रोः । ' पूर्वादिभ्यो नवभ्यो वा ' इति  
विकल्पान्नस्मादादेशः । खण्डनं भङ्गं प्राप्यामर्षवान्सोऽर्जुनो भुजद्वितीयो भुज-  
मात्रसहायः सन्नपि विजेतुमिच्छया द्रवेभ्य इतराणि तेषां द्रवेतरेषां कठि-  
नानां पयसामिव । करकाणामिवेत्यर्थः । अश्मनां संबन्धिर्नो परिरुग्णा  
भग्न्याः पादपा यया सा तां वृष्टिं ससर्ज अश्मभिर्जघानेत्यर्थः ॥ ६० ॥

नीरन्ध्रं परिगमिते क्षयं पृषत्कैर्भूतानामधिपतिना शिलाविताने ॥

उच्छ्रायस्थगितनभोदिगन्तरालं चिक्षेप क्षितिरुहजालमिन्द्रसूनुः ६१

नीरन्ध्रमिति ॥ शिलाविताने शिलाजाले भूतानामधिपतिना शिवेन पृष-  
त्कैर्बाणैः क्षयं परिगमिते नीते सतीन्द्रसूनुरर्जुन उच्छ्रायेणोत्सेधेन स्थगित-  
माच्छादितं नभो दिशामन्तरालं च येन तन्नीरन्ध्रं सान्द्रम् । रोहन्तीति  
रुहाः । इगुपधलक्षणः कप्रत्ययः । क्षितौ रुहा वृक्षास्तेषां जालं चिक्षेप  
भेरयाभास । ' उच्छ्रायं गमितवति ' इति प्रामादिकः पाठः ॥ ६१ ॥

निःशेषं शकलितवल्कलाङ्गसारैः कुर्वद्भिर्भुवमभितः कषाय-

चित्राम् ॥ ईशानः सकुसुमपल्लवैर्नगैस्तैरातेन बलिमिव

रङ्गदेवताभ्यः ॥ ६२ ॥

निःशेषमिति ॥ ईशानः शिवः । शानच्प्रत्ययः । निःशेषं यथा तथा शकलितानि वल्कलानि त्वचोऽङ्गानि शाखाः सारो मज्जा च येषां तैर्भुव-  
मभितः कषायो यो रागः स्वरसेन रञ्जनमिति यावत् । ' रागे क्वाथे कषा-  
योऽस्त्री ' इति वैजयन्ती । तेन चित्रां विचित्रवर्णां कुर्वद्भिः सकुसुमपल्लवै-  
स्तेनैर्गवृक्षै रङ्गे रणरङ्गे या देवतास्ताभ्यो बलिं पूजामिवातेने ॥ ६२ ॥

उन्मज्जन्मकर इवामरापगाया वेगेन प्रतिमुखमेत्य बाणनद्याः ॥

गाण्डीवी कनकशिलानिभं भुजाभ्यामाजघ्ने विषमविलोचनस्य वक्षः ६३

उन्मज्जन्निति ॥ गाण्डीव्यर्जुन उन्मज्जन्नुत्तरन्मकरो जलग्राहविशेषोऽमरा-  
पगाया गङ्गाया इव बाणनद्या बाणप्रवाहाद्वेगेन प्रतिमुखमाभिमुखमेत्यागत्य  
कनकशिलानिभम् । कनकग्रहणं काठिन्यातिशयद्योतनार्थम् । विषमविलो-  
चनस्य व्यम्बकस्य वक्षो हृदयं भुजाभ्यामाजघ्ने ताडितवान् । अत्रात्मनेपदं  
विचार्यम् । ' आडो यमहनः ' इत्यत्राकर्मकाधिकारात् ' स्वाङ्गकर्मकाच्च '   
इति वक्तव्यत्वात् । न च शिवस्य प्रतिमुखमित्यन्वयात्कनकशिलानिभं  
कनकनिकषतुल्यं श्यामं स्ववक्ष आजघ्न इत्यर्थः । इति वाच्यमनौचित्याच-  
रणात् । न हि युद्धाय संनद्धा निपुणा अपि मल्लाः स्ववक्षस्ताडनमाचरन्ति ।  
किंतु स्वभुजास्फालनम् । किं च । अनन्तरं वक्ष्यमाणभवकर्तृकाविनयसहन-  
विरोधाद्वक्ष एवेत्यन्वयस्याव्यवधानाच्च पूर्वैरेव दूषितत्वात् । अतो व्याकर-  
णान्तराद्द्रष्टव्यम् । केचित्तु ' व्यम्बकस्य वक्षः प्राप्य ' इत्यध्याहारं स्वीकृ-  
त्याकर्मकत्वादात्मनेपदमाहुः ॥ ६३ ॥

अभिलषत उपायं विक्रमं कीर्तिलक्ष्म्योरसुगममरिसैन्यैरङ्ग-  
मभ्यागतस्य ॥ जनक इव शिशुत्वे सुप्रियस्यैकसूनोरविनय-  
मपि सेहे पाण्डवस्य स्मरारिः ॥ ६४ ॥

इति भारविकृतौ महाकाव्ये किरातार्जुनीये सप्तदशः सर्गः ॥ १७ ॥

अभिलषत इति ॥ कीर्तिलक्ष्म्योरुपायं साधनभूतमरिसैन्यैरसुगमं  
दुरासदं विक्रममभिलषतः सूनुपक्षे व्यक्तिकचिन्महत्फलं प्रार्थयमानस्येत्यर्थः ।  
अत एवाङ्गमान्तिकमभ्यागतस्योत्सङ्गमारूढस्य च पाण्डवस्याविनयं स्मरारिः ।  
अनेन भक्तवात्सल्यमेव सहनकारणमिति सूच्यते । शिशुत्वे शैशवे सुप्रियस्य  
परमप्रेमास्पदस्य । कुतः । एक एव सूनुस्तस्यैकसूनोरविनयं जनक इव  
सेहे सोढवान् ॥ ६४ ॥

इति श्रीमहामहोपाध्यायकोलाचलमाल्लिनाथसूरिविरचितायां किरातार्जु-  
नीयकाव्यव्याख्यायां घण्टापथसमाख्यायां सप्तदशः सर्गः समाप्तः ॥ १७ ॥

## अष्टादशः सर्गः ।

तत उदग्र इव द्विरे मुनौ रणमुपेयुषि भीमभुजायुधे ॥

धनुरपास्य सबाणधि शंकरः प्रतिजवान धनैरिव मुष्टिभिः ॥ १ ॥

तत इति ॥ ततो मुष्टिानयुद्धानन्तरमुदग्र महति द्विरे गज इव भीमे भुजावेवायुधे यस्य तथाभूते रणमुपेयुषि मुनौ शंकरः स्वयमपि सबाणधि सतूणं धनुरपास्य त्यक्त्वा मुष्टिभिर्घनैर्होहमुद्गैरिव प्रतिजवान । प्राङ्मुनि-  
कृताघातस्य प्रतिघातं कृतवानित्यर्थः । 'घनाः कठिनसंघातमेघकाठिन्य-  
मुद्गराः' इति वैजयन्ती । 'घनस्तु लोहमुद्गरे' इति विश्वः । यद्यपि मुष्टिशब्दः 'मुष्ट्या तु बद्धया । स रलिः स्यादरत्निस्तु निष्कनिष्ठेन मुष्टिनाः' इत्यमरः । उभयथा प्रयोगद्विलिङ्गस्तथाप्यत्रोपमानसारूप्यात् पुल्लिङ्गे ग्राह्यः । द्रुतविलम्बितं वृत्तम् ॥ १ ॥

हरपृथासुतयोर्ध्वनिरुत्पतन्नमृदुसंवलितान्जलिपाणिजः ॥

स्फुटदनल्पशिलारवदारुणः प्रतिननाद दरीषु दरीभृतः ॥ २ ॥

हेरेति ॥ हरपृथासुतयोः शिवार्जुनयोरमृदु निबिडं यथा तथा संवलितः संघटिता अंगुलयो येषां ते । मुष्टीकृता इत्यर्थः । तेषु पाणिषु जातस्त-  
थोक्तः । स्फुटन्तीनां विदलन्तीनामनल्पशिलानामारव इव दारुणो भीषणो ध्वनिरुत्पतन्नमृदुच्छन् दरीभृतो गिरेर्दरीषु गुहासु प्रतिननाद् प्रतिदध्वान ॥ २ ॥

शिवभुजाहतिभिन्नपृथुक्षतीः सुखमिवानुबभूव कपिध्वजः ॥

क इव नाम बृहन्मनसां भवेदनुकृतेरपि सत्त्ववतां क्षमः ॥ ३ ॥

शिवते ॥ कपिध्वजः शिवस्य भुजाहतिभिर्मुष्टिघातैर्भिन्ना विदीर्णा याः पृथवो महत्यः क्षतयः प्रहारा व्रणास्ताः सुखमिवानुबभूव । दुःखकरीरपीति भावः । क्षातिदुःखं नाजीगणदित्यर्थः । ननु दुःसहदुःखवेगेषु कथमगण-  
नेत्यत्राह-क इति । क इव नाम को नु खलु सत्त्ववतां सत्त्वाधिकानां बृहन्मनसां तेजस्विनामनुकृतेरनुकरणस्यापि क्षमो भवेत् । मनस्विनां चरितं नट्यदनुर्कर्तुमपि न कश्चिदीष्टे तस्याचरणं तु दूरापास्तामिति भावः । रौद्र-  
रसाविष्टमनसां मनस्विनां कुतः सुखदुःखगणनेति भावः ॥ ३ ॥

व्रणमुखच्युतशोणितशीकरस्थगितशैलतटाभभुजान्तरः ॥

अभिनवौषसरागभृता बभौ जलधरेण समानमुमापातिः ॥ ४ ॥



ब्रणोति ॥ ब्रणमुख्येभ्यश्चयुतस्य क्षरितस्य शोणितस्य शीकरैः स्थगित-  
मावृतं शैलतटाभं शिलासदृशं भुजान्तरं वक्षो यस्य स तथोक्त उमापाति-  
रभिनवमौषसरागं संध्यारागं विभर्तीति तथोक्तेन जलधरेण समानं तुल्यं  
यथा तथा बभावित्युपमा ॥ ४ ॥

उरसि शूलभृतः प्रहिता मुहुः प्रतिहर्ति ययुरर्जुनमुष्टयः ॥

भृशरया इव सह्यमहीभृतः पृथुनि रोधासि सिन्धुमहोर्मयः ॥ ५ ॥

उरसीति ॥ शूलभृतः शिवस्योरसि प्रहिता प्रयुक्ता अर्जुनस्य मुष्टयः ।  
पृथुनि विशाले सह्यमहीभृतः सह्याद्रे रोधासि तटे भृशरयास्तीव्रवेगाः सिन्धोः  
समुद्रस्य महोर्मय इव मुहुः प्रतिहर्ति ययुः ॥ ५ ॥

निपतितेऽधिशिरोधरमायते सममरात्नियुगेऽयुगचक्षुषः ॥

त्रिचतुरेषु पदेषु किरीटिना लुलितदृष्टि मदादिव चस्खले ॥ ६ ॥

निपतित इति ॥ अयुगानि चक्षुषि यस्य तस्यायुगचक्षुषस्त्रिलोचनस्या-  
यते दीर्घे अरत्नियुगे अरत्नयोर्बद्धमुष्टयोर्हस्तयोर्युगे युग्मे । ' हस्तो मुष्ट्या तु  
बद्धया । स रत्निः स्यादरविस्तु निष्कनिष्ठेन मुष्टिना ॥ ' इत्यमरः । प्रकृते  
तु मुष्टिमात्रविवक्षया प्रयोगः । शिरोधरायामधीत्यधिशिरोधरमधिकंधरं समं  
युगपन्निपतिते साति किरीटिनार्जुनेन मदादिव त्रीणि चत्वारि वा त्रिचतु-  
राणि । ' संख्ययाव्ययासन्न० ' इत्यादिना बहुव्रीहिः । ' चतुरोऽचप्रकरणे  
त्र्युपाभ्यामुपसंख्यानम् ' इति समासान्तोऽचप्रत्ययः । तेषु त्रिचतुरेषु पदेषु  
लुलितदृष्टि घूर्णितनेत्रं यथा तथा चस्खले स्खलितम् । भावे लिट् ॥ ६ ॥

अभिभवोदितमन्युविदीपितः समभिसृत्य भृशं जवमोजसा ॥

भुजयुगेन विभज्य समाददे शशिकलाभरणस्य भुजद्वयम् ॥ ७ ॥

अभिभवेति ॥ अभिभवेनोक्तरूपेण परिभवेनोदित उत्पन्नो यो मन्युः  
क्रोधस्तेन विदपितः प्रज्वलितः सोऽर्जुनो भृशं जवं समभिसृत्य समभिदु-  
त्योजसा बलेन शशिकलाभरणस्येन्दुमौलेः शिवस्य भुजद्वयं भुजयुगेन  
विभज्य वियोज्य समाददे जग्राह ॥ ७ ॥

प्रवृत्तेऽथ महाहवमल्लयोरचलसंचलनाहरणो रणः ॥

करणशृङ्खलसंकलनागुरुर्गुर्भुजायुधगर्वितयोस्तयोः ॥ ८ ॥

प्रवृत्त इति ॥ अथ महाहवे महारणे मल्लयोर्बलीयसोः । ' मल्लः पात्र  
क्रपोले च मत्स्यभेदे बलीयासि ' इति विश्वः । गुरू भुजावेवायुधं

तेन गन्धितयोस्तयोः शिवार्जुनयोः करणानि करचरणबन्धनान्येव शृङ्ख-  
लानि तेषां संकलना संघटनाश्रुतया गुरुदुस्तरस्तथाचलस्य हिमाद्रिः संचलनं  
कम्पस्तस्याहरण आरोपकः । कर्तार ल्युट् । रणः प्रवृत्ते प्रवृत्तः ॥ ८ ॥

अयमसौ भगवानुत पाण्डवः स्थितमवाङ्मुनिना शशिमौ-  
लिना ॥ समधिरूढमजेन नृ जिष्णुना स्वित्ति वेगवशा-  
न्मुमुहे गणैः ॥ ९ ॥

अयमिति ॥ अयं पुरोवर्ती पुमानसौ भगवान्प्रसिद्धो देवः । तदुक्तम्—  
‘इदमः समक्षरूपं समीपतरवर्ति चैतदो रूपम् । अदसस्तु विप्रकृष्टं  
त्वादिति परोक्षे विजानीयात् ॥’ इति । उत पाण्डवः । अयं हि तिष्ठद-  
वस्थायां भ्रम इति वेदितव्यम् । अयं पतनावस्थायामाह—मुनिना अवागधः  
स्थितुत शशिमौलिना । अजेन देवेन नृ समधिरूढमुपरि स्थितमयं  
जिष्णुना स्वित्तिनेन वा समधिरूढमित्येव गणैः प्रमथैर्वेगवशान्मुमुहे भ्रान्तम् ।  
‘मुह वैचित्ये’ भावे लिट् ॥ ९ ॥

प्रचलिते चलितं स्थितमास्थिते विनमिते नतमुन्नतमुन्नतौ ॥

वृषकापिध्वजयोरसहिष्णुना मुहुरभावभयादिव भूभृता ॥ १० ॥

प्रचलिते इति ॥ असहिष्णुना तयोर्भारमसहमानेन भूभृता शैलेना-  
भावभयाद्विनाशभयादिव मुहुर्दृषश्च कपिश्च ध्वजे ययोस्तयोर्दृषकपिध्वजयोः  
प्रचलिते चलने सति चलितं प्रचले । आस्थिते तूष्णीमवस्थाने स्थितं तथैव  
स्तस्ये । विनमिते सम्यगाक्रमणे सति नतं नम्रोभूतम् । अनामीति  
यावत् । उन्नतावुन्नमने सत्युन्नतमुदनामि । सर्वत्र भावे क्तः ॥ १० ॥

करणशृङ्खलिनःसृतयोस्तयोः कृतभुजध्वनि वल्गु विवल्गतोः ॥

चरणपातनिपातितरोधसः प्रससृपुः सरितः परितः स्थलीः ॥ ११ ॥

करणोति ॥ करणानि करचरणबन्धविशेषास्तान्येव शृङ्खलानि तेभ्यो  
नैःसृज्योः । मुहुस्त्यक्तबन्धयोरित्यर्थः । कृतो भुजध्वनिर्भुजास्फोटनशब्दो  
यस्मिन्कर्मणि ततथा वल्गु सुन्दरं च यथा तथा विवल्गतोरुत्प्लवमानयास्त-  
योर्हरपार्थयोश्चरणपातैः पादक्षेपैर्निपातितानि रोधांसि यासां ताः सरितो  
नद्यः स्थलीः परितः स्थलीषु प्रससृपुः प्रसृताः । ‘अमितः परितः’  
इत्यादेना द्वितीया । ‘जानपद’ इत्यादिना कृत्रिमार्थे ङीष् । कूलपात-  
क्षोभाद्वद्वेलसालिलाः सरितः स्थलानि प्रामज्जयन्नित्यर्थः । एतेन  
तयोर्भार उक्तः ॥ ११ ॥

वियति वेगपरिप्लुतमन्तरा समभिसृत्य रयेण कपिध्वजः ॥

चरणयोश्चरणानमितक्षितिर्निजगृहे तिसृणां जयिनं पुराम् ॥१२॥

वियतीति ॥ वियत्यन्तरिक्षे वेगेन परिप्लुतमुत्पतितं तिसृणां पुरां जयिनं त्रिपुरान्तकम् । ' जिह्वाक्षि० ' इत्यादिनेनिप्रत्ययः । कपिध्वजोऽर्जुनश्चरणाभ्यां पादाभ्यामानमितक्षितिः सन् । रयेण वेगेन समभिसृत्याभिद्रुत्य अन्तरा मध्येभागै चरणयोः पदयोर्निजगृहे निगृहीतवान् । उत्पतितस्य भगवतश्चरणौ स्वकराभ्यां जग्राहेत्यर्थः ॥ १२ ॥

विस्मितः सपदि तेन कर्मणा कर्मणां क्षयकरः परः पुमान् ॥

क्षेप्तुकाममवनौ तमक्लमं निष्पिपेष परिरभ्य वक्षसा ॥ १३ ॥

विस्मित इति ॥ तेन कर्मणा चरणग्रहणरूपेण सपदि विस्मितः सविस्मयः कर्मणां क्षयकरः । मोक्षप्रद इत्यर्थः । परः पुमान् हरोऽवनौ क्षितौ क्षेप्तुं कामो यस्य तम् । ' तु काममनसोरापि ' इति मकारलोपः । अक्लममक्लान्तं तं पार्थ वक्षसा परिरभ्य निष्पिपेष । गाढमालिलिङ्गेत्यर्थः । रयोर्द्वतावृत्तम् ॥ १३ ॥

तपसा तथा न मुदमस्य ययौ भगवान्यथा विपुलतत्त्वतया ॥

गुणसंहतेः समतिरिक्तमहो निजमेव सत्त्वमुपकारि सताम् ॥१४॥

तपसेति ॥ भगवान्देवोऽस्थार्जुनस्य विपुलसत्त्वतया बहुसत्त्वसंपदा । धैर्यसंपत्त्येति यावत् । यथा मुदं ययौ तथा तपसा मुदं न ययौ । तथा हि सतां गुणसंहतेस्तपः सेवादिगुणसंघातात्समतिरिक्तमतिशयितं निजं सत्त्वमेवोपकार्युपकारकमहो । प्रमिताक्षरावृत्तम् ॥ १४ ॥

अथ हिमशुचिभस्मभूषितं शिरसि विराजितामिन्दुलेखया ॥

स्ववपुरतिमनोहरं हरं दधतमुदीक्ष्य ननाम पाण्डवः ॥ १५ ॥

अयेति ॥ अथ हिमशुचिना हिमशुभ्रेण भस्मना भूषितं शिरसीन्दुलेखया विराजितं शोभितमतिमनोहरं सुन्दरं स्ववपुर्दधतं किरातरूपं विहाय निजाविग्रहं दधानं हरमुदीक्ष्य पाण्डवो ननाम प्रणतवान् । अपरवक्त्रं वृत्तम्—' अयुजि ननरला गुरुः समे तदपरवक्त्रमिदं नजौ जरौ ' इति लक्षणात् ॥ १५ ॥

सहशराधि निजं तथा कार्मुकं वपुरतनु तथैव संवर्षितम् ॥

निहितमपि तथैव पश्यन्नासि वृषभगतिरूपाययौ विस्मयम् ॥१६॥



सहेति ॥ वृषभस्येव गतिर्यस्य सोऽर्जुनस्तास्मिन्समये सह शराधिभ्यां  
वर्तत इति सहशराधि सनिषङ्गम् । 'वोपसर्जनस्य' इति विकल्पात्सह-  
शब्दस्य न सभावः । निजं कार्मुकं गाण्डीवं तथैव पूर्ववदेव संवर्मितं सम्य-  
क्वचित्तमतनु महान्निजं वपुस्तथैव निहितं यथापूर्वं स्थापितमासिमपि खड्गं च  
तथैव पश्यन्विस्मयमुपाययौ । क्वचित्तु 'वृषभगातिम्' इति पाठः । तत्र  
वृषभगातिं शिवं च पश्यन्विस्मयमुपाययावित्यर्थः । प्रमुदितवदना वृत्तम्—  
'प्रमुदितवदना भवेन्नौ ररौ' इति लक्षणात् ॥ १६ ॥

सिषिचुरवानिमम्बुवाहाः शनैः सुरकुसुममियाय चित्रं दिवः ॥

विमलरुचि भृशं नभो दुन्दुभेर्ध्वनिरखिलमनाहतस्यानशे ॥ १७ ॥

सिषिचुरिति ॥ अम्बुवाहाः शनैरवानि सिषिचुरुक्षांचक्रुः । दिवोऽन्तरि-  
क्षाच्चित्रं विचित्रं सुरकुसुमं मन्दारकुसुमानि । जातावेकवचनम् । इयायाज-  
गाम अनाहतस्याताडितस्य दुन्दुभेः । जातावेकवचनम् । ध्वनिः शब्दो  
विमलरुचि प्रसन्नमखिलं नभो भृशमानशे व्याप । अताडिता एव दुन्दुभयो  
नेदुरित्यर्थः । सर्वमिदमस्य सर्वलोकाहितार्थत्वादिति वोदितव्यम् ॥ १७ ॥

आसेदुषां गोत्रभिदोऽनुवृत्त्या गोपायकानां भुवनत्रयस्य ॥

रोचिष्णुरत्नावलिभिर्विमनैर्द्यौराचिता तारकितेव रेजे ॥ १८ ॥

आसेदुषामिति ॥ गोत्रभिद इन्द्रस्यानुवृत्त्यानुसरणेनासेदुषामासन्नानां  
भुवनत्रयस्य गोपायकानां रक्षकाणां लोकपालादीनाम् । 'गुपूधूप०' इत्या-  
दिनायप्रत्ययः । तदन्ताण्वुल् । रोचिष्णवः प्रकाशनशीला रत्नावलयो येषां  
तैः । 'अलंकृजः०' इत्यादिनेष्णुच्प्रत्ययः । विमानैः पुष्पकैराचिता व्याप्ता  
द्यौस्तारकिता संजाततारकेव रेजे । उत्प्रेक्षालंकारः ॥ १८ ॥

हंसा बृहन्तः सुरसन्नवाहाः संह्रादिकण्ठाभरणाः पतन्तः ॥

चक्रुः प्रयत्नेन विकीर्णमाणैर्व्योम्नः परिष्वङ्गमिवाग्रपक्षैः ॥ १९ ॥

हंसा इति ॥ बृहन्तो महान्तः सुरसन्नानि विमानानि वहन्तीति सुरसन्न-  
वाहाः । कर्मण्यण् । संह्रादीनि निर्हादीनि मुखराणि कण्ठाभरणानि किङ्किण्यो  
येषां ते । पतन्तो धावन्तो हंसाः प्रयत्नेन विकीर्यमाणैर्वीक्ष्यमाणैरग्रपक्षैः  
पक्षाग्रैर्व्योम्नः परिष्वङ्गमालिङ्गनं चक्रुरिवेत्युत्प्रेक्षा ॥ १९ ॥

मुदितमधुलिहो वितानीकृताः स्रज उपरि वितत्य सांतानिकीः ॥

जलद इव निषोदेवासं वृषे मरुदुपसुखयांबभूवेश्वरम् ॥ २० ॥

मुदिताति ॥ अथ मरुद्वायुर्जलदे मेघ इव वृषे निषेदिवासमुपाविष्टमश्विरं  
मुदिता मधुलिहो भृङ्गा याभिस्ता वितानीकृता उल्लोचाकाराः कृताः । 'अस्त्री  
वितानमुल्लोचः' इत्यमरः । सांतानिकीः संतानकुसुमविकाराः स्रजः ।  
मन्दारमाला इत्यर्थः । संतानशब्दार्थिकारार्थे ठक् । 'संतानः कल्पवृक्षश्च'  
इत्यमरः । उपरि वितत्य विस्तार्योपसुखयावभूव प्रह्लादयामास ॥ २० ॥

कृतधृति परिवन्दितेनोच्चैर्गणपतिभिरभिन्नरोमोद्गमैः ॥

तपसि कृतफले फलज्यायसी स्तुतिरिति जगदे हरेः सनुना २१ ॥

कृतेति ॥ अभिन्नरोमोद्गमैरविरलोमाञ्चैर्गणपतिभिः प्रमथमुख्यैरुच्चैः  
परिवन्दितेन साधु साध्विति संस्तुतेन । 'वादि अभिवादनस्तुत्योः' ।  
कर्मणि क्तः । हरैः सनुनार्जुनेन तपसि । कृतं फलं भगवत्साक्षात्कारलक्षणं  
येन तास्मिन् । कृतफले सतीत्यर्थः । कृतधृति कृतसंतोषं यथा तथा फल-  
ज्यायसी फलाधिकेति वक्ष्यमाणा स्तुतिर्जगदे कथिता ॥ २१ ॥

शरणं भवन्तमतिकारुणिकं भव भक्तिगम्यमधिगम्य जनाः ॥

जितमृत्यवोऽजित भवन्ति भये ससुरासुरस्य जगतः शरणम् २२ ॥

शरणमिति ॥ हे अजित अपराजित हे भव, अतिकारुणिकमतिदया-  
लुम् । 'तदस्य प्रयोजनम्' इति ठक् । भक्तिगम्यं भक्तिमात्रसुलभं भवन्तं  
शरणं रक्षकमधिगम्य जितमृत्यवो विगतमरणाः । अमरा भूत्वेत्यर्थः ।  
जनाः ससुरासुरस्य जगतो भय आपादि शरणं स्वयं रक्षितारो भवन्ति ।  
'शरणं गृहरक्षित्रोः' इति विश्वः । प्रामिताक्षरावृत्तम् ॥ २२ ॥

विपेदेति तावदवसादकरी न च कामसंपदभिकामयते ॥

न नमन्ति चैकपुरुषं पुरुषास्तव यावदीश न नतिः क्रियते २३ ॥

विपदिति ॥ हे ईश, यावत्तव नतिः प्रणामो न क्रियते । पुरुषेणेति  
शेषः । तावदेवैकं पुरुषमेकाकिनं सन्तमवसादकरी क्षयकरी विपदेति  
प्राप्नोति । कामसंपन्नमनोरथसंपन्न नाभिकामयते नेच्छति । पुरुषाश्चान्ये  
लोकास्तमेकं पुरुषं तव स्तुतिमकुर्वाणं न नमन्ति न वशे वर्तन्ते । नानि-  
ष्टनिवृत्तिर्नापीष्टप्राप्तिरित्यर्थः । यदा तु त्वां प्रणमन्ति तदैव सर्वं लभ्यत  
इति भावः ॥ २३ ॥

संसेवन्ते दानशीला विमुक्त्यै संपश्यन्तो जन्मदुःखं पुमांसः ॥

यान्निःसङ्गस्त्वं फलस्यानतेभ्यस्तत्कारुण्यं केवलं न स्वकार्यम् २४ ॥

संसेवन्त इति ॥ दान शीलं स्वभावो निजधर्मो येषां ते दानशीलाः । त्वामेवोद्दिश्य दानं कुर्वन्त इत्यर्थः । ' तस्माद्दानं परमं वदन्ति ' इति श्रुतेरिति भावः । कुतः । यतो जन्मदुःखं संपश्यन्तोऽनुभवन्तः पुमांसो विमुक्त्यै मोक्षाय संसेवन्ते । भवन्तमिति शेषः । न च तच्चित्रम् । किंत्वानतेभ्यः प्रणम्रेभ्यो निःसङ्गो निस्पृहस्त्वं यत्फलसि फलं ददासि । तेषां फलार्थित्वादिति भावः । तत्केवलं निरुपाधकं कारुण्यं करुणा । स्वार्थे ष्यञ् । ' कारुण्यं करुणा घृणा ' इत्यमरः । न स्वकार्यम् । एतदेव चित्रम् । केवलं परार्थत्वादिति भावः । शालिनीवृत्तम् ॥ २४ ॥

प्राप्यते यदिह दूरमगत्वा यत्फलत्यपरलोकगताय ॥

तीर्थमस्ति न भवार्णवबाह्यं सार्वकामिकमृते भवतस्तत् ॥ २५ ॥

प्राप्यत इति ॥ यत्तीर्थमिहास्मिंल्लोके दूरमगत्वा प्राप्यते । स्मृतिमात्र सुलभमित्यर्थः । गङ्गादिकं तु न तथेति भावः । यत्तीर्थमपरलोकगताय फलति फलं प्रयच्छति । अत्रापि स्मरणमात्रादेवेति भावः । भवः संसारः स एवार्णवस्ततो बाह्यं बहिर्भवं संसारातीतम् । मोक्षपदमित्यर्थः । ' बहिर्देवपञ्चजनेभ्यश्चेति वक्तव्यम् ' इति ञ्यप्रत्ययः । ' सर्वे कामाः प्रयोजनमस्येति सार्वकामिकम् । 'तदस्य प्रयोजनम्' इति ठक् । तत्तादृक्तरन्त्यनेनेति तीर्थं तारकं भवतस्त्वदृते । ' अन्यारात्० ' इत्यादिना पञ्चमी । अन्यत्रास्ति । औपच्छन्दसिकं वृत्तम् ॥ २५ ॥

व्रजति शुचि पदं त्वति प्रीतिमान्प्रतिहतमतिरोति घोरां गतिम् ॥

इयमनघ निमित्तशक्तिः परा तव वरद न चित्तभेदः क्वचित् ॥ २६ ॥

व्रजतीति ॥ हे वरद, त्वयि प्रीतिमान्नरः शुचि निर्मलं पदं कैवल्यं मुक्तिं व्रजति । ' मुक्तिः कैवल्यनिर्वाण ' इत्यमरः । प्रतिहतमतिरुपहतबुद्धिः । त्वद्वेषीत्यर्थः । घोरां गात तीव्रं नरकमेति प्राप्नोति । न चैतावता तत्र रागद्वेषकलङ्कपङ्क इत्याह—इयमिति । हे अनघ निष्कलङ्क, इयम् । भक्ताभक्तयोरिति शेषः । विधेयप्राधान्यात्स्त्रीलिङ्गता । परा दुस्तरा निमित्तशक्तिर्निमित्तभूता शक्तिः स्वचेष्टितमहिमा । तव क्वचिद्भक्ते द्वेषिणि वा कुत्रापि चित्तभेदो बुद्धिवैषम्यं नास्ति । स्वकर्मणैव जन्तुस्तरति पताति वा । त्वं साक्षितया सर्वत्र सम इत्यर्थः ॥ २६ ॥

दक्षिणां प्रणतदक्षिणमूर्तिं तत्त्वतः शिवकरीमविदित्वा ॥

रागिणापि विहिता तव भक्त्या संस्मृतिर्भव भवत्यभवाय ॥ २७ ॥



दक्षिणाभिनि ॥ हे भव, हे प्रणतदक्षिण, प्रणतेषु दाक्षिण्यसपन्नं दाक्षिण्यं परच्छन्दानुवर्तित्वम् । 'दक्षिणः सरलावामपरच्छन्दानुवर्तिषु ।' इति विश्वः । शिवकरीं श्रेयस्करीम् । 'कृजो हेतु०' इत्यादिना टप्रत्यये ङीप् । तव दक्षिणां मूर्तिं तत्त्वतो याथार्थ्येनाविदित्वापि रागिणा रागद्वेषवतापि भक्त्या विहिता तव संस्मृतिः सम्यक्स्मरणमभावाय संसारनिवृत्तये प्रसज्यप्रतिषेधेऽपि नञ्समास इष्यते । भवति । तत्त्वज्ञानं विनापि भक्तिपूर्विका तव संस्मृतिरेव मुक्तिनिदानमित्यर्थः । स्वागतावृत्तम् ॥ २७ ॥

दृष्ट्वा दृश्यान्याचरणीयानि विधाय प्रेक्षाकारी याति पदं मुक्तमपायैः ॥ सम्यग्दृष्टिस्तस्य परं पश्यति यस्त्वां यश्चोपास्ते साधु विधेयं स विधत्ते ॥ २८ ॥

दृष्ट्वाति ॥ प्रेक्षया बुद्ध्या करोतीति प्रेक्षाकारी विमृष्यकारी दृश्यानि द्रष्टव्यानि दृष्ट्वा ज्ञात्वाचरणीयानि कर्तव्यानि च विधाय कृत्वापायैर्मुक्तं नाशवर्जितं पदं याति । 'अविद्यया मृत्युं तीर्त्वा विद्ययामृतमश्नुते' इति श्रुतेः । ज्ञानकर्मभ्यां मुक्तिरित्यर्थः । किंतु ते अपि ज्ञानकर्मणी त्वद्विषय एव मुक्तिसाधनं नान्यविषय इत्याशयेनाह—सम्यगिति । यः पुमान्परं पुरुषोत्तमत्वेन सर्वोत्कृष्टं त्वां पश्यति तस्य सम्यग्दृष्टिः सम्यग्ज्ञानम् । यश्च त्वामुपास्ते सेवते स एव साधु विधेयं विधत्ते । साधुकारित्यर्थः । मत्तमयूरं वृत्तम् । लक्षणं वृत्तम् ॥ २८ ॥

युक्ताः स्वशक्त्या मुनयः प्रजानां हितोपदेशैरुपकारवन्तः ॥

समुच्छिनत्सि त्वमचिन्त्यधामा कर्माण्युपेतस्य दुरुत्तराणि ॥ २९ ॥

युक्ता इति ॥ मुनयो व्यासादयः स्वशक्त्या निजयोगमहिम्ना युक्ताः । तथा हितोपदेशैर्विधनिषेधवाक्यैः स्मृतीतिहासपुराणमुखेन प्रजानामुपकारवन्तः कृतोपकाराश्च । मोक्षप्रदस्तु तेषामन्येषां च त्वमेवेत्याह—सामिति । अचिन्त्यधामाचिन्त्यमहिमा त्वमेवोपेतस्य शरणं प्राप्तस्य प्रपन्नस्य संवन्धीनि दुरुत्तराणि सुदुस्तराणि कर्माणि बन्धकानि पुण्यपापानि समुच्छिनत्सि नाशयासि । ते त्वन्नासमर्था एवेति भावः ॥ २९ ॥

संनिबद्धमपहर्तुमहार्यं भूरि दुर्गतिभयं भुवनानाम् ॥

अद्भुताकृतिमिमामतिमायस्त्वं विभर्षिं करुणामय मायाम् ॥ ३० ॥

संनिबद्धामेति ॥ अतिक्रान्तो मायां बन्धरूपामातिमायः । 'अत्यादयः क्रान्तादर्थे द्वितियया' इति समासः । हे करुणामय हे कृपालो, संनिबद्धं

स्वकर्मणा दृढवद्धमत एवाहार्यमन्यैरनुच्छेद्यं भूरि प्रभूतं भुवनानां दुर्गतिभयं  
नरकभयम् । 'स्यान्नारकस्तु नरको निरयो दुर्गतिः स्त्रियाम् ' इत्यमरः ।  
अपहर्तुमद्भुताकृतिं विचित्ररूपामिमां मायां दृश्यमानां लीलाविग्रहरूपां विभ-  
र्षि । अन्येषां कर्मानुबन्धी विग्रहपरिग्रहः । भवतस्तु परोपकारार्थ इत्यर्थः ३०  
न रागि चेतः परमा विलासिता वधूः शरीरेऽस्ति न चास्ति  
मन्मथः ॥ नमस्क्रिया चोपसि धातुरित्यहो निसर्गदुर्वोध-  
मिदं तवेहितम् ॥ ३१ ॥

न रागीति ॥ हे देव, चेतस्तव चित्तं रागि रागयुक्तं न । परमयोगि-  
त्वादिति भावः । तथापि परमा निरतिशया विलासिता शृङ्गारादिचेष्टाशी-  
लता । भिक्षाटनादिषु विहरणेन तौर्यत्रिकव्यसनितया चेति भावः । किंच ।  
शरीरेऽर्धाङ्गे वधूरास्ति । प्रसिद्धं चैतादिति भावः । तथापि मन्मथः कामश्च  
नास्ति । तस्य भस्मीकरणादिति भावः । किंच । उषसि प्रातःसंध्यायां  
धातुर्ब्रह्मणो नमस्क्रियां वन्दनम् । स्वयं जगद्वन्द्यस्यापीत्यर्थः । इतीत्यं विरु-  
द्धमिदमुक्तं तवेहितं चेष्टितं निसर्गतो दुर्वोधं दुराकलनीयम् । दुर्ग्रहमित्यर्थः ।  
अदृष्टपूर्वत्वादिति भावः । वंशस्थं वृत्तम् ॥ ३१ ॥

तवोत्तरीयं करिचर्म साङ्गजं ज्वलन्मणिः सारशनं महा-  
नाहिः ॥ स्रगास्यपङ्क्तिः शवभस्म चन्दनं कला हिमांशोश्च  
समं चकासति ॥ ३२ ॥

तवेति ॥ हे देव, तव साङ्गजं सलोमकं करिचर्मोत्तरीयं संव्यानम् ।  
दुःस्पर्शमिति भावः । 'संव्यानमुत्तरीयं च ' इत्यमरः । ज्वलन्मणिर्ज्वल-  
द्रत्नो महानाहिः सारशनं काटिभूषाविशेषः योऽन्येषां प्राणहर इत्यर्थः ।  
'क्लीबे सारशनं चाथ पुंस्कट्यां शृङ्खलं त्रिषु ' इत्यमरः । आस्यपङ्क्तिः  
कपालमाला स्रङ्गमाल्यं शवभस्म चन्दनम् । उभयत्राप्यस्पृश्यममङ्गलं चेति  
भावः । किंच एतानि वस्तूनि हिमांशोः कला च समं तुल्यतया चकासति  
दीप्यन्ते । त्वदाश्रयवशादरम्यस्यापि रम्यतोति किमशक्यं तवेति भावः ३२ ॥

अविग्रहस्याप्यतुलेन हेतुना समेतभिन्नद्वयमूर्तिं तिष्ठतः ॥

तवैव नान्यस्य जगत्सु दृश्यते विरुद्धवेषाभरणस्य कान्तता ३३ ॥

अविग्रहस्येति ॥ अविग्रहस्य वस्तुतोऽशरीरस्यापि सतोऽतुलेन दुर्वोध-  
त्वादसदृशेन हेतुना । केनापि कारणेनेत्यर्थः । समेता संगता भिन्ना विल-

क्षणा च द्वयी द्विविधा स्त्रीपुंसात्मिका मूर्तिर्यस्मिन्कर्मणि तत्समेतभिन्नद्वय-  
मूर्ति यथा तथा तिष्ठतः । अशरीरस्य शरीरमेव विरुद्धम् । तदपि नारी-  
नरात्मकमिति किमतश्चित्रमस्तीति भावः । एवंविधस्य तवैव जगत्सु विरुद्धे  
वेषाभरणे पूर्वोक्ते यस्य तस्य विरुद्धवेषाभरणस्यापि सतः कान्तता रमणीयता  
दृश्यते । अन्यस्य न दृश्यते । तस्मादचिन्त्योऽसौ तव माहिमेति भावः ३३ ॥

आत्मलाभपरिणामनिरोधैर्भूतसंघ इव न त्वमुपेतः ॥

तेन सर्वभुवनातिग लोके नोपमानमासि नाप्युपमेयः ॥ ३४ ॥

आत्मेति ॥ हे देव, त्वं भूतसंघ इव शरीरादिदंघात इव । आत्मलाभ-  
परिणामनिरोधैर्जन्मजरामरणैरुपेतो युक्तो नासि । तेन कारणेन हे सर्वभु-  
वनातिग सर्वश्रेष्ठोत्तर, उपमीयतेऽनेनेत्युपमानं नासि । उपमीयते यत्तदुप-  
मेयमपि नासि न कश्चित्त्वादृशोऽस्ति । त्वमपि नान्यसदृशः । अनन्य-  
साधारणत्वादित्यर्थः । वृत्तमुक्तम् ॥ ३४ ॥

त्वमन्तकः स्थावरजङ्गमानां त्वया जगत्प्राणिनि देव विश्वम् ॥

त्वं योगिनां हेतुफले रुणत्सि त्वं कारणं कारणकारणानाम् ॥ ३५ ॥

त्वामिति ॥ हे देव, त्वं स्थावरजङ्गमानामन्तकः संहर्ता । त्वया हेतुना  
विश्वं सर्वं जगत्प्राणिनि जिविति । त्वं योगिनां हेतुः प्रवर्तकं कर्म फलं  
भोगश्च ते हेतुफले रुणत्सि निवर्तयासि । तेषां त्वमेव बन्धविमोचक इत्यर्थः ।  
किंच । त्वं कारणानि भूतानि तेषां कारणानि भूतसूक्ष्माणि परमाणवो वा  
तेषां कारणकारणानां कारणं प्रकृत्यादिद्वारोत्पात्तिस्थानम् । अत्र सर्वत्र  
'यतो वा इमानि भूतानि जायन्ते, येन जातानि जीवन्ति, यत्प्रयन्त्याभिसं-  
विशन्ति' इति श्रुतिः प्रमाणाभिती भावः ॥ ३५ ॥

रक्षोभिः सुरमनुजैर्दितेः सुतैर्वा यल्लोकेष्वविकलमाप्तमाधि-  
पत्यम् ॥ पाविन्याः शरणगतातिहारिणो तन्माहात्म्यं भव  
भवते नमस्क्रियायाः ॥ ३६ ॥

रक्षोभिरिति ॥ रक्षोभी राक्षसेः सुरमनुजैः सुराश्च मनुजाश्च तैर्देवमनुष्यैः  
दितेः सुतेर्दैत्यैर्वा लोकेषु यदविकलं संपूर्णमाधिपत्यमाप्तं प्राप्तं तद्धे भव,  
शरणगतानामातिहारिणे दुःखनाशकाय भवते तुभ्यं नमस्क्रियायाः ।  
'नमःस्वास्ति०' इत्यादिना चतुर्थी । पाविन्या पापहारिण्या माहात्म्यं  
सामर्थ्यम् । 'न कस्याप्युन्नत्यै भवति शिरसस्तद्व्यववतिः' इति भावः ।  
प्रहर्षिणवृत्तम् ॥ ३६ ॥



अथाष्टमूर्तिषु काश्चिस्तुवन्वायुमूर्तिं तावदाह—

तरसा भुवनानि यो बिभर्ति ध्वनति ब्रह्म यतः परं पवित्रम् ॥

परितो दुरितानि यः पुनीते शिव तस्मै पवनात्मने नमस्ते ॥ ३७ ॥

तरसोति ॥ यः पवनस्तरसा बलेन । ‘तरसी बलं हसी’ इति विश्वः । भुवनानि बिभर्ति प्राणात्मनां धारयति । यतो यत्प्रेरणात्पवित्रं परं परमं ब्रह्म वर्णात्मकं ध्वनति नदति । ‘सोदाणो मूर्त्यभिहतो वक्रमापद्य मारुतः । वर्णाञ्जनयति’ इति वचनात् । यः पवनः परितो दुरितानि पातकानि पुनीते शोधयति । नाशयतीति यावत् । हे शिव तस्मै पावयतीति पवनो वायुः स एवात्मा यस्य तस्मै पवनात्मने ते तुभ्यं नमः । वृत्तमुक्तम् ॥ ३७ ॥

भवतः स्मरतां सदासने जायिनि ब्रह्ममये निषेदुषाम् ॥

दहते भवबीजसंतं ते शिखिनेऽनेकाशिखाय ते नमः ॥ ३८ ॥

भवत इति ॥ जायिनि जयशीले सर्वोत्कृष्टे ब्रह्ममये ब्रह्मप्रधाने । तत्प्राप्त्युपायत्वात् । सदासने सम्यगासने । योगासन इत्यर्थः । निषेदुषामुपविष्टानां भवतः स्मरतां भवन्तं ध्यायताम् । ‘अधीगर्थः’ इत्यादिना श्लेषे कर्मणि षष्ठी । भवबीजसंतं संसारनिदानसमूहं दहते भस्मीकुर्वते अनेकाशिखाय बहुज्वालाय शिखिने वह्निमूर्तये ते तुभ्यं नमः ॥ ३८ ॥

अथ जलमूर्तिं स्ताति—

आबाधामरणभयार्चिषा चिराय प्लुष्टेभ्यो भव महता भवानलेन ॥ निर्वाणं समुपगमेन यच्छते ते बीजानां प्रभव नमोऽस्तु जीवनाय ॥ ३९ ॥

आबाधेति ॥ हे भव बीजानां प्रभव कारणभूत ! ‘जीवानां’ इति पाठे तेषां त्वत्प्रतिबिम्बत्वादिति भावः । आबाधाध्यात्मिकादिदुःखं मरणं पञ्चत्वं ताभ्यां भयं तदेवार्चिर्यस्य तेन महता भवानलेन संसाराग्निना चिराय चिरं प्लुष्टेभ्यो दग्धेभ्यः समुपगमेन संसेवया निर्वाणं संतापशान्तिं यच्छते ददते जीवयताति जीवैर्न तस्मै जीवनाय जलात्मने ते तुभ्यं नमः ॥ ३९ ॥

इदानीं नभोमूर्तिं स्ताति—

यः सर्वेषामावरीता वरीयान् सर्वैर्भावैर्वावृतोऽनादिनिष्ठः ॥

मागाततायेन्द्रियाणां नमस्तेऽविज्ञेयाय व्योमरूपाय तस्मै ॥ ४० ॥

य इति ॥ भवेत्यनुवर्तते । भवत्यस्मादयं प्रपञ्च इति भवस्तत्सबुद्धौ । सकलजगज्जनकोति यावत् । वरीयानुरुतरः । विभुरित्यर्थः । ‘प्रियस्थिरः’

इत्यादिनादेशब्दस्य वरादेशः । यस्त्वं सवषां वस्तूनामावरीताच्छादायेता  
वृणोतेस्तृचप्रत्ययः । सर्वैर्भावैः पदार्थैर्नावृतः केनापि कदाचिदप्यनावृतः स्वयं  
व्यापकत्वादीति भावः । आविद्यमाने आदिनिष्ठे उत्पत्तिनाशौ यस्यासावनादि  
निष्ठो नित्यः । ‘ निष्ठानिष्पत्तिनाशान्ताः ’ इत्यमरः । इन्द्रियाणां चक्षुरादीनां  
मार्गातीतायातीन्द्रियाय । अत एवाविज्ञेयायापरिच्छेद्याय तस्मै व्योमरूपाय  
ते तुभ्यं नमः ॥ ४० ॥

अणीयसे विश्वविधारिणे नमो नमोऽन्तिकस्थाय नमो दवीयसे ॥

अतीत्य वाचां मनसां च गोचरं स्थिताय ते तत्पतये नमो नमः ४१

अणीयस इति ॥ भवेत्यनुवर्तते । हे भव । अणीयसे सूक्ष्मतराय तथापि  
विश्वविधारिणे जगद्धारकाय ते तुभ्यं नमः । अन्तिकस्थायान्तर्यामितया  
संनिष्कृष्टाय सते । तथापि दवीयसे दुर्ग्रहत्वाद्भूतराय ते तुभ्यं नमः ।  
वाचां मनसां च गोचरं विषयमतीत्य स्थितायावाङ्मनसगोचराय । तत्पतये  
तेषां वाङ्मनसामध्यक्षाय । तदध्यक्षस्तैरेव न दृश्यत इति विरोधः । ते  
तुभ्यं नमो नमः । ‘ चापले द्वे भवत इति वक्तव्यम् ’ इति द्विरुक्तिः ।  
‘ संभ्रमेण प्रवृत्तिश्चापलम् ’ इति काशिका । भक्त्युद्रेकश्च संभ्रमः  
विरोधाभासोऽलंकारः ॥ ४१ ॥

असंविदानस्य ममेश संविदां तितिक्षितुं दुश्चरितं त्वमर्हसि ॥

विरोध्य मोहात्पुनरभ्युपेयुषां गतिर्भवानेव दुरात्मनामपि ॥ ४२ ॥

असंविदानस्येति ॥ संविदां ज्ञानानामाशि । ‘ ईशानः सर्वविद्यानाम् ’  
इति श्रुतेरिति भावः । ‘ प्रेक्षोपलब्धिश्चित्संवित् ’ इत्यमरः । असंविदानस्य  
ज्ञानस्य । ‘ समो गम्युच्छिष्ठः ’ इत्यादिना विदेः संपूर्वादकर्मकाच्छानच्  
प्रत्ययः । मम दुश्चरितं शस्त्रप्रयोगरूपं दुश्चेष्टितं तितिक्षितुं सोढुम् ॥  
तिजेः सन्नन्तात्तुमुन्प्रत्ययः । त्वमर्हसि योग्योऽसि । ननु तव महानपराधः  
कथं सोढव्यस्तत्राह—विरोध्येति । मोहादज्ञानाद्विरोध्य वैरमुत्पाद्य पुनरभ्यु-  
पेयुषां पश्चाच्छरणागतानां दुरात्मनामपि भवानेव गतिः । त्वं हि शरणा-  
गतानामपराधं न गणयसीत्यर्थः ॥ ४२ ॥

संप्रति वरं याचते—

आस्तिक्यशुद्धमवतः प्रियधर्म, धर्म धर्मात्मजस्य विहिता-  
गसि शत्रुवर्गे ॥ संप्राप्नुयां विजयमीश यया समृद्ध्या तां  
भूतनाथ विभुतां वितराहवेषु ॥ ४३ ॥

आस्तिष्येति ॥ हे प्रियो धर्मो दस्येति प्रियधर्म । 'समासान्तो विधे-  
रनित्यः' इति न समासान्तोऽनिच्प्रत्ययः । परलोके मतिरस्तीत्यास्तिकः  
पारलौकिकः । 'अस्तिनास्तिदिष्टम्' इति ठक् । तस्य भाव आस्तिर्व्यं  
विश्वासस्तेन शुद्धं विमलं धर्मं वैदिकाचारमवतः पालयतो धर्मात्मजस्य  
युधिष्ठिरस्य विहितागासि कृतापराधे शत्रुवर्गे. विषये । हे ईश, यया सम-  
द्व्याह्वैभवेन विजयं संप्राप्नुयां भजेयम् । हे भूतनाथ, आह्वेषु तां विभुतां  
विभूतिमस्त्राविद्यां वितर देहि ॥ ४३ ॥

इति निगदितवन्तं सूनुमुच्चैर्मघोनः प्रणतशिरसमीशः. सादरं  
सान्त्वयित्वा ॥ ज्वलदनलपरीतं रौद्रमस्त्रं दधानं धनुरुप-  
पदमस्मै वेदमभ्यादिदेश ॥ ४४ ॥

इतीति ॥ इत्युच्चैर्निगदितवन्तं प्रणतशिरसं मघोन इन्द्रस्य सूनुमर्जुन-  
मीशो महादेवः सादरं यथा तथा सान्त्वयित्वोपसान्त्वयामा अर्जुनाय  
ज्वलतो नलेन तेजसा परितं व्याप्तं रौद्रं रुद्रदेवताकं पाशुपतमस्त्रं दधानं  
धनुरुपपदं धनुःशब्दोपपदं वेदम् । धनुर्वेदमित्यर्थः । अभ्यादिदेश ददौ ।  
अध्यापयामासेत्यर्थः । 'धनुरुपपदं वेदम्' इत्यत्र धनुरुपपदत्वं वेदश-  
ब्दस्य न तु संज्ञितस्तदर्थस्येति संज्ञायाः संज्ञितत्वाभावादवाच्यवचनदोषे  
माहुरालंकारिकाः । तदुक्तम्—यदेवावाच्यवचनमवाच्यवचनं हि तत्  
इति । समाधानं तु धनुःशब्दविशेषितेन वेदशब्देन । शब्दपरेणेत्यर्थः ।  
परोपदेशयोग्यो धनुर्वेदो लक्ष्यत इति कथंचित्संपाद्यम् ॥ ४४ ॥

स पिङ्गाक्षः श्रीमान्भुवनमहनीयेन महसा तनुं भीमां  
विभ्रत्रिगुणपरिवारप्रहरणः ॥ परीत्येशानं त्रिः स्तुतिभि-  
रुपगीतः सुरगणैः सुतं पाण्डोर्वीरं जलदमिव भास्वान-  
भिययौ ॥ ४५ ॥

स इति ॥ पिङ्गाक्षः पिङ्गलाक्षः श्रीमान्शोभावान्भुवनमहनीयेन लोक-  
पूज्येन महसा तेजसा भीमां तनुं विभ्रत् । त्रिगुणस्त्रिशीखः परिवार आकारो  
यस्य तत्रिगुणपरिवारं त्रिशूलं तदेव प्रहरणमायुधं यस्य स तथोक्तः ।  
सूर्यपक्षे तु गुणत्रयपरिवारस्त्रय्यात्मक इति योज्यम् । स धनुर्वेदः सुरगणैः  
स्तुतिभिरुपगीतः सन् । ईशानं शिवं त्रिस्त्रिवारम् । 'द्वित्रिचतुर्भ्यः सुत्' इति  
सुच्प्रत्ययः । परीत्य प्रदक्षिणीकृत्य वीरं पाण्डोः सुतमर्जुनम् । भास्वान्  
सूर्यो जलदमिव । अभिययौ ! शिखरिणवृत्तम् ॥ ४५ ॥



अथ शशधरमौलिरभ्यनुज्ञामवाप्य त्रिदशपतिपुरोगाः पूर्ण-  
कामाय तस्मै ॥ अवितथफलमाशीर्वादमारोपयन्तो विजायि  
विविधमस्त्रं लोकपाला वितेरुः ॥ ४६ ॥

अथोति ॥ अथ शशधरमौलिवरप्रदानानन्तरं त्रिदशपतिपुरोगा इन्द्रादयो  
लोकपालाः शशधरमौलेः शंभोरभ्यनुज्ञामवाप्य पूर्णकामाय तस्मै पाण्डवाय  
अवितथफलममोघफलमाशीर्वादमारोपयन्तः प्रयुञ्जाना विजायि जयशीलं  
विविधं नानाविधमस्त्रमैन्द्रादिकं वितेरुर्ददुः । मालिनीवृत्तम् ॥ ४६ ॥

असंहार्योत्साहं जयिनमुदजं प्राप्य तरसा धुरं गुर्वी वोढुं स्थि-  
तमनवसादाय जगतः ॥ स्वधाम्ना लोकानां तमुपरि कृतस्था-  
नममरास्तपोलक्ष्म्या दीप्तं दिनकृतमिवोच्चैरुपजगुः ॥ ४७ ॥

असंहार्योत्साहमिति ॥ तरसा बलेन वेगेन च जयिनं जयशलिमुदयमस्त्र-  
लामरूपमभ्युदयम् । अन्यत्रोदयार्द्रिं च । प्राप्यासंहार्योत्साहं संहर्तुमशक्य-  
मुद्योगं जगतोऽनवसादाय क्षेमाय गुर्वी धुरं दुष्टनिग्रहभरं तमोपसंहाररूपं च  
भारं वोढुं स्थितम् । स्वधाम्ना स्वतेजसा लोकानामुपरि कृतस्थानं कृतपदम् ।  
अन्यत्रोपरिवर्तमानम् । तपोलक्ष्म्या दीप्तं तं पाण्डवममरा इन्द्रादयो दिनकृतं  
सूर्यमिवोच्चैरुपजगुः साधु महाभाग्योऽसौति तुष्टुवुः । शिखरिणीवृत्तम् ॥ ४७ ॥

व्रज जय रिपुलोकं पादपद्मानतः सन् गदित इति शिवेन  
श्लाघितो देवसंघैः ॥ निजगृहमथ गत्वा सादरं पाण्डुपुत्रो  
धृतगुरुजयलक्ष्मीधर्मसूनुं ननाम ॥ ४८ ॥

इति भारविकृतौ महाकाव्ये किरातार्जुनीयेऽष्टादशः सर्गः ॥ १८ ॥

व्रजेति ॥ शिवेन व्रज स्वपुरं गच्छारिलोकं जयेति गदित उक्तः । यतः  
पादपद्मानतः शिवपादपङ्कजानतः संस्तथा देवसंघैः श्लाघितः स्तुतोऽत एव  
घृता गुर्वी जयलक्ष्मीर्येन स पाण्डुपुत्रोऽर्जुनो निजगृहं स्वाश्रमं गत्वा प्राप्याथ  
सादरं यथा तथा धर्मसूनुं युधिष्ठिरं राजानं ननाम नमश्चक्रे ॥ ४८ ॥

इति श्रीमहामहोपाध्यायकोलाचलमाल्लिनाथसूरिविरचितायां किरातार्जु-  
नीयकाव्यव्याख्यायां घण्टापथसमाख्यायामष्टादशः सर्गः समाप्तः ॥ १८ ॥  
समाप्तमिदं किरातार्जुनीयं नाम महाकाव्यम् ।

किरातार्जुनीयस्य १५सर्गे धृतानां चित्रबन्धानामुद्धारः ।

गोमूत्रिकाबन्धः ( १२ श्लोकः ) ।

ना सु रो यं न वा ना गो ध र सं स्थो न रा क्ष सः



ना सु खो यं न वा ओ गो ध र णि स्थो हि रा ज सः

सर्वतोभद्रः ( २५ श्लोकः ) ।

दे	वा	का	नि	नि	का	वा	दे
वा	हि	का	स्व	स्व	का	हि	वा
का	का	रे	भ	भ	रे	का	का
नि	स्व	भ	व्य	व्य	भ	स्व	नि
नि	स्व	भ	व्य	व्य	भ	स्व	नि
का	का	रे	भ	भ	रे	का	का
वा	हि	का	स्व	स्व	का	हि	वा
दे	वा	का	नि	नि	का	वा	दे

अर्धभ्रमकः ( २७ श्लोकः ) ।

स	स	त्व	र	ति	दे	नि	त्यं
स	द	रा	म	र्ष	ना	शि	नि
त्व	रा	धि	क	क	सं	ना	दे
र	म	क	त्व	म	क	र्ष	ति

# किरातार्जुनीयकाव्यश्लोकानामकारादि- वर्णक्रमेणानुक्रमणिका ।



स. श्लो.		स. श्लो.
अकृत्रिमप्रेमरसाभिरामं.	३ ३७	अथ विहितविधेयैः १६ ६२
अखण्डमां डल.	१ २९	अथ वैष कृतज्ञेयव पूर्व. १३ ५
अखिशमिदममुष्य.	५ २१	अथ शशधरमौलैरभ्य. १८ ४६
अगूढहासस्फुटदन्त.	८ ३६	अथ स्फुरन्मीनविधूत. ८ २७
अग्रसानुषु नितान्तः.	९ ७	अथ स्वमायाकृतमान्दिरो. ८ १
अचकमत सपल्लवां.	१० ४९	अथ हिमशुचिभस्म. १८ १५
अचित्तायामपि.	१७ ४७	अथाग्रे हसता सावि. १५ ७
अचिरेण परस्य.	२ ९	अयापदामुद्गरणक्षमेषु. १७ १
अजन्मा पुरुषस्तावत्.	११ ७०	अयामिपश्यन्निव. ३ ५६
अजिह्वमोजिष्ठममोघ.	१४ ५७	अयामर्षाभिसर्गाच्च. ११ १
अणीयसे विश्वविधा.	१८ ४१	अयोच्चकैरासनतः २ ५७
अणुरप्युपहन्ति.	२ ५१	अयो शरस्तेन मदर्थ. १४ १७
अतिपातितकाल.	२ ४२	अयोष्णभासेव सुमेरु. ३ ३२
अतिशयितवनान्तर.	१० ८	अदोषितं धैद्यतजातवेदसा. ४ २९
अतीतसंख्या विहिता.	१४ १०	अद्य क्रियाः कामदुघाः ३ ६
अत्यर्थं दुरुपसदादुपेत्य.	७ ९	अधरीचकार च विवेक. ६ २१
अथ कृतकविलोभनं.	१० १७	अधिगम्य गुह्यकगणादि. ६ ३८
अथ क्षमामेव.	१ ४४	अधिरूढ पुष्पभरनम्राशिलैः ६ १७
अथ चेदवधिः	२ १६	अनादरोपात्तधृतैक. १४ ३६
अथ जयाय नु मेरुमही.	५ १	अनासपुण्योपचयै. ३ ५
अथ दीपितशरिवाहवर्त्मा.	१३ २०	अनामृशन्तः कचिदेव. १७ ३३
अथ दीर्घतरं तमः.	१३ ३०	अनायुधे सत्त्वजिघांति. १४ १६
अथ परिमलजामवाप्य.	१० १	अनारतं तेन पदेषु. १ १५
अथ भूतभव्यभवदीश.	१२ १९	अनारतं यौ मणि १ ४०
अथ भूतानि वार्त्रघ्न.	१५ १	अनिर्जयेन द्विषतां. ११ ७१
अथ वासवस्य वचनेन.	१२ १	अनुकूलपातिनमचण्ड. ६ २५



	स. श्लो.		स. श्लो.
अनुकूलमस्य च विचि.	१२ ४३	अभिमानधनस्य.	२ १९
अनुचरेण धनाधिपतेरथो.	५ १६	अभिमानवतो	२ १३
अनुजगुरथ दिव्यं.	३ ६०	अभिमुनि सहसा.	१० ४५
अनुजानुमध्यभवसक्त.	१२ २२	अभियोग इमान्.	२ ४६
अनुद्धताकारतया.	३ ३	अभिरश्मिमालि विमल.	१२ २
अनुपालयतामुदे.	२ १०	अभिलषत उपायं.	१७ ३४
अनुभाववता गुरु स्थिर.	१३ १५	अभिवर्षति योऽनु.	१२ ३१
अनुशासतमित्यना.	२ ५४	अभूतमासज्य विरुद्ध.	१४ १९
अनुसानु पुष्पितलतः.	६ १८	अभ्यघानि मुनिचापला.	१३ ६३
अनुहेमवप्रमरुणैः समतां.	६ ८	अभ्यायतः संततधूम.	१६ ६
अनेकराजन्यरथाश्व.	१ १६	अमर्षिणा कृत्यमिव	१४ ६३
अनेन योगेन विवृद्ध.	३ २८	अमी पृथुस्तम्बभूतः	४ २६
अन्तकः पर्यवस्थाता.	११ १३	अमी समुद्रतसरोज.	४ ३५
अन्तिकान्तिकगतेन्दु.	९ २१	अयथार्थक्रियारम्भैः.	११ ५२
अन्यदीयविशिखे न.	१३ ४६	अयमच्युतश्च वचनेन	१२ ३५
अन्यदोषमिव सः स्वकं	१३ ४८	अयमसौ भगवानुत.	१८ ९
अन्योन्यरक्तमनसा.	९ ७४	अयमेव मृगव्यसत्रकामः	१३ ९
अपनेयमुदेतुमि.	२ ३६	अयं वः क्लेश्यमापन्ना.	१५ १९
अपयन्धनुषः शिवान्ति	१३ २३	अलकाधिपभृत्यदर्शितं.	३ ५९
अपरागसमीरणे.	२ ५०	अलंकृतानामृजुता.	१७ २९
अपवार्जिताविप्लवे.	२ २६	अलंघ्यं तत्तदुद्दीक्ष्य.	११ ६०
अपवादादभीतस्य	११ ५६	अलंघ्यत्वाज्जनै.	११ ४०
अपश्यद्विरिवेशानं.	१५ २	अलमेष विलोकितः.	५ १७
अपहृत्येऽथवा सद्भिः.	११ ६८	अलसपदमनोरमं प्रकृत्या.	१० ६०
अप्राकृतस्याहव.	१६ २४	अवचयपरिभोगवान्ति.	१० ५
अभितस्तं पृथासूनुः.	११ ८	अवद्यन्पत्रिणः शंभोः	१५ ३७
अभिद्रोहेण भूतानाम्.	११ २१	अवधूतपंकजपराग.	६ ३
अभिनवमनसः.	१० ४२	अवधूयारिभिर्नीता.	११ ५८
अभिभवति मनः कद.	१० २३	अवन्ध्यकोपस्य.	१ ३३
अभिभवोदितमन्यु.	१८ ७	अवरुणतुङ्गसुरदारु	६ ५

स. श्लो.	स. श्लो.
अवलीढसनाभिरश्वसेन.	३ २७
अवाहितहृदयो विधाय.	७ ३६
अविग्रहस्याप्यतुलेन.	७ १८
अविज्ञातप्रबन्धस्य.	१३ ४३
अवितृप्ततया तथापि.	९ ८
अविभावितनिष्क्रमः.	१७ ५९
अविमृष्यमेतदभिलष्यति.	१६ ४१
अविरतोऽङ्गितवारि.	३ ५०
अविरलफलिनीवन.	१७ ३८
अविरलमलसेषु.	७ ३४
अविलम्ब्यविकर्षणं.	९ ३०
अविवेकवृथाश्रमा.	११ ९
असकलनयनेक्षितानि.	१३ ६९
असक्तमाराधयतो.	१८ ३४
असमापितकृत्य.	९ ४९
असावनास्थापरयौ.	१८ ३९
असिः शरा वर्म धनुश्च.	७ १०
असृङ्गदीनामुपचीय.	९ ७७
असंविदानस्य ममेश.	७ ३२
असंशयं न्यस्तमुपान्त.	७ ३३
असंशयालोचितकार्यं.	६ ४६
असंहार्योत्साहं जायिन.	९ ३८
अध्ववेदमधिगम्य.	११ ५५
अध्ववेदविदयं मही.	११ ७७
अध्वैः समानामाति.	७ २४
अस्मिन्नगृह्यत पिनाक.	१६ २७
अस्मिन्यशः पौरुष.	१५ २८
अंशुपाणिभिरतीव.	१८ १८
अंसस्थलैः केचिद्.	१८ ४३
अंसाववष्टब्धनतौ.	१५ ४
आकारमाशंसितभूरि.	
आकीर्णं वलरजसा.	
आकीर्णा मुखनालिनै.	
आकुमारमुपदेष्टु.	
आकुलश्चलपतत्रि.	
आक्षिप्तचापावरणेषु.	
आक्षिप्तसंपातमपेत.	
आक्षिप्यमाणं रिपुभिः.	
आघट्टयामास गता.	
आघ्राय क्षणमातिवृष्य.	
आतपे धृतिमता.	
आतिथेयमिथासाद्य.	
आत्मनीनमुपतिष्ठते.	
आत्मलाभपरिणाम.	
आदृता नखपदै.	
आवाधामरणभया.	
आमत्तभ्रमरकुला.	
आमोदवासितचला.	
आयस्तः सुरसरिदोष.	
आरोढुः समवनतस्य.	
आशंसितापाचिति.	
आशु कान्तमभिसारित.	
आसक्तभरनीकाशै.	
आसक्ता धूरियं.	
आसन्नद्विपपदवीमदा.	
आसादिता तत्प्रथमं.	
आसुरे लोकवित्रास.	
आसेदुषां गोत्रभिदो.	
आस्तिव्यशुद्धमवतः.	
आस्थामालम्ब्य नीतेषु.	

	स. श्लो.		स. श्लो.
आस्थितः स्थगित.	९ ९	इह सनियमयोः सुराप.	५ ४०
आहिते नु मधुना.	९ ६९	ईशार्थमम्भासि चिराय.	५ २९
इच्छतां सह वधूमिः.	९ १३	उच्यतां स वचनीय.	९ ३९
इतरेतरानभिभवेन.	६ ३४	उज्झती शुचमिवाशु	९ १८
इति कथयति तत्र.	४ ३७	उज्झत्सु संहार इवा.	१६ १६
इति गां विधाय विरतेषु.	१२ ३२	उत्फुल्लस्थलनालिनी.	५ ३९
इति चालयन्नचलसानु.	१२ ५२	उत्सङ्गे समविषमे समं.	७ २१
इति तानुदारमनुनायि.	१२ ४०	उत्सृष्टध्वजकृथकङ्कटा.	७ ३०
इति तेन विचिन्त्य चा.	१३ १४	उदस्य धैर्यं दयितेन.	८ ५०
इति दर्शितविक्रियं.	२ २५	उदारकीर्तेरुदयं.	१ १८
इति निगादितवन्तं.	१८ ४४	उदाहरणमाशीःषु.	११ ३५
इति ब्रुवाणेन महेन्द्र.	३ ३०	उदितोपलस्वलन.	६ ४
इति विविधमुदासे.	१६ ६३	उदीरितां तामिति.	३ ५५
इति विषमितचक्षुषा.	१० ५६	उदूढवक्षः स्थागितैक.	१४ ३१
इति शासति सेनान्यां.	१५ २९	उद्वतेन्दुमविभिन्न.	९ २४
इतीरयित्वा गिरमात्त.	१ २६	उन्मज्जन्मकर इवा.	१७ ६३
इतीरिताकृतमनील.	१४ २६	उपकार इवासाति.	१३ ३३
इत्थं विहृत्य वानिताभि.	८ ५५	उपकारकमायते.	२ ४३
इत्युक्तवन्तं परिरभ्य.	११ ८०	उपजापसहान्विल.	२ ४७
इत्युक्तवन्तं व्रज साधये.	३ २४	उपपातिरुदाहता.	२ २८
इत्युक्तवानुक्तिविशेष.	३ १०	उपलभ्य चञ्चलतरङ्ग.	६ १४
इत्युक्त्वा सपदि हितं.	५ ५१	उपलाहतोद्धततरङ्ग.	६ १०
इदमाहगुणोपेतं.	११ ४१	उपाधत्त सपत्नेषु.	११ ५०
इमान्यमूनीत्यपवर्जिते.	८ २०	उपारताः पश्चिमरात्रि.	४ १०
इमामहं वेद न तावकीं.	१ ३७	उपेयुषीणां बृहतीरधि.	८ १२
इयमिष्टगुणाय रोचतां.	२ ५	उपेयुषीं बिभ्रतमन्तक.	१४ ३८
इयं च दुर्वारमहारथा.	१६ १७	उपैति सस्यं परिणाम.	४ २२
इयं शिवाया नियते.	४ २१	उपैत्यनन्तश्रुतिरप्य.	१६ ६१
इह दुरधिगमैः किञ्चिदेवा.	५ १८	उपोढ कल्याणफलो.	१७ ५४
इह वीतभयास्तपोऽनु.	१३ ४	उमापातिं पाण्डुसुत.	१७ १२



उरसि शूलभृतः प्रहिता.	१८ ५	किं गतेन न हि युक्त.	१. ४०
लरु सत्त्वमाह विपरि.	६ ३५	किं त्यक्तापास्तदेवत्व.	१५ २१
ऊर्ध्वं तिरश्चानमधश्च.	१६ ५०	किमपेक्ष्य फलं.	२ २१
ऋषिवंशजः स यदि.	६ ३६	किमसामायिकं धित.	२ ४०
एकतामिव गतस्य.	९ १२	किमुपेक्षसे कथय.	१२ ३१
एवं प्रतिद्वन्द्विषु तस्य.	१७ १८	किरातसैन्यादुरुचाप.	१४ ४५
ओजसापि खलु नून.	९ ३३	कुप्यताशु भवतानतः.	९ ५३
ओष्ठपल्लवीविदंश.	९ ५७	कुररीगणः कृतवस्तरवः.	५ २५
औषसातपभयादप.	९ ११	कुरु तन्मतिमेव.	२ २२
ककुदे वृषस्य कृत.	१२ २०	कुरु तात तपांस्यमार्गः.	१३ १३
कच्छान्ते सुरसरितो.	१२ ५४	कुसुमनगवनान्युपेत.	१० ३१
कतिपयसहकारपुष्प.	१० ३०	कुसुमितमवलम्ब्य.	१० ५३
कथामिव तव संप्रति.	१० ३६	कृतधृति परिवान्दिते.	१८ २१
कथं वा दीयतामर्वा.	११ ७६	कृतप्रणामस्य भर्हो.	१ २
कथाप्रसङ्गेन जनै.	१ २४	कृतं पुरुषशब्देन.	११ ७२
कोपलसंश्लेषि विलो.	४ ९	कृतवानन्यदेहेषु.	११ २६
करणशृङ्खलनिःसृतयोः.	१८ ११	कृतानतिर्व्याहृतसा.	३ ३१
करिष्यसे यत्र सुदुश्च.	३ २९	कृतान्तदुर्वृत्त इवा.	१६ २९
करणमभिहितं त्रपा.	१० ५८	कृतादिषडुर्गजयेन.	१ ९
करोति योऽशेषजनाति.	३ ५१	कृतावधानं जितवर्हि.	४ ३३
करौ धुनाना नवपल्लव.	८ ४८	कृतोर्मिरेखं शिथिलत्व.	४ ६
करौ धुनाना नवपल्लवा.	८ ७	कुष्णद्वैपायनादेशात्.	११ ४६
कलत्रभारेण विलोल.	८ १७	को न्निमं हरितुङ्ग.	१३ ५०
क्वचं स बिभ्रदुपवीत.	१२ ९	कोऽपवादः स्तुतिपदे.	११ २५
कषणकम्पनिरस्तमहा.	५ ४७	क्रान्तानां ग्रहचारितान्.	७ १२
कान्तदूत्य इव कुंकुम.	९ ६	कामद्विर्धनपदवीमनेक.	५ ३४
कान्तवैशम बहु संदिश.	९ ३७	क्रियासु युक्तैर्नृप.	१ ४
कान्तसंगमपराजित.	९ ५२	क्रोधान्धकारान्तरितो.	१७ ९
कान्ताजनं सुरतखेद.	९ ७६	कृतान्तोऽपि त्रिदशवधूजनः.	७ २९
कान्तानां कृतपुलकः.	७ ५	क चिराय परिग्रह.	२ ३९

क्षत्रियस्तनयः पाण्डो.	११ ४५	चमरीगणैर्गणवलस्य.	१२ ४७
क्षययुक्तमपि स्वभावजं.	२ ११	चयानिवाद्गीनिव.	१६ ५२
क्षितानभःसुरलोक.	५ ३	चलनेऽवनिश्चलति.	१२ २८
क्षिपति योऽनुवनं विततां.	५ ४६	चारुचुञ्चश्चिरारोचि.	१५ ३८
क्षीणयावकरसोऽप्यति.	९ ६२	चिचीषतां जन्मवतामल.	३ ११
क्षुभिताभिनिःसृत.	१२ ४५	चित्तनिर्वृतिविधायि.	९ ७१
क्षोभेण तेनाथ गणा.	१७ २२	चित्तवानासि कल्याणी.	११ १४
खण्डिताशंसया तेषां.	१५ ३	चित्रीयमाणानाति.	१७ ३१
गणाधिपानामविधाय.	१४ ५४	चिरनियमकृशोऽपि.	१० १४
गतवति नखलेखा.	९ ७८	चिरमपि कलितान्य.	१० ४८
गतान्पशूनां सहजन्म.	४ १३	च्युते स तस्मिन्निषुधौ	१७ ३७
गतैः परेषामविभाव.	१४ ५२	छायां विनिर्धूय तमोमयीं.	१६ ३२
गतैः सहावैः कलहंस.	८ २९	जगतीशरणे युक्तो.	१५ ४५
गन्धमुद्धतरजःकण.	९ ३१	जगत्प्रसूतिर्जगदेक.	४ ३२
गभीररन्ध्रेषु भृश मही.	१४ ४६	जटानां कीर्णया केश.	११ ३
गम्यतामुपगते नयनानां.	९ ४	जनैरुपग्राममनिन्द्य.	४ १९
गुणसंपदा समाधिगम्य.	५ २४	जन्मवेषतपसां विरोधिनीं	१३ ६४
गुणानुरक्तमनुरक्त.	१ ३१	जन्मिनोऽस्य स्थितिं.	११ ३०
गुणापवादेन तदन्य.	१४ १२	जपतः सदा जपमुपांशु.	१२ ८
गुरुक्रियारम्भफलै.	१४ ४२	जयमत्रभवान्नम.	११ १८
गुरुस्थिराण्युत्तम.	१६ २८	जयारवक्ष्वेडितनाद.	१४ २९
गुरुन्कुर्वन्ति ते वेश्या.	११ ६४	जयेन कञ्चिद्विरमेदयं.	१४ ६२
गूढोऽपि वपुषा राजन्.	११ ६	जरतीमापि विभ्राण.	११ ७
असमानामिवौजांसि.	११ ७३	जलदजालघनरासता.	५ ४८
अहविमानगणानभितो.	५ १४	जलौघसंमूर्छन.	१६ ५९
घनपोत्रविदीर्णशाल.	१३ ४	जहातु नैनं कथमर्थ.	३ १४
घनं विदायार्जुन.	१५ ५०	जहार चास्मादचिरेण.	१७ ४४
घनानि कामं कुसुमानि.	८ ३	जहिहि कठिनतां.	१० ५१
चञ्चलं तसु नितान्त.	१३ ५३	जहीहि कोपं दयितो.	८ ८
चतसृष्वपि ते शिवेकिनी.	२ ६		

स. श्लो.	स. श्लो.	स. श्लो.	स. श्लो.
जिह्वाशतान्युल्लस. ।	१६ ३७	तदा रम्याप्यरम्याणि.	११ २८
जीयन्तां दुर्जया देहे.	११ ३२	तदाशु कर्तुं त्वयि.	१ २५
जेतुमेव भवता.	१३ ५४	तदाशु कुर्वन्वचनं.	३ ५४
ज्वलतस्तव जात.	२ २४	तदुपेत्य विघ्नयतः.	६ ४३
ज्वलतोऽनलादनुनि.	१२ ७	तद्गणा ददृशुर्भीमं.	१५ ३५
ज्वलितं न हिरण्य.	२ २०	तनुमवजितलोक.	१० १५
तत उदग्र इव द्विरदे.	१८ १	तनुवारभसो भास्वान.	१५ २३
ततः किरातस्य वचो.	१४ १	तनूरल्लकारुणपाणि.	८ ५
ततः किराताधिपते.	१५ १	तपनमण्डलदीपितभेक.	५ २
ततः प्रजहे सममेव.	१४ ४४	तपसा कृशं वपुरुवाह.	१२ ६
ततः प्रयात्यस्तमदा.	१७ १७	तपसा तथा न मुदमस्य.	१८ १४
ततः शस्त्रेन्द्रकरा.	३ १	तपसा निपीडितकृश.	१२ ३९
ततः स कूजत्कलहंस.	४ १	तपोबलेनैष विधाय.	१४ ६०
ततः सदपि प्रतनु.	१४ ३५	तप्तानामुपदधिरे विषाण.	७ १३
ततः स संप्रेक्ष्य शरद्गुण.	४ २०	नमतनुवनराजिश्यामितो.	४ ३८
ततः सुपर्णव्रजपक्ष.	१६ ४४	नमनतिशयनीयं सर्वतः.	५ ५२
ततस्तपोवीर्यसमुद्धतस्य.	१७ ३५	तमनिन्द्यवन्दिनं इन्द्रेन्द्र.	६ २
ततोऽग्रभीमं व्यवसाय.	१७ ५५	तमाशु चक्षुःश्रवसां.	१६ ४२
ततो धरित्रीधरतुल्य.	१६ ५५	तमुदीरितारुणजटाशु.	१२ १४
ततोऽनुपूर्वीयतवृत्त.	१७ ५०	तरसा भुवनानि यो.	१८ ३७
ततोऽपवादेन पतां.	१४ २७	तस्मैव कोऽपि भुवनैक.	१२ २६
तत्तदीयविशिखा.	१३ ५७	तत्रोत्तरीयं करिचर्म.	१८ ३२
तत्तितिक्षितमिदं.	१३ ६८	तस्मै हि भारोद्धरणे.	१७ १४
तत्र कार्मुकभृतं.	१३ ३५	तस्यातियत्नादाति.	१७ ३२
तथा न पूर्वं कृतभूषणा.	८ ४१	तस्याहवायासविलोल.	१७ ८
तथापि जिह्वाः.	१ ८	तं शंभुराक्षितमहेषु.	१७ ४३
तथापि निघ्नं नृप.	३ १२	तान्भूरिधाम्नश्चतुरोऽपि.	३ ३५
तदनघ तनुरस्तु.	१० ५०	तापसोऽपि विभुता.	१३ ३९
तदभूरिवासरकृतं.	६ २९	तामैक्षन्त क्षणं सभ्या.	११ ५१
तदलं प्रतिपक्ष.	२ १५	तावदाश्रीयते लक्ष्म्या.	११ ६१



	स. श्लो.		स. श्लो.
तिरोहितध्वनिकुञ्ज.	१४ ३३	दिशः समूहान्निव.	१४ ५०
तिरोहितान्तानि नितान्त.	८ ४७	दीपयन्नथ नभः	९ २३
तिरोहितेन्दोरथ.	१६ ३१	दीपितस्त्वमनुभाव.	१३ ३८
तिष्ठतां तपासि पुण्य.	१३ ४४	दुरक्षान्दीव्यता राज्ञा.	११ ४७
तिष्ठद्भिः कथमपि.	७ ४	दुरासदवनज्याया.	११ ६३
तीरान्तराणि मिथुनानि.	८ ५६	दुरासदानरिनुग्रान्.	११ २३
तुतोष पश्यन्कमलस्य.	४ ४	दुर्वचं तदथ मा स्म.	१३ ४९
तुल्यरूपमसितोत्पल.	९ ६१	दुःशासनाकर्षणजो.	३ ४७
तुषारलेखाकुलितो.	३ ३६	दूनास्तेऽरिबलादूना.	१५ ३२
तेजः समाश्रित्य परै.	१७ ३	दृश्यतामयमनोकहा.	१३ ७०
तेन व्यातेनिरे भीमा.	१५ ४२	दृष्टावदानाद्वच्यतेऽरि.	१७ १३
तेन सूरिरूपकारिता.	१३ ६०	दृष्टा दृश्यान्याचरणीया.	१८ २८
तेनानिमित्तेन तथा.	१७ ४०	देवाकानिनि कावादे.	१५ २५
तेनानुजसहायेन.	११ ४८	द्यां निरुन्धदतिनील.	९ २०
त्रयीमृतूनामानिला.	१४ ४८	द्युतिं वहन्तो वनिता.	८ ३९
त्रासजिह्वं यतश्चैतान्.	१५ ६	द्युधियद्गामिनीतार.	१५ ४३
त्रिः सप्तकृत्वो जगती.	३ १८	द्यौरुन्ननामेव दिशः	१६ ३५
त्वमन्तकः स्थावरजङ्गमा.	१८ ३५	दुतपदमभियातुमिच्छ.	१० २
त्वया साधु समारम्भि.	११ १०	द्वारि चक्षुरधिपाणि.	९ ४३
त्विषां तातिः पाटलिता.	१६ ३३	द्विरदानिव दिग्वि.	२ २३
दक्षिणां प्रणतदक्षिण.	१८ २७	द्विषतः परासिसिषु.	१२ ३३
ददृशेऽथ सविस्मयं.	१३ १७	द्विषतामुदयः.	२ ८
दधत इव विलासशालि.	५ ३२	द्विषता विहितं.	२ १७
दधतमाकारिभिः करिभि.	५ ७	द्विषन्निमित्ता यादियं	१ ४१
दधति क्षतीः परिणत.	६ ७	द्विषां विघाताय.	१ ३
दनुजः स्विदयं क्षपाचरो.	१३ ८	द्विषां क्षतीर्याः प्रथमे.	१४ ५५
दरीमुखैरासवराग.	१६ ४६	धनुः प्रबन्धध्वनितं	१६ २०
दिङ्नागहस्ताकृतिमुद्रह.	१६ ३८	धर्मात्मजो धर्मनिबन्धिनी.	३ ४
दिवः पृथिव्याः ककुभां.	१४ ५३	धार्तराष्ट्रैः सह प्रीति.	११ ५५
दिव्यवर्णां सचरणलाक्षा.	५ १३	धाष्ट्र्यलंघितयथोचित.	९ ७२

धूतानामभिमुखपातिभिः.	स. श्लो.	७ ३	नानारत्नज्योतिषां.	स. श्लो.	९ ३६
घृतविसवल्यावलि.	१० २४		नान्तरज्ञाः श्रियो जातु.	११ २४	
घृतविसवलये निधाय.	१० ४६		नाभियोक्तुमनृतं.	१३ ५८	
घृतहेतिरप्यघृतजिह्व.	६ २४		नासुरोऽयं न वा नागो.	१५ १२	
घृतोत्पलापीड इव.	१६ १५		निचायिनि लवली.	१० २९	
धैर्यावसादेन हतप्रसादा.	३ ३८		निजघ्निरै तस्य हरेषु.	१७ २६	
धैर्येण विश्वास्यतया.	३ ३४		निजेन नीतं विजितान्य.	१४ ३९	
ध्रुवं प्रणाशः प्रहितस्य.	१३ ९		निद्राविनोदितनितान्त.	९ ७५	
ध्वानिरगविवरेषु.	१० ४		निपतितेऽधिशिरोधर.	१८ ६	
ध्वंसेत हृदयं सद्यः.	११ ५७		निपीयमानस्तवका.	८ ६	
न ज्ञातं तात यत्नस्य	११ ४२		निबद्धनिःश्वासविकम्पि.	४ १५	
न तेन सज्यं क्वचिदु.	१ २१		निमीलदाकेकरलो.	८ ५३	
न ददाह भूरुहवनानि.	१२ १६		निरञ्जने साचिविलो.	८ ५२	
न दलति निचये.	१० ३९		निरत्ययं साम न दान.	१ १२	
ननु हो मथना राघो.	१५ २०		निरास्पदं प्रश्रकुतूहलि.	३ ९	
न नाननुन्नो नुन्नो नो.	१५ १६		निरीक्ष्यमाणा इव.	४ ३	
न पपात संनिहित.	१२ ४		निरीक्ष्य संरम्भनिरस्त.	३ २१	
न प्रसादमुचितं.	९ २५		निर्याय विद्याथ दिनादि.	३ २५	
न मृगः खलु कोऽप्ययं.	१३ ६		निवृत्तवृत्तोरुपयोधर.	८ ३	
नयनादिव शूलिनः प्रवृत्तै.	१३ २२		निशम्य सिद्धिं द्विषता.	१ २७	
न रागि चेतः परमा.	१८ ३१		निशातरैद्रेषु विकाशतां.	१४ ३०	
नवपल्लवाञ्जलिभृतः.	६ २६		निंशितासिरतोऽभीको.	१५ २२	
न वर्त्म कस्मैचिदपि.	१४ १४		निःशेषं प्रशमितरेणु.	७ ३८	
नवविनिद्रजपाकुसुम.	५ ८		निःशेषं शकलित.	१७ ६२	
नवातपालोहितमाहितं.	४ ८		निःश्वासधूमैः स्यगितां.	१६ ३९	
न विरोधिनी रुषमियाय.	१२ ४६		निषण्णमापत्प्रतिकार.	१४ ३७	
न विसिस्मिये नाविष.	१२ ५		निषादिसंनहमणि.	१६ १२	
न समयपरिरक्षणं.	१ ४५		निसर्गदुर्बोध.	१ ६	
न सुखं प्रार्थये नार्थं.	११ ६६		निहते विडम्बितकिरात.	१२ ३८	
न स्रजो रुरुचिरे.	१ ३५		निहितसरसयावकै.	१० ३	

	स. श्लो.		स. श्लो.
नीतोच्छ्रायं मुहुरशिशिरः.	५ ३१	परोऽवजानाति यदज्ञः.	१४ २३
नीरन्ध्रं परिगमिते.	१७ ६१	पश्चात्क्रिया तूणयुगस्य.	१७ ४२
नीलनीरजनिभे.	१ १९	पाणिपल्लवविधूननः.	९ ५०
नुनोद तस्य स्थलपः.	४ ५	पातितोत्तुङ्गमाहात्म्यैः.	१५ ११
नूनमत्रभवतः शराकृतिः.	१३ ४५	पातुमाहितरतीन्यभिः.	९ ५१
नृपतिमुनिपरिग्रहेण.	१० ६	पार्थबाणाः पशुपते.	१५ ४०
नृपसुतमाभतः.	१० ४४	पुरःसरा धामवतां.	१ ४३
न्यायनिर्णीतसारः.	११ ३९	पुराधिरूढः शयनं.	१ ३८
पतत्सु शस्त्रेषु वितत्यः.	१४ ४९	पुरोपनीतं नृपः.	१ ३९
पतन्तिनास्मिन्विशदाः.	४ २३	पुंसः पदं मध्यममुत्तः.	१६ १९
पतितैरपेतजलदात्रः.	६ २७	पृथग्विधान्यस्त्राविरामः.	१६ ३४
पतिं नगानामिव.	१७ ५	प्रथुकदम्बकदम्बकराजितं.	५ ९
पथश्र्युतायां समितौ.	३ १५	पृथुधाम्नि तत्र परिबोधि.	६ ४५
पपात पूर्वा जहतोऽपि.	४ १८	पृथुरुपर्यस्तबृहल्लताः.	१४ ३४
परमास्त्रपरिग्रहोरुतेजः.	१३ २६	प्रकृतमनुससार नाभिः.	१० ४१
परवानर्थसंसिद्धौ.	११ ३३	प्रचलिते चलितं.	१८ १०
परस्य भूयान्विवरे.	१६ २३	प्रणतिप्रवणान्वि.	२ ४४
पराहतध्वस्तशिखे.	१६ ५६	प्रणतिमथ विधाय प्रस्थिः.	६ ४७
परिकीर्णमुद्यतभुजस्यः.	१२ ११	प्रणिधाय चित्तमथ भक्तः.	६ ३९
परिक्षते वक्षसि दन्तिः.	१६ ११	प्रणिधाय तत्र विधिनाथः.	६ १९
परिणाममुखे.	२ ४	प्रतप्तचामीकरभासुरेणः.	१६ ४०
परिणाहिना तुहिनराशिः.	१२ २३	प्रतिक्रियायै विधुरः.	१७ ४१
परिभ्रमन्मूर्धजषट्पदाः.	४ १४	प्रतिघ्नतीभिः कृतः.	१६ ४३
परिभ्रमंल्लोहितः.	१ ३४	प्रतिदिशमभिगच्छताः.	१० २१
परिमोहयमाणेनः.	१५ ३६	प्रतिदिशं प्लवगाधिपः.	१४ ६४
परिवीतमंशुभिरुदस्तः.	१२ १८	प्रतिबोधजृम्भणविभिन्नः.	६ १२
परिसरविषयेषु लीडमुक्ताः.	५ ३५	प्रत्यार्द्राकृततिलकास्तुः.	७ १५
परिस्फुरपातिसूनुधामः.	१० २०	प्रत्याहतौजाः कृतः.	१७ १५
परिस्फुरन्मीनविघट्टितोः.	८ ४५	प्रनृतशवावित्रस्तः.	१५ २६
परीतमुशातजये.	४ ११		



स. श्लो.		स. श्लो.	
प्रपित्सोः किं च ते मुक्तिं.	११ १६	प्रियेऽपरा यच्छति वाच.	८ १५
प्रबभूव नालमवलोकयितुं.	६ ६	प्रियेण संग्रय्य विपक्ष.	८ ३७
प्रभवाति न तदा परो.	१० ३५	प्रियेण सिक्ता चरमं.	८ ५४
प्रभवः खलु कोश.	२ १२	प्रियेषु यैः पार्थ विनोपः.	३ ५२
प्रमार्ष्टुमयशःपङ्क.	११ ६७	प्रियैः सलीलं करवारि.	८ ४९
प्रयच्छतोच्चैः क्षुमानि.	८ १४	प्रीते पिनाकिनि मया.	११ ८१
प्रयुज्य सामाचरितं	१४ ७	प्रेरितः शशधरेण करौघः.	९ २८
प्रलीनभूषालमपि.	१ २३	प्लुतमालतीसितकपाल.	१२ २४
प्रवृत्तेऽय महाहव.	१८ ८	वदरीतपोवननिवास.	१२ ३३
प्रवालभङ्गारुणपाणि.	८ २१	वद्वकोपविकृतीरपि.	९ ६४
प्रविकर्षनिनादभिन्न.	१३ १६	वभार शून्याकृति.	१७ ३९
प्रविततशरजालं.	१४ ६५	वलयदपि बलं मिथो.	१० ३७
प्रविवेश गामिव.	१२ १०	बलवानपि क्रोप.	२ ३७
प्रवृत्तनक्तोदिव.	१६ ४७	बलशालितया यथा.	१३ १२
प्रवृत्तासेन्धूमिचय.	१६ ६०	बहुधा गतां जगति.	६ ४२
प्रशान्तधर्माभिभवः.	८ २८	बहु बहिचन्द्रकानिभं.	६ ११
प्रश्र्योतन्मदसुरभीणि.	७ ३५	“बहुभिश्च बाहुभि.”	१२ क्षे
प्रसक्तदावानल.	१६ २६	बहुशः कृतसत्कृतेर्वि.	१३ १०
प्रसह्य योऽस्मासु परैः	३ ४४	बाणच्छिदस्ते विशि.	१७ ३०
प्रसादरम्यमोजस्वि.	११ ३८	विभरावभूवुरपवृत्त.	१२ ४९
प्रसादलक्ष्मीं दधतं.	३ २	बृहद्बृहज्जलदनादि.	१२ ४२
प्रसेदिवांसं न तमाप.	१७ २३	भयंकरः प्राणभृतां.	११ १७
प्रस्थानश्रमजनितां.	७ ३२	भयादिवाञ्छिष्य इषाहते.	८ ४६
प्रस्थिताभिरधिनाथ.	९ ३६	भर्तृभिः प्रणयसंग्रम.	९ ५४
प्रहियते कार्यवशा.	१६ २२	भर्तृषूपसाखि निक्षि.	९ ६६
प्राञ्जलावपि जने.	९ १०	भवतः स्मरतां सदा.	१८ ३८
प्राप्तोऽभिमानव्यसनाद.	३ ४५	भवाद्विरधुनाराति.	१५ १७
प्राप्यते गुणवतापि.	९ ५८	भवन्तमेताहि मन.	१ ३२
प्राप्यते यदिह दूर.	१८ २५	भवान्ति ते सम्यतमा.	१४ ४

स. श्लो.		स. श्लो.	
भववीतये हतबृह.	६ ४१	महत्त्वयोगाय महा.	३ २३
भवादृशेषु प्रमदा.	१ २८	महर्षभस्कन्धमनून	१४ ४०
भव्यो भवन्नपि मुने.	५ ४९	महानले भिन्नसिताभ्र.	१६ ५७
भित्त्वेव भाभिः सवितु.	१६ ५१	महारथानां प्रतिदन्त्य.	१६ १४
भुजगराजसितेन.	५ ४	महाछद्मो शायिल	१६ ३६
भूमर्तुः समधिकमादधे.	७ २७	महिषक्षतामुरुतमाल.	१२ ५०
भूयः समाधानविवृद्ध.	१७ ७	महीभृता पक्षवतेव.	१६ १३
भूरिप्रभावेण रणाभि.	१७ २	महीभृतां सच्चरितैः	१ २०
भूरेणुना रासभद्रसरेण.	१६ ७	महेषुजलधौ शत्रौ.	१५ ३२
भृशकुसुमशरेषु.	१० ६१	महौजसो मानधन.	१ १९
भ्रूविलाससुभगाननु.	९ ५६	मा गमन्मदविमूढ.	९ ७०
मग्रा द्विषच्छन्नानि.	३ ३९	मागाश्चिरायैकचरः.	३ ५३
मणिमयूखचयांशुकभा.	५ ५	मानिनीजनाविलोचन.	९ २६
मतिभेदतमस्तिरो.	२ ३३	मा भूवन्नपयहृतस्तवे.	५ ५०
मतिमान्विनयप्रभा.	२ ५४	माया स्विदेषा मति.	१६ २८
मथिताम्भसो रयविकी.	१२ ५१	मार्गणैरथ तव.	१३ ५९
मदमानसमुद्धतं.	२ ४९	मा विहासिष्ठ समरं.	१५ ८
मंदसिक्तमुखै.	२ १८	माहेन्द्रं नगमभितः	७ २०
मदस्युतिश्यामित.	१६ २	भिन्नमिष्टमुपकारि.	१३ ५१
मधुरैरवशानि.	२ ५५	मुकुलितमतिशय्य.	१० २७
मध्यमोपलनिभे लसदंशा.	९ २	मुक्तमूललघुरुज्झित.	९ ५
मनसा जपैः प्रभृतिभिः	६ २२	मुखैरसौ विद्रुमभङ्ग.	४ ३६
मनःशिलाभङ्गनिभेन.	१६ ४५	मुश्वतीशे शराज्जिणौ.	१५ ३१
मनोरमं प्रापितमन्तरं	४ ७	मुदितमधुलिहो वितानी.	१८ २०
मन्दमस्यन्निषुलतां	१५ १३	मुनयस्ततोऽभिमुख.	१२ २५
मया मृगान्हन्तुरनेन	१४ २५	मुनिदनुतनयान्विलोभ्य.	१० १६
मरुतः शिवा नवतृणा.	६ ३३	मुनिमभिमुखतां.	१० ४०
मरुतां पतिः खिद.	१२ १५	मुनिरस्मि निरागस.	१३ ७
महता मयूखनिचयेन.	१२ १३	मुनिरूपोऽनुरूपेण.	११ २
महते फलाय तदवेक्ष्य.	६ २८	मुनीषुदहनातता.	१५ ३०

	स. श्लो.	स. श्लो.	
मुनेर्विचित्रैरिषुभिः	१७ १९	युयुत्सुनेव कवचं.	११ १५
मुनेः शरौघेण तद्ग्र.	१४ ५९	येनापविद्धसलिलः.	५ ३०
मुहुरनुपतता विधूय.	१० ३३	योगं च तं योग्यतमाय.	३ २६
मुहुश्चलपल्लवलोहिनी.	१६ ५३	योषितः पुलकरोधि.	९ ४१
मूलं दोषस्य हिंसादे.	११ २०	योषिदुद्धतमनोभव.	९ ६८
मृगान्विनिघ्नन्मृगयुः	१४ १५	रक्षोभिः सुरमनुजैः.	१८ ३६
मृणालिनीनामनुरञ्जितं.	४ २७	रजनीषु राजतनस्य.	१९ १२
मृदितकिसलयः.	१० ९	रञ्जिता नु विविधा.	९ १५
यच्छति प्रतिमुखं.	९ १४	रणाय जैत्रः प्रदिशन्निव.	१४ २८
यथा निजे वर्त्मनि.	१७ ५७	रयाङ्गसंक्रोडितमश्व.	६ ८
यथाप्रतिज्ञं द्विषतां.	११ ७४	रम्या नवद्युतिरपैति.	५ ३७
यथायथं ताः सहिता.	८ २	रयेण सा संनिदधे.	१७ ५२
यथास्वमाशंसित.	१४ ४३	राहितरत्नचयात्र शिलो.	५ १०
यदवोचत वक्ष्य.	२ २	रागकान्तनयनेषु.	९ ६३
यथात्य कामं भवता.	१४ १८	राजद्विः पाथि मरुता.	७ ६
यदा विगृह्णाति हतं.	१४ २४	रात्रिरागमालिनानि.	९ १६
यदि प्रमाणैः कृतमार्थ.	१४ ११	रामाणामवजितमालय.	७ ७
यदि मनसि शमः	१० ५५	रिक्ते सविश्रम्भमथा.	१७ ३६
यमनियमकृशीकृत.	१० १०	रुचिकरमपि नार्थ.	१० ६२
यया समासादित.	३ २२	रुचिरपल्लवपुष्पलतागृहै.	५ १९
यशसेव तिरोदधन्मुहुः	३ ५८	रुचिराकृतिः कनकसानु.	६ १
यशोऽधिगन्तुं सुख.	३ ४०	रुजन्महेषून्बहुधा.	१५ ५१
यष्टमिच्छसि पितृ.	१३ ६५	रुन्धती नयनवाक्य.	९ ६७
यस्मिन्ननैश्वर्यकृत.	३ १९	लघुवृत्तितया भिदां.	२ ५३
यः करोति वधोदकां.	११ १९	लभ्यमेकसुकृतेन.	१३ ५२
यः सर्वेषामावरीता.	१८ ४०	लभ्या धरित्री तव.	३ १७
या गम्याः सत्सहायानां.	११ २२	लिलिक्षतीव क्षय.	१६ ५४
यातस्य ग्रथिततरङ्गः.	७ १६	लेखया विमलविद्भुम.	९ २२
युक्तः प्रमाद्यसि हिता.	११ २९	लोकां विधात्रा विहितस्य.	३ ४२
युक्तः स्वशक्त्या मुनय.	१८ २९	लोचनाधरकृता.	९ ६०



स. श्लो.		स. श्लो.
१ ४७	विदिताः प्रविश्य विहिता.	६ ३०
१२ ४१	विदूरपातेन मिदामुपेयु.	८ १०
१ ३६	विधाय रक्षान्परितः.	१ १४
१४ १३	विधाय विध्वंसमनात्म.	२ १६
१५ १०	विधिसमयानियोगा.	१ ४६
१२ ३	विधुरं किमतः परं.	२ ७
१३ १	विधूतकेशाः परिलो.	८ ३३
१४ २२	विधूनयन्ती गहनानि.	१४ ४७
१५ १५	विनम्रशालिप्रसवौघ.	४ २
८ २२	विनयं गुणा इव विवेक.	१२ १७
१ १३	विनिर्यतीनां गुरुखेद.	८ २६
११ ६९	विपक्षचित्तोन्मथनो.	८ ३४
१७ ४	विपत्रलेखा निरलक्त.	८ ४०
१३ ५५	विपदेति तावदवसाद.	१८ २३
९ ६५	विपदोऽभिभवन्त्यवि.	२ १४
५ १३	विपाण्डुभिर्मलानतया.	४ २४
१० ३२	विपाण्डु संव्यानामिवा.	४ २८
१७ ५३	विफलीकृतयत्नस्य.	१५ ४६
१५ ५२	विबोधितस्य ध्वनिना.	१७ ४६
१७ ४५	विभिन्नपर्यन्तगमीन.	८ ३०
६ ३७	विभिन्नपातेताश्चाय.	१५ २४
८ ३१	विभेदमन्तः पदवी.	१७ २७
१३ १८	विमुक्तमाशंसित.	१४ ५१
१६ ३	विमुच्यमानैरपि तस्य.	४ १२
११ ७९	वियति वेगपरिप्लुत.	१८ १२
११ ३१	विरचय्य काननविभाग.	१२ ४४
१२ ३०	विरोधि सिद्धेरिति.	१४ ८
१ ३५	विलङ्घ्य पात्रिणां पंक्ति.	१५ ४४
५ १५	विलम्बमानाकुलकेश.	८ १८
१७ २०	विवरेऽपि नैनमनिगूढ.	१२ ३७
१ ४७	लोलदाष्टि वदनं.	
१२ ४१	वदनेन पुष्पितलतान्तं.	
१ ३६	वनान्तशय्याकाठिनी.	
१४ १३	वनाश्रयाः कस्य मृगा.	
१५ १०	वनेऽवने वनसदां.	
१२ ३	वपुर्निद्रियोपतपनेषु.	
१३ १	वपुषा परमेण भूधरा.	
१४ २२	वयं क्व वर्णाश्रमरक्षणो.	
१५ १५	वरं कृतध्वस्तगुणा.	
८ २२	वरोरुभिर्वारणहस्त.	
१ १३	वसूनि वाच्छत्र वशी.	
११ ६९	वंशरक्ष्मिन्नुद्धृत्य.	
१७ ४	वंशोचितत्वादिमान.	
१३ ५५	वाजिभूमिर्भिराज.	
९ ६५	वाससां शिथिलतामुप.	
५ १३	विकचवारिरुहं दधत्.	
१० ३२	विकसितकुसुमाधरं.	
१७ ५३	विकारमुक्तः कर्मसु शोच.	
१५ ५२	विकाशमीयुर्जगतीश.	
१७ ४५	विकोशनिर्धूततनो.	
६ ३७	विगणय्य कारणमनेकगुणं.	
८ ३१	विगाढमात्रे रमणो.	
१३ १८	विचर्कष च संहितेषु.	
१६ ३	विचित्रया चित्रयतेव.	
११ ७९	विच्छिन्नाभ्रविलायं.	
११ ३१	विजहेहि रणोत्साहं.	
१२ ३०	विजिगीषते यदि जगन्ति.	
१ ३५	विजित्य यः प्राज्यमय.	
५ १५	विततशीकराशीभि.	
१७ २०	वितन्वतस्तस्य शरा.	

	स. श्लो.		स. श्लो.
विवस्वदशुसंश्लेष.	१५ ९	व्रजति शुचि पदं त्वायि.	१८ २६
विविक्तवर्णाभरणा.	१४ ३	व्रजतोऽस्य बृहत्पतत्र.	१३ २१
विविक्तेऽस्मिन्नगे.	११ ३६	व्रजन्ति ते मूढधियः.	१ ३०
विशङ्कमानो भवतः.	१ ७	व्रजाजिरेवमुदनाद.	४ १६
विशदभ्रयुगच्छत्र.	११ ४	व्रणमुखच्युतशोणित.	१८ ४
विषमोऽपि विगाह्यते.	२ ३	व्रीडानैतराप्तजनोप.	३ ४२
विसारिकाश्चामणि.	८ २३	शाक्तिरर्थपातिषु स्वयं.	१३ ६१
विस्फार्यमाणस्य ततो.	१७ २४	शक्तिवैकल्यनम्रस्य.	११ ५९
विस्मयः क इव वा जय.	१३ ४	शङ्किताय कृतवाष्पः.	९ ४६
विस्मितः सपदि तेन.	१८ १३	शतशो विशिखानवद्यते.	१५ ४९
विहस्य पाणौ विधृते.	८ ५१	शमयन्धृतेन्द्रियशमैक.	६ २०
विहाय वाञ्छामुदिते.	४ २५	शंभोर्धनुर्मण्डलतः.	१५ ४८
विहाय शान्तिं नृप.	१ ४२	शरणं भवन्तमतिकारु.	१८ २२
विहारभूमेराभिषोष.	४ ३१	शरदम्बुधरच्छाया.	११ १२
विहितां प्रियया.	२ १	शरवृष्टिं विधूयोर्वा.	१५ ४१
वीक्ष्य रत्नचषके.	१ ५९	शरानवद्यन्ननवद्य.	१७ ५६
वीक्ष्य रन्तुमनसः सुर.	९ १	शशधर इव लोचनाभि.	१० ११
वीतजन्मजरसं परं शुचि.	५ २२	शाखावसक्तकर्मनीय.	७ ४०
वीतप्रभावतनुरप्य.	१६ ६४	शान्तता विनययोगि.	१३ ३७
वीतौजसः संनिधिमात्र.	३ ४९	शारतां गमितया शशि.	९ २९
वीर्यावदानेष कृतावमर्ष.	३ ४३	शिरसा हरिन्मणिनिभः.	६ २३
वेत्रशाककुजे शैले.	१५ १८	शिलाघनैर्नाकसदा.	८ ३२
व्यक्तोदितस्मितमयूख.	२ ५९	शिवध्वजान्यः प्रतियोध.	१४ ५८
व्यथितमपि भृशं मनो.	१० २२	शिवप्रणुत्रेन शिलीमुखेन	१७ ५८
व्यथितासिन्धुमनीरसनैः.	५ ११	शिवभुजाहतिभिन्न.	१८ ३
व्यधत्त यस्मिन्पुरमुच्चगो.	५ ३५	शिवमौपयिकं गरी.	२ ३५
व्यपोहितं लोचनतो.	८ १९	शीधुपानविधुरासु.	९ ४२
व्यानशे शशधरेण.	९ १७	शीधुपानविधुरेषु.	९ ३७
व्याहृत्य मरुतां पत्या.	११ ३७	शुक्लैर्मयूखानिचयै.	५ ४२
व्रज जय रिपुलोकं.	१८ ४८	शुचि भूषयति श्रुतं.	२ ३२

	स.	श्लो.		स.	श्लो.
शुचिरप्सु विद्रुमलता.	६	१३	स जगाम विस्मयमुदीक्ष्य	६	१५
शुचिवल्कवीततनुरा.	६	३१	सजलजलधरं नमो.	१०	१९
शुभाननाः साम्भुरुहेषु.	८	४२	सज्जनोऽसि विजहाहि.	१३	६६
शून्यमाकर्णितामेति.	११	२७	सज्यं धनुर्वहति.	१३	७१
च्योतन्मयूखेऽहि हिमद्युतौ.	३	८	स ततार सैकतवतीरभितः	६	१६
श्रद्धया विप्रलब्धारः	११	३५	स तदोजसा विजित.	१२	३९
श्रियःकुरूपामधिपस्य	१	१	स तमालानिभे रिपौ.	१३	२४
श्रियं विकर्षत्यपहन्त्य.	३	७	स तमाससाद घननील.	१२	५३
श्रिया हसद्भिः कमलानि.	८	४४	सदृशमतनुमाकृतेः	१०	१३
श्रीमद्भिर्नियमितकन्धरा.	७	३७	सद्गनां विरचनाहित.	९	३४
श्रीमद्भिः सरथगजैः.	७	१	सद्वादितेवाभिनिविष्ट.	१७	११
श्रीमल्लताभवनमोषधयः	५	२८	स धनुर्महेशुधि.	१२	२७
श्रुतमप्यधिगम्य.	२	४१	सध्वानं निपातितनिर्झरा.	७	२२
श्रुतिमुखमुपवीणितं	१०	३८	सनाकवानितं नितम्ब.	५	२७
श्रेयसीं तव संप्राप्ता.	११	११	संततं निशमयन्त.	१३	४७
श्रेयसोऽप्यस्य ते तात.	११	४४	संनिवद्धमपहर्तु.	१८	३०
श्लिष्यतः प्रियवधूरुपकण्ठ.	९	२७	सपदि प्रियरूपपर्वरेखः	१३	२५
श्वसनचलितपल्लवा.	१०	३४	सपदि हरिसखैर्वधू.	१०	१८
श्वस्त्या सुखसंवित्तिः	११	३४	स पिङ्गाक्षः श्रीमान्.	१८	४५
स किं सखा साधु न.	१	५	स पिशङ्गजटावालिः	१५	४७
सक्तिं जवादपनयत्य.	५	४६	स पुमानर्थवज्जन्मा.	११	६२
स क्षत्रियव्याणसहः	३	४८	स प्रध्वनय्याम्बुदनादि.	१७	१०
स खण्डनं प्राप्य पराद.	१७	६०	स प्रयुज्य तनये.	१३	३६
सखा स युक्तः कथितः	१४	२१	स बभार रणापेता.	१५	३३
सखि दीयतमिहानयेति.	१०	४७	स बिभर्ति भीषणभुजङ्ग	६	३२
सखीजनं प्रेम गुरुकृता.	८	११	स भवस्य भवक्षयैक.	१३	१९
सखीनिव प्रीति.	१	१०	स भोगिसंघः शममुग्र.	१६	४८
स गतः क्षितिमु.	१३	३१	समदृशिखिरुतानि.	१०	२५
संक्रान्तचन्दनरसा.	८	५७	समन्थरावलिगतपीवर.	४	१७
सचाकितमिव विस्मया.	१०	७	समवृत्तिरूपेति.	२	३८



समस्य संपादयता.	१४ ६	स सायकान्साध्वस.	७ २१
समानकान्तीनि तुषार.	८ २५	स सासिः सामुसूः.	७ २
समुच्छ्रुसत्पङ्कजकोश.	८ २४	समुरचापमनेकमणि.	१५ ५
समुज्जिता यावदराति.	१४ ५६	सह शरधिनिजं तथा.	१८ १६
समुन्नतैः काशदुक्कल.	८ ९	सहसा विदधीत.	२ ३०
समुल्लसत्प्रासमहोर्मि.	१६ ४	सहसोपगतः स.	२ ५६
संपश्यतामिति.	१५ ५३	संरम्भवेगोज्झित	१७ ४९
संप्रति लब्धजन्म.	५ ४३	संवाता मुहुरनिलेन.	७ १४
संप्रीयमाणोऽनुबभूव.	१७ १३	संविधातुमभिषेक.	९ ३२
संभिन्नामविरलपातिभि.	७ २३	संसिद्धाविति करणी.	७ १७
संभिन्नैरिभतुरगावगाहनेन.	७ ११	संसेवन्ते दानशीला.	१८ २४
संभोगक्षमगहनामथो.	७ २६	संस्कारवत्त्वादमयत्सु.	१७ ६
संमूर्च्छतां रजतभित्ति.	५ ४१	साचि लोचनयुगं.	९ ४४
स यौवराज्ये नवयौव.	१ २२	सादृश्यं गतमपनिद्र.	५ २६
सरजसमपहाय.	१० २६	सादृश्यं दधति गभीरमेघ.	७ ३९
सरभसमवलम्ब्य.	१० ५४	साफल्यमद्ये रिपु.	१६ ४९
सरोजपत्रे नु विलीन.	८ ३५	सामोदाः कुसुमतरुश्चि.	७ २८
सललितचलित.	१० ५२	साम्यं गतेनाशनिना.	१७ ५१
सलीलमासक्तलता.	८ १६	सावलेपमुपलिप्सिते.	१३ ५६
सलेशमुल्लिङ्गितशात्रवे.	१४ २	सितच्छदानामपदिश्य.	१४ ३०
स वशस्यावदातस्य.	११ ७५	सितवाजिने निजगद्.	६ ९
सविनयमपराभिसृत्य.	१० ५७	सिन्दूरैः कृतरुचयः.	७ ८
स वृषध्वजसायकावभिन्नं.	१३ २८	सिषिचुरवनिमम्बुवाहाः.	१८ १७
सव्यलीकमवधीरित.	९ ४५	सुकुमारमेकमणु मर्म.	६ ४०
सव्यापसव्यध्वानितो.	१७ २५	मुखेन लम्ब्या दधतः.	१ १७
सत्रीडमन्दैरिव.	३ ४६	मुग्धेषु दुर्गेषु च तुर्य.	१४ ३२
ससत्त्वरतिदे नित्यं	१५ २७	मुता न यूयं किमु.	३ १३
स समुद्ररता विचिन्त्य.	१३ ३४	सुरकृत्यमेतदवगम्य.	१६ ३६
स संप्रधार्यैव महा.	१६ २५	सुरसरिति परंतपो.	१० १२

सुलभैः सदा नयवता.	स. श्लो. ५ २०	स्मर्यते तनुभृतां सनातनं.	स. श्लो. १३ ४२
सुहृदः सहजा.	२ ४५	स्यन्दना नो चतुरगाः.	१५ १६
सृजन्तमाजाविषु.	३ २०	स्वकेतुभिः पाण्डुर.	१६ ५८
सेतुत्वं दधाति पयोमुचां.	७ १९	स्वगोचरे सत्यपि चित्त.	८ २३
सोढवान्नो दशामन्त्यां.	११ ५३	स्वधर्मनुरुन्धन्ते.	११ ७८
सोढावगीतप्रथमा.	१७ २८	स्वयं संराद्धैवं शतमख.	१० ६३
सोत्कण्ठैरमरगणै.	७ २	स्वादितः स्वयमर्थैधित.	९ ५५
स्तुवन्ति गुर्वीमभिधेय.	१४ ५	हताहतेत्युद्धतभीम.	१६ ५
स्थितमुन्नते तुहिन.	१२ २१	हरपृथुसुतयो.	१८ २
स्थितं विशुद्धे नभसीव.	१७ ४८	हरसेनिकाः प्रतिभये.	१२ ४८
स्थित्यतिक्रान्तिभीरूणि.	११ ५४	हरिन्मणिश्याममुदग्र.	१४ ४१
स्त्रपितनवलतातरु.	५ ४४	हंसा बृहन्तः सुरसञ्ज.	१८ १९
स्पृहणीयगुणैर्महा.	२ ३४	हता गुणैरस्य भयेन.	१४ ६१
स्फुटता न पदैरपा.	२ २७	हतोत्तरीयां प्रसभं.	११ ४९
स्फुटपौरुषमापपात.	१३ ३२	हृदाम्भासि व्यस्तवधु.	८ ४३
स्फुटबद्धसटोन्नतिः स.	१३ २	हीतया गलितनीवि.	९ ४८
स्फुरत्पिशङ्गमौर्वीकं.	१५ ३९	ह्येपयन्नाहिमतेजसं.	१३ ४१

इति श्लोकानुक्रमणिका समाप्ता ।

## पुस्तक मिलनेका ठिकाना—

गङ्गाविष्णु श्रीकृष्णदास,  
“लक्ष्मीर्विकटेश्वर” स्टीम प्रेस,  
कल्याण-मुंबई.

खेमराज श्रीकृष्णदास,  
“श्रीवेङ्कटेश्वर” स्टीम प्रेस,  
खेतवाडी-मुंबई.

SRI JAGADGURU VISHWARADHYA  
JNANA SIMHASAN JNANAMANDIR  
LIBRARY

Jangamawadi Math, Varanasi  
Acc. No. .... 3963 .....

This

$\frac{1}{2} \times 10 \times 10 = 50$   
 $\frac{1}{2} \times 10 \times 10 = 50$

146 115  
 147 116  
 148 117  
 149 118  
 150 119  
 151 120  
 152 121  
 153 122  
 154 123  
 155 124  
 156 125  
 157 126  
 158 127  
 159 128  
 160 129  
 161 130  
 162 131  
 163 132  
 164 133  
 165 134  
 166 135  
 167 136  
 168 137  
 169 138  
 170 139  
 171 140  
 172 141  
 173 142  
 174 143  
 175 144  
 176 145  
 177 146  
 178 147  
 179 148  
 180 149  
 181 150  
 182 151  
 183 152  
 184 153  
 185 154  
 186 155  
 187 156  
 188 157  
 189 158  
 190 159  
 191 160  
 192 161  
 193 162  
 194 163  
 195 164  
 196 165  
 197 166  
 198 167  
 199 168  
 200 169  
 201 170  
 202 171  
 203 172  
 204 173  
 205 174  
 206 175  
 207 176  
 208 177  
 209 178  
 210 179  
 211 180  
 212 181  
 213 182  
 214 183  
 215 184  
 216 185  
 217 186  
 218 187  
 219 188  
 220 189  
 221 190  
 222 191  
 223 192  
 224 193  
 225 194  
 226 195  
 227 196  
 228 197  
 229 198  
 230 199  
 231 200  
 232 201  
 233 202  
 234 203  
 235 204  
 236 205  
 237 206  
 238 207  
 239 208  
 240 209  
 241 210  
 242 211  
 243 212  
 244 213  
 245 214  
 246 215  
 247 216  
 248 217  
 249 218  
 250 219  
 251 220  
 252 221  
 253 222  
 254 223  
 255 224  
 256 225  
 257 226  
 258 227  
 259 228  
 260 229  
 261 230  
 262 231  
 263 232  
 264 233  
 265 234  
 266 235  
 267 236  
 268 237  
 269 238  
 270 239  
 271 240  
 272 241  
 273 242  
 274 243  
 275 244  
 276 245  
 277 246  
 278 247  
 279 248  
 280 249  
 281 250  
 282 251  
 283 252  
 284 253  
 285 254  
 286 255  
 287 256  
 288 257  
 289 258  
 290 259  
 291 260  
 292 261  
 293 262  
 294 263  
 295 264  
 296 265  
 297 266  
 298 267  
 299 268  
 300 269  
 301 270  
 302 271  
 303 272  
 304 273  
 305 274  
 306 275  
 307 276  
 308 277  
 309 278  
 310 279  
 311 280  
 312 281  
 313 282  
 314 283  
 315 284  
 316 285  
 317 286  
 318 287  
 319 288  
 320 289  
 321 290  
 322 291  
 323 292  
 324 293  
 325 294  
 326 295  
 327 296  
 328 297  
 329 298  
 330 299  
 331 300  
 332 301  
 333 302  
 334 303  
 335 304  
 336 305  
 337 306  
 338 307  
 339 308  
 340 309  
 341 310  
 342 311  
 343 312  
 344 313  
 345 314  
 346 315  
 347 316  
 348 317  
 349 318  
 350 319  
 351 320  
 352 321  
 353 322  
 354 323  
 355 324  
 356 325  
 357 326  
 358 327  
 359 328  
 360 329  
 361 330  
 362 331  
 363 332  
 364 333  
 365 334  
 366 335  
 367 336  
 368 337  
 369 338  
 370 339  
 371 340  
 372 341  
 373 342  
 374 343  
 375 344  
 376 345  
 377 346  
 378 347  
 379 348  
 380 349  
 381 350  
 382 351  
 383 352  
 384 353  
 385 354  
 386 355  
 387 356  
 388 357  
 389 358  
 390 359  
 391 360  
 392 361  
 393 362  
 394 363  
 395 364  
 396 365  
 397 366  
 398 367  
 399 368  
 400 369  
 401 370  
 402 371  
 403 372  
 404 373  
 405 374  
 406 375  
 407 376  
 408 377  
 409 378  
 410 379  
 411 380  
 412 381  
 413 382  
 414 383  
 415 384  
 416 385  
 417 386  
 418 387  
 419 388  
 420 389  
 421 390  
 422 391  
 423 392  
 424 393  
 425 394  
 426 395  
 427 396  
 428 397  
 429 398  
 430 399  
 431 400  
 432 401  
 433 402  
 434 403  
 435 404  
 436 405  
 437 406  
 438 407  
 439 408  
 440 409  
 441 410  
 442 411  
 443 412  
 444 413  
 445 414  
 446 415  
 447 416  
 448 417  
 449 418  
 450 419  
 451 420  
 452 421  
 453 422  
 454 423  
 455 424  
 456 425  
 457 426  
 458 427  
 459 428  
 460 429  
 461 430  
 462 431  
 463 432  
 464 433  
 465 434  
 466 435  
 467 436  
 468 437  
 469 438  
 470 439  
 471 440  
 472 441  
 473 442  
 474 443  
 475 444  
 476 445  
 477 446  
 478 447  
 479 448  
 480 449  
 481 450  
 482 451  
 483 452  
 484 453  
 485 454  
 486 455



1. English	- 3 - 300	150
2. History	- 3 - 300	180
3. Geography	- 3 - 300	240
4. Arithmetic	- 2 - 200	100
5. Comp. Stud.	- 1 - 100	80
<hr/>		
	12 - 1200	750
<hr/>		
T. class	- 60 - 720	
16 "	- 45 - 540	

$$\begin{array}{r} 1200 \\ 80 \\ \hline 1280 \end{array}$$

$$\begin{array}{r} 1200 \\ 32 \\ \hline 1232 \end{array}$$

20

$$\begin{array}{r} 1150 \\ 120 \\ 70 \\ 180 \\ 300 \\ 300 \\ \hline 2570 \end{array}$$

029  
—  
12  
—  
45



